


زوردۇن سابىر



باش - ناخىرىيا وختلەر

Thesen Koppe 2.93
Arbeits

زوردون سابىر

باش-ئاخىرى يوق خەتلەر

SUB Göttingen

220 150 818



2007 A 14848

7

81



شىنجاڭ ياشلار - ئۆسمۈرلەر نەشرىياتى

مۇندەرىجە

1 سىزىق ئادەملەرگىلا
15 ئىشىسىزلار تېخىمۇ ئىشچان
51 ئىنساپ
74 ھاجىم توغرىسىدىكى ئىغۋالار
108 باش - ئاخىرى يوق خەتلەر
126 ياۋروپاغا سەپەر
213 ئەرەب يېرىم ئارىلىدا

سىزنى ئادەملەرگىلا

تۇن، جىمجىت.

جەنۇبتىن شىمالغا سوزۇلغان «بېرلىن چېگرا تېمى» نىڭ شەرقىي تەرىپىدىكى تاپتاقىر بوشلۇقتا قورالنى چىڭ تۇتقان، سەگەك، چەبدەس قاراۋۇل مېڭىپ يۈرىدۇ. شەرقتىكى تامغا يانداشقان ئۈچ قەۋەتلىك ئۆيلەرنىڭ چېراغلىرى ئۆچتى. شەرقىي تام نىڭ تۈۋىدە ئۇزۇن كۆلەڭگىلەر پەيدا بولدى. جەڭچى كۆلەڭگىلەرگە دىققەت بىلەن قاراپ قويۇپ جەنۇبقا قاراپ ماڭدى. ئۇ ئاسمانغا قارىدى، قۇشلارغا چېگرا تېمى يوق، ئۇلار ئەركىن، ئۇياقتىن - بۇياققا ئۇچۇپ يۈرۈشمەكتە. ئۇ ئىككى ياقتىكى دەرەخلەرگە قارىدى. دەرەخلەر ئوخشاش لىڭشىماقتا. شامالغا چېگرا تېمى يوق. بۇ تام پەقەت ئادەملەرگىلا بىرىڭ ئىككى يۈز ئوتتۇرىيەتتە بىلىسقا تارىخقا ئىگە بۇ شەھەرنى ئىككىگە بۆلۈۋەتكەنمۇ ئىككى ياقتىكى ئادەملەرنى بىر - بىرىگە دۈشمەن قىلىپ قويغانمۇ ئادەملەر ئۆزلىرى. شۇنىڭ ئۈچۈن، ئادەملەردىن ھوشيار بولۇش كېرەك. — توختا! — جەڭچى كەينىگە بۇرۇلۇپ، قورالنى تامدىن سىيرىلىپ چۈشكەن قارا گەۋدىگە توغرىلىدى. لېكىن تامدىن چۈشكۈچى خۇددى ھېچنېمە ئاڭلىمىغاندەك غەربىي تامغا قاراپ ماڭدى.

— توختا! — دېدى جەڭچى، لېكىن قارا گەۋدە قاراپمۇ قويمىدى، ئەكسىچە جەڭچىنى ئەنسىتمەستىن غەربىي تامغا قاراپ ئىتتىك ماڭدى.

— توختا! — جەڭچى ئۇنىڭ بېشىدىن ئارتىلىدۇرۇپ ئوق ئاتتى. لېكىن ئۇ يەنىلا توختىمىدى. جەڭچى غەزەپكە كەلدى.

ئەمدى تەخىر قىلىشقا بولمايدۇ. ئۇ يامىشىپ، تام ئۈستىگە چىقىۋالسا ئۇنىڭغا ئوق ئاتقىلى بولمايدۇ - دە.


— توختا! — دېدى جەڭچى يەنە ئۇنىڭ بېشىدىن ئار- تىلدۇرۇپ ئوق ئېتىپ. لېكىن ئۇ يەنە پەرۋا قىلمىدى. جەڭچى قورالنى ئۇنىڭ گەۋدىسىگە توغرىلاپ غەزەپ بىلەن ئوق ياغ- دۇردى. گەۋدە دۈم چۈشتى، كېيىن ئۇرۇلۇپ ئوڭدا بولدى. جەڭچى يۈگۈرۈپ كېلىپ يىقىلغۇچىغا قارىدى.

— پېتا! بۇ سەنغۇ؟ — دېدى ئۇ كەينىگە داچىپ.

ئۇ پېتانىڭ بېشىنى يۆلىدى. ئۇنىڭ تونۇش كۆزلىرى پارقىراپ تۇراتتى. «ئاھ، بۇ ئىشنى! — دېدى جەڭچى ئەلەم بى- لەن، — مۇھەببەت ئۈچۈن ئۆلدۈڭمۇ دوستۇم؟» خىيال چېگرا سىزنىڭنى ئېتىراپ قىلمىغىنىغا ئوخشاش، مۇھەببەتمۇ ھېچقانداق سىزنى بىلەن چەكلەنمەيدۇ. ئۇ شۇنداق بىر ئاجايىپ كۈچ، ناۋادا ئۇنىڭ يۈرەر يولىغا سىز توك ئۇلانغان سىمدىن توسۇق ياساپ سىزنى پەيدا قىلىپ قويسىڭىزمۇ، ئۇ ھامان ئۆزىنى تەھدىتسىز، بىخەتەر ھېس قىلىدۇ - دە، كىشىلەر تەرىپىدىن قويۇلغان ھەرقانداق چەك - چېگرا سىزىڭنى ئۆز كۈچى بىلەن بىكار قىلالايدۇ.

بىزنىڭ ھېكايىمىز ئەنە مۇشۇ خىل مامات سىزنى ئۈستى- دە سادىر بولدى. ئۇنىڭ جەستى چېگرا ھېسابلانغان پاكىز، يۇمشاق تۇپراقلىق، ھەيدەلگەن يەر ئۈستىدە ئىككى سوتكا يات- تى. رېئاللىق بىلەن رومانىكا ئارىلاشمىسىنى ئۆزىنىڭ جانىنىز گەۋدىسى ئاستىغا بېسىپ ياتقان بۇ نەۋقىران يىگىت بۇ يەرنىڭ ئۆلۈم سىزنى ئىكەنلىكىنى نېمىشقا ئويلىمىغاندۇ - ھە؟

— سىز تونۇيمەن دېۋىدىڭىزغۇ، — دېدى چېگرا قاراۋۇل قىسىملىرىنىڭ باشلىقى — ياش ئوفتىسېر، يەرگە قاراپ، مىلتىق- نىڭ سىتۋولىنى يەرگە قارىتىپ تۇرغان چېگرا مۇداپىئە جەڭچى- سىگە ئەلەم بىلەن قارىلىپ، — ئېيتىڭ، بۇ يىگىتنىڭ ئاتا -



ئانىسى كىم، نېمىشقا جەسەتنى تېخىچە ئەكەتمەيدۇ؟
— ئاتا — ئانىسى ئوغلنىڭ بۇ پاجىئەلىك ئۆلۈمىدىن بىر
خەۋەر بولسا كېرەك؟ — دېدى كۆزلىرى قىزارغان، ناسۋال رەڭ
ھەربىيچە ئۈستىباش كىيگەن، ئالتۇن ھەل بېرىلگەن دۆلەت گىر-
بى قالدالغان قىزىل جىيەكلىك، كەڭ قاسقانلىق شەپكىسىنى
سېرىق قاشلىرىغىچە چۆكۈرۈپ كىيىۋالغان چېگرا مۇداپىئە جەڭچىسى
ياش لىغىلداپ تۇرغان كۆزىنى جەسەتتىن ئۈزۈمەستىن سۆز-
لەپ، — بىز پېتانىڭ ئاتىسىغا تېخى خەۋەر قىلىنىدۇق.

— پېتا؟ ئۇنىڭ ئاتىسى كىم، ئۇنىڭ ئادىرىسى قانداق؟
— پېتا مۇشۇ بېرىلىنلىق كىلاۋىس مانتىيورنىڭ ئوغلى.
— بۇ قانداق جاۋاب؟ بېرىلىنلىق مانتىيور دېگەنمۇ بىر
كىشىنىڭ ئادىرىسى بولالامدۇ؟ بىزنىڭ بۇ چوڭ شەھىرىمىزدە
كىلاۋىس ئىسىملىك كىشىلەر كۆپقۇ؟

— شۇنداق. لېكىن پېتانىڭ دادىسى كىلاۋىس پۈتۈن بېر-
لىندا بىرلا. ئۇ سوتسىيالىستىك ئەمگەك قەھرىمانى. ئۇنى ئاد-
رىس، ئىزاھاتسىزلا ھەممە ئادەم بىلىدۇ.

— مۇنداق دەك، شۇنداق قىلىپ سىز، يولداش چېگرا قارا-
ۋۇلى، بىزنىڭ ئەمگەك قەھرىمانىمىز كىلاۋىسنىڭ ئوغلى پېتانى
ئۆز قولىڭىز بىلەن ئېتىپ ئۆلتۈردىڭىز — دە؟

— يولداش كاپىتان، مېنىڭ ئوقۇم دۆلەت قانۇنى، سىزنىڭ
بۇيرۇقىڭىزدىن ھېچقاچان ئۈستۈن ئەمەس، ئۇنىڭ ئۈستىگە ئوق
ئېتىش زۆرۈر بولغاندىلا ئوق ئاتتىم. پېتا مېنىڭ دوستۇم ئىدى،
مەن چېگرىدىن قېچىپ ئۆتكۈچى پېتا ئىكەنلىكىنى بىلمەيلا ئوق
ئاتتىم، بىلگەن بولساممۇ...

ئۇنىڭ بۇلاقتەك قايناق ياشلىرى كۆكرىكىگە تېمىپ
تۇراتتى.

— چۈشىنىشلىك. سىز ۋەزىپە ئىجرا قىلدىڭىز، چېگرىدىن
ئۆتكۈچى سىزنىڭ ئاگاھلاندىرۇشلىرىڭىزغا پىسەنت قىلمىغاندا،

ئەلۋەتتە مۇشۇنداق قىلىشقا مەجبۇرسىز، لېكىن، لېكىن پېتتا
ئېمىشقا قاچتى؟

— ئۇ قاچمىدى، قاراملىق بىلەن چېگرىدىن ئۆتمەكچى
بولدى!

— قاراملىق بىلەن چېگرىدىن ئۆتۈش جىنايىتى؟ بۇ
قانداق جىنايەت؟ بۇ ئاتالغۇنى نەدىن تاپتىڭىز؟

— پېتتا «قاچتى» دېيىشكە تىلىم بارمايدۇ، يولداش
كاپىتان. ئۇنىڭ بىلەن مەن باشلانغۇچ مەكتەپتىن تارتىپ ئالىي
مەكتەپنى پۈتتۈرگۈچە بىللە ئوقۇغانمەن. ئۇ كانكى، چاڭغا تېيىلىش،
سۇ ئۈزۈش ماھىرى ئىدى. بىز فىنلاندىيىگە بىللە چاڭغا تېيىلىش
بارغان. ئۇ شۇ چاغدا بىر قىز بىلەن تونۇشقان. ئۇ قىزنىڭ
ئېتى دېتتا ئىدى. ئۇ لۇبەك شەھىرىدە تۇرۇشلۇق بىر دوختۇرنىڭ
يالغۇز قىزى ئىدى. ئۇلار ئىككى يىلدىن بېرى ئاۋۇ شەرىپى
بېرىلىدىكى كوپىستىندام كوچىسىدا ئۆي تۇتۇشقان. پېتتا پات -
پات ئۇ يەرگە باراتتى. مەن ئىككى كۈننىڭ ئالدىدا پېتتا
كۆرگەن. بىز بىللە پىۋا ئىچىپ پاراڭلاشقان. بىلىدىغىنىم
مۇشۇنچىلىك...

— ئۇ سىزنىڭ مۇشۇ ئاخشىمى ۋەزىپە ئۆتەيدىغانلىقىڭىزنى
بىلەتتىمۇ؟

— مەن بۇ توغرىدا گەپ قىلمىغان.

— سىلەر نېمە توغرىدا پاراڭلاشقاندىڭلار، ئەمەسمۇ؟

— ئۇ دېتتا ئىككى ھامىلىدار ئىكەنلىكىنى، بالىنى كىم ئالىدۇ
دېگەن مەسىلىدە دائىم تالىشىدىغانلىقىمنى، دېتتاغا رەسمىي تىوي
قىلىش ئۈچۈن تەلەپ قويغانلىقىمنى مانا سۆزلەپ بەرگەن.
— ئۇنداقتا، سىز، دېتتا ئىككى قوشۇلغان - قوشۇلمىغانلىقىنىمۇ

مۇ سورىغانمۇ؟

— سورىغان. دېتتا پېتتا ئىككى تەكلىپنى قوبۇل قىلمىغان.

— مۇنداق دەڭ. ئىككى يىل بىر ئۆيىدە بىللە تۇرۇپ،

بىر بالىلىق بولۇش ئالدىدا تۇرىدىكەنۇ، توي قىلىشقا قوشۇل
مايدىكەن. غەلىتە قىزىكىنا؟ سىزچە مۇنۇ پاجىئەنىڭ بۇ پىشىم
خان نىكاھ بىلەن مۇناسىۋىتى بارمىدۇ؟
— تەكشۈرۈپ كۆرسەك بولىدۇ.

جەڭچى پېتانىڭ بېشىنى تىزىغا ئالدى. پېتانىڭ قاۋۇل
قوللىرى قان ئۇيۇپ قالغان كۆكرىكىدە. ئۇ خۇددى جانسىز گەۋ-
دىسىدىن كۆڭۈل سىرلىرى سىرتقا چىقىپ كېتىشىدىن ئەنسىرە-
ۋاتقاندا كۆكرىكىنى مۇجۇپ تۇتۇۋالغان؛ ئۇنىڭ نۇرسىز، تى-
نىق كۆك كۆزلىرى كىچىك ۋاقتىدا چىگىش ھېساب ئەمەللىرىگە
باش قاتۇرۇۋاتقىنىدەك بىر نۇقتىغا تىكىلگەن. جەڭچى بىردەملىك
دۈشمىنى مەڭگۈلۈك دوستى بولغان بۇ مۇردىغا ياش بىلەن غۇ-
ۋالاشقان كۆزلىرى بىلەن قادىلىپ، پېتا بىلەن دېتانىڭ سەرگۈ-
زەشتلىرىنى ئەسلىدى.

... دېڭىز ساھىلىدىكى قۇملۇقتا سۇنايلىنىپ ياتقان، سې-
رىق چاچ، ھەتتا كىرىپىكلىرىمۇ ئالتۇندەك سېرىق، بۇرنى ھەد-
دىدىن تاشقىرى چوڭ بۇ يىگىت بىلەن قارا چاچ، قارا قاش،
قارا كۆز، بۇرۇن - ئېغىزلىرى تولىمۇ گۈزەل قىز چۆچەكلەردى-
كى بىر جۈپلەرگە زادى ئوخشاشمايدۇ. ئۇلار ئىككى خىل ئۆلكە،
ئىككى خىل جىرايغا بۆلۈنىدىغان گېرمانىيىلىكلەرنىڭ تاشقى
قىياپىتىگە ۋەكىللىك قىلالايدۇ. ئەدەبىيات ئاتالمىسى بىلەن
ئاتىساق، ئۇلار «تىپىك نېمىس». لېكىن ئۇلارنىڭ يۈرىكى، روھ-
چۇ؟ ئۇلار بىر مىللەت بولغىنى بىلەن ئىككى دۆلەتنىڭ ئادىمى.
ئۇلار بىر - بىرى بىلەن ئىختىيارىي تېپىشقان، ئىككى يىل بىر
ئۆيدە بىللە ياشىغان، بىر دەۋرنىڭ ياشلىرى بولغىنى بىلەن، ئۇلارنىڭ
ئېتىقاد تەشەببۇسلىرى ئوخشاش ئەمەس. پېتانى ئالساق، ئۇ
كوممۇنىست ئائىلىدە تۇغۇلغان. ئۇنىڭ ئاتا - ئانىسى فاشىستلار-
غا قارشى كۈرەش قىلىش ئۈچۈن، ۋەتىنىدىن سوۋېتلەر ئىتتىپاقى-
قىغا قېچىپ كېتىپ، ئوكراىنا ئورمانلىقلىرىدا بىر - بىرىنى

ياخشى كۆرۈشكەن. ئۇلار ئۆز ئوغلغا ئۆز غايىلىرىنى ئانا سۈتى بىلەن بىللە سىڭدۈرگەن. پېتا - پىئونېر، كومسومول تەشكىلاتلىرىنى ئۆز جېنىدەك سۆيۈپ يېتىلگەن. ئۇ يەنە ئۆز خەلقىنىڭ بەخت - سائادىتى ئۈچۈن كېلىدىغان خېيىم - خەتەر، ۋەھىمىنىڭ غەلىتە ئىكەنلىكىنى ھېچقاچان ئۇنتۇپ قالماغان. دېتاپچۇ؟ مەن ئۇنى زادى بىلمەيمەن. دادىسى غەربىي گېرمانىيە قەد كۆتۈر - گەندىن كېيىنلا ئامېرىكىدىن ۋەتىنىگە قايتىپ كەلگىنىگە قارىغاندا، دېتا راھەت - پاراغەتنى ياخشى كۆرىدىغان بىر ئائىلىدە چوڭ بولغان. بۇ شۈبھىسىز. لېكىن، ئۇ قانداقلا چە غايە - ئەقىدىسى ئۆزىگە ياقمايدىغان، چىرايىدا قىزلارنى جەلپ قىلالغۇدەك ھېچبىر ئالامىتى بولمىغان يۈزۈن بىر يىگىتنى ياخشى كۆرۈپ قالغاندۇر - ھە؟ ئۇلار ئىككى دۆلەت، ئىككى تۈزۈم توغرىسىدا تالاش - تارتىش قىلىشماستىن قانداقمۇ بىرنەچچە يىل بىللە ياشاشقاندۇ - ھە؟ بۇ مۇمكىنمۇ؟ ياق. ئۇلار جەزمەن تالاشقان، ھېتتا بىر - بىرى بىلەن مۇشۇ سەۋەبتىن دۈشمەنلەشكەن بولۇشى مۇمكىن!...

جەڭچى پېتانىڭ يانچۇقىدىن تېشى كۆك، يوللۇق، كىچىك كىنە خاتىرە دەپتەرنى ئالدى. ئۇ تىترەپ تۇرغان قوللىرى بىلەن خاتىرىنى ۋارقىلاشقا باشلىدى. خاتىرە قىسقا - قىسقا جۈملە، سوتاللار، ۋەقەلەر بىلەن تولغان. بۇ بىر ياخشى يېزىلغان كۈندىلىك خاتىرە ئىدى.

جەڭچى بۇ خاتىرىنى ئوقۇپ چىقتى. خاتىرىنى ئوقۇپ بولۇپ يېنىدا سۇنايلىنىپ ياتقان يىگىتنىڭ سېرىق، گادىرماچ چاچلىرىنى سېلىدى. ئۇ كۆڭلىدە خەتتىكى گەپلەرنى بىر - بىرىگە ئۆلىدى. شۇ چاغدا ئۇنىڭ كۆڭلىدە مۇنداق بىر مۇھەببەت سىزىقى پەيدا بولدى:

بالتىق بويى - قۇملۇقتا ئۇلار بىر - بىرىگە ياندىشىپ كۆك ئاسمانغا قاراپ يېتىشاتتى. ئاچ چايكىلار ئۇلارنىڭ يېنىدا چۇرقىرىشىپ ئېگىز - پەس ئۇچۇشۇپ يۈرۈشەتتى، ھەتتا بەزىدە كېلىپ ئۇلارنىڭ بەدىنىگە قونۇشاتتى. يىراقتىكى يەلكەنلىك

كېسەلەر خۇددى داۋالغۇپ تۇرغان دېڭىزدا توختاپ قالغاندەك
چىمچىت كۆرۈلەتتى.

— خاتىرجەملىك، — دېدى چىرايلىق قىز، لېتىك، سۇ ئۇ-
زۇش تۈرسىكىدىن باشقا كىيىم يوق، كۈندە سەل قارايدىغان، تو-
لۇق بەدىنىگە بىر قولىدا ئىسسىق قۇم چېچىپ، — لېكىن كۆ-
گۈللەر خاتىرجەم ئەمەس، ئۇ شاۋقۇنسىز داۋالغۇيدۇ، ۋاڭ-چۇڭ-
سىز ماچىرالاشىدۇ، ئېيتىڭىز، سىز راستتىنلا مەن بىلەن
نىكاھلانماقچىمۇ؟

— شۇنداق، لېكىن سىز دېموكراتىك گېرمانىيە گراژدانى
بولۇشىڭىز شەرت.

— بۇ شەرتنى قوبۇل قىلىمىسام، ئەكسىچە سىزنى ئىتتى-
پاق گېرمانىيىگە گراژدان بولۇشقا مەجبۇرلىسامچۇ؟
— بۇ مۇمكىن ئەمەس.

— ئۇ چاغدا مېنى ياخشى كۆرۈشتىن توختاپ قالامسىز؟
— بۇ مۇمكىن ئەمەس، مۇھەببەت دۆلەتكە ئەمەس ئىنسانغا
تەئەللۇق نەرسە.

— ئىنسان دۆلەتلەرگە بۆلۈنگەن، مىللەتلەرگە بۆلۈنگەن. مۇھەب-
بەتنى چەكلەيدىغان سىزىقلار تولىمۇ چىق. مىسالى، بىز بىر مىللەت،
لېكىن ئىككى دۆلەت. شۇنىڭ ئۈچۈن چېگرا سىزنىڭ مۇھەببەت
ئەركىنلىكىڭىزگە چەك بولۇپ تۇرۇۋاتىدۇ.

— سىزگە شۇنداق تۇيۇلسا كېرەك، لېكىن مېنىڭچە مۇھەب-
بەتنى چەكلەيدىغان سىزنى دۇنيادا يوق.

— ئىدىئولوگىيىچىمۇ؟ بۇ قوبۇل قىلغىلى بولمايدىغان
چېگرا سىزنىڭ كۆزىگە كۆرۈنمەيدۇ، لېكىن تولىمۇ قورقۇنچىلۇق. سىز-
نىڭ تەشەببۇسلىرىڭىزنى ئاڭلىسام سىزنى بىر تۇرۇپ ئەقلى-
دىن ئازغان ئوخشايدۇ دەپ ئويلايمەن، بىر تۇرۇپ قاتتىق زەھەرلەن-
گەن بولسا كېرەك دەپ قارايمەن. ئېيتىڭىز، «كوللېكتىپ»، «ئومۇمىي
خەلق» دېگەنلىكلەر سىلەرگە قانچىلىك پايدا يەتكۈزىدۇ زادى؟

— بۇ توغرىدا سىز بىلەن يەتكۈدەك مۇنازىرىلەشتۈقۇم
ئەمدى سىزگە دېگۈدەك يېڭى گەپ قالمىدى.

— تۇغۇلغۇسى بالىمىز سىزچە كىمنى ياقلاپ سۆزلەيدۇ،
بۇنى ئالدىن مۆلچەرلەپ بېقىمىكا؟

— كىمنىڭ تەربىيىسىدە بولسا، شۇنى ياقلايدۇ - دە.

— بۇنىسى ئېنىق، ئۇ مېنىڭ تەربىيەمدە بولىدۇ، چۈنكى
ئۇ ھازىر مانا، مېنىڭ بەدىنىمدە.

قىز قورسىقىنى ئاستا سىلاپ قويدى.

ئارىدىن بىر ھەپتە ئۆتكەندىن كېيىن، پېتا ئايرودرومدا-

كى شوپۇر دوستىنىڭ ئاپتوبۇسى بىلەن غەربىي بېرىلغا ئۆتتى.
دېتانىڭ ئۆيىنىڭ قوڭغۇراق كۇنۇپكىسىنى بېسىۋىدى، ئىشكىتىن
دېتانىڭ ئەمەس، بىر ئەر كىشىنىڭ ئاۋازى ئاڭلاندى:

— بىز بۈگۈن چۈشنىڭ پويىزى بىلەن ھامبورگقا بارماق

چى، — دېدى نامەلۇم ئەر كىشى ئالدىراپ سۆزلەپ، — دېتا
يۇيۇنۇۋاتىدۇ، ئۇنىڭدىن بىسوراق سىزگە ئىشك ئېچىپ
بېرەلمەيمەن.

پېتا نەچچە ۋاقىتتىن بېرى بىرلا ئىزۋانوك بىلەن ئېچىل-

دىغان ئىشككە، بەش قەۋەتلىك بىنا، قارىغاي - ئارچىلار بىلەن

قاراڭغۇلاشقان بۇ ئېگىز بىنالار ئارىسىدىكى ھويلىغا كۆڭۈلسىز

قاراپ خېلىغچە تۇردى. دېتانىڭ ئىسمى يېزىلغان ئىشك كۆ-

نۇپكىسى يېنىدىكى كىچىك تورلۇق تۆشۈكتىن «پېتامۇ

سەن، قېنى پات كىرگىن» دېگەن تونۇش ئاۋاز

چىقىدۇ ۋە قېلىن ئەينەكتىن قىلىنغان

ئېغىر ئىشك ھازىرلا ئېچىلىدۇ دەپ ئويلىدى. لېكىن تۆشۈك

تىن ئاۋاز چىقىدى، ئىشكىمۇ ئېچىلمىدى.

پېتا كوچىغا چىقتى. يول بويىدىكى پاكار، مەخسۇس سۇ-

پىلاردا سانسىزلىغان پىكاپلار خۇددى قوتاندا ياتقان قويلاردەك زىچ

تۇرۇپتۇ. پېتا ئۆزلىرى دائىم چۈشۈپ تاماشا قىلىدىغان قىزىل

رەڭلىك پىكاپنى ئىزدىدى. پىكاپ يولىنىڭ نېرىسىدا، ئەنە ئالدى
ئەينىكىگە ئېسىلغان ئوغۇل قورچاق كۈلۈپ، كۆك كۆزلىرى
نى پارقىرىتىپ تۇرۇپتۇ. دېتتا دائىم: بۇ بىزنىڭ ئوغلىمىزنىڭ
ھەيكىلى، دەپ چاقچاق قىلاتتى. پېتا پىكاپنىڭ يېنىغا باردى ۋە
قورچاققا قاراپ كۈلۈپ قويدى. ئۇ دائىم ئۆزى ئولتۇرىدىغان
ئالدىدىكى ئورۇنغا قارىدى. ئەنە ئۇنىڭغا تونۇش قارا، پارقراق
بىخەتەرلىك بەلبېغى، ئەنە ئۇ تېخى ئوقۇپ تۈگىتەلمىگەن «يا
رامسىز ئەر» ناملىق رومان. ئاۋستىرىيە شائىرى موزىلانىڭ
شېئىرلىرى پېتانىڭ يۈرىكىنى تىترەتكەن، لېكىن مۇنۇ داڭلىق
رومانى ئۇنىڭغا شېئىرلىرىدەك تەسىر قىلمىغانىدى. «بىز بالىلىق
بولغىلىمىز، مەن ئۇنى ھېلىمەن كانكى مەيدانىدا تېپىشقان
ھېلىقى چاغلاردىكىدەك ياخشى كۆرىمەن. ئۇ مەندىن يۈز ئۆرۈ-
گەنمىدۇ-ھە؟ مېنىڭ دوستلىرىمغا ماختىنىپ: مەن بىر ماگىنت،
قىزلار تۆمۈر كېپىكى، ماڭا چاپلاشتىمۇ» بولدى ئۇ ماڭا ئەسىر
بولمىدۇ، دېگەنلىرىم ئەمدى مەنسىز چوڭ گەپ بولۇپ قالامدۇ؟
مەن يەنە دېتتا بىلەن: مۇھەببەت سىياسىي ئەقىدە، دۆلەت، مىل
لەت دېگەنلەرنى ئېتىراپ قىلمايدۇ، بىزنىڭ ئوتتۇرىمىزدىكى
ئىككى خىل تۈزۈم پەيدا قىلغان ئىختىلاپ بىزنىڭ ساپ مۇھەب
بىتىمىزگە قىلچە تەسىر قىلالمايدۇ، دەپ تالاشقان ئەمەسمىدەم.
ئۇ ئۆز كۆز قارىشىنىڭ توغرىلىقىنى ئىسپاتلايدىكەنۇ، مەن مەغ-
لۇپ بولغىنىمنى ئىسپاتلىغۇدەكمەن. ياق مەن «يارامسىز ئەر»،
ئەمەس، مەن مەغلۇبىيەت ئىگىسى ئەمەس. پېتا ھەممە ئىشتا
يەڭگۈچى، ئىمتىھانلار، مۇسابىقىلەر، سوتسىيالىستىك ئەمگەك مۇ-
سابىقىلىرى، كومسومول چاقىرىقلىرى، لېنىنچە يەكشەنبىلىك...
مەن قايسى ئىشتا يەڭگۈچى ئەمەس؟»

ھويلىدىن دېتتا بىر يىگىت بىلەن چىقىپ كەلدى. پېتا تې-
لېفون بوتكىسىغا كىرىۋالدى. ئۇ دېتانىڭ كۆزلىرى مېنى ئىزلىي-
دۇ دەپ ئويلىدى. لېكىن دېتتا ئەتراپقا قاراپمۇ قويمىدى. ئۇ

يېنىدىكى ساقاللىق، قۇلقىدا ھالقىسى بار، قارا بۇدۇر چاچلىق
يىگىتنى قولتۇقلىۋالغان؛ ئۇلار كۈلۈشمەكتە، بىر - بىرىگە سۈركە
لىشمەكتە. دېتتا ئاۋۋالقىدەك پىكاپنىڭ ئىشىكىنى ئاچتى، يىگىت
نى پېتتا نىڭ ئورنىغا ئولتۇرغۇزۇپ بىخەتەرلىك بەلبېشىنى ئۆز
قولى بىلەن تارتىپ قويدى. ئۆزى رول تۇتۇپ ئولتۇردى - دە،
ئادىتى بويىچە ئوغۇل قورچاقنى ئەركىلىتىپ قويۇپ قاقاقلاپ
كۈلدى ...

پېتتا ئۆزىگە قىلىنىدىغان ئىلتىپاتلارنىڭ باشقا بىرىگە
قىلىنغىنىنى، ھەتتا ساقاللىق يىگىتنىڭ «يارامسىز ئەر» ناملىق
رومانى پىكاپنىڭ كەينىگە چۆرۈگىنىنى ئۆز كۆزى بىلەن كۆردى.
جەڭچىنىڭ خىيالى بۇ يەرگە كەلگەندە، دوستىنىڭ قاتمال،
يوغان قوللىرىنى سىلىدى. بۇ ئوڭدا ياتقان جەسەت مەغلۇبىيەت
ئىگىسىگە ھېچ ئوخشاشمايتتى. ئۇ ئالدىنقى كۈنى نەق يېرىم كې
چىدە شەرقىي تامدىن ئۇزۇن بىر گەۋدىنىڭ سىيرىلىپ چۈشكىنى
نى، يۈز مېتر كېلىدىغان، ھەيدەلگەن چېگرا بوشلۇقى ئۈستىدە
لوڭ - لوڭ مېڭىپ غەربىي تامغا قاراپ ماڭغىنىنى كۆردى.

«توختا!» ئۇ توختىمىدى، ھاۋاغا ئوق ئاتتى، ئۇ يەنە
توختىمىدى، يەنە ئاتتى، ئۇ تېز رەك ماڭدى. جەڭچى ئۇزۇن
گەۋدىنىڭ كۆكرىكىنى چەنلىدى ... ئۇ شۇ ئاخشىمى پېتتا تۈ
نۇغان بولسىچۇ؟ ئۇ دوستىنىڭ كۆكرىكىنى ئەمەس، بەلكى پۈ
تىنى، ... ياق، ئۇ دۆلەت چېگرا سىزىقىنى كۆزگە ئىلىمىدى، ئۇ
چاغدا ئۇ قارا گەۋدە، جەڭچىگە دۇنيادىكى ئەڭ يىرگىنچىلىك
نەرسە بولۇپ كۆرۈنگەنىدى. بۇ مۇقەددەس سىزىق، بۇ دەخلى -
تەرۈزسىز سىزىقنى قوغداۋاتقان جەڭچى ئۈچۈن باشقا خىياللار -
نىڭ ھەممىسى يات، ئۇ گۇناھ، چىناپەت ...

جەڭچىنىڭ خىيالى شۇ يەرگە كەلگەندە پېشانىسىدىن تەر
چىقتى. پېتتا نېمىشقا قاراملىق قىلغاندۇ؟ ئۇ كېچىسى قاراملىقى
بىلەن ئۆز كۆز قارىشىنىڭ توغرىلىقىنى، «مۇھەببەت دۇنيادا

ھەممىدىن ئۈستۈن» دەيدىغان نېمىنى ئىسپاتلىماقچىمۇ ياكى؟
جەڭچى دەپتەردىكى خاتىرىلەردىن بايا ئۈزۈلۈپ قالغان
ئەسلىمىسىنىڭ ئاخىرىنى داۋاملاشتۇردى:

پېتا ئۈچ كۈنگىچە غەربىي بېرلىندا ھېلىقى ئۆيىنى چۆگىلەپ يۈر-
دى، ئاخشاملىرى يېرىم كېچىگىچە پىشۇخانلاردا يۈردى، چۈنكى ئۇ دائىم
دېتابلەن پىشۇخانغا كىرىپ ئازادە ئورۇندا پىشا ئىچكىچ مۇڭدشاتتى.
ئۇ كۈندۈزلىرى «تېز تاماق» رېستورانلىرىغا كىرىۋېلىپ، بې-
شىغا ئالا- بۇلىماچ ئىسپانكا كىيگەن كۈتكۈچى قىزلارنىڭ شوخ
سىتودېنتلارنى ئەرزان تۇخۇم پوشكىلىغا ئورالغان سالاتا بىلەن
قىزغىن كۈتۈشلىرىنى مەقسەتسىزلا كۆزىتىپ ئۇزاقتىن ئۇزاق
ئولتۇراتتى. ئۇ يەنە كوپىستىندام كوچىسىدىكى ئەڭ ئېگىز بىنا
ھېسابلانغان «ياۋروپا سودا مەركىزى» نىڭ ئۈستىگە لىفت بى-
لەن چىقىۋېلىپ پۈتۈن بېرلىننى كۆزىتەتتى. «بېرلىن چېگرا تې-
مى» نىڭ شەرقىي تەرىپىدىكى قاتار ئۈچ- تۆت قەۋەتلىك كۈل
رەڭ بىنالار ئارىسىدا پېتالارنىڭ ئۆيى بار. شۇ ئۆيىنىڭ ئۆگز-
سىدىن قارىغاندا دېتتا ئىككىسىنىڭ مۇنۇ بەشىنچى قەۋەتتىكى
ئۆيىنىڭ چىرىغى كۆرۈنەتتى. ئۇ «ياۋروپا سودا مەركىزى» نىڭ
ئۈستىدە تۇرۇپ شەرقىي بېرلىن بىلەن غەربىي بېرلىننى سېلىش-
تۇردى، بۇ ئىككىگە بۆلۈنگەن بىر شەھەرنىڭ ھېچ نەرى ئۇنىڭغا
يات، چۈشىنىكسىز بىلىنىمدى. ئۇ مۇشۇ شەھەرنىڭ قوينىدا چوڭ
بولدى. ئۇ ئېسىنى بىلگەندىن تارتىپ بۇ شەھەر ئىككىگە بۆ-
لۈكلۈك ئىكەن. پېتا ئوقۇغۇچى چاغلىرىدىلا شەھەر ئوتتۇرىسى-
دىكى تاملارغا ھەيران ئىدى، باشقا تاملارغا ياماشسا ھېچكىم
يوق، مۇشۇ ئۇزۇندىن ئۇزۇنغا سوزۇلغان، ھەر خىل رەسىملەر
سىزىلغان ئالا- بۇلىماچ تامغا يامىشىقىملا رۇخسەت قىلىنمايتتى.
ئۇ چاغدا پېتاغا بۇ نام سۈرلۈك- قورقۇنچىلۇق بىلىنەتتى. ئۇ:
بۇ تامنىڭ نېرىسىدا جىن- ئالۋاستىلار ماكانى بولسا كېرەك،
دەپ ئويلايتتى. لېكىن كېيىن بىلدى، تامنىڭ نېرىسىدىمۇ ئۆز-

لىرىگە بۇغشاش ئادەملەر بار ئىكەن، ئۇلار پېتالارغا ئوخشاش
تىلىدا سۆزلەيدىكەن، ئۇلاردىمۇ ئادەمگەرچىلىك، مېھرىبانلىق،
مۇھەببەت مەۋجۇت ئىكەن، قېرىشقاندىكە، تامنىڭ نېرىسىدىكى
قارا كۆز قىزچاق پېتانىڭ يۈزىكىدىن ئورۇن ئاپتۇ، تېخى ...
پېتا ئۈچ كۈندىن كېيىن ئۆز ئۆيىگە قايتىپ كەلدى ۋە
ئۆز ئىشىغا — شەھەر قۇرۇلۇشىنى پىلانلاش ئىدارىسىگە كەلدى.
ئۇ ھەر كۈنى كەچتە ھاراق ئىچەتتى ۋە مەست بولۇۋېلىپ
ئاتا — ئانىسىغا بىلىنىدۇرمەي ئۆگزىگە چىقىپ ھېلىقى غەربىي بېرىن
كوپىستىنىدا كۈچىسىدىكى ئۆيىنىڭ دېرىزىسىگە قاراپ ئولتۇراتتى.
ھەر كەچتە ئۈچ — تۆت سائەت داۋاملىشىدىغان بۇ كۆزىتىش
ئازمۇ ئەمەس، تۆت ئاي داۋاملاشتى. بىريۈزىگىرمە ئۈچ كۈن
بولغۇچە ئۇ كۆزىتىۋاتقان ئۆيىنىڭ دېرىزىسىدە يورۇقلۇق كۆرۈنىمىدى.
لېكىن ئىرادىلىك پېتا بۇنىڭ بىلەن «كۆزىتىش» تىن زېرىكىپ
قالمىدى. ئۇ ھېسابلىدى: ئۇنىڭ دېتانىڭ بەدىنىدە چوڭ بولۇ-
ۋاتقان پەرزەنتى مۇنۇ توغرا كېسىلمىگەن تاۋۇزدەك ئىككىگە
بۆلۈنۈپ تۇرۇۋاتقان شەھەردە دۇنياغا كۆز ئاچقان بولۇشى كې-
رەك ئىدى. دېمەك پېتا ئەمدى نېمىلا بولمىسۇن دېتانى كۆرۈ-
شى، پەرزەنتىنى كۆرۈشى، ھېچ بولمىغاندا ئۇ پەرزەنتىنى سوتى-
يالىتىشنىڭ گېرمانىيىنىڭ يېڭى گراژدانى قىلىش ئۈچۈن ھەرى-
كەت قىلىشى، ئەمدى «كۆزىتىش» تىن ھەرىكەتكە ئۆتۈشى
كېرەك.

ئاچايىپ ئىش، ئۇ ئاشۇنداق «ھەرىكەتكە ئۆتۈش» نى قىل-
دار قىلغان كۈنى دېتانىڭ ئۆيىدە چىراغ يورۇدى. پېتا خۇشال-
لىقىدا ئۆگزىدىن يەرگە سەكرىگىلى تاسلا قالدى.
ئۇ ئۆيىگە كىرىپ پاسپورتىنى ئاقتۇردى، لېكىن تاپالمىدى.
ئۇ قانچە ئويلىنىمۇ پاسپورتىنى نەگە قويغانلىقىنى ئەسلىيەلمى-
دى. ئۇ ئائىلاچ دادىسىنىڭ پاسپورتىنى ئېلىپ غەربىي بېرىنغا
ئۆتۈش ئېغىزىغا كەلدى. لېكىن ئۇ بىرىنچى تۆشۈكتىلا تۇتۇلدى.

— بۇ قانداق بولغىنى؟

— ئالدىراشلىقتا دادامنىڭ پاسپورتىنى ئېلىپ كەپتىمەن.
ئۇ ئەتىسىمۇ پاسپورتىنى تاپالمىدى. ئاچچىقىدا يەنە ھاراق
ئىچتى، يېرىم كېچىگە ئىچتى، شۇنىڭدىن كېيىن ...

— پاسپورتىڭنى تېلېفون بېرىپ دېتانىڭ ئۆزىدىن سوزاپ
كۆرۈشىمۇ ئۇنتۇدۇڭمۇ؟ — دېدى جەڭچى ئەلەم بىلەن دوستى
نىڭ پۈتۈن ئارزۇ-ھەۋەسلىرىنى قۇچاقلاپ چىمىت ياتقان
گەۋدىسىگە ئازاب بىلەن قاراپ قويۇپ، — ئىست، ئىست! ...

كەچقۇرۇن جەسەتنى ئالغىلى پېتانىڭ دادىسى كىلاۋىس
بىلەن ياداڭغۇ، تولىمۇ چىرايلىق ياش ئايال بىلەن كەلدى. كى-
لاۋىس خۇددى ئون يىل تۇرمىدا ياتقاندىكى سولغۇن، زۇۋان
سۈرمەي جىم تۇراتتى. ياش ئايالنىڭ قولىدا زاكىلاقلىق بوۋاق
بار ئىدى. ئايالنىڭ قاپقارا كۆزلىرىدىن تاراملاپ ياش ئاقماقتا،
ئۇنىڭ قاپاقلىرى ئىشىشىغا، لەۋلىرى كۆكەرگەنمىدى.

— پاسپورتى مەندە ئىدى، ئۇ ئۇنتۇپتۇ. بىز لۇبەكتىن
كېلىۋېتىپ ئۇ يېرىم يولدا، بېرىلغا كەلمەي تۇرۇپ ئۆز ۋەتىنى
تەۋەسىدە پويىزىدىن چۈشۈپ قالغان. مەن بۈگۈن ئەتىگەن ئۆيى-
گە تېلېفون بېرىپ ئۇنى ئوغلى بىلەن مۇبارەكلىمەكچى بولغانى-
دىم ۋە ئۆزۈممۇ شەرقىي بېرىلن پۇقراسى يولماقچىدىم، — دېدى.
— قارا ساقاللىق يىگىتنى نېمىگە ئارىلاشتۇرۇپ يۈردىڭىز
ئەمەسمە؟

— ئاندىرىياسمۇ؟ ئۇ مېنىڭ ئىنىمغۇ، دادامنىڭ ئامېرىكا-
دىكى ئايالىدىن تۇغۇلغان ئوغلى.


— پېتاغا نېمىشقا بۇ ھەقتە ئېيتىمىغان؟

— ئۇ بۇ ھەقتىكى گەپلەرنى يامان كۆرەتتى.

جەڭچى ھەممىنى چۈشەندى. ئۇ ئېغىر نەپەس ئالدى.
ئەتىسى جەڭچى يەنە ۋەزىپە ئۆتەشكە چىقتى. ئۇ ھېچنېمە بولمى-
غاندەك جىم سۇنايلىنىپ ياتقان ئالا-بۇلىماچ تامغا، ئوتتۇر-

دىكى بوشلۇققا كۆڭۈلسىز، نەپرەت بىلەن قارىدى. ئۇ قورالنى
چىڭ تۇتۇپ سۈرلۈك ئاسمانغا قارىدى، كەپتەرلەر ئۇياقتىن -
بۇياققا ئۇچۇپ ئۆتمەكتە، بىر خىل شامالدا ئىككى ياقنىڭ دە-
رەخلىرى ئوخشاش ئىغاڭلىماقتا؛ «ئىككى ياق قۇشلارغا، شاماللار-
غا ئوخشاش، لېكىن ئادەملەرگىلا يات، ئۇلارنى ياتلاشتۇرۇپ
تۇرغان مۇنۇ تاملار قاچان يوقىلاركىن؟...»

1987 - يىل 28 - ئۆكتەبىر، غەربىي گېرمانىيە — فرايبورگ.



ئىشىنىمىز لار تېخىمۇ ئىشىچان

1

بالتىق دېگىزى بويىدىكى بۇ تىۋىپلىكىلەر قىشۇياز ياپ
يېشىل، يالتىراپ تۇرىدۇ. ئورمانلار ئەتىگەنلىكى تۇمان ئىچىدىن
ئاستا - ئاستا باش چىقىرىپ، كۆز ئاچقاندا قۇياش ئارغامچا
بوي كۆتۈرۈلگەن بولىدۇ. بۇ ئورمان، گۈل - گىياھلار
ئارىسىدىكى چېدىرچىلاپ يېپىلغان ئىككى - ئۈچ قەۋەتلىك
ئۆيلەردىن ئىس ئورنىغا كۈلكە چىقىدۇ. شەرق ئۆيلىرىدەك
تۇرخۇنلاردىن چىققان قويۇق ئىسلار ھۇرۇنلۇق بىلەن تىنىق
ئاسماندا تارقىلىدىغان مەنزىرە بۇ يەردە تېپىلمايدۇ، ئۆيلەرنى
بىر - بىرىگە تۇتاشتۇرىدىغان ئاسفالت يوللارنىڭ چۆرىسىدىكى
سېرىق خىش ياتقۇزۇلغان چىغىر يوللارمۇ كېچىچە بۇ شىمال-ھا-
ۋاسى تەرىپىدىن يۇيۇلغاچقا خۇددى يېڭى ئويغانغان بالدەك
كۈلۈپ، مەرمەردەك پارقىراپ، خۇشاللىق بىلەن قۇياشنى كۈتۈ-
ۋالىدۇ. بۇ يەردە نويابىرنىڭ ئاخىرلىرىدا ئۆز شاخلىرىدا ساڭگ-
لىشىپ تۇرۇشىدىغان سۈزۈك، سۇلۇق ئالما، نەشپۈتلەر، نەق شۇ
چاغدا ئەمدىلا كۆكباش بولىدىغان كۆممىقوناقلار؛ مۇنبەت،
قارا چىلان تۇپراقنىڭ ياپيېشىل ئوتلاقلىرىدا يوغان يىلتىزلىرى
كاشلا بولغانلىقتىن ھۇرۇنلۇق بىلەن ئاستا مېڭىپ يۈرىدىغان
سېمىز ئالا سىيىرلار، سېمىز مېرىنوس قويللىرى، تۈكلىرى يالتم-
راق، ساغرىسى تولۇق ئاتلارمۇ بار.

قارىسىڭىز بۇلارنىڭ ھەممىسىلا راھەت - پاراغەتتىن ھۇ-
رۇنلاشقان دەك، دۇنيانىڭ بىكارچىلىقىدىن زېرىكىپ قالغان دەك
كۆرۈنىدۇ...

لېكىن ئادەملەر بۇلارنىڭ ئەكسىچە، ئۇلار ئۆيلىرىدىن ئال-
دىراش چىقىشىدۇ - دە، كېچىچە ئىشىكلىرى ئالدىدا تۇرۇشقان
ماشىنىلىرىنى ئالدىراپ ئوت ئالدۇرۇپ، تىۋىتۈز ئاسفالت
يوللار بىلەن بايقى تىنىچ، گۈزەل تەبىئەتكە ۋەھىمە پەيدا
قىلىپ نەلەرگىدۇر غۇيۇلداپ چېپىشىدۇ. بۇ ئۈچ يۈز نەچچە ئۆيلۈك
يېزىدا بۇ ئىش ھەر كۈنى تەكرارلىنىدۇ؛ بۇ يېزىنىڭ ھويلا
ئىشىكلىرى تولىمۇ تېز قۇلۇپلىنىدۇ، ئادەملەر بىر - بىرلىرى
بىلەن تولىمۇ تېز «گۈتتىن تاڭ» دېگەن سۆزنى يېرىم - يارتا
«گۈت» ياكى «تاڭ» بىلەن ئىپادىلەپ سالاملىشىدۇ. ماشىنىلار
(يالغۇز ياكى ئىككى - ئۈچ ئادەم چۈشكەن ھەر خىل ماشىنىلار)
خۇددى بىر - بىرى بىلەن بەسلەشكەندەك تېز چېپىشىدۇ.
بۇ ئۈچ يۈز نەچچە ئۆيلۈك ئارىسىدىكى قىرىق نەچچە ئۆيلۈك
دېھقانمۇ ئۆزلىرىنىڭ دېھقانغا لايىق چوڭ، ئازادە ھويلىلىرىدىن
ھەر خىل چوڭ - كىچىك ماشىنا - تراكتور، ھەر خىل سايمان
لىرىنى ھەيدىشىپ باشقىلارغا ئوخشاش ئالدىراپ ئېتىزلىرىغا
يۈگۈرۈشىدۇ. ئۇلارمۇ گويا بۇ يەردە ماكانلاشقان ئالىملار، دوخ
تۇرلار، پىروفېسسورلار، سودىگەرلەر ۋە ستودېنت - ئوقۇغۇچىلار
بىلەن ئىشقا تېز مېڭىشتا بەسلىشىۋاتقان دەك كۆرۈنىدۇ.

بۇ يەردە بۇ خىل ھايات ھەر كۈنى، ھەر يىلى، قىشۇ
ياز تەكرارلىنىپ تۇرىدۇ، لېكىن بەزىدە تۇيۇقسىز ۋەقەلەرمۇ سا-
دىر بولىدۇ. بۇنداق چاغلاردا ئۆيلەرنىڭ دېرىزىلىرىدىكى گۈل
تەشتەكلىرى مەنىلىك تىزىلىدۇ، ئادەملەر بىر - بىرىگە مەنىلىك
سالام بېرىشىدۇ ياكى باغاق سۇنۇشۇپ ئۆزئارا پىكىرلىشىدۇ...
ياكوب بۈگۈن بىر ئىشقا تۇتۇش قىلغان ئوخشايدۇ. ئۇ
ھاياجانلانغان، روھلانغان ھالدا ئىككىنچى قەۋەتتىكى كىتابخانىم

سېدىن ياغاچ پەلەمپەينى غاراسلىتىپ ئالدىراپ تۆۋەنگە چۈشتى.
ئۇ بىرىنچى قەۋەتتىكى چوڭ ئۆينىڭ ئالا، يۇڭلۇق ئونىسى گى-
لىسى ئۈستىگە جايلاشتۇرۇلغان دۈگىلەك ئۈستىگە گۈل شام،
بولكا، سېرىق ياغ، ئىرىمچىك، ۋارنا، قەۋە، سۈتلەرنى توشۇپ
تىزىپ، كۆڭۈللۈك ئاشتىغا تەييارلىق قىلىۋاتقان ئايالىنى مەق-
سەتسىزلا چاقىردى:

— ئەلئۇ، ھەيدى!

— ياخشىمۇ سىز، ياكوب، باغاقلار تەييار بولىدىمۇ؟

— بىر يۈز ئون پارچە باغاق ماشىنىدا ئۇرۇلدى، يەتمىش

پارچىسىنى سىز تارقىتىسىز، قالغىنى ماڭا بىر كۈنلۈك ئىش.

— سىز قاچانلا بولسا ئۆزىڭىزگە ئىش تېپىپ يۈرىسىز،—

دېدى ھەيدى قىسقا يەڭلىك كۆڭلەكتە ساغلاملىقى تېخىمۇ نا-

مايان بولۇپ تۇرغان بىلەكلىرىنى ساقاللىق ئېرىنىڭ مۇرىسىگە

قويۇپ، — ئىشىڭىز بولۇپ قالغىنىڭىزغا بىر ئاي بولاي دېدى،

لېكىن بىر ئاي ئىچىدە بىرنەچچە ئايلىق ئىشنى تاماملىدىڭىز؟

ئېيتىڭا بۇ ئىشىڭىزدىن سىزگە پايدا تېگەرمۇ؟

— نېمە «سىزگە» دېگىنىڭىز نېمىسى؟ بۇمۇ بىر كۈرەش،

نەچچە مىڭ يىلدىن بېرى داۋاملىشىپ كېلىۋاتقان پۇلدارلار

بىلەن يوقسۇللار ئوتتۇرىسىدىكى كۈرەشنىڭ داۋامى. پۇلدارلار

ھامان بۇزىدۇ، يوقسۇللار تۈزەيدۇ. ئاندىن بىياسەتەك كارخانىچى-

لارغا يەر كەممۇ؟ بىزنىڭ يېزىمىزغا زاۋۇت قۇرۇپ ھاۋانى، سۈنى

بۇلغاپ، دەرەخلەرنى قۇرۇتۇپ يېزىمىڭ ئىسكەتمى بۇزمىسا باشقا

يەردىن يەر تېپىلمايتتىمۇ؟ شۇمۇ گەپمۇ؟ «دېھقان يىگىرمە ئۈچ

گېكتار يېرىنى ئىختىيارىي بىلەن ساتتى، مەن بۇ يەرگە دېھقانچىلىق

قىلامدىم، زاۋۇت قۇرامدىم، بۇ ئۆزۈمنىڭ ئىشى» دېگۈدەك تېخى.


بىزنىڭ خاتىرجەم تۇرمۇشىمىزغا ۋەھىمە سېلىش ئۇنىڭ ئۆز

ئىشىمىكەن؟

— باغاققا بۇ دېگەنلىرىڭىز يېزىلغاندۇر. — ھە؟

— ئالمقاندىكى باغاققا بۇنچە سۆز سىغاتتىمۇ، ئاڭلاپ بېرىمەن، باغاققا: «ئاندىرىياس خىمىيىۋى بىرىكىمىلەر قولىنىلىدىغان بىر زاۋۇت قۇرماقچى. ئۇ پۈتۈن يېزىنىڭ توك پۇلىنى ئۈستىگە ئېلىشقا ۋەدە قىلدى. مەن ياكوبنى ئۈچىنىڭ تۆت يۈز مارك مائاش بېرىپ مانتىيورلۇققا قوبۇل قىلماقچى. بارلىق ئىشىنىلارغا ئىش بەرمەكچى. مەن مۇنداق زاۋۇتنىڭ قۇرۇلۇشىغا قارشى، ئاندىرىياسنى قوللىغۇچىلار دېرىزىلىرىگە بىردانە ئاق ئەتىرگۈل قويۇپ ئىپادە بىلدۈرسۇن. ياكوبنى قوللايدىغانلار ئىككى قىزىل، بىر سېرىق ئەتىرگۈل قاچىسىنى دېرىزىلىرىگە قويۇپ ئىپادە بىلدۈرسۇن؟! كارخانىچىغا قارشى چىققۇچىلار مېنىڭ دوستۇم، ياكوب!» مانا مۇشۇنچىلىكلا سۆز يېزىلدى؟ — ئۇ ئايالنى مۇردىدىن قۇچاقلاپ ئۈستەل يېنىغا ئاشتىغا ئەكەلدى.

مانا مۇشۇنداق گەپلەر بىلەن ياكوب، ھەيدى ئەر - خوتۇن ئىككىسى ئاشتىغا ئولتۇردى. ئۇلار باشقىلاردەك ئالدىراش ئەمەس، چۈنكى ئۇلارنىڭ باغچا - يەسىلگە يولغا سالىدىغان بالىلىرى يوق. بالىلىرى بولمىغاچقا ئۇلارنىڭ ئاستى - ئۈستى بەش ئېغىز ئازادە ئۆيى رەتلىك - پاكىز، ئۇنىڭ ئۈستىگە ياكوب ھازىر ئىشىنىش. ھەيدى بولسا بىرىنىڭ ئۆيى ئىشىنىش قىلىش بېرىپ ھەر كۈنلۈكى ئەتىگەن سائەت ئوندىن كەچ سائەت تۆتكىچە قىلغان ئۆي ئىشى ئۈچۈن ئېيىغا بەش يۈز مارك ھەق ئالىدۇ. ئۇنىڭدىن باشقا ۋاقىتلاردا ماشىنىسى بىلەن يېزا ئارمىيە يۈرۈپ «سەيبارە ساتىراشلىق» قىلىدۇ. ياكوب خوجاينىنىڭ چىشىغا تېگىپ زاۋۇتتىن بوشىتىلمىغان بولسا ھەيدىنىڭ ساتىراشلىق قىلىشى ناتايىن ئىدى. بۇدۈر، قىسقا چاچ، كۆك كۆز، لەۋلىرى تولىمۇ ئوماق چوكان ئۈچۈن ساتىراشلىق قىلىش كۆڭۈلدىكىدەك كەسىپ ئەمەس، لېكىن ئېرى ئىشىنىش، ئۆزى ئارانلا ئون بىر يىللىق ئوتتۇرا مەكتەپنىڭ سەككىز يىللىقىنى تۈگىتىلگەن چوكانلار ئۈچۈن گېرمانىيىدە ساتىراشلىقمۇ مۇۋاپىق. دېمەك: ھەيدى مۇشۇ



ئىككى خىل ئىش بىلەن ئۆيىنى باقمىسا ياكوب تەبىئەت ۋە
ئىنسانىيەتنى قوغداش ئۈچۈن ئىشەنچلىك كۈرەش قىلغىلى
كويىغا چىقالمىغان بولاتتى - دە!

ھەيدى ئاغزىنى سالغىتىپ بىلەن سۈرتۈپ ياكوبقا قارىدى.
ياكوب - غىجىم، بومبا ساقال، قۇش بۇرۇت، كۆك كۆز يىگىت،
ئۇ سېرىق ماي سۇۋالغان قارا بولكىنى سېغىز چاينىغاندەك كۆ-
شەپ تۇرۇپ:

- ئۈلگۈرىسىز، باغاقلارنى يۇداس، ماركوسلارنىڭ ئۆيى-
لىرىگە يىگىرىمىدىن تاشلاڭ، ئون دانىسىنى ئۆزىڭىز تارقىتىڭ، ئۇ-
لارنىڭ بۇ ئىشتىن خەۋىرى بار. يوللىرىغا قاراپ تۇرۇۋاتىدۇ، -
دېدى.

ھەيدى ئۆيىدىن ئالدىراپ چىقتى - دە، ماشىنىسىنى دەر-
ھال ئوت ئالدۇردى. ئۇ ئۆيىنىڭ ئىككىنچى قەۋەت بالكونىدا
ئۆزىگە قاراپ تۇرغان ياكوبنىڭ مەيۈس چىرايىغا قايىلىپ قا-
ردى. ئۇ ئېرىنى چەكسىز ياخشى كۆرگەنلىكى ئۈچۈن ئۇنىڭ
ئىشلىرىغا بولغان نازارلىقىنى يۈز تۇرانە ئېيتمايتتى. لېكىن
ئۇ ئېرىنىڭ يوق يەردىن تېپىۋالغان بۇ ئىشقا قاتتىق نارازى
ئىدى. باشقىلار زاۋۇت قۇرامدۇ، دەرەخلەر قۇرۇپ، بېلىقلار ئۆ-
لەمدۇ، بۇنىڭ ياكوب بىلەن نېمە ئالاقىسى بار؟ ئۇنىڭسىزمۇ
ياكوب ئۆزىنىڭ ئىشىزلىقى زاۋۇت خوجايىنىنىڭ ياكوبنى زا-
ۋۇتىغا سېلىنارلىققا قوبۇل قىلغان ۋاقتىدىكى توختامغا ئەمەل
قىلماستىن ئۇنى ئادۋوكات تەكلىپ قىلىشقا مەجبۇرلىشى ئۇلار
ئۈچۈن يەتكۈدەك كۆڭۈل ئاغرىقى ئىدىمۇ؟ زاۋۇت خوجايىنى
ياكوبنى ئىشقا ئېلىشتا «قاچان ئىشتىن بوشىتىلساڭ ئون مىڭ
مارك نەپقە پۇلى بېرىمەن» دېگەن سۆزنى توختامغا ئۆزى ياز-
غان. بىر ئاي ئىلگىرى ئۇ ئۆزى ياكوبنى ئىشتىن بوشاتتىم دەپ
بۇيرۇق چۈشۈردى. توختام بويىچە ئون مىڭ مارك تۆلىشى لازىم
ئىدى - دە؟ ئۇنىڭ تاپقان گېپىنى قارىمامدىغان، ياكوب

ھاراقكەش ئىمىش، ئىشقا ھاراق ئىچىپ كەلگەنلىكى ئۈچۈن ئىش
تىن بوشتانغانىمىش. ئون مىڭ مارك بەرسە ياكوبنىڭ ئىش
تارىخى تارىخىغا «ھاراقكەش» دېگەن سۆزنى يازار ئىمىش، ناۋادا
بۇ سۆزنى يېزىشقا ياكوب قوشۇلمىسا ئون مىڭ مارك بېرىلمەس
ئىمىش. بۇ قانداق يولسىزلىق، بۇ پېشىكەلچىلىك ئازلىق
قىلغاندەك، ياكوبنىڭ يوقلاڭ ئىشلارغا باشلامچى بولۇۋالغىنى
نېمىسى؟ ئەگەر ھەيدى مۇھەببەتنى دېمىسە، ئېرىنىڭ كۆڭلىنى
دېمىسە، ئۆز نارازىلىقىنى ئېيتاتتى - دە، مۇنۇ ھازىرقى كۆڭۈل
غەشلىكىدىن قۇتۇلۇپ قالاتتى. ھازىرچۇ؟ مۇشۇ پەرىشانلىقى بىر
لەن ماشىنا ۋەقەسى تۇغدۇرۇشمۇ مۇمكىنغۇ؟

ھەيدى چوڭ يولغا ئەگىپ ماشىنىسىنى يۇقىرى سۈرئەت بىر
لەن ھەيدىدى. سۈرئەت كۆرسەتكۈچ سىرتىلىكىسى بىر يۈز قىرىقنى
كۆرسىتىپ تۇرسىمۇ ئۇ يەنە خوت يۆتكىدى، ماشىنا سۈرئىتى
بىر يۈز سەكسەن كىلومېتىرغا چىقتى. تېز سۈرئەتلىك يوللاردىن باشقا
يوللاردا بۇنداق سۈرئەت بىلەن مېڭىش چەكلەنگەن، ھەيدى بۇنى
بىلىدۇ، لېكىن ئۇ نېمىشقا قاتناش قائىدىسىگە خىلاپلىق قىلغان
لىقتى، نېمىگە ئالدىرايدىغانلىقىمۇ ئۆزى ھەيران، ئۇ ئىش ئور-
نى - ماركوسلارنىڭ ئىشىكى ئالدىدىكى ماشىنا ئىسكىلاتى ئال-
دىغا كەلگەندىلا ماشىنىسىنى كۈندە توختىتىدىغان ئورۇنغا توخت-
تىتىپ قويۇپ ئۆز - ئۆزىگە.

«پاھ، ساراڭلىقىمنى، نېمانچە تېز ھەيدىدىم؟ ياكوب نې-
مە قىلسا مەيلى ئەمەسمىدى، باشقىلار ئۈچۈن نېمىگە سەكپارە
بولمەن - ھە؟» - دېدى.

— ئەللىۇ!

ھەيدى بالكوندا ئۆزىگە قاراپ كۈلۈپ تۇرغان ماركوسنى
كۆرۈپ دەرھال ھېچ نەرسە بولمىغاندەك كۈلۈپ ئوڭ قولنى كۆتۈردى.
— ئەللىۇ، ھەيدى، دېرىزىگە قاراپ بېقىڭ!

ھەيدى ئاۋۋال ساقاللىق ماركوسنىڭ تىنىق كۆك كۆزلى-

رىدىكى خۇشاللىققا، ئاندىن كېيىن دېرىزىگە قارىدى، ئۇ يەردە ئىككى قىزىل، بىر سېرىق ئېچىلغان ئەتىرگۈللەر تىزىقلىق تۇراتتى.

— ۋەرەقىنى ئوقۇماي تۇرۇپلا قوللاپسىز - دە، ماركوس.
— بىز ھەممىمىز ئەيسانىڭ مالا ئىكلىرى تۇرساق ① بىر-
بىرىمىزنى قوللىمىساق بولاتتىمۇ ئەمەس؟ - دەپ چاقچاق قىلدى
ماركوس چوققىسى تاقىر، چۆرىسى بۇدۇر چاچلىق بېشىنى سىلاپ، -
«بىسىل» دا ② خائىن دېگەن تامغىسى بار يۇداس چېغىدا بىزنى
قوللىماقتا، مەن قوللىماي چەتتە تۇراتتىمۇ؟

ھەيدى مۇشۇ چاقچاقچى ئادەمنىڭ ئائىلە ئىشىنى قىلىدۇ.
ماركوس ھازىر ئىشىنىز، دېسىرتاتسىيە يېزىۋاتىدۇ. شۇڭا ئۇ ئې-
يىغا بىرىمىڭ ئىككى يۈز مارك ئىشىسىزلىق مائاش ئالىدۇ. ئۇ ئايالى بې-
ئاڭ خانىمىڭ ئۈچ مىڭ بەش يۈز مارك ئايلىقىغا تايىنىپ كۈن كەچۈ-
رىدۇ، شۇنداق بولسىمۇ ئۇ دائىملا خۇشال، دائىملا ئالدىراش،
ئۇنىڭ ئىشخانىسىغا كىرگەن ئادەم گىلەملەر، ئۈستەللەر، كار-
ۋاتلارغا چېچىلىپ ياتقان كىتابلار دەستىدىن تاپان قويغۇدەك
يەر تاپالمايدۇ. ئۇنىڭ ئۈستىگە كىرگۈچى ئۇنى دائىملا ماشى-
كا بىلەن خەت ئۇزۇۋاتقان ياكى يازغانلىرىنى ھېلىقى ئېلىپ-
تىرىك ماشىنىسى بىلەن يېشىل ئېكرانغا چۈشۈرۈپ ئۆزگەرتىپ
ئولتۇرغان ھالدا كۆرىدۇ. ھەيدى پۇتىنىڭ ئۇچىدا دەسسەپ ئۇ-
نىڭغا قەھۋە ئەكىرگەندە ئۇ دائىم ھەيدىنىڭ كىرگىنىنى تۇيماپ-
دۇ. ئۇنىڭ ئۈستىگە بېئاڭ خانىمىڭ نارازىلىقىچۇ تېخى؟ «پۇل
بولمايدىغان ئىشلارغا ئۆمرىنى سەرپ قىلىپ قېرىپ كېتىۋاتىدۇ
بۇ ئادەم» دەيدۇ. سېرىق چاچلىق، يوغان كۆز خانىم خاپا بو-
لۇپ: «ئېيتىڭا، ھەيدى، نېمىشقا ئەرگە تېگىمىز زادى؟ بۇ ئىش

① ئەيسانىڭ ئون ئىككى مالا ئىككىنىڭ ئىچىدە ماركوس، ياكوب، يۇداسلاردىكىن
ئىسىملار بار.

② بىسىل - «ئىنجىل» توغرىسىدىكى كىتاب.

سىزسىزلارنى بېقىش ئۈچۈنمۇ؟ چاپاسنى تارتىش ئۈچۈنمۇ؟
ھەيدى ماركوسنىڭ يېنىغا كىردى - دە، كۈلۈپ قويۇپ با-
غاقلارنى ئۇنىڭغا بەردى.

— بېناك خانىم سىزنىڭ بۇ ئىشقا ئارىلىشىشىڭىزغا نارازى
بولماسمۇ؟ — دېدى ھەيدى چېچىلىپ ياتقان بالىلار قورچاقلىرىنى
يىغىشتۇرۇۋېتىپ، تېلېفوندا بىرى بىلەن سۆزلىشىۋاتقان ماركوس-
قا قاراپ قويۇپ، — كارخانچى زاۋۇت قۇرىدىغان گەپ. بۇنىڭ
بىلەن بىزنىڭ نېمە كارىمىز؟

— گېرمانىيە بىلەن بىزنىڭ كارىمىز بولمىسا كىمنىڭ كا-
رى بولىدۇ، ھەيدى؟ گېرمانىيىنىڭ شان - شۆھرىتىنى نامايان
قىلىدىغان گىيۇتى قايتا تىرىلمەيدۇ. پانىكلار ① «ياشسۇن فا-
شىزم! ...» دەپ شوئار توۋلاشنى بىلگىنى بىلەن، دۆلەتنى گۈل-
لەندۈرۈشنى ئويلايمۇ قويمايدۇ. دۆلەتنى ئاسراش، مىللىي غۇ-
رۇر، مۇھىت تازىلىقى، ئېكولوگىيىلىك تەڭپۇڭلۇق، ئىنسان ھو-
قۇقى، ئېزىلگەن دۆلەتلەر، ئاجىز مىللەتلەرگە ياردەم قىلىش قا-
تارلىق چوڭ ئىشلار بىز گېرمانىيە زىيالىيلىرىنىڭ زىممىسىدە،
ۋەھالەنكى، ھەيدى، ھازىر بۇ ئەمگەكچى قاتلامنىڭ ئون پىرسەن-
تى، يەنى ئىككى مىليون بەش يۈز مىڭ ئادەم ئىشىسىز، بىز مۇشۇنىڭ ئى-
چىدە. لېكىن بىز ئىشىزلىققا قارشى كۈرەشتىمىز، مۇھىتنىڭ بۇل-
غىنىشىغا قارشى كۈرەشنى مۇھىم بىلىمىز. نېمىشقا دەمىسىز؟ ئال-
دىنقىسى بىزنىڭ پايدىمىز ئۈچۈن، كېيىنكىسى گېرمانىيىنىڭ،
ياق، پۈتۈن ياۋروپانىڭ پايدىسى ئۈچۈن!

— دېمەك بېناك خانىم سىزنى قوللايدىكەن - دە؟
— كەچتە ئۆزى بىلەن سۆزلىشىپ بېقىڭ، — دېدى مار-
كوس، — بەلكى ئۇ ماڭا قارىغاندا يېڭىراق بىرنىمىلەرنى بىلەر.
ئۇ دېگەن ئوتتۇرا مەكتەپنىڭ تارىخ مۇئەللىمى - دە! ئوغللىمىز
چېغىدا بۇ ئىشقا كۆڭۈل بۆلمەكتە. ئۇ نېمىلەرنى دەيدۇ دېمەك.

① پانىكلار — غەلىتە كىيىمىپ يۈرىدىغان، فاشىزمىنى تەرغىپ قىلىدىغان باشلار.

تېخى: «ھەر كۈنى ئىنسانىيەت ئۈچ يۈز ئەللىك مىڭ گېكتار يەرنىڭ دەرىخىنى يوقاتقۇدەك، ھەر كۈنى بىر خىل ئۆسۈملۈك تۈرىنىڭ تۇخۇسىنى قۇرۇتقۇدەك. ئۇ نېمىدېگەن ۋەھشىلىك! تەبىئەتنى سۆيىمىگەنلىك ئىنسانىيەت ئۈچۈن پاجىئە، بۇ دېگەنلىك ئۆز-ئۆزىنى سۆيىمىگەنلىك دېگەن سۆز. بىز ئۇ نادانلىققا قارشى تۇرايلى! مانا بۇ ئوغللىمىزنىڭ ئەينەن سۆزى. بىز ئۇنىڭ سۆزىنى ئىشەنچسىزلىك بىلەن ئاڭلايدۇق.»

— ماركوس ئەپەندى، دېدى ھەيدى ئىش ئۈستىلىگە مۇكەپچىيۈنلۈپ بىرنەرسە يېزىۋاتقان خوجاينىغا تىك قارىلىپ، — چۈشلۈك تاماقنىڭ تەييارلىقىنى قىلىپ قويدۇم. ئۆي ئىشىمۇ تۈگىدى، مانا ئىككى سائەتلىك رۇخسەت بەرسىڭىزكەن، مەن ياكوبنىڭ تاپشۇرمىلىرىنى ئورۇندىمىسام بولمايدىغان ئوخشايدۇ. — ياخشى، ھەيدى، يۇداسنىڭكىگە ۋە رەقە ئاپىرامسىز؟ ئۇنىڭغا دەپ قويۇڭ، ئاخشاملىققا ياكوب ئىككىمىز پىۋا ئىچكىلى با. دىمىز، تاماقمۇ تەييارلىسۇن.

2

يۇداس تىرىشچانلىقى ئۈچۈن ۋاقىتسىز قېرىشقا باشلىغان ئادەم، ئۇنىڭ ئاقىرىشقا باشلىغان بۇدۇر ساقلىقى، ئۈستى تاقىرى، چەت - چۆرىسى غىجىم چاچلىق بېشىدىكى زىننەت بۇيۇمى، ئۇنىڭ مۈشۈكىنىڭكىگە ئوخشىشىدىغان كۆزلىرى، ئۇزۇن، سېرىق قاشلىرى ئارىسىدا نۇرلىنىپ، قويۇق ساقال - بۇرۇت ئارىسىدىكى قىيىقىزىل ئەۋلىرى دائىم ھىم يۇمۇقلىق تۇرىدۇ. ئۇنىڭ سەل مۇكەپچىگەن، ئۇزۇن گەۋدىسى بىر سوتكىنىڭ ئون تۆت - ئون بەش سائىتىنى تىنىمىسىز ھەرىكەت بىلەن ئۆتكۈزىدۇ. ئىككى گېكتار يېرىگىمۇ، قوي - كالا، ئۆچكىلىرى ئوتلايدىغان سىم بىلەن قاشالانغان بېغىغىمۇ، ئۆيىنىڭ ئىچى بىلەن كىرىدىغان

ئىككى قەۋەتلىك ياغاچچىلىق كارخانىسىغىمۇ،
ھەتتا بال ھەرە ساندۇقلىرى، پىۋا ئىشلەيدىغان ئەسۋاب-
بوچكىلىرى بىلەن رەخت توقۇيدىغان قوپال دەستىگاھقا
مۇ بىرلا ئۆزى ھەم خوجاينى، ھەم ئىشچى. ئۇلار ئايالى، شاگىر-
تى ئۈچى ئۆيىدە تاماق ئېتىشىمۇ جەدۋەل بويىچە نۆۋەتلىشىپ
قىلىشىدۇ. ئۇنىڭ ئايالى ئالى مەكتەپنىڭ قول ھۈنەرۋەنچىلىك
فاكۇلتېتىنى تۈگىتىپ بىر يىللا ئوقۇتقۇچىلىق قىلغان، لېكىن
بىر كەپسىز بالىنى ئۇرۇپ قويغانلىقى ئۈچۈن ئىشتىن توختىغان.
شۇڭا ھازىر بىر مىڭ بەش يۈز مارك ئىشىزلىق مائاشىغىلا قاراشلىق.
مۇشۇنارازىلىقى بىلەن بۇ ياش، چىرايلىق چوكان دائىملا خاپا،
تېرىكىپلا يۈرىدۇ. شۇنىڭ ئۈچۈن ئۈچ قىز، بىر ئوغلىنىڭ تاپ-
شۇرۇقلىرىنى تەكشۈرۈش، ئايالى ئۈچۈن خىزمەت ئىزدەپ ئۆيەرە،
بۇ يەرگە بېرىش ياكى تېلېفون بېرىشىمۇ يۇداسنىڭ ۋەزىپىسى.
شۇنچە ئىشنىڭ ھۆددىسىدىن چىققاندىن سىرت، يۇداس كىتاب
ئوقۇش، يەلكەنلىك پاراخوتى بىلەن دېڭىزدا ساياھەت قىلىش،
دوستلىرى بىلەن كۆڭۈل ئېچىشقىمۇ ۋاقىت چىقىراالايدۇ - تېخى.
ئۇنىڭ بىردىنبىر بايلىقى - ساغلاملىقى بىلەن جىسمانىي
كۈچى.

يۇداس قارماققا ئەللىك نەچچە ياشقا كىرگەندەك كۆرۈنى-
دۇ. لېكىن ئۇ بۇ يىل ئوتتۇز سەككىزدە. بۇ ياشقا كىرگۈچە
ئۇ ئىنقىلاب قىلىش ئۈچۈن ئىشچىلار ئارىسىدا تەشۋىقاتمۇ
ئىلىپ باردى، گېرمانىيىنىڭ غۇرۇرى ھېسابلانغان ئەربابلاردىن
لېينىز، كانت، ھېلد، ھومبولد، فېيت، گېگىل، نىتسى، فېيىرباخ،
ماركس، ئېنگېلسلارنىڭ پەلسەپە جەۋھەرلىرىنى ئۆزلەشتۈرۈشكە
ياشلىق كۈچ - قۇۋۋىتىنى سەرپ قىلدى. ئۇ گېگىلنىڭ: «شەخس-
لەرنىڭ ئەڭ ئالىي مەسئۇلىيىتى دۆلەتنىڭ بىر ئەزاسى
بولۇشتۇر» دېگەن تەلىماتىنى، ئۆز ھاياتىنىڭ قىممىتىنى ئۆل-
چەيدىغان مىزان - تارازا ھېسابلىدى - دە، گېرمانىيىگە شان -

شەرەپ كەلتۈرگەن گۈتى، شىللىرلارنى ئۆز ئاتىسىدىن ئۈستۈن بىلدى، 1871 - يىلى ئىككىنچى ئىمپېرىيىنى قۇرۇپ گېرمانىيەنىڭ قەدىدىنى كۆتۈرگەن بىسماركنىڭ قەبرىسىنى دائىم زىيارەت قىلىپ، ئۇنىڭ ئۆز ۋاقتىدا ئوۋچىلىق قىلغان ئورمانلىقلىرىنى ئارىلاپ، ئۇنىڭ نامى بىلەن بىنا بولغان رېستوراننىڭ تاملار - دىكى بۇغا، غۇلجا مۇڭگۈزلىرى بىلەن ھەر خىل ئوۋ مىلىتىغا لىرىغا قاراپ زوقلىنىشنى كىنو بىلەن تانىسىدىن ئەۋزەل بىلدى... يۇداس ئۆزىنى ئوت يۈرەك ۋە تەنپەرۋەر ھېسابلاپ يۈرگەن ئاشۇ يىللار ئۇنىڭ قاتتىق زەربە يېگەن يىللىرى بولدى. ئۇ ئالىي مەكتەپتىن قوغلاندى. ئۇ ئوتتۇرا ياشقا يېقىنلاشقاندىلا، ئۆزىنىڭ گېرمانىيە تارىخىدىكى ئۇلۇغلار قاتارىدىن ئورۇن ئالالمايدىغانلىقىنى بىلدى - دە، مەرھۇم دادىسىدىن قالغان مۇشۇ جايغا كېلىپ دېھقانچىلىق ۋە ھەر خىل ھۈنەرلەر بىلەن شۇغۇللاندى. ئۇ ھازىر تولىمۇ دەردلىك، چۈنكى دەۋر ئۇنىڭ ئارزۇ - تىلەكلىرىنىڭ ئىشقا ئېشىشىغا يول قويمىدى. ئۇنى ئاز دەپ پەلسەپە، تارىخ، ئەدەبىيات ۋە مائارىپ - ئىنسانشۇناسلىق ساھەلىرىدىكى مول بىلىملىرى زايە كەتتى. گېرمانىيىدە ھېچكىم ئۇنى «بىلىملىك» دەپ ئەتمۈرلىمىدى.

ئۇ دەردىنى ئىچىگە يۇتۇپ، پۈتۈن ئۈمىدىنى بالىلىرىغا بېقىشلىدى. ئۆزى بالىلىرى ئۈچۈن ياخشى شارائىت يارىتىش ئۈچۈن پۈتۈن ئەقلى، جىسمانىي كۈچىنى پۇل تېپىشقا سەرپ قىلدى. ئايالىنىڭ بىرىملىك بەش يۈز مارك پۇلى بىلەن ياغاچچىلىق ئەلگىنىۋاتقان شاگىرتى ھەر ئايدا تۆلەيدىغان بەش يۈز مارك شلگىرتلىق ھەققى ھېسابقا ئېلىنىمىغاندىمۇ، ياغاچچىلىق كارخانىسىدىنلا ھەر ئايدا بىرنەچچە مىڭ مارك (نەق سان مەخپىي) تاپىدۇ. پەقەت روزدېستۇرۇ بايرىمى ئۈچۈن ياغاچتىن تەييارلىغان قىزىقارلىق ئويۇنچۇقلاردىنلا نەچچە ئون مىڭ مارك پۇل تاپىدۇ. ئۇنىڭ ھەيۋەتلىك، ئىككى تۈپ قارىغاي قىشۇ ياز ياشىرىپ تۇرىدۇ.

خان ئازادە ھويلىسىدا ئەڭ زامانىۋى ئىككى ماشىنىسى. ماتور-
لۇق قولۋىقى بالىلىرى ئۈچۈن پولات كۆل، ھەر خىل ماشىنا
تراكتور، ۋېلىسىپىت، ئويۇنچۇقلىرى، بۇلماقتەك بىر جۈپ ئارغى-
ماق، ئۈچ تۇياق نەسلىلىك بۇقىسى، ئوتلىقىدا يىگىرمىدەك قوي،
ئۈچ جۈپ سىيىر، غاز، ئۆچكىلىرى تۇرۇپتۇ. ئۇ باي لېكىن
دەردلىك، ئۇ كۈچلۈك، لېكىن بىچارە. ئۇ ئىشچان، لېكىن زېر-
كىشىلىك. بىر - بىرىگە قارىمۇ قارشى بۇ نەرسىلەر ئۇنىڭ
ئۆيىدە، بەدىنىدە ئۆسۈپ يېتىلمەكتە.

يۇداس باياتىن توك ھەرىسى بىلەن پەن تىلدى. مانا
سائىتىگە قارىدى - دە، ئالدىراپ ياغاچچىلىق كارخانىسىدىن
ئاشخانغا چىقتى. ئۇ يەردە ئايالى چۈشلۈك تاماق ئۈچۈن
كالىكەسەي توغراۋاتاتتى.

يۇداس مۇزلاتتۇردىن ئوغلاق گۆشىنى ئالدى - دە، ئايالىغا
گەپمۇ قىلماستىن كىچىك دۆشگە گۆشىنى قويۇپ توغراشقا
باشلىدى.

— ئۇلار قاچان كەلمەكچى، يۇداس؟

— ھازىر.

— نېمىشقا بالدۇرراق دېمىدىڭىز، يۇداس؟

— شۇنداق، كەلگەندە دېگىنىم دۇرۇس، ئەنە ئۇلار كەلدى.

— يۈرۈڭ، ئالدىغا چىقايلى، يۇداس.

— بەرىبىر ئۇلار ئۆيگە كىرىدۇ.

راست دېگەندە كلا ئۆيگە ياكوب، ماركوسلار كىرىپ كېلىشتى.

ئۇلار قۇچاقلاشتى. يۇداسنىڭ ئايالىنى ئۇلار بىر - بىرىدىن قۇ-

چاقلاپ ئىككى مەڭزىگە سۆيۈپ چىقىشتى.

ئۇلار ئەنە شۇنداق كۆرۈشۈپ چىققاندىن كېيىن ئايال مۇن

داق دېدى:

— مېھمانخانغا كىرىڭلار ئەمەسە، XX ئەسىرنىڭ

سوتسىيالىستلىرى!

ئۇلار كۈلۈشكەن پېتى مېھمانخانغا كىرىشتى.
ئۇلار بۇ قوپال ئۆي جاھازىلىرى بىلەن بېزەلگەن ئۆيدە
ئۆرتۈپسە بولۇشۇپ، خېلىغىچە قۇرۇلغۇسى زاۋۇت ۋە ئۇنىڭ
ئىنسانىيەت تەبىئەتكە كەلتۈرىدىغان زىيانلىرى توغرىسىدا ئۇزاق
سۆزلەشتى. ماركوس جەمئىيەت توغرىسىدا، يۇداس دەرەخلەر
ۋە قۇشلار توغرىسىدا مىساللارنى ئېلىپ ئۇزاق سۆزلەندى. ياكوب
يېزا خەلقىنىڭ ئۆزلىرىنى قوللاش ئەھۋالىنى، ئۆزىنىڭ قىلماقچى
بولغان ئىشلىرىنى سۆزلەپ:

— كارخانىچى بىلەن سۆھبەت ئۆتكۈزۈش، يۇقىرىغا ئەر
يوللاش ئۈچۈن يەتتە كىشىلىك ھەيئەت قۇرۇلدى. لومبوس،
بېئاك ۋە مەن بۇ ھەيئەتنىڭ مەسئۇللىرى بولۇپ سايلاندىق.
لومبوس قېرى سېلىسارلىق دۈكىنىنى ئېتىپ، بىز ئۈچۈن خىز-
مەت ئىشلىگىلى كۈچىغا چىقتى. بېئاك خانىم ئوقۇتقۇچى، ئوقۇ-
غۇچىلارنى كوچا نامايىشىغا تەييارلىماقچى. بىزنىڭ كەسپى پاد-
ئالىيەتچىلىرىمىزدىن يۇداس، ماركوسلار ۋە رەقە بېسىپ تارقىتىش
كىتاب - گېزىتلەردىن قايىل قىلىش كۈچى زور بولغان پاكىت-
لارنى تاللاپ تارقىتىش، ھەرقايسى گېزىت، تېلېۋىزورلارنىڭ
مۇخبىرلىرى بىلەن ئالاقىلىشىش ئىشلىرىنى ئۈستىگە ئېلىشى
كېرەك!...

ياكوب زور كۈلەملىك ئىش تاشلاشقا قوماندانلىق قىلىۋات-
قان رەھبەردەك جىددىي، دەپدەبىلىك تەلەپپۇزدا سۆزلىگىلى
تۇرغاندا، ئۆيگە چوڭ بىر گەربلىكىدە پىۋا كۆتۈرۈپ يۇداسنىڭ
ئايالى كىرىپ كەلدى - دە:

— «ئىنقىلاب» قىلىمىز دەپ ئۆي ئىشىنى بىزگە
تاشلاپ قويۇشقا بولمايدۇ، قېنى چىقىپ قول - قولچە تاماققا
تۇتۇش قىلايلى، — دېدى.

ئۇلار كۈلۈشتى - دە، پارقىراپ تۇرىدىغان تۇتقۇچلۇق

چوڭ ئىستاكانلاردا پىۋا ئىچىشتى ۋە ئاشخانغا چىقىشىپ بىرى
گۆش توغرىسا، بىرى پىياز، بىرى كالىكەسەي توغراپ، توك
بىلەن تاماق پىشيدىغان قازان بېشىدا قالغان گەپلىرىنى داۋام
لاشتۇرۇشتى ۋە قارارلارنى قوبۇل قىلىشتى.

3

يەتتە كىشىلىك ھەيئەتنىڭ كارخانىچى بىلەن قىلغان تۇت
جى كېلىشىمى ھېچ نەتىجىگە ئېرىشەلمىدى. ياكوب بىلەن لوم
پورس بوۋاي مەيلى قانچىلىك پاكىت كۆرسىتىپ قۇرۇلغۇسى
زاۋۇتنىڭ كەلتۈرىدىغان زىيانلىرىنى سۆزلىمىسۇن، بەرىمىز قول
لىشۇچىلار كۆپ بولمىدى. ھەتتا بېناك خانىم چېشىدا چىمىجت
تۇرۇۋالدى. كارخانىچى:

— ئۈچ يۈز نەچچە ئۆيلۈكنىڭ توك پۇلى، تېلېفون پۇلى،
ئەخلەت، سۇ پۇللىرى زاۋۇت ھېسابىدا بولىدۇ. ئۇنىڭ ئۈستى
گە كۆپچىلىك نامىغا بىر باغ، بىر يەسلى، بىر بالىلار تەنتەرى-
بىيە زالى ياسىلىدۇ! — دېۋىدى، يىغىلىشقا قاتناشقان يېزىلىقلار
بۇ ۋەدىدىن ئۆزلىرىگە كېلىدىغان پايدىنى ھېسابلاش بىلەن
ئاۋارە بولۇپ، ياكوب بىلەن لومپورسنىڭ سۆزلىرىگە قۇلاق
سالمىدى.

— دۇنيادا ھەر كۈنى بىر خىل نابادات ئۆلىدىكەن. ئوي-
لاپ قويۇڭلار، ھايۋان خىللىرى بىلەن نابادات خىللىرىنىڭ سا-
نى چەكسىز ئەمەس، كۆرۈپ تۇرۇپسىلەر، پۈتۈن بالىنىق بوي-
لىرىدا قارىياغاچ قۇرۇپ تۈگىدى. يەنە نېمىلەر يوقىلىدۇ
بىلەمسىلەر؟

— ياكوب، بۇ يوقىتىش ھېسابىغا سەن ئۈچ مىڭ بەش يۈز
مارك ئايلىق ئالىدىغان مانتىيور بولۇپ قالسىن، — دېدى يۈزى
مايلاپ قويغاندەك يالتىراپ تۇرىدىغان، قىسقا چاچ، ساغلام

بەدەئەلنىڭ كارخانچى بىرلىپارنت كۆزلۈك ئالتۇن ئۈزۈك سېلىنغان بارماقلىرىنى پۈكۈپ ھېساب كۆرسىتىپ، — گېرمانىيە پۇل بىلەن روناق تاپالايدۇ. ئۆسۈملۈك، ھايۋان تۈرلىرى بىلەن روناق تاپسا ئافرىقا، ئاسىيا ياكى جەنۇبىي ئامېرىكا دۇنيانىڭ يۈزى ياكى كۆزىگە ئايلانغان بولاتتى. لېكىن بۇ يۈرەك، بۇ كۆز ھازىرچە يەنىلا ياۋروپادا، بايلىقتا بىز ياۋروپادا بىرىنچى، دۇنيا — دا مېنىڭچە ئۈچىنچى ئورۇندا، گەرچە بىزنى باشقىلار ياپونىيىنىڭ كەينىگە قويۇپ تۆتىنچى سانسىمۇ، بىز ھەممىمىز بىر ۋەتەننىڭ بالىلىرى. مەقسىتىمىز مۇشۇ ۋەتەننى دۇنيادا بىرىنچى ئورۇنغا تەڭدىشى يوق ئورۇنغا ئىگە قىلىش. بۇنىڭ يولى بىرلا، ئۇ بولسىمۇ سانائەتلىشىشنى بىرىنچى ئورۇنغا قويۇش، ھەممىنى مۇشۇ نىشانغا بۇراش.

— ياق، ياق، — دېدى لومبىورس قىزارغان يوغان كۆك كۆزلىرى بىلەن كارخانچىغا ئىلىپ قاراپ قويۇپ، — بۇلار ھەممىسى ۋاقتى ئۆتكەن گەپلەر، ئادولفى گىتلېرنىڭ نۇتۇقلىرىدا تولا تەكرارلانغان گەپلەر بۇ. بىزگە گېرمانىيىمۇ كېرەك. مۇھىمى يەر شارى، ئىنسانىيەت. گېرمانىيە ئىككى قېتىملىق جاھان ئۇرۇشىدا يەر شارىغا، ئىنسانىيەتكە قانچىلىك زىيان سالدى؟ بۇنى ھېسابلاپ كۆرمىگەن بولساڭ بىزنىڭ ماركوسقا مۇراجىئەت قىل. سان — سىڧىرلار بىلەن بۇ زىياننىڭ سالمىقىنى ئۇ ساڭا دەپ بېرىدۇ. قانداق دەيسىز، بېئىك خانىم؟ سىزمۇ مېنىڭ پىكىرىمنى قوللايدىغانسىز؟

— بۇ ھەرىكەتنىڭ مەنىسى سىز دېگەندەك، — دېدى بېئىك خانىم ياكوبقا قاراپ قويۇپ، — لېكىن، بۇ مۇنەۋۋەر ئەسەرنىڭ ياش قەھرىمانى سىز بىلەن مەن ئەمەس. بۇ قەھرىمانلار ياكوب بىلەن ھەيدى. ياكوب ئىشىنىز مانتىپور، ئۇنىڭ كارخانچىلارغا غەزىپى بار. ھەيدىچۇ؟ ئۇ بىر كۈندە نەچچە خىل ئىش قىلىدۇ. بالا باقىدۇ، ساتىراشلىق قىلىدۇ، ئۆي ئىشىمۇ

قىلىدۇ. ئۇلارنىڭ تەبىئەتكە قارىغاندا، پۇلغا بولغان ئېھتىياجى زور بولسا كېرەك. مەسىلەن، ھەيدىمۇ بۇ كارخانىدا مۇقىم ئىشقا ئىگە بولسا، ئۇنىڭ ئۈستىگە ياكوبمۇ!...

— بولدى قىلىڭ، بېئىك خانىم، بىز توغرىلۇق بۇنىڭدىن ئارتۇق سۆزلىشىڭىزگە تاقىتىم يوق، — دېدى ياكوب ئاچچىقىدا غالىلداپ تىترەپ، — سىزچە زاۋۇت جەننەت، قۇتۇلدۇرغۇچ خۇدا، شۇنداقمۇ؟ ئۇنداق بولسا بىزنىڭ ھەرىكىتىمىزنى نېمىشقا قوللىدىڭىز؟ نېمىشقا دېرىزىڭىزگە ئىككى قىزىل، بىر سېرىق ئەتىز-گۈل قويىدىڭىز، نېمىشقا بىزنىڭ ۋەرەقىلىرىمىزنى ئۆز قولىڭىز بىلەن تارقىتىڭىز؟ بىزنى كارخانىچىغا باش ئەگدۈرۈش ئۈچۈنمۇ؟ — ئەپۇ قىلىڭ، ياكوب، مېنىڭ يامان نىيىتىم يوق. ھەيدىگە ئىچىم ئاغرىيدۇ. ئۇمۇ ۋەرەقە تارقىتىپ يۈرگىنى بىلەن بۇ ئىشقا تازا قىزىقمايدۇ.

— سىز ھەيدىنى مەنچىلىك بىلمەيسىز، ھەيدىمۇ سىزنى مېنى سۆيگەنچىلىك سۆيىمىسە كېرەك.

— لېكىن ئاياللارنىڭ كۆڭلىنى ئاياللار كۆپرەك چۈشىنىدۇ، — دېدى كارخانىچى كۈلۈپ قويۇپ، — ياكوب، مەن ساغا ۋەدە بېرىمەن، ھەيدى يەسلىگە مەسئۇل بولىدۇ. ئېيىغا ئىككى مىڭ بەش يۈز مارك ھەق ئالىدۇ. ئىش ھەققىنى مۇشۇ نوپا بىردىن باشلاپ بېرىمەن.

ياكوب ئورنىدىن تۇردى، ئۇ غەزەپلەنگەن ھالدا: — مەن ئەمدى جانابى كارخانا خوجايسىنى بىلەن بىر ئۆيدە تۇرالمىمەن. تۇرمۇش غېمىدە بولسام ھاۋا، سۇ، تۇپراق، ئۆسۈملۈك، ھايۋانلار توغرىسىدا باش قاتۇرمىغان بولاتتىم. ئاغىنەم يۇداسنىڭ بىر مەشھۇر سۆزى بار: دۇنيادا ئىككى خىل ئادەملەرلا مەۋجۇت. بىر خىلى ھايۋانلارغا يېقىن، بىر خىلى جانى سىز تەبىئەتكە. بىزگە ئوخشاش جانسىز تەبىئەتنىڭ دوستلىرى ھامان ھىمايىسىز ئىكەنمىز. جانابى لومپورس، بىز مەغلۇپ بول

دۇق، بىزنى كارخانا خوجايىنى ئەمەس، دوستۇمنىڭ ئايالى، يەنى ئەدەبلىك، بىلىملىك بېئىك خانىم يەڭدى. مېنىڭ دوستۇم ماركوسقا ئىچىم ئاغرىيدۇ. نېمىشقا دېگەندە، ئۇ ھەم مەغلۇپ بولغانلار ئىچىدە.

— مېنىڭمۇ سىزگە ئىچىم ئاغرىيدۇ، — دېدى بېئىك خانىم كۈلۈپ قويۇپ، — كارخانىچى بىلەن يامانلىشىپ ھەر ئايدا كىرىدىغان ئالتەمىڭ بەش يۈز ماركىتىن قۇرۇق قېلىۋاتىسىز. ناۋادا ھەي-بىدىنىڭ كۆڭلىنى دېمىسەم، مەن ئاللىقاچان سىلەرنى قوللاپ جان-سىز تەبىئەتكە يېقىنلاردىن بولۇپ قالغان بولار ئىدىم. ئىست، ھەيدى! ئۇمۇ ئىشىسىز، سىزمۇ شۇنداق. تەبىئەتنىڭ بۇلغىنىشى ئىشىسىزلىقتىنمۇ يامان بولمىسا كېرەك.

— بولدى قىلىڭ، — دېدى لومپورس پاخىپاق قاشلىرى ئاستىدىكى قىزىرىپ كەتكەن كۆپكۆك كۆزلىرىنى چەكچەيتىپ، — مەن بېئىك خانىم توغرىسىدىكى قاراشلىرىمنى تامامەن ئۆزگەرتتىم. ئەپۇ قىلىڭ، خانىم، بۇ ئۆزگىرىش مېنىڭ تۇتۇرۇقسىزلىقىم دىن ئەمەس، بەلكى كىشىلەرگە باھا بېرىش قابىلىيىتىنىڭ ناچارلىقىدىن پەيدا بولدى. يەتمىش نەچچە ياشلىق ئادەم ئۈچۈن بۇ خىل قابىلىيەت تولمۇ قىممەتلىك ئىدى، ئىست، ئەمدى مەن جەمئىيەتكە كۆپ ئارىلىشالمايدىغان بولدۇم! — ئۇ ھاسا تا-يىقىغا تايىنىپ ئىنچىقلاپ ئورنىدىن تۇردى.

— ئەنئىلا قۇرۇلۇش باشلايمەن، — دېدى كارخانىچى پار-قىراق، قىپقىزىل يۈزىدىكى غۇرۇرىنى نامايان قىلماق بولۇپ پاكىز ياغلىق بىلەن يۈزىنى سۈرتۈپ، ئۇ چۆرىسى جىيەكلىك يالتىراق يۇمشاق سالىستكا بىلەن يوغان بۇرنىنى بوشتىتىپ بو-لۇپ، قاقاقلاپ كۈلۈپ سۆزىنى داۋاملاشتۇردى، — كېرەك يۇق. ياكوب، ساڭا، ھەيدىگە ۋەدەم بويىچە ئىش بېرىمەن. لومپورس ئاكا، ئەمدى سىزگە سېلىسارلىق دۇكىنىنى ئېچىشنىڭ ھاجىتى قالمىدى. مەن تازا ئوبدان بىر قەھۋەخانا ئاچمەن. ئورنى كۆل

بويىدا بولىدۇ. ئىچىملىك ئۈچۈن سىزدىن ئۆمرىڭىز بويى پۇل ئالمايمەن، بىرلا شەرتىم بار. سىز ئۇنى ئاسانلا قوبۇل قىلالايسىز. شەرت شۇ: ئەتىدىن باشلاپ، ياق، ھازىرنىڭ ئۆزىدىن باشلاپ مېنىڭ زاۋۇتىم توغرىسىدا يامان گەپ قىلماڭ.

— جانابى خوجايىن، — دېدى لومپورس كارخانچىغا تىكىلىپ قاراپ، — بىز يېڭىلىدۇق، لېكىن سىزدىن ئەمەس، شۇنىڭ ئۈچۈن سىز بىزگە قورال تاپشۇرۇڭلار دەپ بەكمۇ ئالدىراپ چۇقان سالماڭ. مېنىڭچە، سىز زاۋۇت قۇرالمايسىز. چوڭ بالايى-قازانىڭ ئالدىنى ئالمەن دېسىڭىز، زاۋۇت قۇرۇشقا ئالدىرىماڭ. بىز تېخى سۆھبەتنى يەنە باشلايمىز. بەلكى بۇ سۆھبەت ماجىراغا ئايلىنىپ ئادۋوكات ياللاشقا توغرا كېلەر. بانكىدا يېتەرلىك پۇلۇم بار. مەن، بىزنىڭ غالىبىيىتىمىز ئۈچۈن ھەممە پۇلۇمنى خەجلىشكە رازىمەن، خەير خوش، قېنى ماڭ، ياكوب.

4

كەچ كۈزنىڭ بۇ تۇمانلىق، قۇياشسىز كۈنلىرى ھەيدى ئۈچۈن تولىمۇ كۆڭۈلسىز تۇيۇلۇشقا باشلىدى. ئاخشام ياكوب ئۆيىدىن چىقىپ كەتتى. ئۇ چىقىپ كېتىش ئالدىدا تەنە بىلەن: — بېئاڭ خانىمنىڭ ئۆيى ئىشىنى قىلمىساڭمۇ بولار. ئەمەدى خوجايىنىڭ ئىككىنىڭ بەش يۈز مارك بەرسە، قىينالماي جان باقالايسىن! — دەپلا قويدى. ھەيدى ياكوبنى قانچىلىك ياخشى كۆرىدۇ. — ھە؟ ياكوبسىز ئۆتكەن بىر كېچە ھەيدىگە بىر ئۆمۈر تارتقان ئازابتەك ئېغىر سېزىلدى. ئۇ بېئاڭ خانىمغا پەقەتلا ياكوبنىڭ يىغىنىنى يىغلاپ بەردىغۇ؟ ياكوب زاۋۇت خوجايىنىغا قارشى تۇرامدۇ، كويىغا چىقىپ نامايىش قىلامدۇ، بۇ ئىشلارنىڭ ھەيدى بىلەن نېمە ئالاقىسى بولسۇن؟ ھەيدى: خاتىرجەم ئائىلە، كۆڭۈللۈك تۇرمۇش ۋە مۇھەببەت ئۈچۈنلا ئۆز ئېرىنىڭ

ئىشىدىن ئىچىدە نارازى بولغاندىغۇ؟ دېمەك ئۆز سۆيگىنىنىڭ ھەرقانداق ئىشىنى پايدا - زىيان سۈرۈشتۈرمەيلا، ئاقىۋىتىنى ئويلاشمايلا قوللاش لازىم ئىكەن - دە؟ ھەيدى بۇنىڭ ھۆددىسىدىن چىقالايتتى. ياكوبقا مەدەت بېرىپ، ۋە رەقىبلىرىنى تارقىتىپ يانتايلاق بولالايتتى. ئىست، نېمىشقا شۇنداق قىلىمەن - دى؟ مۇھەببەتنى ئاسرايمەن دەپ نابۇت قىلغىنى نېمىسى؟ ئەمدى بۇ كۆڭۈل ئاغرىقى بىر ئاشام بىلەنلا ئاخىرلاشمايدۇ - دە؟ مانا ھازىر پوچتىدىن ئاتكىرىتكا تاپشۇرۇۋالدى. گۈللەرنىڭ رەسىمى چۈشۈرۈلگەن ئاتكىرىتكىنىڭ كەينىگە: «سىزگە كۆپ رەھمەت، ئون بىرىنچى ئايلىق ئىش ھەققىمىز ئۈچۈن بانكىغا ئىككى مىڭ بەش يۈز مارك يوللانماقچى، ھېسابات نومۇرىمىزنى تۆۋەندىكى ئادرېسقا يوللاڭ» دېگەن قىسقىلا خەت يېزىلغان، ئادرېس رەقەملەر بىلەن بايان قىلىنغان. بۇ ئادرېس كارخانىنىڭ كافتورىسى بولۇشى مۇمكىن، توۋا، بىكاردىنلا ئىككى مىڭ بەش يۈز مارك ئەۋەتكىنى نېمىسى؟ كارخانىچى تېخى ھەيدىنى كۆرمىگەن تۇرسا، ئۇنىڭ ئۈستىگە ئۇ تېخى كارخانىچىغا ئىش قىلىپ بەرمىگەن، ھەتتا ئۇنىڭ ئىشىنى قىلىشقا رازىلىقمۇ بەرمىگەن تۇرسا قانداق بۇ ئىككى مىڭ بەش يۈز ماركنى قوبۇل قىلغىلى بولىسۇن. بۇ ئەلۋەتتە بىر خىل ساتقۇنلۇق. ۋىجدان ئالدىدا شۇنداق ھۆكۈم چىقىرىشقا توغرا كېلىدۇ. ئۇنىڭ كۆزلىرىدىن تاراملاپ ياش قۇيۇلدى. ياكوب ئۆيدە بولغان بولسا، كارخانىچى بىلەن ئېلىشىشقا ئۇنىڭغا ۋەدە بەرگەن بولار ئىدى. بۇ ۋەدە ئۇنىڭ قولىدىن كەتكەن خۇشاللىقىنى، مۇھەببىتىنى قايتۇرۇپ كەلگەن بولار ئىدى. لېكىن ياكوب يوق، ئەمدى ئۇنىڭغا كۆز يېشى ھەراھ.

ئۇ مەقسەتسىزلا تاختاي پەلەمپەي بىلەن يۇقىرىغا، تۆۋەنگە بىرنەچچە قېتىم چىقىپ چۈشتى.

ئىزۋانوك جىرىگەندى. ئۇ يۇقىرىدىن ئىككى پەلەمپەينى بىر دەسسەپ ئالدىراپ ئىشىك ئاچقىلى چۈشتى: «ياكوب قايتىپ كەل

گەن بولۇشى مۇمكىن، ئەمدى ياكوبنى ھېچ يەرگە كەتكۈزمەيمەن،
ئۇنىڭ دېگىنىنى قىلىمەن». ئۇ ھاياجان بىلەن ئىشىك ئاچتى.
كەلگۈچى ياكوب ئەمەس، بېئاك خانىم ئىكەن. ھەيدى بېئاك
خانىمنىڭ سولغۇن چىرايى، ئۇيقۇسىز كۆزلىرىدىن ئۇنىڭ خاپ-
لىقىنى چۈشەندى.

— ھازىرلا ماڭاي دەپ تۇراتتىم، — دېدى ئۇ سائىتىگە
قاراپ قويۇپ، — ياكوب ئاخشام كەتتى، گاڭگراپلا قالدىم.

— چۈشىنىمەن. مەن بالىلارنى يولغا سالدىم، ئۆي ئىشىمۇ
تۈگىدى. بۈگۈن ئۈچ سائەت دەرسىم بار ئىدى. لېكىن دەرس
تۈتكۈدەك ھالىم يوق. ماركوسمۇ مەندىن خاپا. ياكوب يوداسنىڭ
ئۆيىگە كۆچۈپ بېرىۋاپتۇ. يۇداس دېھقان بولغىنى بىلەن باي،
سېخىي ئادەم. ئاڭلىغانسىز، يۇداس بىلەن لومبىورس قېرى خېلى
چىق پۇل چىقىرىپ پاۋىل بىلەن ماركوسنىڭ تەبىئەت ۋە ھاۋا-
نىڭ بۇلغىنىشىغا قارشى ماقالىلىرىنى بىرنەچچە گېزىتكە بىراقلا
باستۇرۇپتۇ. تېلېۋىزوردىمۇ بەش مىنۇتلۇق خەۋەر، پاكىتلىق سۈ-
رەتلەر بېرىلىپتۇ. ئۇلار ھازىر كارخانىچىغا پۈتۈن جەمئىيەتنى
قارشى قوزغاش ئۈچۈن ھەرىكەت قىلماقتا!

ھەيدىنىڭ لەۋلىرى تىترەپ، كۆزلىرىدىن ياشلار تۆكۈلدى:
— مەن نېمىشقىمۇ ئىككىلەنگەندىمەن. مېنىڭ كۆڭلۈمنى

دەپ سىزمۇ ئۇلاردىن ئايرىلىپ قالدىڭىز، بېئاك خانىم!

— ئايرىلىپ قېلىش بىلەنلا ئىش تۈگىسە مەيلىدىغۇ، ھەي-
دى، ئاخشام بىز پارچە تەھدىت خېتى تاپشۇرۇۋالدىم. خەت-
نىڭ بىز بۇرچىكىگە ئادەم قېنى تېمىتىلغان. دېمەك مەن كار-
خانىچىغا قارشى دەرھال ئوچۇق پوزىتسىيە بىلەن مەيدانغا چىقىم-
شىم كېرەك. بولمىسا مېنىڭ قېنىم تۆكۈلمەكچى!

— سىزگە بۇنچە ئۆچمەنلىك قىلغان كىم ئىكەن ئۇ، بېئاك

خانم؟

— مەن ئادۋوكات تەكلىپ قىلدىم. ئادۋوكات خىمىيىلىك

ئۇسۇل ۋە ئىسلا تەكشۈرۈش يوللىرى بىلەن بۇ خەتنى يازغۇچى لومپورس قېرى دەپ ئىسپاتلىدى.

— بۇ قېرى قىلالايدۇ، ئادۋوكات خاتالاشمىغان بولۇشى مۇمكىن، ئۇ قىلمىشىغا ئىقرارمۇ؟

— ياق ئۇمۇ ئادۋوكات تەكلىپ قىلىپ مېنىڭ ئادۋوكاتىمنىڭ ھۆكۈمىنى رەت قىلدى.

— ئەمدى قانداق قىلماقچىسىز، بېئاك خانىم؟

— بىلىمەيمەن.

— كارخانىچىنى ئەيىبلەپ نۇتۇق سۆزلەڭ، ياكى ماقالە يېزىڭ، ياكى بولمىسا ئوقۇغۇچىلارنى نامايىشقا ئۇيۇشتۇرۇڭ، شۇنداق قىلىشىڭىز جېنىڭىز ئامان قالىدۇ.

— ياق، قورقۇپ مەيدانىنى ئۆزگەرتتى دېگەن نامنى ئالغاندىن قاتىلىنىڭ قولىدا ئۆلگىنىم تۈزۈك.

— نېمە دەيدىغانسىز، بېئاك خانىم. ئۇنداق بولسا ماركوس ئەپەندىگە مەلۇم قىلايلى، ئۇ ئاق كۆڭۈل ئادەم، بىزگە ياردەم قىلىدۇ.

— ياق، ياق، يۈز تۆكۈلىدىغان ئىشنى زادى قىلمايمەن! — ئۇنداق بولسا بىز ئىككىمىز كارخانىچىنىڭ ئالدىغا بارايلى. بىزنىڭ جېنىمىزغا، ئائىلىمىزگە كەلگەن پالاكەتنىڭ ھەممىسى شۇنىڭ زاۋۇتىدىن كەلگەنلىكىنى ئۇ بىلسۇن. ئۇ ئادەممۇ گېرمانىيىنىڭ ئىستىقبالى توغرىسىدا باش قاتۇرغۇدەكقۇ، ئاياللار بولمىسا ئىستىقبال نەدىن بولسۇن؟ ئاياللارنىڭ كۆز يېشى ھەرقانداق نېمىنى ئېرىتىدۇ، يۈرۈڭ، بېئاك خانىم، شۇنداق قىلايلى.

بېئاك خانىمنىڭ «بىنىسى» ماركىلىق ماشىنىسى يۇقىرى سۈرئەتلىك يولغا چىققاندىن كېيىن سائىتىگە بىر يۈز سەكسەن بەش كىلو-مېتر تېزلىك بىلەن ئۇچتى. بۇ سۈرئەت ئىككى ئايالنى غەم-غۇسسەدىن ئازاد قىلىشقا ئاستىلىق قىلماقتا. يېقىنلا يەردىكى شەھەر بۈگۈن

يىراقلاپ كەتتىمۇ ياكى قاينغۇلۇق ئادەملەر ئۈچۈن جاھاندا
قىسقا يول يوقمۇ؟

ئۇلارنىڭ ماشىنىسى ئون بەش قەۋەتلىك بىنانىڭ ئالدىدا
توختىدى، بىنانىڭ پېشانىسىگە ئۇلار كۆرۈشمەكچى بولغان خوجايىن
نىڭ ئىسمى، شىركەت ئىسمى بىلەن بىللە يېزىلغان. بۇ نام كۈندۈز
مۇ يېشىل - قىزىل رەڭلەردە بىر ئۆچۈپ - بىر يېنىپ تۇراتتى، ئىككى
ئايال لىفت بىلەن سەككىزىنچى قەۋەتكە چىقىپ خوجايىن ئىشقا
نىسنىڭ ئىزۋاندۇك كۈنۈپكىسىنى باستى.

— سىلەر كىم؟ — ئىشىك ئىزۋاندۇكىدىن ئاۋاز چىقتى.
ئاياللار ئۆزلىرىنى مەلۇم قىلدى، ئىشىك ئۆزلىكىدىن
ئېچىلدى.

ئاياللار كىرگەندە خوجايىن ئۆيىنىڭ پەردىلىرىنى چۈشۈرۈپ
ۋېتىپ سىنىڭغۇ كۆرۈۋاتاتتى، ئۇ ئاياللارغا قاراپمۇ قويمىدى.
ئاياللار ئۇن - تىنىسىز خوجايىن بىلەن بىللە سىنىڭغۇ كۆردى،
ئاجايىپ كۆرۈنۈشلەر: «يۇندارەڭ سۇ سۇ ئەركىمىدىكى سارغۇچ
ماددا» بىر بېلىق سارغۇچ ماددا بىلەن ئۇچراشتى - دە، سۇ ئۈستىگە
لەيلەپ چىقتى. سارغۇچ ماددا بىر يىلتىزغا ماڭدى - دە، ئېكراندا
يوپۇرماقلىرى تۆكۈلۈۋاتقان ياغاچ پەيدا بولدى، يەر شارى
ئايلاندى، يېشىل جايلار سارغايىدى، ئاندى ئۈچ يۈز نەچچە مىڭ
گىكتار دېگەن رەقەم — ئۇنىڭ كەينىدىن ناھايىتى كۆپ رەقەم
ئېكرانغا يېزىلدى، بۇ رەقەم ھېلىقى ئۈچ يۈز نەچچە مىڭ دېگەن
رەقەمگە بۆلۈندى ۋە سوئال بەلگىسى قويۇلدى، سوئال بەلگىسى
بىردىنبىلا كۈچلۈك بورانغا ئۆچتى، قۇم دۆۋىلىرى كۆچتى، شە
ھەرلەرنى باستى، زاۋۇتلار قۇم ئاستىغا كۆمۈلدى، چاڭ - چاڭ
يېرىلغان يەرلەر، جان تالىشىۋاتقان، ئۆلگەن، سۆڭەككە ئايلانغان
سان ... ساناقسىز، خىلمۇ خىل ھايۋانلار...

ئاخىردا «ئېكراندا يەر شارىنى ۋە ئىنسانىيەتنى گۈللەندۈرۈدىغانمۇ، ھالاك قىلىدىغانمۇ ئىنسان ئۆزى!» دېگەن خەت

چىقتى. خوجا يىن سىنىڭغۇنى ئۆچۈردى - دە، ئاياللارغا قايرىلدى!

— مانا سىلەرنىڭ ئەللىرىڭلارنىڭ قەھرىمانلىقى، — دېدى ئۇ قاقاقلاپ كۈلۈپ، — ئۇلار ھەممە تېلېۋىزىيە، رادىئو، گېزىت - ژۇرناللارنى ئىشقا سېلىپ ماڭا ھۇجۇمغا ئۆتتى، لېكىن بۇ ھۇجۇم گىتلىپىرنىڭ ئۆز كۈچىنى تولىمۇ ئۈستۈن چاڭلاپ، ياۋروپاغا ھۇجۇم قىلغىنىغا ئوخشاش بىر تەلۋىلىك. مەن گېرمانىيىنىڭ شان - شەرىپى ئۈچۈن كۈرەش قىلغۇچى ۋە تەنپەرۋەر ئادەممەن. مەن ھەرگىز چېكەتكە، زەھەرلىك گاز، ئاتوم، ۋودوود بومبىسىدەك قىرغۇچى - يوقانقۇچى ئەمەسمەن. گېرمانىيىنىڭ شان - شەرىپى پۇل بىلەن، بىلەمسىلەر ئامېرىكا، سوۋېت ئىتتىپاقى، ياپونىيە، لىتۋا، نېمىسى بىلەن بىزدىن ئۈستۈن؟ ياكوب، يۇداس، ماركوس - تەك «ئىنسانپەرۋەر» لىرى بىلەنمۇ؟ ياكى خەلقى ھاۋانى، سۈنى، ئۆسۈملۈك، ھايۋانلارنى مىللىي مەنبەئەتتىن ئۈستۈن بىلگەنلىكى ئۈچۈنمۇ؟ ياق، ياق، قەتئىي ياق، ئۇلار پۇلى بىلەن بىزدىن ئۈستۈن، ئۇلار بىزدىن دانا ئەمەس. بەلكى بىزدىن پۇللۇق، بىزنىڭ ھالاكەتلىرىمىز پۇلنىڭ قەدرىنى بىلمىگىنىمىزدە. سىلەرنىڭ ئەللىرىڭلار تارىخى، پەلسەپە، تەبىئەتشۇناسلىق، ئىنسانشۇناسلىقنى بىلگىنى بىلەن ئىختىساسشۇناسلىقنى بىلمەيدۇ، مەن بۇنى بىلمەن، گېرمانىيىدە بىزدەكلەر ئاز، شۇڭا بىز دۇنيادا بىرىنچى ئورۇندا ئەمەس. شۇنىڭ ئۈچۈن، بىزنىڭ يېرىمىز تۆت دۆلەتنىڭ ھەربىي گازارىمى، گىتلىپىر بىرىنچى جاھان ئۇرۇشىدىن كېيىن گېرمانىيىنىڭ بويىغا سېلىنغان ئاسارەت - ۋېرسال سۈلھ شەرتنامىسىنى ھايت - ھۇيت دېگۈچە بىكار قىلىپ گېرمانىيىنى ياۋروپاغا خوجا قىلالىغان. بىزچۇ؟ تېخىچە يالتا قارارى، تېھران كېلىشىمى، سان - فرانسىسكو ئاخباراتى دېگەندەك نەرسىلەرنىڭ ئاسارىتى ئاستىدا تۇرۇۋاتىمىز، بۇ ئاسارەتتە ئازغىنا كەم يېرىم ئەسىر تۇردۇق. بىر ئەسىر، ئىككى

ئەسىر تۇرىمىزمۇ؟ گېرمانىيەنىڭ مۇنەۋۋەر بەرزەنتلىرى مانا مۇ-
شۇنىڭغا باش قاتۇرۇشى كېرەك. ۋەھالەنكى سىلەرنىڭ
ئەرلىرىڭلار!...

— بىزنىڭ ئەرلىرىمىزنى ئەيىبلەشكە ھەققىڭىز يوق! —
دېدى بېئىك خانىم تاقەتسىزلىنىپ، — بىزگە دۆلەتنىڭ، مىللەت-
نىڭ شان - شەرىپىمۇ زۆرۈر، لېكىن ھازىر بىزگە كېرەك بو-
لۇۋاتقىنى ئائىلىمىزنىڭ شان - شەرىپى، شەخسىي غۇرۇرىمىز،
بىزگە ئائىلە، بەخت كېرەك. قىسقىسى ئەرلىرىمىز كېرەك. سىز-
نىڭ قۇرماقچى بولغان زاۋۇتىڭىز بىزنى بەختتىن مەھرۇم قىلى-
دىغان بولدى. ھەيدى تۇل قېلىش ئالدىدا، مېنىڭ بالىلىرىم
ئاتىسىنىڭ ئەقىدىداۋاللىقى سەۋەبى بىلەن يېتىم بولۇپ قېلىشى
مۇمكىن. سىز راستتىنلا ئۆزىڭىز ئېيتقاندا ئالىيجاناب بولسىڭىز
بىزنىڭ يېزىمىزغا زاۋۇت قۇرۇش پىلانىڭىزدىن ۋاز كېچىڭ. مۇ-
شۇنداق قىلىشىڭىز بىزگە تولىمۇ چوڭ ياردەم قىلغان بولىسىز!
— ھا ھا ھا!... بېئىك خانىم! — دېدى كارخانىچى
مەرۋايىت كۆزلۈك ئالتۇن ئۈزۈك سالغان سول قولىنى ئېگىز
كۆتۈرۈپ، — ساددا ئىكەنسىز، گەپنى ئوچۇق قىلغىنىڭىز ئۇ-
چۈن سىزگە رەھمەت، لېكىن مەنمۇ ئەقىدىۋاز. مەنمۇ ئۆز ئەقىدىم
ئۈچۈن كۈرەش قىلىمەن، مەن يۇقىرى ئىش ھەققى تۆلەپ
ئۈچ نەپەر ئادۋوكات تەكلىپ قىلدىم. مەن رادىئو، گېزىت، تې-
لېۋىزىيە ئىستانسىلىرىنى ئۆزۈمگە خىزمەت قىلدۇرالايمەن. مەن
ئۇستا قەلەمكەش ياللىۋالدىم. ئۇ مېنىڭ مۇشۇ ئەسىر ئىچىدە
گېرمانىيەنىڭ شان - شەرىپى ئۈچۈن قۇرىدىغان زاۋۇتلىرىم،
ياۋروپا ئورتاق بازىرىدا قولغا كەلتۈرىدىغان ئۈستۈنلۈكۈم،
ياۋروپادا ئاسىيادا رىقابەتچىلىرىمىڭ ھاياتىغا كەلتۈرىدىغان
كۆڭۈلسىزلىك - كىرىزىسلىرىم توغرىسىدا ماقالە يېزىۋاتىدۇ.
شۇ كۆڭۈلسىزلىكلەردىن ياكوب، يۇداس، ماركوس، لومبوسلار
قېچىپ قۇتالالمايدۇ. ئەلۋەتتە، ئەنە شۇ چاغدا ھەيدى خانىم

بىلەن بېيىك خانىم بارلىق قايغۇ - ئازابىلاردىن خالىي بولىدۇ. ھەيدى خانىم ھازىردىن باشلاپ بىزنىڭ خادىم، ئايلىق ئىش ھەققىڭىزنى ئالغانسىز خانىم. ھە، بېيىك خانىم سىزگە كەلسەك ھېلىقى قان دېغى بار تەھدىت خېتى ھېچ نەتىجىگە ئېرىشەلمەيدۇ. سىز خاتىرجەم بولۇڭ، لومپورس قېرىنى سىزنىڭ مامارىمىزنىڭ ئۆزى ماڭا تىزلاندۇرۇپ بېرىدۇ؟

كارخانچىنىڭ بىردە مېڭىپ، بىردە توختاپ تۇرۇپ قىلغان بۇ لېكسىيىسى ئىككى ئايال ئۈچۈن تولىمۇ قاتتىق زەربە بولدى. بولۇپمۇ ھەيدى نېمە دېيىشنى، نېمە قىلارنى بىلمەي گاڭگىراپ قالدى. كارخانچى ئۇنىڭ ئائىلىسى، مۇھەببىتى، بەختى بىلەن ھېسابلاشمايدىكەن. ھەيدىنىڭ قارىشىچە ئادەم ھېسسىيات بىلەن قەدىرلىك، باشقىلارنىڭ شەخسىي ھېسسىياتىغا ھۆرمەت بىلدۈرۈش ئىنسانىيەتچىلىكىنىڭ ئالىي بەلگىسى. لېكىن، كارخانچى ئۈچۈن شەخسىي ھېسسىيات ئەرزىمەس بىرنەرسە ئىكەن. ئۇنىڭ قارىشىچە ھەيدى بىلەن بېيىك ئۆز ئەرلىرىنىڭ مەغلۇبىيىتىنى كۆرۈپ ئازابىتىن خالىي بولارمىش، چۈنكى ئەرلىرىنىڭ مەغلۇبىيىتى ھېسابىغا ئاياللىرى ياخشى ئىش ھەققى ئالارمىش؟ بۇ مەغلۇبىيەت ناۋادا جىسمانىي ياكى مەنىۋى ھالاكەت بولسىچۇ؟...

5

ياكوب بىردە يۇداس بىلەن بىللە كىتابخانلاردىن كىشىنى قاينىل قىلىدىغان ئىلمىي يەكۈن، پاكىت ۋە سانلىق رەقەملەرنى ئىزدەپ تېپىپ ماشىنىكىدا ۋەرەقە قىلىپ ئۇرۇپ چىقسا، بىردە يىغىنلارغا قاتنىشىپ نۇتۇق سۆزلەيتتى، بىكار بولسىلا يوداسنىڭ ياغاچچىلىق كارخانىسىدا تەرلەپ - پىشىپ توك ھەرىسى بىلەن پەن تىلاتتى. ئۇ پۈتۈن ۋۇجۇدى بىلەن ئۆز

ئىشىغا — كارخانىچىنىڭ زاۋۇت قۇرۇشىغا قارشى تۇرۇش «كۈ-
رىشى» گە كىرىشىپ كەتكەنىدى. ئۇ ئائىلىسى، ھەيدى توغ-
رىسىدا ھېچكىمگە ھېچنېمە دېمىدى. يۇداسنىڭ:

— ھەيدى قانداق؟ — دېگەن سوئالىغا قاپتىنى تۇرۇپ:
— ئۆز ئىشى بىلەن، — دەپلا قويدى. لېكىن ئۇ ھەي-
دىنى ئويلىماي تۇرالمايتتى، ئايالىنى ئويلىغانسىرى ئۇنىڭ
قەلبىدە ئايالغا بىر خىل ئۆچمەنلىك ئۇلغايماقتا ئىدى. ئۇ
ماركوستىن بېئاك، ھەيدىلەرنىڭ كارخانىچى بىلەن قىلغان
سۆھبىتىنىڭ مەزمۇنىنى ئاڭلىغانىدى. ماركوس گېپىنى ئا-
خىرلاشتۇرۇپ! — ئۇلارنىڭ نەسىھەت بىلەن كارخانىچىنى ئىن-
سابقا دالالت قىلغىنى مېنىڭچە ساددىلىقى، — دېۋىدى، ياكوب
ساقلىنى بارماقلىرى بىلەن تاراپ، — ساددىلىقى دېدىڭمۇ؟
ياق، ئەخمەقلىقى، ئاجىزلىقى، قەلبىنىڭ چوڭقۇر قاتلىمىدىكى
قۇلچىلىقنىڭ ئاشكارىلىنىشى، — دېدى.

— ئاياللارنى تازا چۈشەنمەيسەن، ياكوب، — دېدى
ماركوس پۇتىغا قاراپ قويۇپ، — ئۇلارغا ئۇنچىلا قاتتىق
تەلەپ قويۇشنىڭ زۆرۈرىيىتى يوق! ئۇلار مېھرىبان، كۆڭۈل-
چەك، نازۇك.

— ئىككى يۈز يىلنىڭ ئالدىدا بۇ گەپلەرنىڭ بەلكى ھېكمەت-
لىك سۆزگە ئايلانغان بولار ئىدى، ماركوس، لېكىن ھازىر بۇ
گەپلەرگە بىرىنچى سېنىپنىڭ ئوقۇغۇچىسىمۇ ئىشەنمەيدۇ. ئۇلار
بىزگە ئوخشاش، پەقەتلا جىنسىي پەرقى مەۋجۇت. بىر ئىرنىڭ
قەلبىنى چۈشەنمىگەن، ئۇنىڭ ئارزۇ - ئارمانلىرىغا ھەدىنەپەس
بولالمايدۇ، ئەكسىچە ئۆز ئىرنىڭ ئەقىدىسىدىن ئىچى پۇ-
شۇپ زېرىكىپ يۈرگەن ئايالنى سېنىڭ بايىقى قاراشلىرىڭ
بىلەن ئاقلاپ چىققىلى بولمايدۇ. ئۇنىڭ كاساپىتىدىن بېئاك
خانم بىزگە ئاسىيلىق قىلدى، ماركوس، بۇنىڭدىن كېيىن ھەيدى-
نى ئاقلايمەن دەپ زادىلا ئاۋارە بولما!

شۇنىڭدىن باشلاپ بۇ ئاغىنىلەر ئوتتۇرىسىدا ھەيدى ياكى
بېناك توغرىسىدا بىر ئېغىز مۇ گەپ بولمىدى، ئۇلار ھەدەپ
ماقالە يېزىش، تېلېۋىزوردا سۆزلەش، يۇقىرى دەرىجىلىك ھۆكۈ-
مەت ئەربابلىرىغا ئېرز سۇنۇش، كارخانىچىنىڭ كۆپ خىل
ۋاسىتىلەر بىلەن ئېلىپ بېرىۋاتقان قايتۇرما ھۇجۇمىغا جاۋاب
بېرىش بىلەن ئالدىراش، كۈنلەرنىڭ قانداق ئۆتۈپ كېتىۋات-
قىنى بىلەن ھېسابلاشماي ئىشلەشكە كىرىشىپ كېتىشتى.

سىم - سىم يامغۇرلۇق، يېشىل جىرالارنى قويۇق تىۋمان
قاپلىغان دېكابرنىڭ ئاخىرقى ئەتىگە ئىلگىرى يۇداسنىڭ ئىشىكى
ئالدىدا پاتقاققا سىلەنگەن بىر كۆك ماشىنا كېلىپ توختىدى.
ماشىنىدىن لومبوس بوۋاي ئىنجىقلاپ چۈشۈپ كەلدى. دە،
يامغۇردىن ھۆللەشكەن شالاڭ چاچلىرىنى سىلاپ قويۇپ ھىم
يېپىقلىق قاشا قاپقىسىنىڭ كۈنۈپكىسىنى باستى.

ئىشىك ئېچىلغاندىن كېيىن ئۇ ئالدىراپ سەندىرە كېلپ
ئۆيگە كىردى. دە، تېلېۋىزوردا بىر ئىلمىي فانتازىيلىك كۆ-
رۈنۈشنى قىزىقىپ كۆرۈۋاتقان ئۈچ دوستىغا «تاك، تاك» دەپ
قىسقىلا سالام قىلدى.

— ياخشى خەۋەر ھەم يامان خەۋەر، — دېدى ئۇ كۆك
كۆزلىرىنى ئالايىتىپ يىگىتلەرگە قاراپ قويۇپ، — كارخانىچى-
غا بىرى بارماق قېنىنى بېسىپ خەت يېزىپتۇ. خەتتە ئۇنىڭغا
ئۈچ كۈنگىچە زاۋۇت قۇرۇشتىن ۋاز كېچىش بۇيرۇقى بېرىلگەن.
دېمەك ياكى ئۈچ كۈنگىچە ئاپەت كېلىدۇ ياكى ئۈچ كۈندىن
كېيىن كارخانىچى بېشىنى يەيدۇ؟ ھە، پائۇل، نېمىگە قازايسەن؟
چۈشەنمىگۈدەك قانداق گەپ بار ئىكەن؟! كارخانىچى بۇ
خەتنى ئېلىپلا قانۇنغا تاپشۇرغان. ئىستىراخۋانىيە ئورۇنلىرىدە ئۇ-
نىڭ جېنىنى قوغداش ئۈچۈن ئوتتۇرىغا چىققان، قانۇن - ساق-
چى، ئىستىراخۋانىيە كارخانىچىنىڭ قولچوماقچىلىرى بولۇپ،
بىر مۇداپىئەچىلەر ئەترىتى شەكىللەنگەن، مانا ھازىرنىڭ ئۆزىدە

ئۇلار ئىملا قان تەكشۈرۈش نەتىجىلىرىنى يىانچۇقلىرىغا سېلىپ بىزنىڭ يېزىمىزغا كېلىشكەن. ئۇلارنىڭ بىرىنچى گۇمانى ياق، گۇمان ئەمەس. ھۇجۇم نۇقتىسى ئەلۋەتتە بىز. ھەر ئېھتىمالغا قارشى، بىرىنچىدىن، ياخشى ئادۋوكاتلاردىن ئىككىنى تەييارلاپ قويايلى، ئۇنىڭ خىراجىتى مەندىن بولىدۇ. ئىككىنچىدىن، ئۇلارنىڭ مەسلىسىنى «ماشىنا سوقۇلۇش ۋەقەسى» بىلەن ھەل قىلىۋېلىشىدىن ساقلىنىش ئۈچۈن، ئىككى - ئۈچ كۈنگىچە سىرتقا چىقمايلى. — ھەممە ۋەھىمىنى سەن پەيدا قىلدىڭ، لومپورس! — دېدى ماركوس قاپقىنى تۈرۈپ، — سەن بېئىكاغا تەھدىت خېتى يازمىغان بولساڭ بۇ ۋەھىمە ھەم بولمىغان بولاتتى. ئېيتقىنا، بېئىكا كارخانىچىغا قارشى بىرەر ئىپادە كۆرسەتمەسە خېيىم - خەتەرگە يولۇقامدۇ؟

— تەھدىت خېتى يېزىشقا پېتىنالىغان ئادەم ئەلۋەتتە بېئىكىنى ئاياپ قويماستىكى كېرەك!
— سەن بوۋاي، راستتىنلا مېنىڭ ئايالىمنىڭ جېنىغا زامىن بولامسىنا؟

— خەتنى مەن يازغان بولسام شۇنداق قىلاتتىم.
— سەن تېخىچىلا بۇ خەتنى مەن يازمىغان دەپ تۇرۇۋاتامسىنا؟
— ھازىرغىچە ھېچكىم مېنى قارىلاپ ئىسپات كۆرسىتەلمىدى.
— مېنىڭ سەزگۈلىرىم ماڭا خاتا خەۋەر بەرمەيدۇ. مەن كېسىپ ئېيتىمەن، بۇ خەت سېنىڭ!
— سېنىڭ سەزگۈلىرىڭ گۇماندىن باشقىغا يارمايدۇ. گۇمان ئالدى بىلەن ساڭا زىيانلىق، مەن ئۈچۈن ئۇنىڭ قىممىتى يوق.

— بىلىپ قوي، لومپورس، بېئىكا ھەرگىز خاتا قىلدىم دېمەيدۇ. مەن ئۇنىڭ مىجەزىنى بىلىمەن. ئۇ بىر تەھدىت خېتى، بىر تامچە قاننى كۆرۈپ ئۆزىنى يوقىتىپ قويدىغانلاردىن ئەمەس. ئۇ ئۆلۈشكە رازىكى، كۆز قارىشىدىن قايتمايدۇ.

سەن بىلىسەن، مەن ئۇنى تولىمۇ ياخشى كۆرىمەن، بالىلىرىمىز ئۇنىڭسىز قالسا بەختسىز بولىدۇ. تەھدىت خېتىنى يازغان ئادەمنى سەن بىلىشىڭ مۇمكىن. سەن ئۇنىڭغا ئېيت، مېنىڭ بالىلىرىمىڭ يۈز - خاتىرىسىنى قىلسۇن، ھېلىمۇ خېتىنى ئىنا ۋەتسىز قىلمۇتەتسۇن، بېئاڭ بىزگە خاتىلىق قىلدى، لېكىن نېمە ئۇچۇن؟ سەن ئۇنى بىلىسەن، ئۇ بىز بىلەن بىر ئەقىدىدە، لېكىن ھەيدىنىڭ كۆز يېشى، ياكوبنىڭ بېشىغا كەلگەن كۈن بىچارە بېئاڭنى ئۆز ئەقىدىسىگە خىلاپ ئىش قىلىشقا مەجبۇر قىلدى. ياكوب بىر كارخانىچىنىڭ ناھەق زەربىسىگە ئۇچراپ ئىشىنىز قالدى، لېكىن، مۇنۇ يېزا خەلقىنىڭ، ياق گېرمانىيە خەلقىنىڭ، ياۋروپا - دۇنيا خەلقىنىڭ پايدىسىغا مۇناسىۋەتلىك ئىش ئۇنى تىنىچ قويمىدى، بۇ ئىش ھەممىمىزنى تىنىچ قويمىدى؛ مەن ئۆزۈمنىڭ دېسىرتاتسىيەمنى تاشلاپ قويدۇم. يۇداس نەچچە يۈز مارك كىرىم قىلىدىغان ئىشنى توختاتتى. ياكوب ھەيدىدىن، مەن بولسام بېئاڭتىن ئايرىلىغىلىمۇ تىمىز. لومپورس، سەن مۇ ئىشىڭنى تاشلىدىڭ، نۇرغۇن پۇل خەجلىدىڭ، لېكىن مېنىڭ ئۈمىدىم ئادەم ئۆلمىسۇن. مەيلى كىم بولمىسۇن ھايات قالسۇن، بىز قانۇنىي يول بىلەن، گەپ - سۆز، دەۋا - دەستۇر، مۇنازىرە يولى بىلەن ئىشنى ئاخىرلاشتۇرايلى!

— مەن ماركوسنىڭ پىكرىگە قوشۇلمىمەن! — دېدى يۇداس، — ئىشنىڭ يولى شۇ، لېكىن...

— لېكىن، — دېدى ياكوب يۇداسنىڭ گېپىنى بۆلۈپ، — مەن كارخانىچىغا تەھدىت خېتى يازغۇچىنى قوللايمەن، بىز ئۇنى سىلەر دېگەن يول بىلەن يېڭەلەيمىز. چۈنكى بىز دە ئۇنىڭكىدەك پۇل يوق!

— گېرمانىيىدە پۇلدىن باشقا ھەقىقەت يوق دەمىسنا؟ — دېدى يۇداس خاپا بولۇپ، — مەن پارلامېنتقا، شىتات باش مىنىستىرىغا، بارلىق ئۇنىۋېرسىتېتلارنىڭ پروفېسسورلىرىغا ئايرىم -

ئايىرىم خەت يازدىم، بىزنى قوللايدىغانلار چوقۇم كارخانىچىنى
قوللايدىغانلاردىن كۆپ!

— يۇداسنىڭ پىكرى توغرا! — دېدى ماركوس، دەرھال
ئۇنى قوللاپ.

— ئارسىزدىن يەنە خائىنلار چىقىدىغان ئوخشايدۇ! —
دېدى لومبىورس ئاشخانىدىن بىر رومكا ھاراق ئاچقىپ، —
خائىنلارنىڭ جاجىسى قان، قان تۆكۈلمىسە ئېلىشىش دېگەننىڭ
مەزىسى بولمايدۇ! مەن ياكوبنى قوللايمەن، كارخانىچىنى سۆز
بىلەن ئەمەس، قان بىلەن يېڭىش كېرەك!

6

پۈتۈن دۆلەتنى خۇددى بەدەندىكى قان تومۇرلاردەك
چىرىمىۋالغان يۇقىرى سۈرئەتلىك ئاسفالت يوللاردا كېچەيۈ
كۈندۈزۈلەپ بىر — بىرى بىلەن بەسلەشكەن ماشىنىلار چېپىشىپ
يۈرۈشىدۇ. بۇ ماشىنىلار مىڭلارچە ئەمەس، تۈمەن ياكى يۈزمىڭ
لارچىمۇ ئەمەس، مىليونلارچە! شۇڭا ھەر يىلى بۇ يوللاردا
سادىر بولىدىغان قاتناش ۋەقەلىرى (پاجىئەلەر) نەچچە ئون
مىڭ قېتىمغا يېتىدۇ. بۇ گۈزەل، راۋان، نۇرلۇق يوللاردا ما-
شىنا چاقى بىلەن ئاسفالت سۈركىلىشىدىن زور مىقداردا كاد-
مى پەيدا بولۇپ، ئۇ ئاليۇمىن قاتارلىق زەھەرلىك ماددىلار
بىلەن ھاۋاغا ئارىلىشىپ ھاياتقا تەھدىت سالغاندىن باشقا، يە-
نە نۇرغۇن بەختلىك ئادەملەرنى بەختسىز قىلىدۇ. ئات ياكى
ھارۋا ماڭغان توپىلىق يوللاردا ئون يىلدىمۇ كۆرۈلمەيدىغان
بەختسىزلىكلەر مۇشۇ يۇقىرى سۈرئەتلىك يوللاردا بىر كۈن
ياكى بىرنەچچە سائەتنىڭ ئىچىدە سادىر بولىدۇ. دە، يۈگۈ-
رۈك ماشىنىلارنىڭ مەخسۇس قاتناش خەۋەرلىرىنى ئاپتوماتىك
ھالدا ئاڭلىتىدىغان رادىئو كانايلىرىدىن بۇ بەختسىزلىك توغ-

رىسىدا قىسقا، ئېنىق خەۋەر ھەر كۈنى ئاڭلىنىپ تۇرىدۇ،
 غەرب يوللىرىدىكى بۇ پاجىئەلەرنى پاكار ئۇچىدىغان بىر تىك
 ئۇچار ئايروپىلان بىلەن ئوت ئۆچۈرۈش ماشىنىسىنىڭ
 ماڭغان تەرىپىگە قاراپ ئادەملەر ئوڭايلا بىلىۋالىدۇ - دە،
 ماشىنىلىرىغا تورموز بېرىشىپ «ئاۋارىيە» نىڭ ئۆتۈپ كېتىشىنى
 بىرنەچچە مىنۇت سەۋر - ئاقەت بىلەن كۈتىدۇ. يول ئېچىلا-
 خاندىن كېيىن ھېچكىمنىڭ خىيالىغا پاجىئە توغرىسىدىكى بىرەر
 خەۋەر كىرىپ - چىقمايدۇ. ئۇلار ئۈچۈن يۇقىرى سۈرئەتلىك
 يوللار بەخت يولى، ھايات يولى، ئىنسانىيەتنىڭ XX ئەسىرنىڭ ئاخىر-
 قى يىللىرىدىكى قەدىمىي، تۇرمۇش رىتىمى بولۇپ تۇيۇلۇۋېرىدۇ.
 لومبوس بوۋاي ماشىنىسىغا يېتەرلىك ماي قاچىلاپ يۇقىرى
 رى سۈرئەتلىك يوللاردا ئالتە سائەتتىن بېرى چېپىپ يۈرىدۇ. ئۇ
 ماشىنا سۈرئىتىنى بىر يۈز سەكسەن كىلومېتىردىن زادىلا چۈشۈرمىدى.
 دېمەك سۈرئىتىغا ئۈچ كىلومېتىردىن كۆپرەك يول ماڭدى دېگەندىمۇ
 ئۇ ھازىرغىچە نىڭ كىلومېتىردىن كۆپرەك يول ماڭدى. ناۋادا ئۇۋم-
 تىنىنى شىمالدىن جەنۇبقا كېسىپ ئۆتمەكچى بولغان بولس-
 دى، بۇ چاغقىچە بۇ ئىشنى ئاخىرلاشتۇرۇشقا ئاز قالغان بولار
 ئىدى، لېكىن ئۇ ئالتە سائەتتىن بېرى ئارىلىقلىرى ئىككى يۈز
 كىلومېتىردىن ئاشمايدىغان ئۇچلا شەھەرنى ئايلىنىپ يۈرمەكتە.
 ئۈچ شەھەر ئۇنىڭ پۈتۈن ھاياتىنىڭ تۈگۈچى، تۇرمۇش-
 نىڭ باشلانغان، گۈللەنگەن، ئاخىرلاشماقچى بولغان ئۈچ تۈگۈنى.
 بۈگۈن تۇغۇلغان شەھىرىگە ئۈچ قېتىم باردى. شەھىرى
 لومبوس كىچىك ۋاقىتىدا كۆرگىنىدەك: ئاستا ئاقار دەريا، قىزىل
 خىشلىق ئىككى - ئۈچ قەۋەتلىك ئۆيلەر، تاش ياتقۇزۇلغان دە-
 رەخسىز، تار كوچىلار... ئوقۇغان، قىزلارنىڭ كەينىدىن چاپقان
 شەھەرچۇ؟ قەرەللىك ئۇرۇلىدىغان چېركاۋ قوڭغۇرىقى، چېركاۋغا
 كىرىدىغان قاراڭغۇ كارىدورلۇق تاش دەرۋازا يەنە بۇرۇنقىدەك.
 بۇ خىلۋەت، بۇدۇر - چوقۇر تاش تاملارغا بۆلۈنۈپ تۇرۇپ قىز-

لارنىڭ يۇمشاق چاچلىرىنى ئويناش ئەجەب كۆڭۈللىك ئىدى. لېكىن لومبىورسنىڭ ياشلىقىدا ئۆگەنگىنى تولىمۇ ئاز ئىدى. ئۇ «گېتىلرچى ياشلار ئىتتىپاقى» غا قاتنىشىپ يېزىلارغا چۈشۈپ چېنىققان ۋاقتىنى زادىلا ئۇنتۇمايدۇ. ئۇ تۇنجى قېتىم شۇ چاغدا ئانا بىلەن ھاياتتىن رازى بولغانىدى. ئانىسى ھامىلىدار بولۇپ قالغىنىدا لومبىورس ئەسكەر سېپىدە ئىدى. ئەسكەرلىكتە ئۇ گېرمانىيە بىلەن فېئوردىن باشقا ھېچنېمىنى بىلمەيتتى. شۇ ئىككىسى ئۈچۈن ياشاش، قۇربان بولۇش ئۇنىڭ بۇرچى ئىدى. لېكىن لومبىورس قۇربان بولۇشنى خالىغان بىلەن ئىلاجى بولمىدى. ئۇنىڭدىن بۇرۇن گېرمانىيە بىلەن فېئوردىن ئۆزى ھالاك بولدى ... ئۇ ئىلىيا دەرياسىنىڭ كۆۋرۈكىدىنمۇ ئۈچ قېتىم ئۆتتى. دەريا سۈيى قارامتۇل، بېتى سۈيۈن كۆپۈكىدەك كۆپۈكلەر بىلەن تولغان لومبىورس يىگىرمە نەچچە ياشلىق يىگىت مەزگىلىدە مۇشۇ دەريادىن ئۆزۈپ، ئامېرىكا، ئەنگىلىيە، كانادا بىرلەشمە ئارمىيىسى بىلەن جەڭ قىلغان. گەرچە ئۇلار بېرلىنغا يۈرۈش قىلغان بۇ بىرلەشمە ئارمىيىنى توسۇپ قالالمىغان بولسىمۇ، ئۆز يېرىدە كەلگىنىدەلەرگە ئەجەللىك زەربە بەرگەندى... مانا ئەمدى لومبىورس بىر دورىگەر. ئۇرۇش ئاخىرلاشمىغان، گېرمانىيە تەسلىم بولمىغان بولسا، لومبىورس بەلكى دورىگەرمۇ بولالمىغان، مىللىتى ئېتىستىن باشقىنى بىلمەيدىغان، ئادەم ئۆل تۈرۈشتىن قولى تىتىرمەيدىغان ئادەم بولۇپ ياشاۋەرگەن بولار ئىدى. لېكىن لومبىورس يېڭىلانغان دۇنيادا قىزىق نەچچە يىل ياشىدى. ئۇ دۇنياغا قايتىدىن تۇغۇلغاندەك بولدى. گېرمانىيىنىڭ خارابىلىقتىن ئۆمىلەپ قوپۇپ قەد كۆتۈرۈشى ئۈچۈن ئۇ كۈچىنى تەقدىم قىلىشنىڭ مەنىسىنى شۇ چاغدا، يەنى گۈزەل ياشلىقى كەلمەسكە كەتكەن چاغدىلا چۈشەندى. بۇ چۈشەنچە «گېرمانىيە ئۈچۈن، فېئوردى ئۈچۈن ئۆلۈش» دېگەن چۈشەنچىدىن چىوڭقۇر كەڭ مەنىگە ئىگە. ئۇ ھازىر ھايات - ئىنسانىيەت، تەبىئەت

ئىككىسىنىڭ نورمال پائالىيىتى، ساپلىقى بىلەن گۈللىنەلەيدۇ، دەپ چۈشىنىدۇ. گەرچە بۇ چۈشەنچىنى ئۇ ياشاۋاتقان تۇرمۇش، ياكوب، يوداس، ماركوسنىڭ دوستلىرى ئۇنىڭ ئېڭىدا پەيدا قىلغان بولسىمۇ، بۇ چۈشەنچە ھازىر ئۇنىڭ ئۆزىنىڭ...

كۈل رەڭ، يالتىراق ماشىنا يۇقىرى سۈرئەتلىك يوللاردا مانا يەتتە سائەتتىن بېرى چېپىپ يۈرىدۇ. ئۇنىڭ رولىدا يۇقىرىقى سەرگۈزەشت ۋە خىياللارنىڭ ئىگىسى يۇڭلۇق قوللۇق، ئاق چاچلىق، غۇزىمەك قاش، قويۇق بۇرۇتلۇق، كۆك كۆزلۈك بوۋاي — لومبوس سەزگۈرلۈك بىلەن ئولتۇرماقتا. ئۇنىڭ يوغان كۆك كۆزلىرى يانداپ ئۆتكەن ھەربىر ماشىنىغا دىققەت بىلەن قاراپ قويدۇ. يولنىڭ قاسنىقىدىكى ماشىنا چېرىغىدىن نۇر ئېلىپ يولنى يورۇتىدىغان ئەينەك چىراغلار قاراڭغۇنى كۈندۈزدەك يورۇتۇپ تۇرغاچقا، يانداپ ئۆتكەن ماشىنىلارنىڭ ئىگىلىرى ئۇنىڭغا ئېنىق كۆرۈنەتتى... مانا تونۇش قارا ماشىنا «بىنىسى» ئۇنى يانداپ ئۆتتى. ئۇ كارخانىچىنىڭ قىسقا چاچ، قىزىل — يالتىراق يۈزلۈك چىرايى، ماشىنىسى بىلەن رەڭداش كاستۇم — بۇرۇلكىسى سۈر گالىستۇكىنى ئېنىق تونۇدى. كارخانىچى ھەتتا لومبوسقا قاراپ كۈلۈپ قويدى. لومبوس ئۇنىڭ مەغرۇر چىرايىنى كۆرۈپ چىشىلىرىنى غۇچۇراتتى. لومبوس ماشىنىسىنىڭ تېزلىكىنى ئاشۇردى. كەينىدىن قوغلاپ يېتىپ ماشىنا بىلەن ئۇرۇش كېرەك، دەپ ئويلىدى. ئۇ، سۈرئەت سىرتىلىكىنىڭ بىر يۈز توقسانغا چىققانلىقىغا قاراپ قويۇپ، — ياق مەن بېئاك بىلەن ئۇچراشماقچىدىمغۇ؟ مەن ئۇ مەغرۇر، تەرسا خوتۇنغا خائىنلىق قىلىشنىڭ نېمىلىكىنى كۆرسەتمەي تۇرۇپ ھالاك بولمەنمۇ؟ ياق، مەن بېئاك بىلەن بۈگۈن جەزمەن ئۇچرىشىمەن!...

ئۇنىڭ ماشىنىسى كارخانىچىنىڭ ماشىنىسىغا يېقىنلاشتى. دەل شۇ پەيتتە، ۋېدۇسكا يېزىلغان يان يولىدىن بىر قىزىل ماشىنا ئوقتەك ئۇچۇپ چىقتى — دە، كارخانىچىنىڭ ماشىنىسىغا

كۈچ بىلەن ئۇرۇلدى. ئىككى ماشىنا ئوت، دەھشەتلىك ئاۋاز
ئىچىدە كالىھ - موللاق بولۇشتى - دە، بىرى ئوتتۇرىسىدىكى
توسۇققا، يەنە بىرى بېرىقى قىرغاققا ئۇرۇلدى. لومبوس ماشى-
نىدىن قانقۇپ چىققۇچىنىڭ قىسقا، بۇدۇر چاچلىرىنى تونۇغاندەك
قىلدى. غىل - پال كۆرۈنگەن بۇ باش كۈچ بىلەن قانقۇپ چى-
قىپ سېمونت قىرغاققا ئۇرۇلدى. دە، يۇقىرى سۈرئەتلىك يولغا
قىپقىزىل قان تېقىپ چىقتى. لومبوس چاققانلىق بىلەن ئىككى
ماشىنا ئۇرۇشقاندىن كېيىنكى پۇرسەتتە قان كېچىپ ئۇلاردىن
ئۆتۈپ كەتتى. سېكۇنت ئارىلىقىدا پاجىئەنى كۆردى - دە، ئۈچ-
قاندىك ئالغا قاراپ يۈرۈپ كەتتى. بەش مىنۇت ئۆتمەي ماشىنا
رادىئو كانىيىدىن ئاپتوماتىك خەۋەر تارقاقچى تۈۋەندىكىنى خەۋەر
قىلدى: «... شەھەردىن يىگىرمە يەتتە كىلومېتر ئون ئۈچ يېرىم مېتر
يىراقلىقتا قاتناش قانىدىسىگە ئاشكارا بۇزغۇنچىلىق قىلغۇچى قىزىل
× × × ماركىلىق ماشىنا ھەيدىگۈچى ئايال ئۆز ماشىنىسى
بىلەن دېنىسى، ماركىلىق <0738> نومۇرلۇق ماشىنىغا كېلىپ
ئۇرۇلدى. ھەر ئىككى ماشىنىنىڭ ئىگىلىرى ئۆلدى، ماشىنىلار كۆ-
يۈپ كەتتى. يولۇچىلار ئۆز ئورۇنلىرىدا يىگىرمە مىنۇت كۈتۈپ
تۇرۇشلار، يىگىرمە مىنۇتقىچە بۇ يولدا قاتناش توختىلىدۇ.»

— ھەيدى! — دەپ ۋارقىردى لومبوس غەزەپ بىلەن، —
مەن قىلىدىغان ئىشنى نېمىشقا تارتىۋالسىن!
ئۇ چارچىغان، روھسىزلانغان ھالدا يۇداسىنىڭ ئۆيى
ئالدىغا كېلىپ ماشىنىدىن چۈشتى. ئۇ مەست ئادەمدەك ئىشىك
قوڭغۇرىقىنى قايتا - قايتا قوپاللىق بىلەن باستى.
ئۆيدە ئۈچ ئاغىنە تېلېۋىزور كۆرۈۋاتاتتى. تېلېۋىزور ئېكرانىدا
قانغا بويالغان ئىككى جەسەت، كۈلگە ئايالانغان ماشىنىلار كۆرۈنمەكتە.
ئاغىنلەر جىمجىت، ئۇلارنىڭ چىرايلىرىدا غەلبە شادلىقى
يوق ئىدى.

— ھەيدى! — دەپ ساقلىنى چاڭگاللىدى ياكوب.
 — نېمىشقا مەن سېنى ئۆلگەندىن كېيىن چۈشىنىۋاتىمەن... ھە؟
 — ئۇ بىزنى قوغداش ئۈچۈن شۇنداق قىلدى!
 — ياق ئۆزىنىڭ ئىززەت - ئابرويىنى قوغداش ئۈچۈن!
 — ياق ھەقىقەتنى قوغداش ئۈچۈن!
 — ياق مۇھەببەتنى قوغداش ئۈچۈن!
 — ھەممىسى بىر گەپ! — دېدى لومبىورس بىر ئىستاكقان
 ھاراقنى تىترەپ تۇرغان قوللىرى بىلەن كۆتۈرۈپ!
 تېلېۋىزىيە دېكتورى سۆزلىمەكتە:
 «كارخانىچى سۇيىقەست بىلەن ئۆلتۈرۈلگەن. قاتىل ئۆزىمۇ
 ئۆلگەن. لېكىن خەلقئارا رىقابەت ئۈچۈن كۈرەش قىلىۋاتقان
 قابىلىيەتلىك، ۋىجدانلىق، ياش كارخانىچىنىڭ قاتىللىرىدىن ھايات
 تۇرۇۋاتقانلىرىمۇ بار. گېرمانىيىنىڭ شان - شەرىپى ئۈچۈن ئۆزىنى
 ئاتىغان كارخانىچىنىڭ بۇ دۈشمەنلىرى سۈرۈشتۈرۈلىدۇ...»
 يۇداس تېلېۋىزورنى ئوچۇردى. ياكوب ئۇنى قۇچاقلىدى.
 — ھەممە ۋەزەقىلەرنى كۆيدۈرەيلى! — دېدى يۇداس قە-
 غەزلەرنى غىجىلاپ!
 — ياق، — دېدى ماركوس ئۇنىڭ قولىغا ئېسىلىپ، —
 بۇ قەغەزلەر بىزنىڭ ھالال ئىشىمىزنىڭ ئىسپاتى، بۇلار تارىختىن
 ئورۇن ئالىدۇ!
 — قورقماڭلار، — دېدى لومبىورس، — ئەمدىكى قان تۆكۈش
 ئۆچىرىتى مېنىڭ، مەن قېرى جېنىم بىلەن بىللەرنى قوغدايمەن! ...
 — نۆۋەت بېئىكنىڭ ئەمەسىدى؟ — ماركوس بوۋايدىن:
 سوردى.
 — ياق ۋاز كەچتىم، — دېدى لومبىورس، — ھېلىقى تەھ-
 دىت خېتىنى مەن يازغان، ئۇ ئەمدى ئىناۋەتسىز!
 — ھەيدى! — دەپ ۋارقىردى ياكوب، — مېنى ئەپۇ
 قىلغانىمىڭ زادى؟

— يىغلىما، ئۇ ھەقىقەت ئۈچۈن ئۆلدى؟

— ياق مۇھەببەت ئۈچۈن ئۆلدى!

— ئىككىسى بىر گەپ، — دېدى ماركوس سالماق بىلەن، —

ھەقىقەت بىلەن مۇھەببەت ئوتتۇرىسىغا تەڭلىك بەلگىسى قويۇل-

مىغىنى بىلەن، ئىككىسى بىر گەپ!

— مەن ھەيدىنىڭ ھەيكىلىنى ياساپ چىقىمەن! — دېدى يۇ-

داس ياشلىق كۆزىنى سۈرتۈپ — ھازىر بۇ ئىشنى باشلايمەن!


— ئاھ، پېئاك نېمە بولۇپ كېتەر، بالىلىرىمچۇ تېخى! —

ماركوسمۇ كۆز يېشىنى سۈرتتى، ئۇلار يىغلاشتى، بۇ ھېكايە يا-

كوبنىڭ گېپى بىلەن ئاخىرلاشتى:

— بىز ئىشىمىز، شۇڭا قىلىدىغان ئىشىمىز ھەممىدىن كۆپ!

1987 - يىل بېرىلىن — 1988 - يىل ئۈرۈمچى.



ئىنساپ

— خۇدادىن تۆۋەن، پەيغەمبەردىن يۇقىرى بىز نېمە بارە
ئۇ نېمە؟
— ئۇ — ئىنساپ!

(ھەدىستىن)

1

مەككە - مۇكەررەمە شەھىرىنىڭ «ئىبراھىم خېلىلۇللا كوچىسى»
ئۆزىنىڭ ئاۋات دۇكانلىرى بىلەن مەشھۇر. بۇ دۇكانلارغا خىلمۇ
خىل ماللار تولغان. بۇ كوچا يەنە ھەج كۈنلىرىدە كېچەيۇ
كۈندۈز ئۆتۈپ تۇرىدىغان ئېھراملىق، كۈنلۈك تۇتۇشقان مېھمان
لىرى، قۇيرۇقى ئۇزۇلمەس ماشىنا سەپلىرى بىلەن باشقا كوچى
لاردىن پەرقلىق. دۇنيانىڭ ھەممە يېرىدىن كېلىشكەن ھاجىلار
بۇ كوچىنىڭ ئىككى قاسنىقىدىكى بايىقى دۇكانلاردىن شۇنچى
لىك كۆپ مال سېتىۋالىدۇكى، دۇكاندارلار بۇ كۈنلەردە بۇ يىل
لىق پايدىنى بىراقلا تېپىۋالىدۇ. شۇنىڭ ئۈچۈن ئۇلار بۇ
كۈنلەرنى تولمۇ ئەتمۈرلەيدۇ. بۇ كۈنلەرنىڭ بىر مىنۇتىنىمۇ
زاپە قىلماسلىق ئۈچۈن ھەرقانداق مۇھىم ئىشلىرىنى قايرىپ قويۇپ
تىجارەت قىلىشىدۇ؛ ئۇلار دۇكانلىرىغا خىزمەتچى ياللىۋالغاننىڭ
سىرتىدا، ئۆزلىرىمۇ كۈنىگە ئون نەچچە سائەتلىپ، ئەللىك نەچ
چە گرادۇسلۇق ئىسسىقتا سودا قىلىدۇ، ھەتتا ئۆزىنى ئارانلا

داياپ ماڭالايدىغان قېرىلارمۇ سالقىن ئويلىرىدە يېتىشىنى خالىمايدۇ. ئۇلار مۇشۇ بىر - ئىككى ئايدا تاپقان پۇلى بىلەن قالغان كۈنلىرىنى خۇشال - خۇرام ئۆتكۈزىدۇ - دە، كېلەر يىلى شۇ مەزگىلگىچە بۇ لەززەتلىك كۈنلەر توغرىسىدا ئۆزئارا سۆزلىشىدۇ. ھەر خىل ماللار: رەخت، چامادان، ساندۇقلار بىلەن تولغان دۇكاننىڭ خوجايىنى سەكسەن ئىككى ياشلىق ياقۇپ ھاجىم بۈگۈن نېمە ئۈچۈنكى خېرىدارلارغا سوغۇق مۇئامىلە قىلىدىغان بولۇپ قايتۇ. ئۇ خېرىدارلار بىلەن باھا تالاشمايلا «ئاخىر كالام، ئاخىر كالام!» دەيدۇ - دە، خېرىدارلارنى قاچۇرۇپ قويۇۋاتىدۇ، چايداندا چېپى لىق تۇرسىمۇ نېگىر يىگىتنى «چاي ئەكەلمىدىڭ» دەپ كايىپ قويىدۇ، ئىشكى ئالدىدىكى سايىمۇەن چۈشۈرۈكلىك تۇرسىمۇ، بېشىدىكى قىزىل يوللۇق ئاق ياغلىقنى كۆزىگە تارتىپ قويۇپ ئىسسىقتىن زارلىنىدۇ. ئۇ پات - پاتلا چاقماق بومبىزىن «پوپكىسى» نى كۆتۈرۈپ ئورنىدىن تۇرىدۇ - دە، يولغا قارايدۇ. ھېلىدىن - ھېلىغا «ئۇھ» تارتىدۇ، ئاغزىنى مىدىرلىتىپ ئىچىدە بىر نېمىلەر - نى ئوقۇيدۇ. ئۇنىڭ نېگىر يىگىت بىلەن قىلىشىدىغان چاقچىقىمۇ تىلەمچى نېگىر ئاياللىرىغا قىلىدىغان مەردلىكىمۇ، بېشىغا مېۋە سېپ - ۋىتى قويۇۋېلىپ دائىم كېلىدىغان مېۋىچىگە قىلىدىغان زاكازلىرىمۇ بۈگۈن يوق. نېگىر خىزمەتچىسى ئۆز خوجايىنىغا ھەيران. ھەر يىلى بۇ يىگىت مۇشۇ بوۋاينىڭ خىزمىتىنى قىلىدۇ. ئۇ بوۋايدا بۇنداق كۆڭۈلسىزلىك بولغانلىقىنى ئىلگىرى كۆرگەن ئەمەس ئىدىغۇ، بۈگۈن بوۋايجا نېمە بولدىكىنە؟

بوۋاي ئۇيغۇرسىزلىقتىن قىزارغان، ياشاڭغىراپ تۇرىدىغان كۆزلىرىنى ئۇۋۇلاپ قويۇپ يولۇچىلارغا بىرمۇ بىر قارايدۇ. بوۋا لۇپمۇ قارا گىرىپ بىلەن پۈتۈن بەدىنى چۈمكەلگەن ئاياللارغا سىنچىلاپ قارايدۇ - دە، ئۇلار ئارىسىدىن ئۆزىگىلا مەلۇم بولغان بىرىنى ئىزلەيدۇ. بۇ ئاياللار ئۇنىڭ دۇكىنىغا ئەگمىگەندىن كېيىن ئۆزىچىلا غودۇڭشىپ: «تېلېفون كەلگىلى ئىككى

سائەت بولدى، ئەجەب ئادەمنىڭ قارىسى كۆرۈنمەيدە!» دەپ قولىنى يىدۇ. «پۈتۈن دىققىتىنى پۇل تېپىشقا قارىتىدىغان بۇنداق قاتتىق تىلاڭ چاغلاردا بوۋاينىڭ خىيالىغا نېمىلەر كىرىۋالدىكىنە، بۇ قانداق سىرلىق ئىشكىم؟» نېگىر خىزمەتچىسى ھەيران بولۇپ ئۆزىدىن سورايدۇ.

بوۋاينىڭ بۈگۈنكى تاقەتسىزلىكىنىڭ سىرىنى بىلىشكە قىزىققان نېگىر يىگىت ئەمدى ئۆز خوجايىنىنىڭ ھەربىر ھەرىكىتىگە دىققەت قىلىشقا باشلىدى: بوۋاي ھېلىدىن - ھېلىغا ئۇھ تارتىدۇ، يېنىدىكى كىيىمىدىن ئاق قول ياغلىقىنى ئالىدۇ - دە، ئۇنىڭغا تۈگۈلگەن بىر چۈپ ئالتۇن بىلەن بىلەن بىر چۈپ تىللا كۆزلۈك ئۈزۈكنى تىترەپ تۇرغان قوللىرى بىلەن سىلاپ قويىدۇ. بوۋاي بىر ئايالغا ئاشىق، ئۇنىڭ تەقەززا بولۇپ كۈتۈۋاتقىنى شۇ ئايال ئىكەن، دەپ ئويلىدى بەدىنى كۆمۈردەك قارا، چاچلىرى كۇچار مەرىپەسىدەك بۇدۇر، ئۇ زۇن ئاق كۆڭلەك كىيگەن نېگىر يىگىت خۇشال بولۇپ.

شۇنداق، ئۇ بىر ئايالنى كۈتمەكتە. ئايال بايا ئۇنىڭغا تېلېفوندا: «دۇكانلىرىغا بېرىپ ئاخىرقى جاۋابىمنى بېرىمەن» دېگەنىدى. ئاياللارنىڭ بۇنداق ئاۋازى يىگىرمە ئىككى يىلدىن بېرى ئۆزىگە ھەمراھ تىلەپ «ئىستىقامەت» دە ئولتۇرغان ئادەمنى ھايانغا سالمايتتىمۇ ئەمەسمۇ؟

بوۋاي تاقەتسىزلىنىپ سائىتىگە قارىدى. مانا يەنە بىرىم سائەت ئۆتتى «يالتايدىمۇ يا؟ مەندىن ياشراق، مەندىن بايراق بىر لايىق چىقىپ قالىدۇمۇ يا؟» بوۋاي ئەنسىزلىك بىلەن شۇلارنى دېدى - دە، نېگىر يىگىتكە ۋارقىرىدى:

— ئابابەكرى، ئۆتكەندە بىز بارغان ھېلىقى بۇخارىنىڭ ئۆيىنى بىلەمسەن؟

— بىلىمەن.

— ماشىنا بىلەن شۇ يەرگە بارغىن - دە، ھېلىقى بىزگە

تاتلىق چاي قۇيۇپ بەرگەن دۇكاندار بوۋايغا، ھە، ھېلىقى رادىئو، تېلېۋىزور، فىكىدىيون ساتىدىغان بوۋاي شۇ. شۇ بوۋايغا ئېيت، ھېلىقى مېھماننى سېنىڭ ماشىناڭغا سېلىپ قويسۇن. مېھمان بۇ يەرگە كېلىشتىن يالتايغان بولسا سەۋەبىنى ئېنىق بىلىپ كەلگىن، ئاڭلىدىڭمۇ؟ دەپ باقە، مەن نېمىلەرنى تاپىلىدىم؟ بوۋاينىڭ ئەرەبچە سوتالغا نېگىز يىگىت ئەرەبچە جاۋاب بىلەن خوجايىنىڭ يۇقىرىقى تاپشۇرمىلىرىنى قايتا تەكرارلاپ چىقتى. نېگىرنىڭ ماشىنىسى ئەگىمىدىن ئۆتۈپ تونىغا كىرگۈچە بوۋاي قاراپ تۇردى - دە، ئۇ كۆزىدىن يىتكەندىن كېيىن ھايل-جانلىنىپ شېئىر ئوقۇشقا باشلىدى:

دېلىمنىڭ مېلىدا بىر دىلنى تاپسام،

مېنىڭ دەردۇ ھالىمنى بىر ئېيتىۋالسام...

«ئائە، سەكسەندىن ئاشقاندا بېشىمغا ئاشق سەۋداسى چۈشكىنى نېمىسى؟ ياشلىقىمدا پۇل... دۇنيادىن باشقىغا ئاشق بولىمىغانىكەنمەن. مانا ئەمدى پۇل - دۇنياغا قانغانمەن، ئاشقى - بىقارارلىق ئۆمۈرنىڭ كەنجى كۈنلىرىگە نېسىپ بولغانىكەن - دە، بۇ كۆپۈرلۈق، نەپسانىيەتلىك بولماسمۇ؟...»

ئۇ يەنە شېئىر ئوقۇشقا باشلىدى:

گۇناھىڭ بولمىسا زەررى چىگىتتەك،

ياتارسەن گۆردە يېڭى ئۆيلەنگەن يىگىتتەك!

«يېڭى ئۆيلەنگەن يىگىت قانداق بولىدۇ؟ ھەي ئۇرنىسا خېنىم، سىزنىڭ قارارىڭىز بۇنىڭغا جاۋاب بولالايدۇ!...»
ئۇنىڭ پۈرلەشكەن، تېرىلىرى ساڭگىلاپ قالغان يۈزلىرىدە، خۇنى ئازايغان ئۈمىدلىك كۆزلىرىدە مۇھەببەتنىڭ تەپتى بىلەن بىر خىل جانلىنىش، بىر خىل ئويغىنىش پەيدا بولدى. بۇنى ھېچكىم سەزەيدۇ، بىر ئادەم، يەنى ئۇنىڭ ئۆزى، ئۇنىڭ ھاياتىنىڭ ئاخىرىدا تېپىچەكلىگەن يۈرىكىلا سېزىدۇ.

بوۋاي ھەركۈنى كەچ سائەت ئوندىن كېيىن دۇكان تاقايتتى. بۈگۈن سائەت سەككىز بولمايلا دۇكىنىنى تاقاشقا بۇيرۇق بېرىپ ئۆزى ماشىنىسىغا قاراپ ماڭدى. ئۇنىڭ ئون نەچچە يىلدىن بېرى ماشىنا ھەيدەپ كېلىۋاتقان قولىرى بۈگۈن بىر كۈندىلا ماغدۇرىدىن قالغاندەك رولى تەستە بۇرايتتى. پۇتلىرىمۇ ھېچ قولاشمايتتى. ئۇ تۆت كوچا ئېغىزىدا قىزىل چىراغقا قاراپ بىردەم تۇردى - دە، بىردىنلا ماشىنىسىنى يان كوچىغا بۇردى. بۇ كوچا بىلەن شىمالغا كېتىدىغان يورۇق تونىغا چىقتى - دە، ئۇدۇللا بارىدىغان جاي - دوستىنىڭ ئۆيىگە ئايلىنىپ بارماقچى بولدى. ئۇنىڭغا يۇرتىدىن كەلگىنىگە بىر يىل بولغان بۇ ئايالى تاپقانمۇ ئۇنىڭ بىلەن ئۆز ئۆيىدە بىر قېتىم يۈز كۆرۈشتۈرگەنمۇ مۇشۇ دوستى - ئىبراھىم ھاجى ئىدى. ئىبراھىم ھاجى دوستىغا لايىق تاپمىغان بولسا، ئەللىك يەتتە ياشلىق بۇ ئايالنىڭ ئۇيغۇرلارغا خاس بېجىرىم، چىرايلىق چىراي - ھۆسننى ئۆز ئۆيىدە بوۋايغا كۆرسىتىپ كوزا - كوزاڭ قىلمىغان بولسا، بوۋاينىڭ كۆل سۈيىدەك تىنچ تۇرمۇشىدا بۇنداق داۋالغۇش بولمىغان، ئۇنىڭ خۇدا بىلەن ئوقەتتىن باشقىنى يادلىمايدىغان قەلبىگە بىر ئايالنىڭ سىماسى مۇنداق كىرىۋالمىغان بولاتتى. ئۇ ئاخىرقى ئۆمرىدە ئۇنى تىنچ قويمىغان دوستى ئىبراھىم ھاجىنى قانچىلىك ئەيىبلەشمۇ ھەق. ئۇنىڭ تاپقان لايىقى بوۋاينىڭ ئىچىگە بىر پارچە ئوتنى سېلىپ قويۇپ، مانا ئەمدى نېگىز يىگىتتىن: «ياتلىق بولمىغۇدەكمەن» دېگەن تېتىقسىز جاۋابنى ئەۋەتىپتۇ. ئۇنىڭ بۇ جاۋابى بىر زەھەر، بىر خەنجەر، بىر ئوق ئەمەسمۇ؟ يېشى سەكسەندىن ئاشقان ئادەمنىڭ ئاجىز يۈرىكى بۇنداق زەربىگە بەرداشلىق بېرەلەيتتىمۇ - ھە؟

ئۇ ئىبراھىم ھاجىنىڭ سەككىز قەۋەتلىك بىناسى ئالدىغا
كېلىپ ماشىنىسىنى توختىتىشى بىلەن، كەبە تەرەپتىن ھەيۋەت-
لىك ئەزان ئاڭلاندى. بوۋاي ماشىنىدىن ئالدىراپ، لېكىن تەس-
تە چۈشۈپ ئىبراھىم ھاجى مەسچىتىنىڭ تەرەت ئالدىغان زا-
لىغا قاراپ ماڭدى. ئۇ زالدا دوستىغا ئۇچراپ قالدى.

— ئەسسالامۇ ئەلەيكۇم، ياقۇپ ھاجى!

— ۋەئەلەيكۇم ئەسسالام، ئەسسالامۇ ئەلەيكۇم، ئىبراھىم

ھاجى!

شۇنىڭدىن كېيىن ئۇلار «ئىستىنجا» ئۆيلىرىگە كىرىپ كې-
تىشتى. ئۇلار زالدىن بىللە چىقىشتى.

— قانداقراق؟

— ئىنشائاللا!

— نامازدىن كېيىن ئۆيگە كىرەرسەن؟

— ئەلھەمدۇلىللا!

دوستىنىڭ قىسقا جاۋابلىرىدىن ئىبراھىم ھاجى بىر كۆڭۈل-
سىزلىكنى سەزدى. لېكىن گەپ قىلىشقا بولمايتتى. ياقۇپ ھاجى
خۇپتەننىڭ سۈننىتىگە قۇلاق قاقماقتا.

ئىمام پەرزىنى باشلىدى. ئىمام «ئەلھەمدۇ» نىڭ ئاخىرى-
سىدىكى «ۋالەز زالىن» نى سوزۇپ ئوقۇغاندا، ئەرەب ئادىتىدە
پۈتۈن جامائەت تەڭلا «ئامىن» دەپ ئىمامغا ئەگىشىپ توۋلايدۇ.
ياقۇپ ھاجى بۈگۈن پۈتۈن كۈچى بىلەن شۇنداق قاتتىق توۋ-
لىدىكى ئۇنىڭ يېنىدىكى ئىبراھىم ھاجى چۈچۈپ كەتتى.
نامازدىن كېيىن ئىبراھىم ھاجى دوستىدىن سورىدى:

— نېمە بولدۇڭ، نېمانچە توۋلايسەن بايا؟

— نېمە قىلغان بولساڭ شۇ بولدۇم.

— نېمە قىلىدىم زادى؟

— ساراڭ قىلىدىڭ.

— نۇرنىسا خېنىمنىڭ جاۋابى مۇجىمەل بولدۇمۇ؟

— قۇرسۇن خېنىمىڭ، — دېدى ياقۇپ ھاجى ھاسسىنى
يەرگە ئاچچىق بىلەن ئۇرۇپ. ئۇ دوستىغا ئالسىپ قاراپ قويۇپ
شېئىر ئوقۇدى:

ئەقىدە بىلىمىگەن شەيتانى ئەلدۇر،
گەر مىڭ يىل ئەمەل دەپ قىلسىمۇ يەلدۇر.
ئىبراھىم ھاجىنىڭ ئاچچىقى كەلدى. ئۇ دوستىغا ئورۇنسىز
كايىمىنى ئۈچۈن ئالايىدى.

— ئېيتقىمنا، يۇرتتىن چىققاندىن بېرى قىرىق بىر يىل بىللە
ئىبادەت قىلىپ، بىللە ئوقەت قىلدۇق. بىر — بىرىمىزنى ئالدىمىز
دۇق، بىر — بىرىمىزنىڭ رىزقىغا كۆز ئالايتماي، بارنى تەڭ
تالىشىپ يەپ، بىللە پۇل تاپتۇق، نەۋرىسىمىز بولدىق، قېرىغاندا
سەن بويتاق قالدىڭ!

قادالسا بىر تەمكەن، يا چۈشسە بىر قىل،
ئىرادىسىز ئەمەس يىراق — يېقىن بىل.
ئىرادە قىلسا ئول ھەيىۋ تاۋانا،
قىلۇر بىر لەمىدە بىلىمەس نىدانا!

ھەر ئىش ئىرادە بىلەن بولىدۇ. ئىگىسى ئالەمدىن، ئىش
ساندىن ئەللىك مىڭ يىل بۇرۇن قەلەمنى ياراتقان. بارلىق يارال
غۇچىنىڭ كەچمىش — كەچۈرمىشلىرىنى شۇ قەلەم ئاللىقچان پۈ-
تۈپ بولغان، سېنىڭ كۆڭلۈڭگە ئىشقى سەۋداسىنى ئەلۋەتتە
ئىگىسى سالغان. مەندىن رەنجىسەڭ، ئۆز دوستۇڭنى: ئەقىدە بىل-
مىگەن شەيتان، قىلغان ئىبادىتى شامال، دەپ ھاقارەتلىسەڭ، بۇ
قىلىمىنىڭ كۇپۇرلۇق شەرەكەلىك ئەمەسمۇ؟

ياقۇپ ھاجى دوستىغا نېمىمۇ دېيەلسۇن؟ ئۇنىڭ گەپلىرى
يوللۇق، ھەق گەپ!

— سۇبھاناللا!... — ياقۇپ ھاجى سۈرە ئوقۇپ تۈۋە
قىلدى — دە، — سەۋەنلىك ئۆتۈلدى، گەپنىڭ دۇرۇس. ئېيتقىمنا بۇ
سەۋدانىڭ دەۋاسى زادى نېمە؟ — دېدى.

— ئۆيلىنىش! — دېدى ئىبراھىم ھاجى دوستىنى ئۆيىنىڭ بىرىنچى قەۋىتىدىكى ئۆز ھۇجرىسىغا باشلاپ، — قېنى ئولتۇرغىن، مەن ساڭا مەسلىھەت بېرىمەن. ئايالىڭمۇ ساڭا كۆڭلى بار. سېنىڭ چىرايىڭغا، خۇلقىڭغا ئەمەس، پۇلۇڭغا، جاي — ئالتۇنلىرىڭغا كۆڭلى بار!

— مەيلى، پۇلۇمغا كۆڭلى بولغىنى ماڭا كۆڭلى بولغىنى. پۇلۇم بىلەن جىسىمىم بىر ئەمەسمۇ ئاداش؟
— شۇنداق، توغرا ئېيتتىڭ، سەن بىلەن ماڭا «ئاشىق»، «تۇغقان»، «يېقىن» بولغۇچىلارنىڭ ھەممىسىلا پۇلىمىزنى دەيدۇ. بىلىپ تۇرۇپ ئۇلارنىڭ يالغان مېھرىنى قوبۇل قىلىمىز ئەمەس. مۇ، نۇرنىسا خېنىمنىڭ جاۋابىنى مەن ئاڭلىدىم. ئاۋۋال ئۇنىڭغا قانۇنىي مىراس بېكىتىدىكەنەن، ئاندىن ئۇ سېنىڭ ئەمرىڭگە ئۆتىدىكەن.

— ئاپلا، يامان بولدى. مېنىڭ تېخى تابەم يوق ئەمەس. مۇ؟ تابەم بولمىغاندىكىن مىراس قالدۇرۇش ھوقۇقىم بولمايدۇ — دە!
— شۇنداق، لېكىن بۇنىڭ ئامالى بولىدۇ. سېنىڭ تابەڭ بولمىسا مېنىڭ بار. خوش قېنى خېنىمغا قانچىلىك بىرنەرسە مىراس قالدۇرماقچىسەن؟

— نۇرنىسا خېنىمنى بىر باي قىلاي دېگەن نىيەتتىمەن. يۈز مىڭ دوللارلىق ۋەج مىراس بېرەتتىم. بىر جايىم ئۇنىڭ ئامالىغا مىراس قالدۇرۇلاتتى.

— قايسى جايىڭنى بەرمەكچىدىڭ؟

— ئاشۇ ھۆكۈمەت بۇزماقچى بولغان تۆت قەۋەتلىك بىنئىن. بۇ بىنا يولغا توغرا كەلمىگەن بولسا، بۇنچىلىك پۇل بولمىغان بولاتتى. يەنە ئاز — تولا ئالتۇن، دوللارمۇ بار.

— ئانداق بولسا ئىش پۈتتى، مەن نۇرنىسا خېنىمغا خوش خەۋەر يەتكۈزۈشۈم. تابە ئېلىشقا ئادۋوكات يوللايلى. قىرىق بىر يىل ياشايمىزۇ، تابە ئالالمايمىز. بۇ قانداق گەپ ئۆزى؟

— كۆپۈرلۈك، كۆپۈرلۈك! — دېدى ياقۇپ ھاجى، بۇ قېتىم دوستىنىڭ خانالاشقىنىنى سېزىپ، دەرھال ئۇچ ئالماق بولۇپ: قالداسا بىر تىكەن، يا چۈشسە بىر قىل...
— سۇبھاناللا! — دېدى ئىبراھىم ھاجى چىرايلىق يالسىتىلغان تۆت چاسا ساقىلىنى چاڭگاللاپ، — كۆپۈرلۈك. خاتالاشمايدىغان كۈنىمىز يوق. شۇڭا ئاسى بەندە بىز.

3

بۇ يەرنىڭ قانۇنى شۇنداق: بۇدۆلەتنىڭ پۇقرالىقىغا رەسسىيە ئۆتمىگەن ئادەمنىڭ ئۆيى - جايىنى سېتىش، مىراس قالدۇرۇش ھوقۇقى بولمايدۇ. زۆرۈر بولۇپ قالغاندا، ھاجەتمەن تال بەسى (نوبۇسى) بار بىر يېقىنىنىڭ نامى ئارقىلىق بۇ ئىشلىرىنى بېجىرىدۇ. ياقۇپ ھاجى نۇرئىسا خېنىم ئۈچۈن بىر جاي بىلەن پۇل ۋە ئالتۇنلىرىنى مىراس قالدۇرۇش ئۈچۈن، ئۆزىنىڭ يېقىنىلىرى ئىچىدىن مۇۋاپىق بىر ۋەكالىتچى ئىزلەپ نۇرغۇن ئويلايدى: ئوغلى باشقا شەھەردە، ھۆكۈمەت ئىشى بىلەن. ئۇنىڭغا بۇ ئىشنى ئېيتقىلى بولمايدۇ. قىزى بىلەن كۈيىۋىغىنىنىڭ نوپۇسى بار، لېكىن ئۇلار ئۆمرى ئاز قالغان دادىسىنىڭ يات بىر ئايالغا بۇنچە مال - دۇنيانى مىراس قالدۇرۇشىغا ھەرگىز يول قويمايدۇ. ئۇنىڭ بانكىدىكى پۇلى، سانئۇقتىكى ئالتۇنى، جايلىرىنىڭ قانۇنىي رەسمىيەتلىرى... ھەممە بايلىقى ئاللىقاچان قىزىنىڭ قولىغا ئۆتۈپ بولغان. ئۇ قىزىدىن بىسوراق بۇنچىلىك پۇلنى بىزگە ھەرگىز بېرەلمەيدۇ. لېكىن، قىزى دادىسىنىڭ بىر ئىنساپلىق سومما بىلەن نىكاھلىنىشىنى ئۆزى ئوتتۇرىغا قويغان. نۇرئىسا خېنىمنى ھەم قىزى تاپقان. لېكىن، ياش كۆرۈپ قىزىقىمىغان، ئەمما ئۇ دادىسىنىڭ ھازىرقى ھالىدىن، يەنى نۇرئىسا خېنىم بىلەن دىدارلاشقىنىنى، ئۇ ئايالغا سېلىق

سۆزلىرى، يۈزى ئېچىلمىغان قىزلاردەك نومۇسچانلىقى، نازۇكە-
رەشمە، جادۇ كۆز، چىرايلىق لەۋلىرىدە ئويىناپ تۇرىدىغان تەبەس-
سۈمى ئۈچۈن ئاللىقاچان «ئاشىقى بىقارار» بولۇپ قالغىنىنى
بىلمەيتتى، بۇ ئىشلار دوستى ئىبراھىم ھاجىنىڭ ۋاستىچىلىكى
بىلەن بولغان. ئىبراھىم ھاجى ئۇنىڭغا قېرىغىنىدا بۇ تارتقۇلۇقنى
تېپىپ بەرگەنىدى. ئەمدى بوۋاي ئويلا - ئويلا ئۆزىنىڭ نۇرنى-
سا خېنىمىنى ياشىيالىمايدىغانلىقىنى چۈشەندى. ئۇنىڭ ئەسۇ
خىيالى، چۈشى، ھەتتا بەش ۋاخ نامىزىدا خۇدايىمىدىن تىلەيدى-
غان مۇراد - مەقسىتى ئاشۇ ئايال بولۇپ تۇرۇۋاتسا، ئۇ ئاجىز
تېنى، چولپا ئەقلى، بوشاشقان ئىرادىسى بىلەن قانداقمۇ
بۇ بىر كۈچلۈك ئارزۇ - تەمەنىڭ ھۇجۇمىدىن ئۆزىنى قوغداپ
قالالايتتى؟!... «ئىبراھىم ھاجىنىڭ تاپەسى بىلەن مىراس رەسىم-
يىتىنى ئۆتسەم، مەن ئۆلگەندىن كېيىن بالىلىرىم يات بىر
ئايالغا ئۆزلىرىدىن يوشۇرۇنچە قانۇنى مىراس قالدۇرغانلىقىمنىڭ
سەۋەبىنى بىلىدۇ. مېنىڭ ئامالسىز قالغانلىقىمنى، يۈرىكىمگە
ماڭا بويسۇنمايدىغان، بەلكى مېنى ئېگىلدۈرىدىغان، بىر سەۋدا-
نىڭ كىرىۋالغانلىقىنى چۈشىنىشىدۇ، ئۇلار بىلگەندىن كېيىن مېنى
ئەپۇ قىلىشىدۇ، لېكىن ئىبراھىمغا ئىشەنگىلى بولامدۇ؟...»
ئۇ دۇكىنىدا غەمكىن ئولتۇرۇپ يۇقىرىقىلارنى ئويلاۋات-
قاندا، دۇكان ئالدىدا ئۇزۇن ئاق كۆڭلەك كىيگەن، تۆت چاسا
ساقال قويغان دوستى ئىبراھىم ھاجىنىڭ ئاۋازى ئاڭلاندى.
— ئەسسالامۇ ئەلەيكۇم، غەمكىن دوستۇم، قانداق ئەھۋالنىڭ؟
— ئەلھەمدۇللىلا، كەلگىن ھىيلىگەر، كەلگىن!
— ھا، ھا، ھا... چۈش كۆرۈۋاتاتتىكمۇ؟
— شۇنداق، چۈشۈمدە ئىستىخار قىلىدىم.
— لەببەي، قانداق؟
— بىز ئىككىمىز تۆگىدە سېۋەتنىڭ ئىككى بېشىغا ئولتۇرۇپ

مەككىدىن - مەدىنىگە مېڭىپتىمىز.

— بۇ چۈش ئەمەس، قىرىق ئىككى يىل بۇرۇنقى ئىش.

— ياق، كونا ئىش، يېڭى چۈش.

— خوش؟

— شۇنداق قىلىپ، سەن مېنى تاراقچىغا تۇتۇپ بېرىپسەن!

— ھە، ھە... ئىستىخار ئىشى تېخى. ئۆتكەن ئىش

بىلەن خام خىيالىنىڭ قېتىشمىسى، تەمسىز تاماقتەك بىر نېمە؟
نەنىڭ قاراقچىسىكەن ئۇ؟

— نۇرنىسا خېنىم قاراقچى بولماي نېمە؟ — ياقۇپ ھاجى

ياشاغىرىغان، لېكىن ھايات لەززىتىدىن ئۈمىدلىنىپ ياشارغان
كۆزلىرى بىلەن دوستىغا تەلمۈرۈپ قارىدى.

— ئۇ دۇكىنىڭغا كەلدىمۇ؟

— خۇددى ئەزرائىلدەك تۇيدۇرماي كىرىپ كەلدى. مەن

غەپلەت ئۇيقۇسىدا ئولتۇرۇپ ئۇنىڭ ئاياغ ئاۋازىنى تونۇۋالدىم.

كۆزۈمنى ئاچسام قارا پۈركەنچە ئىچىدە بىر نازۇك بەدەن ئېگە-

لىپ تۇرۇپتۇ. ئۇنىڭ «ئەسسالام ھاجى» دېگەندە ئاۋازى تىترى-

دى. مەن ئۇنىڭغا بىر پىيالە چاي سۇندۇم. بەچىخەر، پىيالىگە

جان كىرىپ قولۇمدىن يەرگە چۈشتى. چاي تىزىمنى كۆيدۈردى.

ئۇ نازۇك قوللىرى بىلەن پۈركەنچىنىڭ ئېتىكى بىلەن تىزىمنى

سۈرتتى. ئۇنىڭ تىنىقى يۈزۈمگە ئۇرۇلدى، يۈرىكىنىڭ گۈپۈلدە-

شى ئاڭلاندى. ئۇنىڭ سۈزۈك بارماقلىرى قوللىرىغا تەگدى...

مەن بىھوشلاندىم. مەن بىر ئايالغا ئاشىق بولۇپ باقمىغان. سەكسەن

ئىككى يېشىمدا مېنىڭ دىلىمغا بۇ سەۋدانى سالغان ئىككىسىگە

مىڭ رەھىمەت. مەن خۇدانىڭ بۇ نېمىتى ئالدىدا غەيرەتكە كەلدىم.

— خېنىم، مۇشۇ تاپتا مەن ئاخشامقى چۈشۈمنىڭ ئۆزىنى

تەكرار كۆرۈۋاتىمەن. ئاللاننىڭ مېنى بەخت بىلەن ئۇچراشتۇرغانلى-

قىغا مىڭ رەھىمەت، — دېدىم. نۇرنىسا خېنىم يۈزىنى قىيا ئاچ-

تى، نىكاھلانماي تۇرۇپ ماڭا يۈزىنى كۆرسەتكىنى ئەلۋەتتە

نامەھرەم گۇناھ. بۇ گۇناھ ماڭا ھېساب، مەن ئۇنى شەيتان بو-
لۇپ ئازدۇردۇم. ئۇ كۈلۈپ تۇرۇپ:

— مەن سىلنى قىرىق يىل بۇرۇن چۈشۈمدە كۆرگەن. ئۇ
چاغدا سىلى قىرىق ئىككى ياشلىق يولۋاس ئىدىلە، مەن ئون ئالتىگە
كىىرگەن ھۆرى - غىلمان ئىدىم. ئىگىسى بىزنىڭ كۆڭۈل رىش-
تىمىزنى شۇ چاغدىلا بىر - بىرىگە ئۇلىغان. لېكىن، قاتجۇ
قات تاغلار، لاي سۇلۇق دەريالار، گىياھسىز چۆللەر ئارىمىزنى
يىراق قىلىپ تۇرغاچقىلا، روھىمىز قوشۇلغان بىلەن جىسمىمىز
ھىجرانلىقتا تۇرۇشقانىدى. مانا ئەمدى ئىگىسى بىزنىڭ جىسمى-
مىزنىمۇ يېقىنلاشتۇردى، — دېدى.

يەتتە ئىقلىمدا يوق ئەرمىش سەن كەبى نازۇك بەدەن،
سەككىز ئۇشماقتا تىلەيمەن، كۆزلىرى دۇردانىنى...

— بەللى، بەللى، مۆجىزە! — دېدى ئىبراھىم ھاجى
دوستىنىڭ يېنىدا چاتىرىنى كېرىپ ئولتۇرۇۋېتىپ، — قاراچى
دەيسىنا تېخى، نازۇك بەدەن، كۆزلىرى دۇردانە قاراچىكەن - دە؟
ھە، ھا، ھا!

— قاراچى بولماي نېمىدى؟ چۆل قاراچىلىرى سېنى
باغلاپ، ئۇرۇپ پۇلۇڭنى ئالىدۇ. بۇنداق ئاياللارچۇ؟ ئاشۇ بە-
دەنە كۆزە نازلىرى بىلەن پۈتۈن دۇنيايىڭنى، ھەقتا جېنىڭنى
ئالىدۇ. چۆل قاراچىلىرىغا بىر تىللانمۇ بەرمەسلىك ئۈچۈن چې-
نىمىزنى تىكىمىز، مۇنۇ ئايال سۈرەتلىك قاراچىلارغا ھەممىنى ئىككى
توللاپ تۇتىمىز. لازىم دېسە چېنىمىزنىمۇ ئايىمايمىز. خوش
دوستۇم، تابە قانداق بولدى؟

— ھەي، دوستۇم ياقۇپ ھاجى، بولمىدى، يېشىڭ سەك-
سەندىن ئاشتى. يېشى ئاتمىشتىن ئاشقانلارغا تابە بېرىلمەيدىكەن.
بۇ يەردە قىرىق بىر يىل ياشىدىڭ، كۈنلۈكچىدىن كاتتا بايغا ئايلان-
دىڭ، لېكىن تېخىچە تابە ئېلىشقا ھەرىكەت قىلماپسنا؟

— ئىبراھىم خېلىلۇللا كۆچىسىدا ھەممە كۈنلەر بىر خىل ئۆتۈ-

ۋەردى، بەش ۋاخ نامازنى ھەر كۈنى قازاسىز ئوقۇدۇم. بىرىگە ئازار بەرمىدىم، بىرىدىن ئازار يېمىدىم، تايە ئېلىش ئادەمنىڭ خىيالىغا نەدىن كەلسۇن. راست، بىر قېتىم مۇشۇ مەسچىتنىڭ ئىمامى ئۈستىدىن ھەرەم قازىسىغا ئەرەز قىلىپ باردىم. سەن بىلىسەن، ئۇ ئىمام بىر يەھەنى ئىدى. ئۇ چېكەتتى، ھارامدىن قول تارتمايتتى. بىر ھەمشىرىمىز ئۇنىڭغا ئۆز ئۆيى - جايىنى سېتىپ بېرىشنى ھاۋالە قىلغانىكەن. ئۇ ھەمشىرىمىزنىڭ جايىنى ئون يەتتە مىڭ رىيالغا سېتىپ، ئون مىڭ رىيالنى قولغا بېرىپ يەتتە مىڭ رىيالنى يەۋايتتۇ. «ھەمشىرىمىز تايەسى بولمىغاچقا ئەرەز قىلىپ ئاقتۇرالمىپتۇ. مەن بىر رىپ قازىغا ئەرەز قىلسام، قازى: «تايەڭ بارمۇ؟» دېدى. مەن: «يوق» دېدىم. قازى مېنى ئېلىۋەتكەن تىرىنقىچىلىك كۆرمىدى. مانا شۇ چاغدا تايە ئېلىشقا ئەرەز يازغان، بۇنىڭغىمۇ يىگىرمە يىلدىن ئاشتى.

— ئەمدى قانداق قىلماقچى؟ نۇرنىسا خېنىمغا مىراس قالدۇرمىساڭ، بەربىر كېيىن خورلىنىدۇ؟

— شۇنداق، لېكىن سېنىڭ نامىڭ بىلەن ھېلىقى جايى خېنىمغا مىراس قالدۇراي دېسەم، ساڭا ئىشەنچ قىلالمايۋاتىمەن. — نېمە؟ مانا ئىشەنمەيسىنا؟ مەندىن باشقا ساڭا قانات يالمايدىغان يەنە كىم بار؟

— دۇرۇس، بىز يەتمەش يىلدىن بېرى ئاغىنە، لېكىنزە، بىر خۇدا، بىر ئۆزۈڭگە مەلۇم، سەن مېنى نۇرغۇن قېتىم بايلىدىڭ، ئويلىغىنا؟ بىرىنچى قېتىم مېنى نۇرغۇن بايلاپ سۈپۈرگە ھا- جىمغا ياخشىچاق بولغاندىن تارتىپ...

— قويغىنا، كونا خاماننى سورۇپ نېمە قىلاتتىڭ؟ ئۇ چاغلاردا ھەممىمىز ئاچكۆر ئىدۇق...

ئۇلار جىمىپ قېلىشتى. ئىبراھىم ھاجى سەكسەندىن ئاش- قاندا، يەنى پۇلدار، باي بولۇپ، نامى تونۇلغان بۈگۈنكى كۈندە ئۆزىنىڭ دوستىغا قىلغان خىيانەتلىرىنى ئازاب ۋە ئۆكۈ-

ئۇش بىلەن ئەسلەپ ئۆتتى.

...ئۇلار قىرىق نەچچە يىلنىڭ ئالدىدا يۇرتىدىن «ئىجتالىق» ئىزدەپ بىللە يولغا چىقتى. ئىككىسى پەرىجە خۇر-چۇنلىرىنى بىر ئېشەككە ئارتىپ، سۇپۇرگە باينىڭ ئارقىسىدىن ئون ئۈچ كۈن مېڭىپ مېڭىپكە (ھازىرقى قونجىراپ) ئېغىزغا كەلدى. سۇپۇرگە باي قايمى ئېچىلمايدىغان، ھەرقانچە ئىسسىق سۇسەر تۇمىقىنى بېشىدىن ئالمايدىغان، كۆك چەكمەن پەرىجىسىنى يەشمەيدىغان، كەمسۆز ئادەم ئىدى. ئۇنىڭ ئات - ئېشەكلەرگە ئارتىلغان ماللىرى، قوينىدىكى ھەمياندا نۇرغۇن ئالتۇن، تەڭگىلىرى بار ئىدى. ئۇنىڭ ئون نەچچە خىزمەتچىسى، تىلى زەھەر، ئاۋازى غاراڭ - غۇرۇڭ خوجىدارى بىللە سەپەرگە چىققاچقا، ئۇ خالتا يورغىسى ئۈستىدە دائىم مۇگدەپ خاتىرجەم ئولتۇراتتى. لېكىن، مېڭىپكە ئېغىزىدىن ئۆتەردە، ھۆكۈمەت خادىمى ھەربىر ئادەمدىن بىردىن ئالتۇن تاپشۇرۇشنى تەلەپ قىلغاندا، ئۇنىڭ خاتىرجەملىكى تۈگىدى - دە، ئۇزۇن قاشلىرى كۈرۈك توخۇنىڭ شىللىسىدەك تەتۈر ئورۇلۇپ، يول بويى يۇ-مۇق كەلگەن كۆزلىرى جامدەك ئېچىلدى:

— بىز ئون توققۇز كىشى بىر ئولۇش، بىر ئالتۇن بېرىمىز، مۇنۇ قوتۇر ئېشەكنىڭ خوجايىنلىرى ئىككى ئولۇش، ئىككى ئالتۇن بېرىدۇ! — دېدى ئۇ شالاڭ ساقاللىرىنى دىر - دىر تىرتىتىپ... سۇپۇرگە ھاجىنىڭ شۇ كۈنكى تەلەتى ئىبراھىمنىڭ يا - دىغا ئۆمۈر بويى ساقلاقمى!...

— بۇ، بۇ...! — دېدى جۇل - جۇل پەرىجە، تاقىرلاشقان سالۋاق تۇماق كىيگەن، يېڭىدىن ساقال قويغان ياقۇپ ئۇسسۇز-لۇق، يول ھارغىنلىقىدىن چاك - چاك يېرىلغان لەۋلىرىنى يالاپ قويۇپ، — بىزدە ئالتۇن يوق، پىچكى تەڭگىمىز بار.

— بىر ئالتۇن قىرىق تەڭگە، تەڭگە تۈلگىن ئانداق بولسا!
— بار - يوقى قىرىق - ئەللىك تەڭگىمىز بار. بىز نامرات،

توقەت ئىزدەپ كېتىۋاتىمىز، تەقسىر!
— ئانداق بولسا ئارقاڭغا يان! — دېدى
ئېغىز خادىمى، بايغا ھىجايغان بىلەن ئىككى نامراتقا قەھرىلىك
تىكەن بولۇپ سانجىلىپ.

— قەشقەر باھاسىدا بىر ئالتۇنغا يىگىرمە تەڭگىدىن تۆلەيلى
ئەمسە! — دېدى ئىبراھىم قوينىنى كولاپ.

— قەشقەر باھاسى قەشقەردە قالغان. بۇ يەر دېگەن مىڭ
تېكە! — دېدى سۈپۈرگە ھاجى خوجىدارغا قاراپ قويۇپ، —
گەپنى سوزۇشما، بولمىسا مەن تۆلەپ قويىمەن. ئەمما گەپنى
ئوچۇق قىلاي: داداڭلارنىڭ يۈز - خاتىرىسىنى قىلدىم. خوجىدار،
بۇلارنىڭ قولىدىن ھۆججەت ئېلىۋال، ھەر بىرى قىرىق تەڭگىدىن
قەرزدار! بىلىپ قوي قىرىق تەڭگىدىن!

... ئۇلار پاكىستان - پىشاۋۇردا، گېلىگىتتا ناۋايلىق قىلىپ
خېلى پۇل تېپىشتى، لېكىن قىرىق تەڭگىنى ئۈزۈپ بولالمىدى. كا-
راچىدا پاراخوتتىن مال چۈشۈرۈپ كۈنىگە ئون - ئون ئىككى سائەتلەپ
ئىشلەيمۇ قىرىق تەڭگىنى تۈگىتەلمىدى. قىرىق تەڭگە بىردەم قىرىق ئال-
تۇنغا، بىردەم پاكىستان رۇپىيىسىگە، بىردەم ئامېرىكا دوللىرىغا،
بىردەم ئەرەب رىيالىغا ئۆزگىرىپ، ئون ئۈچ ئاي ئۇلار بىلەن بىللە
يۈرۈپ، جىددە شەھىرىگىمۇ يېتىپ كەلدى. ياقۇپ جىددە شەھىرىدە
پورتتا يۈگۈرۈپ يۈرۈپ ھاماللىق قىلدى. تازىلىق ئىشچىسى
بولدى، پىچاق چاقلىدى، ئاشخانىدا ئىشلىدى، دۈم يېتىپ - دۈم
قويۇپ، ئۈچ ئاي بولغاندا ئۇ تۆت يۈز رىيال سەئۇدى پۇلىنىڭ
ئىگىسى بولۇپ قالدى. بۇ چاغدا ئىبراھىم ئاللىقاچان قەرزىدىن
قۇتۇلغان، سۈپۈرگە ھاجىنىڭ مال ساتقۇچىسى بولۇۋالغانىدى. ئۇ
مانا شۇ چاغدا بىرىنچى قېتىم دوستىغا خىيانەت قىلدى.

— ھاجىنىڭ قەرزىنى سۈيەپ كەلدىم، — دېدى ئۇ يا-
قۇپ ئىشلەۋاتقان ئاشخانىدا توخۇ كاۋىپىنى ئىشىتىپ بىلەن يە-
ۋېتىپ، — قەرز ئۇزارسا سىرتماق بولىدۇ، بىلىدىغانسەن؟

— پېشاۋۇردىلا ئۈچ يۈز رۇپىيە تۆلىدۇق، كاراچىدا يەنە يۈز رىيال بەردىم. مېنىڭ ھېسابىمدا ھاجىغا بىز قىرىق تەڭگە ئەمدىس يۈز نەچچە تەڭگە تۆلىدۇق! بۇنى سەنمۇ بىلىسەنمۇ؟ گۇۋاھلىق بەرگىن!

— ھۈججەتنىڭ مانا! — دېدى ئىبراھىم قوينىدىن بىر قەغەزنى چىقىرىپ، — ئۈزۈۋەت ھاجى بولغان بولسا، بىز بۇ ئۇلۇغ تۇپراققا قەدەم باسالاي تۇتۇقمۇ؟ مەن قەرز ئۈزگىنىڭگە گۇۋاھلىق بېرەلمەيمەن.

— قانچە تۆلەيمەن؟

— ئۆسۈملىرى بىلەن ئۈچ يۈز رىيال.

ياقۇپ قۇمدا يېتىپ، سوغۇق سۇ ئىچىپ، قارا ئان يىپ بىر رىيال — ئىككى رىياللاپ يىغقان پۇلدىن ئون — تىنسىز ئۈچ يۈز رىيال ساناپ بەردى. دوستىدىن زەنجىپ چىددەدىن مەككىگە قايتىپ كەلدى. بۇ يەردە بىر يىل ناۋايلىق قىلىپ مىڭ رىيالغا ئىگە بولغاندا، بىر كۈنى دۇكان ئالدىدا يەنە ئىبراھىم پەيدا بولدى.

— ھاجىمۇ بىللە كەلدى، — دېدى ئۇ يالڭايغ پۇتلىرى بىلەن يەر تاتىلاپ، — بىچارە دىشۋارچىلىققا يولۇقتى. يۇرتتا ھۆكۈمەت ئۆزگىرىپتۇ دېگەننى ئاڭلاپ ھېلىقى قىزىل كۆز خوجىدارى بۇ ئادەمنىڭ پۈتۈن پۇل، ئادەملىرىنى ئېلىپ پاراخوت بىلەن قېچىپ كېتىپتۇ.

— نەگە قېچىپتۇ؟

— تەيۋەنگە، ئامېرىكىغا!

ياقۇپ سۈپۈرگە ھاجىنى كۆردى. ھاجى بىر ئۆينىڭ بوسۇغىسىدا ھېلىقى كۆك پەرىجە، سالۋاق تۇمىقى بىلەن دۈگدىيىپ تۇرۇلۇپ ئولتۇرۇپتۇ.

— ئەسسالامۇ ئەلەيكۇم، ھاجى دادا!

— مېنىڭ قىرىق تەڭگەمنى نېمىشقا بەرمەيسەن، ھاراملىق!

— بەرگەنمەن، ھاجى دادا، بىر قېتىم ئۆزلىرىگە، بىر قېتىم مۇشۇ ئىبراھىمغا بەرگەنمەن!

— ئىللا بىللا ئالمدىم!

— گۇۋاھلىق بەرگىنە، ئىبراھىم ئاداش؟

— ئىللا بىللا ئالمدىم!

ئىبراھىم مۇ سۇپۇرگە ھاجىمنىڭ قەسىمىنى تەكرارلىدى، ياقۇپ سۇپۇرگە ھاجىغا قارىدى.

— ھاجى دېگەن سىلدىك بولامدۇ، ھاجى دادا؟

— تىلىڭنى تارت نېسارى!

ھاجى شۇنداق ئالايدى، شۇنداق تىتىرىدىكى، ئۇنىڭ شۇ كۈنكى چىرايى ئىبراھىم ئۈچۈن ئۆمۈرلۈك يالداما. ياقۇپ گەپ مۇ قىلماي يېنىدىن يەنە ئۈچ يۈز رىيال چىقاردى.

— رازى بولسىلا، ھاجى دادا!

كۈنلەر، ئايلا، يىللار بىر خىل ئۆتۈۋەردى. ئۆز ۋاقتىدىكى ياقۇپ كۈنلۈكچى ئەرەبىستاننىڭ ئەللىك نەچچە گرادۇس بىلەن ئوتتۇز نەچچە گرادۇس ئارىلىقىدا قىشۇ ياز بولۇپ تۇرىدىغان ئىسسىقلىرىدا تونۇر بېشىدا تەر تۆكۈپ كاۋاپتەك پىژىلداپ پىشىپ يۈرۈپ دۇكان، ئۆي ۋە ئايال - بالىلارغا ئېرىشتى. ئۇنىڭ ئىسسىقلىقىنىڭ ئاخىرىغا «ھاجى» سۈپىتى قوشۇلدى. ئۇ بەش ۋاخ نامىزىنى ئوقۇپ، تېگىشلىك زاكاتنى كەم قىلماي بېرىپ، خاتىرجەم تىجارەت قىلىپ يۈرگەن كۈنلەرنىڭ بىرىدە، ئۇنىڭ دۈكىنى ئالدىدا ھاسىغا تايانغان، نەپىسى ئېغىرلاشقان، كۆزىنىڭ خۇنى ئاجىزلاشقان سۇپۇرگە ھاجى پەيدا بولدى.

— سېنى بۇ ئۇلۇغ جايغا مەن ئەكەلگەن، — دېدى ھاجى

تىترەپ، ھاسراپ تۇرۇپ، — سەن مېنى تاشلىۋەتتىڭ، سەن

ماڭا قارا يۈزلۈك قىلدىڭ، تاپقان بۇلۇك ھارام!

بوۋاي تومۇزدىمۇ تىترەيتتى. ئۇنىڭ ئۈچىسىدىكى ھېلىقى

ئۆز ۋاقتىدا كۆك ئىكەنلىكىنى ئەمدى ياقۇپ ھاجىدىن باشقا

ھېچكىم بىلمەيدىغان ئۇيغۇر چەكىمىدىن تىكىلگەن جۇل - جۇل
پەرىجىسى ئۇنى كىشىلەرنى تەرلىتىدىغان تومۇزنىڭ سوغۇقلىرى -
دىن ساقلىيالماس بولۇپ قالغان چېغى، ئىگىسى بىلەن بىللە
ئۇمۇ تىترىجەكتە ئىدى.

— راست، راست، ئائىنىلىق قىلىدىڭ، ياقۇپ ھاجى! —
دېدى سۇپۇرگە ھاجىنىڭ يېنىدا ئۈنۈپ چىققاندىك پەيدا بولۇپ
قالغان ئىبراھىم ھاجى بوۋاينى يۆلەپ تۇرۇپ، — ھاجىنىڭ ھېلىقى
ياخشىلىقى بولمىغان بولسا...

— بولسۇ، ھاجى دادا، — دېدى ياقۇپ ھاجى يانچۇقىنى
كولاپ، — مانا مىڭ رىيال، رازى بولسلا راست، سىلىگە قارى -
ياللىمىدىم. يەنە قانداق تەلەپلىرى بار؟

— ھاجى يۇرتقا قايتماقچى! — دېدى. ئىبراھىم ھاجى
مىڭ رىيالنى ساناۋېتىپ، — يول خىراجەت، سوۋغا - سالام
لازىم.

ياقۇپ ھاجى يۇرتىدىكى تۇغقانلىرىغا ئون ئالتۇن،
ھاجىغا يوللۇق قىلىپ ئون ئالتۇن بەردى. بوۋاي قاپقىنى ئاچ -
ماي، خوش، رەھمەتمۇ دېمەي، ئىنجىقلاپ كەلگەن تەرىپىگە
كەتتى.

ئاز كۈندىن كېيىن بوۋاينىڭ ھەرەمدە ۋاپات بولغانلىقى
ئۇنى دەپنە قىلىدىغان ئادەم چىقماي تۇرۇۋاتقانلىقى ياقۇپ
ھاجىغا خەۋەر قىلىندى. ياقۇپ ھاجى ئۇنى ئەرەب ئادىتى بو -
يىچە ئۆز ھويلىسىدىكى تەييار قەبرىگە دەپنە قىلدى ۋە نەزىر
قىلىپ ئۈچ كۈنگىچە پەتىمچىلەرگە ئىشىكى ئالدىدا چاي قۇيۇشقا
بىر يەمەننى بەتتە يۈز رىيالغا ياللىۋالدى.

ياقۇپ ھاجى ئىبراھىم ھاجىدىن يىگىرمە ئالتۇننىڭ دېرىكىنى
قىلىۋىدى، ئىبراھىم ھاجى «ئىللا بىللا بىلمەيمەن!» دىن باش -
قىنى دېمىدى.

«بىر خۇدا، بىر سەنلا بىلىسەن» دېگەن سۆز ئىبراھىم

ھاجىغا تەسىر قىلغان چېغى، يۇقىرىقى ئىشلارنى ئەسلەپ ئۆتكەندىن كېيىن ئىبراھىم ھاجى كۆز يېشىنى سۈرتتى:

— يۈز ئادەمنى ئۆلتۈرگەن قاتىلىنىڭ تىۋۇسىنى قوبۇل قىلغان خۇدايىم مەندەك بىر جاھىل بەندىسىنىڭ گۇناھىدىن كېچىمە دە ئەلۋەتتە! — دېدى ئۇ ئاخىر ئۇلۇغ — كىچىك تىنىپ، — راستە سۈپۈرگە ھاجىم يىگىرمە ئالتۇننى ماڭا ئامانەت قويغان. بۇ يىگىرمە ئالتۇن سۈپۈرگە ھاجىمىنىڭ مۈلكى، مەيلى يوللۇق، مەيلى سوۋغا سالام قىل ئۇ سېنىڭ قولۇڭدىن چىقتى، باشقىنىڭ قولىغا كىردى. ئۇ ئەمدى باشقىنىڭ، مەندىن ئۇ پۇلنى تەلەپ قىلساڭ، سۈپۈرگە ھاجىدەك ئۇلۇغ زاتنىڭ ھەققىگە خىيانەت قىلغان بولمىسەن، ئىنساپ قىل، ياقۇپ ھاجى!

— ماقۇل، ماقۇل ئىنساپ قىلاي، ئىبراھىم ھاجى، — دېدى ياقۇپ ھاجى بىر ئاز سۈكۈتتىن كېيىن، — نۇرنىسا خېنىمنى سەن ماڭا تونۇشتۇردۇڭ، ئۇنىڭ سەۋداسىنىمۇ سەندىن كۆرىمەن. نۇرنىسا خېنىم ئۈچۈن مەن ھەرنېمە قىلىشقا رازىمەن. ماقۇل سېنىڭ تابدەك بولغاندىن كېيىن مېنىڭ ھېلىقى جايىمنى، يىگىرمە سەر ئالتۇن ئەللىك مىڭ رىيال پۇلنى نۇرنىسا خېنىمغا قانۇنىي يول بىلەن مىراس قىلىپ توغرىلا! خېنىمنى بۈگۈن — ئەتىنىڭ ئىچىدە نىكاھلاپ ئەمىرىمگە ئالاي. ئەمما مەن ۋاپات بولغاندىن كېيىن خېنىمغا يۈزسىزنىك قىلما، ئۇنداق قىلساڭ ئەرسات كۈنى قىزىل تىرىنىقىم قىزىل ئۆڭگىچىگىدە بولىدۇ. مۇڭگۈزسىزنىڭ مۇڭگۈزلۈك تىنى قىساسىنى ئېلىپ بېرىدىغان خۇدايىم جازا ئۆشەردى ئىنىڭ. مېنى سەندىن ئايىمايدۇ!

مۇھەببەتتىن مەست بولۇپ، ھاياتىنىڭ ئاخىرىدا بەخت ئىزىدىكى بىر بوۋاي بالىلىرىنىڭ نارازىلىقىغا قارىماي نۇرنىسا خېنىمنى

نىكاھ قىلدۇرۇپ ئۆز ئەمرىگە ئالدى. نىكاھتىن كېيىنكى تۇنجى ئاخشام ئۈچۈن ئۆزىنىڭ ئەڭ كۆڭۈللۈك ئۆيى — بازار سىرتىدىكى يېڭىدىن سېتىۋالغان بەش قەۋەتلىك، ئەتراپى بۈك خورمىز پارىقى جايىنى تەييارلىدى. قىرىق ئېغىزلىق، ھەممىلا خانىسى ئەڭ ئېسىل، ئىران، يۇنان، ئىتالىيە گىملەلىرى، ياۋروپا دىۋانلىرى بىلەن بېزەلگەن بۇ ئۆيدە ئۇ ئاخشام ئەر — ئايال ئىككىسىدىن باشقا ھېچكىم قالمىغاندا، نۇرنىسا خېنىم نېپىز گىرىپ كۆڭلەك، بويۇن، قۇلاق، بىلەك، بارماقلىرى ئالتۇن بىلەن نۇرلانغان، ئۆزىدىن گۈپۈل دەپ ئەمبەر پۇرىقى كېلىپ تۇرغان ھالدا بوۋاينىڭ ئالدىدا يۇمشاق گىلمەدە تىزىلىپ ئولتۇردى ۋە تېخى جەلپ قىلىش كۈچىدىن ئايرىلمىغان خۇمار كۆزلىرى بىلەن نازلىنىپ سۇرۇپ:

— ھاجى، مەن بۈگۈن ئۆزۈمنى بەختلىك دەيمەن، خۇدا-نىڭ قۇلچىلىقىنى قىلىپ، ھالال ئىشلەپ نېمەتكە ئېرىشكەن بىر تەقۋادارنىڭ تەرىپىگە سۇ بېرىش ماڭا نېسىپ بوپتۇ. مېنى سىلى بەختلىك قىلدىلا، قانداق قىلسام مەندىن رازى بولالەي؟ — دەپ سورىدى.

بوۋاي شادلانغان، ھايىجانلانغانىدى. ئۇنىڭ ئۈستىگە يىمگىرمە نەچچە يىلدىن بېرى بىرەر ئايالغا تىكىلىپمۇ قارىمىغان، ئەمما خىيال ۋە چۈشىدە گۈزەل ئاياللار بىلەن دائىم پىچىرىشىپ گەلگەنلىكى ئۈچۈن، ئالدىدا ئۆزىگە تەنمۈرۈپ تۇرغان گۈزەل ئايالنىڭ خىيالىمۇ، چۈشمۇ ئەمەس، نەق ئارزۇسىدە كىلا راستتىنلا تىرىك ئايال ئىكەنلىكىگە تېخى ئىشەنچ قىلالماي ئارىسالدىلىقتا ھودۇقماقتا ئىدى. ئۇنىڭ شالاڭ ساقىلى، كۆكۈچ لەۋلىرى تىتىرىمەك تە، قوۋۇز گۆشلىرىمۇ تارتىشىپ نېپىلدىماقتا ئىدى، نۇرنىساخان بوۋاينىڭ چىرايىغا قارىدى — دە، تىتىرىدى ۋە ئۆزىگە بېقىنمايدىغان سەسكىنىشىنى يوشۇرۇش ئۈچۈن كۆزلىرىنى يۇمىدى. بوۋاينىڭ تىتىرەپ تۇرغان قوللىرى ئۇنىڭ مۇرىسىگە چۈشكەندە ئۇ

خۇددى ئىسسىق يوتقاندىن مۇزدەك سۇغا تاشلانغاندەك بولدى.
بوۋاينىڭ تىترەڭگۈ ئاۋازى ئاڭلاندى:

— راست دەۋاتاملا، خېنىم، سىلى خۇددى بەختلىك بولغان بولسىلا ئىدى، بۇ مېنىڭ بەختلىك بولغانلىقىم، ماڭا بەخت لازىمىدى؟ تۆت كۈنلۈكۈم قالغان ئادەمەن. سىلنى نىكاھىمغا ئالغىنىم سىلنى ئايال قىلىپ، ھۇزۇرلىنىش ئەمەس، سىلنى ئاز - تولا پۇل - دۇنياغا ئىگە قىلىش. بىلىپ قويسىلا مەن سىلگە بىر قورۇ - جاي، يۈز مىڭ دوللار پۇل، يىگىرمە سەرتالتۇن مىراس قالدۇردۇم. مەن بىلىمەن، ھازىر بەختىمۇ، مۇھەببەتتۇم، دوستلۇق، ئادەمگە چىلىكىمۇ ئالتۇن - پۇل بولۇپ قالدى. مەن ئەزىلىك ھو - قۇقۇمنى ئىشلىتىش كۈچىدىن ئايرىلغان ئاجىز قېرىمەن. ھە - قانداق دورا، ھەر قانداق ئەملەشمۇ مەندە يوقالغان كۈچنى تىرىلدۈرۈپ بېرىدۇ. مەن سۆزلەيدىغان مۇردا، تاماق يەيدىغان ھەي كەلمەن. نۇرسا خېنىم، ماڭا ئېيتسىلا، ئىبراھىم ھاجى سىلگە تۇغقانمۇ، ياتمۇ؟ ھېلىلا خۇپتەن ئوقۇدۇق. تەرەت بىلەن تۇ - رۇپتىمىز، راست گەپلىرىنى قىلسىلا؟

— ئىبراھىم ھاجى ئاتا باشقا ئانا بىر ئاكام بولىدۇ. ماڭا ۋىزا ئەۋەتىپ بۇ يەرگە ئەكەلگەنمۇ، سىلنى لايىق تاپ قانمۇ شۇ كىشى.

— بەلەن، بەك بەلەن! - دېدى ياقۇپ ھاجى تىترەپ تۇرۇپ، - سىلنى بىر ئەرەبىنىڭ خىزمىتىگە سالغانمۇ، ئۆز ئۆيىدە تۇرغۇزماي كوچا راباتتا تۇرغۇزغانمۇ ئىبراھىم ھاجىمۇ؟ - شۇنداق ھاجى، ئۇ ماڭا: بىرمۇ كىشىگە مېنى ئۆز ئاكام دېمىگىن، ئۇنداق دېسەڭ شۇ ھامان يۇرتقا قايتۇرۇۋېتىمەن، - دېدى.

— ھەي ئۇيغۇر، ھەي ئۇيغۇر، پۇل، پايىدا ئۈچۈن ھەم مېنى قىلالايدىغان ئۇيغۇر. خېنىم بىلەملا، مەن خوتۇن ئالىمەن دېسەم، يەمەن، مىسىر، تۈرك، ئەرەب، ھىندونېزىيە، پاكىستان

كۈزەللىرى تولۇپ تۇرۇپتۇ، مېنىڭ پۇلۇم ھەرقاندىقىنى ئالدىمدا تىز چۆكتۈرەلەيدۇ. لېكىن مەن بىر ئۇيغۇر ئايالى بەختلىك قىلماقچى بولدۇم. مەن مانا شۇ ئارزۇنىڭ ئىشىقىدا ياندىم، مانا شۇنىڭ ئۈچۈن سىلگە ئاشقى - بىقارار بولدۇم. خېنىم، ئىشىمىزغا ئىبراھىم ھاجىنىڭ ھارام نىيىتى ئارىلىشىپ قالىدى. ئۇ سىزنى بەختلىك قىلمايدۇ. ئۇ ئۆز بايلىقىنى كۆپەيتىش ھېسابىغا سىزنى بەختسىز قىلىدۇ. بىر ئۇيغۇر ئايال بىچارە خورلۇققا ئۇچرايدۇ!...

بوۋاينىڭ كۆزلىرىدىن تاراملاپ ياشلار قۇيۇلدى. توختىماي تىترەۋاتقان قوللىرى بىلەن تىزلىنىپ ئولتۇرغان ئايالىنى قۇچاقلىدى. ئۇنىڭ ۋۇجۇدى ئېرىدى. پۇت قولى بوشاشتى، ئەڭ ئاخىرقى ئەزەللىك تەلپى خۇددى قېلىن كۈل ئاستىدا قالغان بىر تال چوغ بورانىڭ كۈچى بىلەن كۈل تېگىدىن ئازاد بولۇپ سۇس يالقۇنچىغاندەك، پىل - پىل قىلدى - دە، ماغدۇر - سىر قوللىرى بىلەن ئايالىنى يۇمشاق چۈشەككە تارتتى. ئۇ ئۇن تۇغان، تامامەن خىيالىدىن كۆتۈرۈلگەن ئىشنى باشلىدى - دە، بىردىنلا ھوشىدىن كەتتى. ئارتۇق خۇشاللىق، بەخت ھالاۋىتىنى بوۋاينىڭ ئاجىز بەدىنى كۆتۈرەلمىدى...

ئارىدىن بىر ھەپتە ئۆتكەندە، ياقۇپ ھاجىنىڭ جەستى ئاشۇ يېڭى قورۇسىنىڭ ھويلىسىدىكى يېڭىدىن كولانغان يەرلىككە ئەرەب قاندىسى بويىچە دەپنە قىلىندى. ئىبراھىم ھاجى ئۇنىڭ ئۆيىدە ئولتۇرۇپ ئۈچ كۈن قۇرئان ئوقۇدى. يەنە بىر ھەپتىدىن كېيىن، ئۇ نۇرسا خېنىمغا ئايروپىلان بېلىتىنى تەڭلەپ تۇرۇپ:

— ئەتىلا يۇرتقا ماڭ، بېرىپلا ئېرىڭ بىلەن ياراش، بالىلىرىڭنى باق، مانا ساڭا مېنىڭ ياردىمىم ئىككى مىڭ ئامېرىكا دوللىرى! — دېدى.

نۇرسا خېنىم:

— ھېچ بولمىسا ئېرىمنىڭ يىلىغىچە ئولتۇرىمەن. ئۇنىڭ ئۈستىگە ئېرىم ماڭا بىر جاي، يۈز مىڭ دوللار، يىگىرمە سەر ئالتۇن مىراس قالدۇرغان، بۇ بايلىقنى ئەكېتىمەن، — دېدى.

— مىراس قەغىزىڭ قېنى؟ قازىخانىنىڭ مۆھۈرى بېسىلغان مىراس قەغىزىڭ بولمىسا بىر رىيالغىمۇ ئىگە بولالمايسەن!
— بۇ قەغەز سىلىدە ئەمەسمىدى، ئاكا! ھاجى جان ئۇ-زۇش ئالدىدا سىلىگە شەرەت بىلەن گەپنى ئۇقتۇرغان. سېخىرى-نىڭ ھەققىگە خىيانەت قىلمايدىغانلا، ئاكا!

— مەندە ھېچقانداق مىراس خېتىسى يوق؟ — دېدى ئىبراھىم ھاجى قاپىقىنى تۇرۇپ، — ياقۇپ ھاجى سېنى ئالداپتۇ. تېز كەت، بولمىسا ياقۇپ ھاجىنىڭ بالىلىرى سېنى سولتىپ قويدۇ. بىلەمسەن، سەن ئۇنىڭغا تەگمىگەن بولساڭ ئۇ ھېچ بولمىسا بەش يىل ئۆمۈر كۆرەلەيتتى. ئۇلار قانۇنغا ئۈستۈڭدىن ئەرز سۇنسا، قانۇن چوقۇم سېنى جاۋابقا تارتىدۇ. ئۇنىڭدىن كۆرە...
— نېمە، بوۋاينىڭ ئۆلۈمىنى مەندىن كۆرەمدۇ تېخى ئۇلار؟
نۇرنىساخان غالىلداپ تىتىردى.

— ئەلۋەتتە. توي ئاخشىمىلا يىقىلغان تۇرسا!...
نۇرنىسا خېنىم ئەتىسى جىددە ئايروودرومدا ئاكىسى بىلەن خوشلاشقاندا بۇلدۇقلاپ يىغلاپ تۇرۇپ:
— ئاكا، مېنىڭ ئورنىمدا ياقۇپ ھاجىنىڭ روھىغا ئاتاپ قۇرئان ئوقۇتۇپ قويۇڭ! — دېدى.

— ئەلۋەتتە، — دېدى ئىبراھىم ھاجى ئوشۇقنى بېيىپ تۇرىدىغان ئاق كۆڭلىكىنىڭ چوڭقۇر يانچۇقىدىن قول ياغلىقىنى چىقىرىپ كۆز يېشىنى سۈرتۈپ تۇرۇپ، — ئىبراھىم خېلىلۇلانىڭ نامى بىلەن ئادالەت ئۈچۈن ياشاۋاتىمەن سىڭلىم، ئىنساپ دىيانەت تۇغى قولۇمدا كۆتۈرۈكلۈك، جازا ئۈشەردى نەسارىلارغا ئىنئام. مەن دۇنياغا جازا ئۆلخەيرى ئۈچۈن تۇغۇلغان ئۇيغۇر ئوغلىمەن!...

1988 - يىل 12 - ئاينىڭ 4 - كۈنى.

ھاجىم توغرىسىدىكى ئىغۋالار

...ماقۇل بالام، مەن پىكىرىڭنى قوبۇل قىلاي: ناسىر ھاجىمىنىڭ ئۈستىدىن يازغان ئەرزىمنى قايتۇرۇۋالاي. لېكىن مەن ئۆمۈرۈمدە ھېچكىمدىن ئاڭلىمىغان ئاھانەتنى ھاجىمدىن ئاڭلىدىم، ھېچكىمدىن كۆرمىگەن خورلۇقنى ھاجىمدىن كۆردۈم. مەن مۇ قانۇننى بىلىمەن، ئۇزۇن يىللىق ئوقۇتقۇچىمەن. ھازىر دىن دار بولغىنىم بىلەن، نۇرغۇن ئۆمرۈم مۇئەللىمچىلىك بىلەن ئۆتكەن. شۇنىڭ ئۈچۈن قانۇننى بىلىمەن: بىر ئادەمنىڭ ئۈستىدىن ئىغۋا توقۇشقا، بىر ئادەمگە ھاقارەت قىلىشقا قانۇن يول قويمايدۇ. ھاجىم مېنى نەچچە يۈز ئادەمنىڭ ئالدىدا: «پەخىر دىن سەرراپ» دەپ ئاتىدى. ئۇنىڭ پاش قىلىشى بىلەن مۇنا-سەۋەتلىك ئورۇنلاردىن ئادەم كېلىپ: «قانۇنسىز ئالتۇن سودىسى» قىلىۋېتىپسەن، دەپ مېنى جاۋابقا تارتتى. مەن ئۇلاردىن قاتتىق رەنجىدىم. ئۇلارنى: «تۇخۇمدىن تۈك ئۈندۈرىدىغان مۇتەتەھەملەر!» دەپ تىللىدىم. ئۇلار: «ناھىيىلىك سىياسىي كېڭەشنىڭ مۇئاۋىن رەئىسى، ئاتاقلىق دىنىي زات ناسىر ھاجىمىمۇ يالغانچىمۇ؟» دەپ ھاجىمنىڭ پاش قىلىش ماتېرىياللىرىنى ئالدىغا تاشلىدى. ئوقۇپ باقسام قىپقىزىل تۆھمەت! غەزىپىم ئىچىمگە سىغماي شۇ كۈنى نەزىردىلا ھاجىم بىلەن تۇتۇشۇپ قالدىم. دە، كالىچىمنى ھاجىمنىڭ بېشىغا ئاتتىم. ھېلىمۇ ياخشى، كالاچ ھاجىمنىڭ سەللىسىگە تەگكىنى، بولمىسا جامائەت مېنى چالما —

كېسەك قىلاتتىكەن. مېنى جامائەت ئۇ كۈنى دۈشكەلەپ، غولۇم
دىن ئىتتىرىپ، نەزىردىن قوغلاپ چىقارغاننى ئاز دەپ، ناھىيە
لىك جامائەت خەۋپسىزلىكى ئىدارىسىنىڭ بىر كېچىكى ھاجىم
نىڭ كۈشكۈرتۈشى بىلەن مېنى ئۈچ كۈن سولاپ قويدى...
بۇ ئىشلار ھازىر كەلمەمدۇ؟ مېنىڭمۇ بالىلىرىم، نەۋرىلىرىم، يۇرت -
جامائىتىم بار. دە! ھاجىم يۈز - خاتىرى قىلمىغاندىكىن، مەنمۇ قا -
راپ تۇرمايمەن. دە. ھاجىمنىڭ ئۈستىدىن سوتقا ئەرز بەردىم.
قانۇن ئالدىدا ھەممە ئادەم باراۋەر. قانۇن مۆتىۋەرگەمۇ، لۈك
چەككىمۇ ئوخشاش ئىشىنىشى كېرەك. دە. ئەرزىمنى ئاڭلاپ ھاجىم
كۈندە دېگۈدەك ئەلچى قويۇپ بوسۇغانى تېشىۋەتتى، بۈگۈن
سەن كەپسەن، نېمىمۇ دەيمەن، ماقۇل، ئەرز يازمىغان بولاي.
ماقۇل، ھاجىم بىلەن سىياسىي كېڭەشنىڭ ۋەكىللىكىنىمۇ تالاش
ماي، لېكىن، سەن ئاڭلاپ قوي، ھاجىم ھەققىدىكى ئىغۋالارنى
بىر تەكرارلىۋالاي: ھاجىم مېنى ئىغۋا تارقاتتى دەيدۇ. مەن ئىغ -
ۋاچىمۇ ياكى ھاجىم ئۆزى «ئىغۋا» ئۈچۈن ئۇرۇق چاچتىمۇ؟
بۇنى سەن ئۆزۈڭ ئويلاپ خۇلاسىلىۋال، مەن ھاجىم بىلەن بىر
لە ھەج قىلىش جەريانىدا كۆرگەن، ئاڭلىغانلىرىمىزنىلا ساڭا دەپ
بېرەي:

ھەج قىلىش - ئىسلام دىنىدىكى بەش پەرزنىڭ بىرى.
مەن بالىلىرىمنىڭ زورى بىلەن ھەج قىلدىم، بالام. ئۈچىنچى
ئوغۇلۇم ئەفرىدىن بۇنىڭدىن ئون يىل بۇرۇن ئۆيدىن يامانلاپ
چىقىپ كېتىۋىدى، گۇاڭجۇ دېگەن شەھەرگە بېرىۋېلىپ بەش
يىلدىن كېيىن كاتتا سودىگەر بولۇپ قايتتى. يەتتە ئوغۇلنىڭ
يەتتە خىل ھۈنەرى بار، بالام. ئەمما، يامىنى ئاشۇ ئەفرىدىن.
ئۇ، شەيتانغا ئوخشا سالا لايدۇ، ئالداركۇسىنى ئالدىلايدۇ. تو -
ۋا، مېنىڭ پۇشتۇمدىن ئەفرىدىندەك ئالدامچىنىڭ چىقىشىنى ئويلاپمۇ
باقمىغان ئىكەنمەن. ھازىر ئۇنىڭ ئۈچ شەھەردە دۇكىنى بار، نەچ -
چە يۈز مىڭ سوملۇق دەسمايىسى بار. ھازىر ئۇ چوڭ باي.

لېكىن ئۇنىڭ بايلىقى ساختىلىق - يالغانچىلىق بىلەن قولغا كەلگەن. مەن ئۇنىڭ پۇلى بىلەن ھەج قىلىشنى راۋا كۆرمىۋىدىم، قالغان ئالتە ئوغلۇم بىلەن ئىككى قىزىم ھالال ئەمگەكتىن تاپقان پۇللىرى بىلەن مېنى يولغا سالماقچى بولدى. ئىككى مىڭ ئامېرىكا دوللىرى بولمىسا ساڭا پاسپورت بەرمەيدىكەن. مېنىڭ بالىلىرىم نەدىن جۈندىدىكەن سەككىز مىڭ ئامېرىكا دوللىرى جايلاپتۇ. ئەفرىدىن مەن بىلەن بىللە بارماقچى بولۇۋىدى، مەن، سودىگەرچىلىك قىلىپ ھەج ساۋابىنى گۇناھقا ئايلاندۇرمىسۇن دەپ ئۇنىڭغا ئۇنىمىدىم. ئاخىر، بالىلىرىم ناسىر ھاجى بىلەن ئىككىمىزنى يولغا سالدى. ناسىر ھاجىم كىم بولىدۇ، دەمسىنا؟ بىلىمەمسەن، ھېلىقى مازانىڭ چارۋىسى شۇ. ئۇ ھازىر سىياسىي كېڭەشنىڭ ئەزاسىمۇ بولدى، بېيجىڭ، ئۈرۈمچىلەرگە ۋەكىل بولۇپمۇ نەچچە قېتىملاپ باردى. بولىدۇ، ناسىر ھاجى كونكرېت ئادەم. مەن مۇشۇ ئادەمنىڭ ئەھۋالىنى سۆزلەپ بېرى. ئۇ ئادەم ھازىر يۇرت چوڭى، ھۆكۈمەتنىڭ تىزىمىدا بار ئىناۋەتلىك ئادەم. ئۇ ئادەم ئالدىنقى يىلى ھۆكۈمەتنىڭ ھەج ئۆمىكى بىلەن بىر قېتىم ھەج قىلىپ كەلگەن. بۇ - ئۇنىڭ ئىككىنچى قېتىملىق سەپىرى. ئالدىنقى قېتىم ھەج قىلىپ يانغىنىدا پۈتۈن رايوندىكى يۇرت چوڭلىرى تۆت ئاپتوبۇس بىلەن شەھەرگە كىرىپ ھاجىمنى كۈتۈۋالغانىدۇق. ئۇ بىزنىڭ تۇنجى ھاجىمىمىز بولغاچقا، بىز ئۇنىڭ پەشلىرىنى سۈيىدۇق. ئۇنىڭ ئۆيىدە بىر يۇتۇم زەمەم سۈيى ئىچكەنلىكىمىز ئۈچۈن، ئۆز قولىدا بىردىن تەسۋى تەقدىم قىلغانلىقى ئۈچۈن ئۆزىمىزنى بەختلىك - ئامەتلىك ھېسابلىنىدۇق. ھاجىم ئات ياكى ئېشەك بىلەن كوچىلاردىن ئۆتسە، ھەممىمىز بېشىمىز يەرگە تەگكۈچە ئېگىلىپ سالام بەردۇق. ئۇنىڭ ئارقىسىدا ناماز ئوقۇشنى ساۋاب بىلىپ، يىراق كۆرمەستىن ناسىر ھاجىم ئۆز ۋاقتىدا جال رۇپلۇق قىلغان، ھازىر ئىماملىق قىلىۋاتقان جۈمە مەسچىتىگە بېرىپ بەش ۋاخ نامىزىمىزنى ئوقۇدۇق. نەزىر - چىراغ، ئۆلۈم -

يېتىم مەرىكىلىرىدە ئۇنىڭغا ئون سوم شۇڭغۇتۇش ئورنىغا يۈز سوم شۇڭغۇتتۇق. ئۇنىڭ دۇئاسى، ئۇنىڭ دىمىدىسى قىرىق يىللىق كونا كېسەلگە، ئوتتۇز يىللىق تۇغماس خوتۇنغىمۇ داۋا - شىپا بولىدۇ دېسە، ئۇنىڭغا ئىشەندۇق. ئۇ بىزنىڭ بۇ يېزىلىرىمىزدا تىل تىگە كۈزگىلى، گۇمان قىلغىلى بولمايدىغان بىر «پەيغەمبەر» گە ئايلىنىپ قالدى. مانا شۇنداق ئۇنىڭ ئىززەت - ئابرويى، كىرىم - تاپاۋىتى راسا كۆپىيىۋاتقان كۈنلەرنىڭ بىرىدە ناسىر ھاجىم چاندۇرۇپ قويدى. نېمە قىلدى دەمسىنا؟ بىر تۇل ئەما ئايال ئۆز قىزىنى ھاجىمغا دۇئا قىلدۇرغانىكەن، ھاجىم يۇرت - جاما - ئەتتىن ئەيمەنمەستىن ئۆزىنىڭ يەتمىشتىن ئاشقان، يۇرت - جاما - ئەت ئىچىدە ئىناۋىتى بار ھاجىم ئىكەنلىكىنى ئۇنتۇپ، ئون يەتتە ياشلىق مەسۇم قىزىنى مومىيى ئۈستىگە نىكاھ قىلدۇرۇپ توقاللىققا ئاپتۇ. ھاجىمنى يۇرت - جامائەت قانۇنىي جازادىن ساقلاپ قالدۇق. لېكىن ئۇنىڭ ئىناۋىتىنى ساقلىيالمىدۇق.

مانا مۇشۇ ناسىر ھاجىم ماڭا ھەمراھ بولدى. ھاجىم ماڭا: — ئىككىنچى قېتىم ھەج قىلىپ پاكلىنىپ كېلىمەن. خۇدا بەندىسىنى كەچۈرىدۇ. مەن ئەرافاتتا ھەممە گۇناھىم ئۈچۈن خۇدايىمىدىن كەچۈرۈم سورايمەن! — دېدى.

بىز ناسىر ھاجىم ئىككىمىز بۇ يىل 8 - ئايدا يۇرت - جاما - ئەتكە كاتتا نەزىر بېرىپ، يۇرتنىڭ دۇئا ۋە سوۋغا - سالام يول لۇقلىرىنى قوبۇل قىلىپ يېزىدىن شەھەرگە كىردۇق. ۋىلايەتلىك ساقچى ئىدارىسى بىلەن ئىسلام جەمئىيىتى بىزنى يىغىپ بىر ھەج ئۆمىكى تەشكىللىدى. بىز تۇغقان يوقلاش ۋەزىپىسى بىلەن ماڭىدىغانلار ئوتتۇز تۆت كىشى ئىكەنمىز. كۆپچىلىك مېنى ھەج ئۆمىكىنىڭ باشلىقى قىلىپ سايلاپ قويدى. مەن ناسىر ھاجىمنى كۆرسىتىۋىدىم، مەندىن باشقا ئىككىلا ئادەم ئۇنى قوللاپ ئاۋاز بېرىپتۇ. ئۆمىدە تۆت ئادەمگە باشلىق بولۇپ باقمىغان ماڭا ئوخشاش بىر سەھرالىق ئوتتۇز نەچچە كىشىلىك ھەج ئۆمىكىگە

باشلىق بولۇپ سايلانسا، تولىمۇ كۈلكىلىك تۇيۇلىدىكەن. ھەممىدىنمۇ ماڭا بۇ ئىش كۈلكىلىك تۇيۇلدى. ساقال قويغىنىم ياخشى بولغانىكەن. مەن نەۋرە كۆرگەنلىكىم ئۈچۈن يېزا ئادىتىگە ئەمەل قىلىپ ساقال قويغانىمەن. ساقال بىلەن ھۈرمەت تېپىش خىيالىمغا كىرمىۋىدى، بۇ قېتىم ساقالنىڭ ھۈرمىتى بىلەن «باشلىق» بولۇپ قالدىم، دەپ ئويلىدىم.

— ياق، ساقالنىڭ ھۈرمىتىنى قىلسا مېنى سايلسا بولاتتى، — دېدى شەھەردىن قەشقەرگە يولغا چىققان كۈنىمىز ناسىر ھاجى چىرايلىق، ئۆت چاسا ساقىلىنى سىپاپ قويۇپ، مەيۈس ھالدا، — سىزنىڭ بۇ گېپىڭىز توغرا ئەمەس. كۆپچىلىك سىزنىڭ مۇئەللىم بولغانلىقىڭىزنى ھۈرمەت قىلىشتى. ھەممىنى بىلىدىم، ئەپەندىم. ھەج قىلغۇچى ئوتتۇز نەچچە كىشىنىڭ يىگىرە نەچچىسى سىزنىڭ ئوقۇغۇچىلىرىڭىز ئىكەن. ئۇلار ھەج قىلغىلى ئەمەس. سودا قىلىپ پۇل تاپقىلى كېتىپ بارغان سودىگەرلەر. سىز سايلانغان سودىگەرلەرنى تەربىيەلەپسىز. يۈز بالىڭىزنىڭ توقىنى سودىگەر. سودىگەر دېگەندە ئىمان سۇيۇق بولىدۇ. بۇنداق ئىمانى سۇيۇق ھەج ئۆمىكى بىلەن بىللە سەپەر قىلىشمۇ بىر گۇناھ. ئەپەندىم، سىز بۇلارغا باشلىق بولدۇم دەپ خۇشال بولۇۋاتىسىز. بىلەمسىز، سىز گۇناھكارلارغا باش بولىدىڭىز، ھى ... ھى ... ھى ...

— ھاجىم، ھەج سەپىرىدە كىشىگە نازار بېرىش، قوپال گەپ قىلىش ھەتتا ئېھرامغا كىرگەندىن كېيىن گۈل - گىياھلارنى ئۇزۇش، ھاشاراتلارنى ئۆلتۈرۈشمۇ گۇناھ بولىدۇ، شۇنداقمۇ؟

بىز ئاپتوبۇسنىڭ ئالدىدا ئولتۇرىمىز. ئارقىمىزدا ئوتتۇز نەچچە ھەج قىلغۇچى ئولتۇرۇپتۇ. بىز چۈشكەن قىرىق نەچچە ئورۇندۇقلۇق، چەت ئەلدە ياسالغان ئالىي دەرىجىلىك ئاپتوبۇسنىڭ بوش قالغان ئورۇندۇق ۋە ئاپتوبۇسنىڭ ئۈستى ھەج قىلغۇچىلارنىڭ چامادان، چىڭدالغان مىشكاپ، خالتىلىرى بىلەن تولغان، ھاجىمىنىڭ كۆزدە تۇتقىنى مانا شۇ ماللار ئىدى. ئۇ مېنىڭ

كېيىمنى ئاڭلاپ كەينىگە بۇرۇلدى - دە، كۆپچىلىككە ئاڭلىتىپ تۇرۇپ:

— ئازار بېرىش، قوپال گەپ قىلىش گۇناھ، لېكىن پەرز ئادا قىلغىلى ئەمەس، باي بولۇپ كېلەيچۇ دەپ ھەج قىلغىلى يولغا چىقىش تولمۇ چوڭ گۇناھ. خۇدانى ئالداش، ئىماننى سېتىش دېگەن مانا شۇ!

— ئۇنداقتا سىلنىڭ ئىمانلىرىچۇ تەقسىر! — دېدى ئېگىز، چوقۇر يىگىت ئورنىدىن تۇرۇپ، — راست، مەن ئۈزۈم سو-دىگىرى. سوۋغا - سالام ئۈچۈن ئىككى - ئۈچ يۈز مېتىردەك شايبى بىلەن ئىمبوس ئالدىم. سىلىچۇ؟ ماشىنىدىكى يۈكنىڭ يېرىمى سىلنىڭ، تەقسىر. قانچىلىك يوپكە، چۈچۈنچە، مەرۋايىت ئالدىلا؟ يول ئۇزۇن، تېخى كۆرمىز. كىم سودا قىلغىلى، كىم ھەج قىلغىلى كېتىپ بېرىپتۇ؟ ياراتقان ئىگىسى ھەممىنى كۆرۈپ تۇرىدۇ!

— بەس، ھاي قاسىم ئۇكام، — دېدىم مەن تەخىر قىلالماي، — ھاجىمنىڭ گەپلىرى يوللۇق، راست ئېيتىدۇ، ھەج قىلغىلى ساپ نىيەت بىلەن مېڭىش زۆرۈر.

يول ئۇزۇن، سەپەر مۇشكۈل، ماشىنىدىكىلەر تېزلا بىر جا-مائەت بولۇپ قالدۇق. سۇ بار يەرلەردە توختايمىز، بەش ۋاخ نامازنى قازا قىلمايمىز. مەن ئەزان ۋە تەگبىر ئېيتىمەن، ئىمام مەتچىلىككە ھاجىمنى ئۆتكۈزۈپ قويدۇق. ھەر ۋاخ نامازدىن كېيىن ناسىر ھاجىم «ھەج ساۋاتلىرى»، ئىسلام دىنىنىڭ ئەۋزەللىكلىرى ئۈستىدە ئۇزاقتىن - ئۇزاق كىتابخانلىق قىلىدۇ. ناماز-دىن كېيىن ماشىنىدا كېتىپ بېرىمۇ ساۋاب ۋە گۇناھلار ئۈستىدە ئاۋازلىرى پۈتكۈچە سۆزلەيدۇ. مەن قايمىلەن، ناسىر ھاجىم شەرىئەت ئىلمى چوڭقۇر كىشى ئىكەن. قاراڭ، «قۇرئان كەرىم» كەلىمىلىرى ئۈستىدە شۇنداق تەپسىلىي سۆزلىدىكى، قۇرئاندىكى ئىئالتە مىڭ ئالتە يۈز ئاتىمىش ئالتە ئايەتنى تۈرلەرگە بۆلۈشنى مەن بىرىنچى

بولۇپ ھاجىمىدىن ئاڭلىدىم. نېمە، قانداق تۈرلەرگە بۆلۈنىدىكەن دەمسىنا؟ ساڭا بۇنىڭ نېمىگە لازىمى بار بالام؟ بوپتۇ، بۇمۇبىر بىلىم دەپ تونۇغان بولساڭ دەپتىرىڭگە يېزىۋال، ھە، راستتىنلا ئاۋۇ ئۇن ئالغۇ دېگەن نېمەڭ ھەممىنى ساڭا خاتىرىلەپ بېرىدۇ ئەمەس مۇ. ئۇنداق بولسا بىلىۋال. قۇرئاندىكى ئالتە مىڭ ئالتە يۈز ئاتمىش ئالتە ئايەت تۆۋەندىكىچە تۈرگە بۆلۈنىدىكەن:

مىڭ ئايەت ۋەئىدە (يەنى ئەھدىگە مەدھىيە).

مىڭ ئايەت ۋەئىدە (يەنى تەھدىت).

مىڭ ئايەت ئەمرى (يەنى بۇيرۇق).

مىڭ ئايەت فەھىيە (يەنى مەنئى، چەك).

مىڭ ئايەت قىسسە (يەنى ۋەقەلەر).

مىڭ ئايەت مىسال (مىسالنى ئۆزۈڭ بىلىسەن).

بەش يۈز ئايەت ھالال - ھارام.

يۈز ئايەت دۇئا (يەنى تىلەك).

ئاتمىش ئالتە ئايەت ناسۇخ - مەنسۇخ (تىلاۋەت قىلىنىدۇ،

ئەمەل قىلىنمايدۇ، دېگەن سۆز).

— ناسىر ھاجىمنىڭ ئەڭ كۆپ سۆزلەيدىغىنى ھالال ۋە ھارام توغرىسىدىكى بەش يۈز ئايەت. قاراء، بالام، ھاجىم ھالال بىلەن ھارامنىڭ تۈرلىرىنى شۇنداق سانايىدۇكى، ئاڭلىغان ئادەمنىڭ ئاغزى ئېچىلىپ قالىدۇ. ئۇ، دۇنيادىكى ھارام نەرسىلەرنىڭ سانىنى بىرنەچچە يۈزگە، ھەتتا بىرنەچچە مىڭغا يەتكۈزگەن. ئۇنىڭ دېيىشىچە: ئادەم پىلىسرائىنىڭ ئۈستىدە ماڭغۇدەك، ئازراقلا دىققەت قىلمىسا ھاراملىق پاتقىقىغا دەسسۈۋالىدىكەن. كۆپچىلىك سەپەر جەريانىدا ھاجىم توغرىسىدىكى ھېلىقىدەك گەپلەر-نى ئۇنتۇپ ئۇنى ھۈرمەتلەشكە، ئۇنىڭغا ئىخلاس قىلىشقا باشلىدى. ئۇ ئاشۇنداق قىلىپ گەپ - سۆزسىزلا بىزنىڭ ھەج ئۆمىكىمىزنىڭ بىرىنچى نومۇرلۇق ئادىمىگە ئايلىنىپ قالدى. مەن ھەج ئۆمىكىمىزنىڭ باشلىقى بولغىنىم بىلەن ھېچقانداق بىر ئىشنى

ناسىر ھاجىمىنىڭ مەسلىھەتسىز قىلمايدىغان بولۇپ قالدىم. ئۇ
ئوتتۇز نەچچە كىشىنىڭ ئەقىلدارى، رەھبىرى، پېشۋاسى بو-
لۇپ قالدى.

— ئۇنىڭ دۇئا قىلىنغان قىزنى ئالغىنى ئىغۋا ئىكەن.
— شۇنداق بولماي نېمە بولاتتى، بىز ئۇيغۇرلار پىتنە -
پاساتقا شۇنداق ئۇستا تۇرساق...

— پىتنە توقۇيدىغان بولساق ئىگەكىم...

— ھاڭگىنى مەدە قىلىۋېتىمىز!

— نارەسىدىنى قاتىل قىلىۋېتىمىز!

— ئۆزىمىز توقۇغان پىتنىگە ئۆزىمىز ئىشىنىمىز!

ئاخشىمى چۆلدىكى ئازادە شەخسى سارايدا يېتىپ قىلىن-
غان بۇ سۆھبەتكە يەنە مەن چەك قويدۇم:

— قويۇڭلار دەيمەن، غەيۋەت - شىكايەت گۇناھ!

— بىز بىرىنى دېمىدۇق.

— ئۇيغۇرلار توغرىسىدا دەۋاتىمىسلەرغۇ؟ بۇ گۇناھ ئەمەس

مۇ - يا؟

— بىزمۇ ئۇيغۇرغۇ. ئۆز - ئۆزىمىزنى دېسەك گۇناھ

ئەمەستۇ، ئەپەندىم؟

مەن دائىم مۇشۇنداق سوئاللارغا جاۋاب بېرەلمەيمەن.

نېمىشقا دەمىسنا؟ پاكىتلار مېنىڭ ئاغزىمنى تۇۋاقلاپ قويدۇ،
دەۋ، بالام. راست. بىز پىتنە - ئىغۋاسىز ياشىيالمىمىز. مەن ئۆز
خەلقىمىزنى ياخشى كۆرىمەن، بالام. ئۇيغۇر دېسە تىك تۇرىمەن.
لېكىنئەزە، بۇرۇن ئۆز خەلقىمىنى ياخشى كۆرگەن بىلەن ياخشى
بىلمەيدىكەنمەن. مانا قارا، بۇ قېتىم خەلقىمىنىڭ موللىسىرى، زى-
يالىلىرى، سودىگەرلىرى، ئەخمەقلىرى، كۆكەرلىرى... خىلمۇ
خىل كەسىپ، خىلمۇ خىل مىجەزلىكلىرى بىلەن بىللە سەپەر
قىلىپ، پايدا - زىيان، راھەت - چاپادا بىللە، بىردە يول قو-
يۇپ، بىردە تالىشىپ، قىزىرىشىپ يۈرۈپ خەلقىمىنى چوڭقۇرراق

چۈشەندىم. بالام، بەزى ئادەملەرگە ھەيران قالدىم: ئۇلارغا خۇ-
دايىم شۇنداق بىر كۆز بېرىپتۇ، ئۇ كۆز باشقىلارنىڭ ئەيىبىنىلا
كۆرىدىكەن، ئۇلارغا شۇنداق تىل بېرىپتۇ، بۇ تىل باشقىلارنىڭ
يامان گېپىنىلا قىلىدىكەن، ئۇلارغا يەنە شۇنداق بىر مېگە بېرىپ-
تۇ، بۇ مېگە باشقىلارنى ۋەيران قىلىشىنىلا ئويلايدىكەن!

... قېنى چاي ئىچ، بۇ گەپلىرىمنى ئۇنىڭلاردىن ئۆچۈ-
رۈۋەت، باشقىلار ئاڭلاپ قېلىپ رەنجىپ يۈرمىسۇن يەنە!

... مەن يولدىن چىقىپ كەتتىم، نەگە كېلىۋىدىم - ھە؟ ھەئە
شۇنداق. ھېلىقى چۆلىدىكى سارايدا بوسو، پېتىر مانتا، چەينەك
شورپىلىرى بىلەن ياخشى تويغاندىن كېيىن خۇپتەننى ئوقۇپ،
قوغۇن - تاۋۇز شىرنىسىدىن بوشاشقان، شۇ سەۋەبتىن سىم كا-
رېۋاتتا پاكىز كىرىك سېلىنغان كۆرپە ئۈستىدە يېتىشقان ياش
سەپەرداشلارنىڭ سۆھبىتىگە كېلىپ توختىغانمەن.

بىز ئون كىشىلىك چوڭ ئۆيدە سۆھبەتتە، ھاجىم ياندىكى
كارېۋاتلىق ھۇجرىدا يالغۇز خورەك تارتماقتا. بىز ئۇنىڭ خور-
كىنى ئېتىبارغا ئېلىپ ئاشۇ يالغۇز ئۆيگە ئورۇنلاشتۇرغان.
... ھاجىمنىڭ خورىكى مۇشۇ ئۆيگە ئاڭلىنىپ ئۇخلىيال

مايۋاتىمەن!

... ھاجىمنىڭ خورىكى ماشىنىنىڭ ئاۋازىنىمۇ بېسىپ چۈ-

شىدىكەن!

... خۇدايىم ئىشتىما بىلەن ئۇيقۇنى ھاجىمدىن ئايمى-

خانىكەن.

... بۈگۈنكى تاماق پۇلىنى تۆلىگىنىڭگە چىدىيالىماي ھا-

جىمنىڭ يامان گېپىنى قىلىۋاتامسنا، چىدىماس؟

... ھاجىمنىڭ تاماق، ياتاق پۇلىنى ئۈستىمىزگە ئالغىنى-

مىز ساۋابلىق ئىش، ئاغىنىلەر!

... نەچچە تاي مېلى بىلەن مەرۋايىتلىرىنى چېگرىدىن

ئۆتكۈزۈشۈپ بەرسەڭ توپتوغرا چەننەتكە كىرسەن، ئەمەت ھاجى!

— قاسم چوقۇر، ھەرەمگە قۇزۇم ئېلىپ ماڭالمىدىم دەپ
غەم بىلەن ئۇخلىيالمىۋاتامسەن، قەشقەردىن كاۋاپدان ئېلىۋال،
بېيجىڭ، گۇاڭجۇلاردا كاۋاپچىلىق قىلغان ئۇيغۇرغا ئىسلامئاباد
كاراچى، جىددە، مەككىلەر ئېشىدى؟

— سەن دۇغچىلىق قىلغىلى ماڭدىڭمۇ ئەمەس؟ ئەمەت دۇغ
چى بىر دوسلاپلا ئەمەت ھاجى بولۇۋاپتۇ تېخى!

— بولدى قىلىڭلار، ھاجىم ئويغىنىپ قالغىنىمۇ يىگىتلەر،
دېدى ئارىمىزدىكى قېرى ئىشچى ئۆز كارىۋىتىدا تەسۋى سېرىپ،
ئاغزىنى مىتىلىدىتىپ قىلىۋاتقان تەقۋادارلىقىدىن مەغرۇرلىنىپ،
بىلەمسىلەر، ناسر ھاجىم تەكشى ئادەم ئەمەس، سىلەرنىڭ مۇشۇ
چاقچاقلىرىڭلارنى چۈشىدە ئاڭلىدى ئۇ. ھەج سەپىرىدە چاقچاق
ھارام، ئۇنتۇپ قالماڭلار!

— غەيۋەت ھارام، چاقچاق ھارام، ئاچكۆزلۈك، خىيانەت،
نامەھرەم، كۇپۇرلۇق، شېرىكلىك... يەنە نېمىلەر ئىدى؟ قاسم
چوقۇر، سەن ياخشى يادلىۋال جۇمۇ؟

— ئەمەت دۇغچى، سەن بويۇنۇڭغا تۇمار قىلىپ ئېسىۋال،
ھارام بىلەن ھالانىڭ پەرقىنى بىلمەيدىغاندىن ئارىمىزدا بىرلا
سەن بار!

بىز ئاشۇنداق چاقچاقلار بىلەن ئۇخلاپ قالدۇق.
يەرگە يورۇق چۈشمەستە بىز ماشىنىغا چىقىشتۇق. ئىشىك
ئالدىدا سارايۇن ئايال پەيدا بولدى.

— قايسى ھاراملىق ئەدىيالىنى ئېلىپ ماڭدى؟ — دەپ
ۋارقىردى ئۇ قوللىرىنى شىلتىپ، — ئۈچ كويچەنلىك ياتاق پۇلى
تۆلەپ ئوتتۇز كويچەنلىك ئەدىيالىنى ئېلىپ ماڭغان نائەھلىنى
تېپىپ بەرمىسەڭلار ماشىناڭلارنى ماڭغۇزمايمەن!

مەن توش يانچۇقۇمدىن ئوتتۇز يۈەن چىقىرىپ ئايالغا
يېلىندىم:

— سىڭلىم، مەڭ، يېڭىسىنى ئېلىۋېلىڭ، ھەج سەپىرىگە ماڭ.

خان ئادەملەرگە قارا چاپلىماڭ!

— ۋاي ئازۇل دوزىخى! — دېدى ناسر ھاجىم ئايالغا
ھومىيىپ، — پۇل بەرمەڭ بۇ تويىمغۇر قانچۇققا!
جېدەل چىقاتتى، لېكىن شوپۇرمىز مېنىڭ ئىشارەم بىلەن
ماشىنىنى ھەيدىدى.

بىز سەپەر ئۈستىدىكى ئاخىرقى بامدات نامىزىنى بىر قو-
غۇنلۇقتا ئوقۇدۇق. مەن ھاجىمنىڭ بىر يېڭى ئەدىيالىنى جايىناماز
قىلىپ بىزگە ئىمامەتچىلىك قىلىۋاتقىنىنى كۆردۈم. دە، ھېلىقى
سارا پۈھەننى ئېسىمگە ئېلىپ سەسكىنىپ كەتتىم.

— قەشقەرگە كېلىپ قالدۇق، جامائەت! — دېدى ھاجىم
ئورنىدىن تۇرۇپ، كۆپچىلىككە قاراپ، — ئۇلۇغ ئاپپاق غوجام
مازىرى بار، مۇقەددەس شەھەرگە پاك ئىمان، پاك نىيەت، پاك
بەدەن بىلەن كىرەيلى. ئەنە سۇ، تەرەت ئېلىپ ماشىنىغا
چىقايلى.

بىز ئۇنىڭ دېگىنىنى قىلدۇق. ئۇ، سەللىسىنى قايتىدىن
تۇرۇپ سەللىنىڭ پەتتىسىنى ئالدىغا چۈشۈرۈپ قويۇپ، ئۇزۇن
قاشلىرى ئاستىدىكى يوغان كۆزلىرىنى يېرىم يۇمۇپ بىزگە باش-
لامچى بولۇپ سۈرە باشلىدى:

— لەببەك، ئاللاھۇمما لەببەك!...

قەشقەر شەھىرىنىڭ خام بازىرىدىكى ئابدۇقادىر داموللام
مەدرىسىگە (ئۇ جاي ھازىر سىياسىي مەكتەپ ئىكەن) سۈرە ئو-
قۇپ ھەيۋەت بىلەن كىرىپ كەلدۇق!

خوش، ئۆي ئىسىپ كەتتى، قالغان گەپنى باغقا چىقىپ
قىلىشايلى. قېنى، ئوغلۇم ئەيسىرەم، مەرھەمەت قىل، بالىلار باغ-
قا — ئالما تېگىگە ئورۇن راسلاپ قويۇپتۇ.

كۆرپە بېسىپ ئولتۇرغىن، مامۇق ياستۇقنى قولتۇقۇڭغا قى-
سىپ يانپاشلا. ھە، مانا شۇنداق. بالىلار چايىنى ئۈزۈلدۈرمەڭلار.
گەپ ئۇزۇن، تېخى ئەمدى باشلاندى، بالام. ئۇنىڭغۇڭنىڭ

زاپاس ئېنىتىسى باردۇ - ھە؟ ئۇنداق بولسا ياخشى. خوش، قە-
يەرگە كېلىۋېدىما؟

ھە، راستتىنلا خام بازىرىدىكى ئابدۇقادىر داموللام مەد-
رىسىگە كېلىۋېدۇق. شۇنداق قىلىپ بىز مەدرىسە ھۇجرىلىرىغا جاي-
لاشتۇق. ھويلا مىغ - مىغ ئادەملەر بىلەن تولغانىكەن. مەن ئۇ
كۈنى شۇنداق چارچىدىمكى، ئۇكام، ئون پۇتلۇق يەرنىڭ زىغ-
رىنى چالغا بىلەن چاپقاندەك بولىدۇم. نېمىشقا دەمىسنا؟ مەن
ئۆمەك باشلىقى - دە، بۇ يەردە ئۆمەك باشلىقىنىڭ ئىشى شۇنداق
چىلىك چىقىكى، ئۇنى بىر دېمە. ئوتتۇز تۆت ئادەمنى ياتاقلارغا بۆلۈش،
ئانكىتلارنى تولدۇرۇش، ساقچى ئىدارىسىدە ئۆچىرەت تۇرۇپ
پاسپورت ئېلىش، ئۇ يەردىن پوچتىخانىغا كېلىپ پوچتا ھەققى
(بۇ نېمىسكىنتاڭ) تۆلەش، بانكىغا بېرىپ قىستىلىپ يۈرۈپ
ھەربىر كىشىگە ئىككى يۈز ئامېرىكا دوللىرى تېگىشىپ ئېلىش. بۇ
يەردە ئىككى مىڭ ئامېرىكا دوللىرى كۆرسەتمىسەڭ تېخى ساڭا پۇل
تېگىشىپ بەرمەيدىكەن دېگىنە! ناسىر ھاجىم ئۇ يەردەمۇ بىر
جالىق قىلدى جۇمۇ، ئۇكام. مەندىن مىڭ دوللار ئېلىپ ئۆزى-
دىكى سەككىز يۈز دوللارغا قوشۇپ كۆرسىتىپ ئۆتكەلدىن ئۆتۈۋالدى.
ماڭا قايتۇرۇپ بەرگەن مىڭ دوللاردىن ئىككى قەغەز كەم چىق-
تى جۇمۇ، ئۇكام. بۇنى قانداقمۇ ھاجىمغا دېگۈلۈك، بەلكى،
قېرى ئادەم چۈشۈرۈپ قويغاندۇ ياكى بىرى ئېلىۋالغاندۇ. لېكىن
مەن نېمىسلا بولمىسۇن ئىشنىڭ پۈتكىنىگە خۇشال. كەچتە ھې-
رىپ ياتاققا كەلسەم يەنە ھاجىمنىڭ جېدىلى. ئادەم ياتىدىغان
ئۈچ كارىۋاتقا ھاجىم ئۆزىنىڭ يۈك - تاقىنى قويۇۋالغانىكەن،
ئۈچ ئادەمىمىز تالادا قاپتۇ. ھاجىمنىڭ يۈكلىرىنىڭ توللىقىنى
دېمەپتىمەن تېخى، مېنى چارچىتىپ ھالىمدىن كەتكۈزگەنمۇ شۇ
يۈكلىرى ئىدى. ئۆمەك باشلىقى بولغانلىقىم ئۈچۈن بىرمۇ ئا-
دەمنىڭ يۈكىنى تالادا قويماسلىقىم لازىم - دە. مەن توشماي
كىم توشۇپتتى ئەمىسە. قارا تەرگە چۆمگۈچە يۈك توشۇدۇم، ئۇكام.

بۇ چاغدا قۇرئاندىكى ھېلىقى بەش يۈز ھالال - ھارام، ناسر ھاجىمنىڭ ھاراملار تىزىملىكى ھەممە ئادەمنىڭ ئېسىدىن چىقىپ كەتكەنىدى. ئاخشىمى ياتاق ماجراسىدا قاسم چوقۇر يەنە بۇ گەپنى قوزغىدى: — ھاجىم، غوجامنىڭ ئېشىكى چۈشەكتە يېتىپ، مالىيى توپىدا ياتسا، بۇ ئېشەك غوجامغا ھالالغۇ دەيمەن؟ — دېدى ئۇ ھاجىمنى مەسخىرە قىلىپ. شۇنىڭ بىلەن ياشلارنىڭ ئېغىزلىرى ئېچىلدى:

— موللىنىڭ دېگىنىنى قىل، قىلغىنىنى قىلما!

— ھەممىنى موللا بىلىدۇ، موللا قوپۇپ كۆلگە!..

— باھ، ھاجىم، ئون تاي مال ئېلىپ مېڭىپتسالا تاموۋتا

بىلەن پۈتۈشۈپ قويلىمۇ نېمە؟

ھاجىم ئۇ چاغدا شۇنداق بىر ئادەمگە ئۆزگىرىۋالدىكى، قويۇۋەر، ئۆزىنىڭ ئىززەت - ئابرويى، تەقۋادارلىقى ۋە يول بويى قىلغان ۋەز - نەسىھەتلىرىنى ئون تاي مال ئۈچۈن يۈن دىدەك تۆكۈپ تاشلاپ، ھارسىز، بىچارە، پاڭغا ئايلىنىۋالدى. ئۇ، قارا يەكتەك ئۈستىدىن كۆك پوتا باغلاپ، ئاق شاپاق دوپپىسىنى كۆزىگە چۆكۈرۈۋېلىپ، كارىۋاتتا تۈگۈلۈپ ئولتۇرۇۋېلىپ ھەممە زەربە، ئاھانەتلەرگە چىداشلىق بەردى. نېكىن مەن چىدىمىدىم:

— بولدى، يۈرۈڭلار، كارىۋات يېتىشىمگە نىلەرنى مەن مېھ-

مانخانغا ئورۇنلاشتۇرمىەن، — دېدىم ئاخىر ئورنۇمدىن تۇرۇپ.

ھاجىمنىڭ شۇ كۈنلەردىكى بىچارە، مىسكىنلىكىنى ئويلى-

سام كۈلگۈم كېلىدۇ، ئۇكام. ئازراق پايدا ئۈچۈن ئۆزىنى خور-

لاش، باشقىلارغا يېلىنىش، باشقىلارنىڭ ئايىغىدا ئۆمىلەش بىز

ئۇيغۇرلاردىلا بار ئەيىبمۇ ياكى باشقا مىللەتلەردىمۇ بارمۇ؟ بۇ-

نى مەن بىلىمەيمەن، سەن ياخشى بىلىسەن، ئۇكام.

يېرىم كېچىدە بىرى مېنى ئېغىتىپ ئويغاتتى.

— بۇ مەن، ناسر ھاجىم، — دېدى ئۇ مەن چالا ئوي-



خانئاندىن كېيىن پىچىرلاپ، — يۈرۈڭ، باشلىق، تالاغا چىقىسىڭىز
ۋە سىز ماڭا مەسلىھەت بەرمىسىڭىز بولىمىدى.

بىز ھويلىغا چىققاندىن كېيىن ئۇ پىچىرلاپ تۇرۇپ:
— سىز راستتىنلا ھېچقانداق مال، سوۋغا — سالامسىز يولغا
چىقتىڭىزمۇ؟ — دەپ سورىدى.

— شۇنداق، تەقىسىر، ھەج قىلغىلى چىقتىم.

— تائىقتا تۇغقانلىرىم بار دېۋېدىڭىزغۇ؟

— شۇنداق، شىرەم تۇغقان.

— ئۇنداقتا مۇنۇ تۆت كوپتىنى ئېلىۋېلىڭ، قۇرۇق قول

بارغاندىن ياخشى. سىز تولا خام ئادەم ئىكەنسىز.

مەن كوپتىلارنى قوبۇل قىلدىم ھەم ئىككى يۈز سوم تەڭلىدىم.

— ياق، بۇ مېنىڭ سىزگە قىلغان ياردىمىم. سىز ماڭا

كۆپ ياردەم قىلدىڭىز. ئۆمەك باشلىقىنىڭ ھالىدىن خەۋەر ئېلىش

ئەزالارنىڭ بۇرچى. بۇنى ئوتتۇز تۆت، ياق ئوتتۇز ئۈچ ئەزانىڭ

ئىچىدە بىر مەنلا چۈشىنىدىغان ئوخشاشمەن!

— ئېسىمگە سالغانلىرىمۇ چوڭ ياردەم، تەقىسىر، شۇنداقتىمۇ

بىكارغا ئالمايمەن!

— ماقۇل ئەمىسە، دانىسى ئەللىك كويىدىن ئەمەس، قىرىق

بەش كويىدىن ئۆز باھاسىدا بولسۇن، پۇلنى يۇرتقا بارغاندىن

كېيىن بەرسىلە.

بىر ئازدىن كېيىن ئۇ:

— مېنىڭ ئىككى تاي يۈكۈم سىزنىڭ پاسپورتىڭىز بىلەن

تاموۋىنىدىن ئۆتسە قانداق دەيسىز، تەنجاڭ!

ئۇ بىردەمدىلا خەنزۇچىلاپ «تەنجاڭ» (تۈەنجاڭ — ئۆمەك

باشلىقى دېمەكچى) دېگەن سۆزنىمۇ ئىشقا سالدى. مەن ئۇنىڭ

تەلىپىنى قوبۇل قىلدىم. ئەتىسى ماللار تۆتكۈزۈلۈپ بولۇپ، بىز

قەشقەردىن پاكىستانغا قاراپ يولغا چىقتۇق. ھەممە ئادەم ھاي-
جانلانغان، ھويلىلار، كوچىلار خوشلاشقۇچىلارنىڭ يىغىنغا - زارە،

ھۆكۈمەت، تىلاۋەت دۇئالىرى بىلەن تولغان، ماشىنىلارغا
يۇرت - يۇرت بويىچە ئورۇنلاشقان ھەج ئەھلى. ئۆز ئۇرۇغ-
تۇغقان، ئەل - ئاغىنە، يۇرت - جامائىتى بىلەن ئەنە شۇنداق
خوشلىشىۋاتقاندا، بىزنىڭ ناسىر ھاجىم قايتىدىن جانلاندى. ئۇ
قارا پەشمەت، ئاپئاق كۆڭلەك، چىرايلىق ئورالغان سەللىسى، تۆت
چاسا چىرايلىق ساقلى بىلەن ھەممە ئادەمنىڭ دىققىتىنى تارت-
ماقتا ئىدى. ئۇ سۆزلىمەكتە، ئايەت ئوقۇماقتا، كەينى - كەينى-
دىن دۇئا قىلماقتا ئىدى. پۈتۈن خەلق ئۇنىڭ ۋەز نۇتقىنى
ئىخلاس بىلەن ئاڭلىماقتا:

— ھەج قىلغىلى ماڭغان ھەربىر مۇسۇلمان خۇدادىن باش-
قىنى ئويلىماسلىقى، پەرىز ئادا قىلغىلى ماڭغان ھەربىر ئۈمىدەت
خۇدانىڭ بىر نامىدىن باشقا نامنى تىلغا ئالماسلىقى، دىلغا پۈك-
مەسلىكى لازىم. كىم دەكەم مال - دۇنيا، ئالتۇن - كۈمۈش
ئەسۋەسسىگە چۈشىدىكەن، ئۇنداق ئادەمنىڭ قىلغان ھەجى قوبۇل
بولمايدۇ... ۋاللىئىمە تەكۋە كەلەلمۈللىك، لاشەرەكەلەك!
ئەنە شۇنداق، بالام ئەيسرەم، بىز خەق مەنپەئەت ئۈچۈن
ھەممىنى قىلالايدىكەنمىز، بىچارە بولىدىغان، ئۇششۇق بولۇۋال-
دىغان جايدا ئۇنىمۇ قاملاشتۇرالايدىكەنمىز. مەرتئۈ، ئابروي تە-
لىشىدىغان سورۇن تېپىلسا باشقىلارغا زادىلا ئۇلۇش قالدۇرماي-
دىكەنمىز.

ئوپالدىن ئۆتۈپ تاقىر تاغقا ياماشقاندىن كېيىن، ھاجىم
بېشىنى مۇرەمگە قويۇۋېلىپ شۇنداق خورەك تارتتىكى، بۇ خورەك
تاكى قاراڭغۇ چۈشكەندە تاشقورغانغا كەلگۈچە ماشىنىدىكى ھېچ
ئادەمگە ئارام بەرمىدى. ياشلىرىمىزنىڭ ئاغزى تېپىلدى:

— ئون تاي مالىنىڭ ئالتىسى تاموزنىدىن ئۈستىلىق بىلەن
ئۆتتى. تۆت تاي مال ئورۇندۇقنىڭ ئاستىدا، ماشىنىنىڭ ئۈستىدە
خاتىرجەم بولۇۋالغان ھاجىم بۇتچىلىك ھۆركىرىمەيتتىمۇ ئەمەس!
— ھاجىمدىن سورىۋالمايتىمىز - دە، كۆل بۇقىسى ھۆر-

كىرىگەندەك ئاڭلىنىدىغان خورەك ھالالىقىدۇ، ھارامىدۇ؟
— ھەي يىگىتلەر، ياخشى گەپلەرنى قىلايلى، ئازار بولمىدىغان گەپلەرنى قىلمايلى.

مەن ھېلىدىن ھېلىغا ياشلارنى نەسەت بىلەن توسۇۋالدىمەن. ھاجىم بۇ تاپا - تەنلىرىنى نەدىن ئاڭلىسۇن، ئۇنىڭ ئۈچۈن مەن ئازابلىنىمەن، خىجىل بولىمەن. بۇ ئازاب، خىجالەت-چىلىك، مېنى ئۇنىڭ يۈكلىرىنى توشۇغاندىنمۇ، تاموژىدىن ئۆتۈشنىڭ يۈكلىرىنى ئۆتكۈزۈشكەن دەپ خادىملارغا يېلىنغاندىنمۇ بەك زور تەلەتتى، ئۆكۈم.

تەرلەپ - پىشىپ، ھېرىپ - چارچاپ، ھاۋاسى شالاڭ تاغ ئۈستى «مىڭتېكە» (خۇنجىراپ) ئېغىزىمۇ كەلدۇق. مەن بۇ يەرنى مىڭتېكە دېيىشنى لايىق كۆرۈۋاتىمەن. ئارىمىزدا خېلى بىلىملىك ئادەملەرمۇ بار ئىكەن. «خۇنجىراپ» دېگەن سۆز پارسچە «قان ئاقار دەريا» دېگەن بولىدىكەن. بۇ يەرنىڭ ئۇيغۇرچە مىڭتېكە دېگەن ئىسمىمۇ بار ئىكەن ئەمەسمۇ. بىز نېمىشقا ئۇيغۇرچە يەكەن دەرياسى، مىڭتېكە دېگەن سۆزلەرنى قوللانماي «زەرەپشان»، «خۇنجىراپ» دېگەندەك پارسچە سۆزلەرنى قوبۇل قىلىمىزكىنىتاك!

ماقۇل، گەپنى شاخلاتماستىن ئاشۇ «مىڭتېكە» ئېغىزىغا كېلىمەن. بۇ يەردە بىزنى قەشقەردىن ئەكەلگەن ماشىنىلار يەرگە چۈشۈردى - دە، بىز چېگرىدا تەكشۈرۈشتىن ئۆتۈپ ئاندىن يەنە قايتىدىن ماشىنىلارغا ئولتۇرۇپ، پاكىستانغا قاراپ ماڭدۇق. ھانا شۇ يەردە ھەممە ئادەمنىڭ ئەستە - پاختىسى چۈۋۈلىدىغان گەپ ئىكەن.

ئۈستى سۇلياۋ بىلەن يېپىلغان تەكشۈرۈش ئۆيلىرىگە ھەممە يۈكنى كۆتۈرۈپ ئەكىرىدىغان گەپ ئىكەن. بۇ يەردە ھېچكىم-ھېچكىمگە ياردەم قىلمايدىكەن. ئادەملەر سەمىيەت، راستچىلىق دېگەنلەرنى ھانا مۇشۇ يەردە تامامەن ئۇنتۇشىدىكەن. مەن

ئاران - ئاراتلا نەپەس ئېلىپ ياندىكى ئاشخانا سايىسىدە ئول تۇرۇپ تەكشۈرۈشتىن ئۆتۈۋاتقان خوتەن ھەج ئۆمىكىدىكىلەرنىڭ قىزىقچىلىقىنى كۆرمەكتىمەن. بۇ يەردە خالىتلار ئۆلچىنىدۇ، تىلە لوللار تەكشۈرۈلىدۇ، بەلگىلىمىدىن ئارتۇق ماللار تۇتۇپ قېلىنىپ، مال ئىگىلىرىنىڭ قوللىرىغا تالون بېرىلىدۇ، ئۇ تالون بىلەن ھەج قىلىپ قىلىنغاندا تۇتۇپ قېلىنغان ماللىرىنى قايتۇرۇپ ئەم كېتىدۇ. بىزنىڭ ھەج قىلغۇچىلىرىمىزنىڭ پەم - پاراستىگە ھەي ران قالدۇم. بىر خالتىنى تارتقۇزۇپ بىرنەچچە خالتىنى ئۆتكۈ - زۇۋاتقان، مومايلارنىڭ بويۇنلىرىغا، بىلەكلىرىگە قات - قات مەرۋايىت باغلاپ، ھەتتا تەكشۈرۈشتىن ئۆتۈپ بولغانلارغا ئۆس - تىلىق بىلەن ماللىرىنى شۇغۇتۇپ بېرىش ئارقىلىق ماللىرىنى ئۆتكۈزۈشۈۋاتقانلار ماڭا ئۆز ھۈنەرلىرى بىلەن كۆرۈنۈپ تۇرماق تا. تاموژنا خادىملىرىنىڭ سەگەك كۆزلىرى، مول تەجرىبىلىرى بىزنىڭ ھەج قىلغۇچىلىرىمىز ئالدىدا ئۆز رولىنى يوقاتقان.

مەن ئۆزۈم بىلەن بىللە نەچچە كۈنلەپ سەپەر قىلغان، ئادەتتە ئۆز گېپىنىمۇ ئوڭلاپ قىلالمايدىغان، ناچار كىيىنگەن دېھقانلارنىڭ بۇنچىلىك ماھارەتىنى ئوڭىنىۋالغىنىغا ھەيرانمەن. مەندىن باشقا ھەممىلا ئادەم مال ئەكەلگەن. ھەممىلا ئادەم تا - موژنىدىن ئارتۇق ئۆتكۈزۈشنىڭ كويىدا.

— ھاجىمىنىڭ ماللىرى ھارام بولىدىغان بولدى، — دېدى قاسىم چوقۇر خۇشال بولۇپ، — قاراڭلار، بوز يەرگە مۆكۈنگەن دوغداقنىڭ ئۆزى، ئۇنىڭ ماللىرى...

مەن شۇ چاغدىلا يول بويى يېنىمدا ئولتۇرغان، قىلىقلىرى بىلەن جېنىمغا تەگكەن يۇرتلۇقۇم ناسىر ھاجىمىنىڭ ئارىمىزدا يوقلۇقىنى بايقىدىم. ئۇ، يولنىڭ ئوتتۇرىسىغا بولۇشىغا تاشلان - خان مىشكاپ، خالتا، چامادانلار ئارىسىدا شاپاق دوپپىسىنى كۆزىگە چۈشۈرۈۋېلىپ مۈكچىيىپ يۈرەتتى. ياشلارنىڭ ئاغزى ئېچىلدى:

— مەرۋايىتلىرىنى بويىنىغا ئاسارمىكىن بۇ ھاجىم!

— ماللىرىنى تارتىۋالسا ھوشىدىن كېتەرەمكىن دەيمەن!
— ھەي ئەمەتجان، ھېچ بولمىسا ماللىرىنى تارازا يېنىغا
ئەكېلىشىپ بەرسەڭ بولمامدۇ، ئۇنتۇما، قېرىلارغا ياردەم قىلماق
ھالال!

— ھارامنى كۆتۈرمەك ھالال دېگەن!
— ئاپلا، ھاجىم ھېلىقى ھاراملارنىڭ تىزىملىكىگە ئۆل
چەمدىن ئارتۇق مال ئېلىش ھارام دېگەننى كىرگۈزمىگەنە.
كەن - دە!
— ھاي يىگىتلەر، يۈرۈڭلار ياردەم قىلايلى بىچارە
بوۋايغا!

مەن يەنە ئىككى - ئۈچ يىگىت بىلەن ھاجىمغا ياردەم
قىلىشقا باردىم.
— ئە... ئەزالىرىغا قارىمايدىغان قانداق ئۆمەك باشلىق
سەن، ئەپەندى!

ھاجىم بىرنەچچە مىنۇتنىڭ ئىچىدىلا قېرىپ - مۇكچىيىپ،
قارىداپ - سارغىيىپ كېتىپتۇ. ئۇ خۇددى بەزگەكتەك تىترىمەك
تە ئىدى. مەن يۇمشاق كۆڭۈل ئادەم ئىكەنمەن. ئۇنىڭغا بىر-
دىنلا ئىچىم ئاغرىپ قالدى:

— ماۋۇ ئىككى بوپىنى مەن ئۆتكۈزۈپ بېرەي، يەنە نېمە
لىرى بار، تەقسىر؟

ئۇ، قوينىدىن بىر كىر خالتىنى ئالدى. خالتا ئېغىر ئىدى.
— مەرۋايىت، — دېدى ئۇ ياشاڭخىراپ تۇرغان كۆزلىرى
بىلەن ماڭا قاراپ يېلىنىپ، — بىرىنىڭ ئاماننى ئىدى. ناھا-
يىتى بەش كىلو...

— ئەكېلىڭ، مەن ئۇنى ئۆتكۈزۈشۈپ بېرەي.
ئېنىڭ ئۆمەك باشلىقى ئىكەنلىكىم شۇ يەردە ھەممىنىڭ
يادىغا كەلدى. مەنمۇ شۇ يەردىلا ئۆزۈمنى راست باشلىق ھېس
قىلدىم: ھاۋا يېتىشمەي ھالىسىدىن قېرىلارغا ئۇسسۇزلۇق تېپىپ

بېرىش، ماللارنى رەتلىك تىزىش، ئەزالارنىڭ پاسپورت، ئافىكتى-
لىرىنى رەتلىشىپ بېرىش، يۇقىرى بېسىملىق قازاندا پىشقان
كۆكتاتسىز سۇيۇقتاشقا ئادەملەرنى ئىنساپ بىلەن ئۆچمەت ساق-
لاشقا دەۋەت قىلىش، ھەممە ئادەمگە يېتىپ بىر ئادەمگە يەتمە-
گەندە، سۇيۇقتاش يەتمىگەن شۇ بىر ئادەم بىر مەن ئۆزۈم بو-
لۇپ قېلىش، تېخى سۇيۇقتاش تالىشىپ بىر - بىرىنى ئىتتىرىشىپ
ئاخىرىدا ياقىلىشىپ قالغان ئۇيغۇرلىرىمنى ئاجرىتىپ قازى بو-
لۇپ ماجىرا سوراش، مانا بۇلارنىڭ ھەممىسى ئۆمەك باشلىقىنىڭ
قىلىدىغان ئىشلىرى. ئەلۋەتتە بۇ ئىشلاردا ھەركىم مېنى ئەسلىي-
دۇ - دە، بالام.

ئۆمەك باشلىقى بولغانلىقىم ئۈچۈن باشقىلارنىڭ قانۇنغا
خىلاپ قىلمىشلىرىغا سۈكۈت قىلدىم. بۇنىڭ ئازابى ئازمۇ، بالام.
بىز يېزىدا خۇددى قويدەك ياۋاش، شەبنەمدەك تازا ئۆس-
كەن ئادەملەر. راستىنى راست، يالغاننى يالغان دەپ ئادەتلەنگەن.
ھۆكۈمەت بىرنەمىنى بىلىمىسە چېگرىدىن ئۆتكۈزۈلىدىغان مالغا
چەك قويامدۇ؟ لېكىن بىزنىڭ ئادەملەرنىڭ ھەممىسىلا مۇشۇ
چەكنى بۇزدى. بۇزغاندىمۇ يوق قىلدى دېگىنە. بۇنىڭ ئازابىنى
بىرلا مەن تارتتىم. نېمىشقىمۇ مۇئەللىم بولغاندىمەن؟ دەپ ئوي-
لىدىم، ئۇكام. ساختىلىق، يالغانچىلىق، ئالدامچىلىق تەرىپىدە
تۇرۇش قانچىلىك ئازاب - ھە؟ لېكىن چېگرىدىن ئۆتۈپ بول-
غاندىن كېيىن ئازابقا ئازاب قوشۇلدى: مەن ھاجىمنىڭ ماللى-
رىنى سالامەت ئۆتكۈزۈشۈپ بېرىش ئۈچۈن ئەزالارغا نەسىھەت
قىلدىم. ئەزالار قولىمۇ قول قانات يېيىپ ئۇنىڭ ھەممە مېلىنى
ئۆتكۈزۈشۈپ بەردى. ئۇنىڭ ھەممە مەرۋايىتىلىرىنى ئۆمىكىمىز-
دىكى ئاياللار بويۇنلىرىغا باغلىشىپ ئۆتكۈزۈشۈپ بەردى. لېكىن
مەن ساناپ، ئۆلچەپ ئۆتكۈزۈۋالغان مەرۋايىتىنى ھاجىم مەن-
دىن ساناپ ئۆتكۈزۈۋېلىپ، كۆزلىرىنى يېرىم يۇمۇپ نالە قىلىش
قا باشلىدى:

— كىشىنىڭ ھەقىقىي ھارام، مېنىڭ بەش تىزىق مەرۋايىد —
تىم كەم تۇرىدۇ. كىم ئالغان بولسا قىلغان ھەجىسى قوبۇل
ئەمەس! — دېدى ئۇ ماشىنىدا ئۆرە تۇرۇۋېلىپ ۋارقىراپ. مەن
ئۇنىڭ پېشىنى تارتتىم:

— ئاياللارغا ئازار بولىدۇ ھاجىم، تارتقان زىيانلىرىنى
مەن تۆلەپ بېرەي، ۋارقىرىمىسلا!

ھاجىمنىڭ دېگىنى بويىچە پۇل تۆلىدىم. بۇنىڭ كارى چاغلىق.
سېنىڭ بەرىس يانچۇقۇڭدىكى پۇلمۇ باشقىلارنىڭ، ئۇكام. لېكىن
ئاق كۆڭۈل ئادەملەرنى بولۇپمۇ كۆيۈمچان ئاياللارنى ناھەق قار-
لاش، ماڭا ئوخشاش «ئىنساپ دالالەتچىلىرى» گە تولمۇ ھار
كېلىدىكەن.

مەن قالغان پۈتۈن سەپەر داۋامىدا ھاجىمغا گەپ قىلىم-
مىدىم. ئۇنىڭغا ئىقتىدا قىلىپ نامازمۇ ئوقۇمىدىم. ئۇ «مىكتىپكە»
ئېغىزىدىن ئىۋتەكەندىن كېيىنلا قايتىدىن جانلاندى:
ۋەز - نەسەت، سۈرە، ھالال - ھارام ھەققىدىكى ئىزا-
ھاتلار، بولۇپمۇ ھەج قىلىغۇچىنىڭ سۈپەتلىرى توغرىسىدىكى
گەپلىرى پۈتۈن يول بويى توختىمىدى.

ئاخىر ئاجايىپ ئېگىز تاغلاردىن، تىك قىيالاردىن، قور-
قۇنچىلۇق سۇ بويلىرىدىن سالامەت ئۆتۈپ، كوئېنلۇن - ھىمالايا
تاغلىرىنىڭ تۇتىشىدىغان جايىدىكى ئۆتەڭ - سوس شەھىرىگە
يېتىپ كەلدىق. بىز بۇ يەردە بىزنى قەشقەردىن ئەكەلگەن
شوپۇرلار بىلەن خوشلىشىپ پاكىستان ماشىنىلىرىغا چىقتۇق. مەن
باشقىلارنىڭ خىزمىتى بىلەن بولۇپ ئورۇن ئىگىلىمىگە نىمەن، مەن
ئالدىنقى قاتاردىن ماڭا قالدۇرۇلغان ئورۇنغا ھاجىم ئۆز چامادانىنى
قويۇۋاپتۇ. مەن ئۇن - تىنسىز ئەڭ كەينىگە بېرىپ ئولتۇردۇم.

— پەخىرىدىن ئەپەندىم، چامادانىنى ئېلىۋېتىپ ئالدىدا
ئولتۇرسىلا، — دېدى قاسىم ئورنىدىن تۇرۇپ، — چامادان ئار-
قىدا تۇرسىمۇ بولىدۇ.

— ياق، ياق، ئۇكام قاسم، ماشىنىنىڭ كەينى ئازادىكەن،
پۇت - قولۇمنى سۇنۇپ ئولتۇرغىلى قوي!

ھاجىم مانا ئېلىپ قاراپ قويدى.

پاكىستانلىق ساھىبخان — چاڭگا ساقاللىق ئادەم بىزنى
شەھەرنىڭ سىرتىدىكى دۆڭگە جايلاشقان مەسچىتكە باشلاپ
باردى. بۇ چاغدا ناسىر ھاجى ئانچە - مۇنچە ئوردۇ تىلى بىل-
گەنلىكى ئۈچۈن دەرھال ئالدىنقى سەپكە ئۆتۈۋالدى. مەسچىت
ئالدىدا شۇ يەرنىڭ ھاكىمى، شەھەر چوڭلىرى بىزنى قارشى
ئېلىپ تۇرۇشقانىكەن. ھەربىر ھەج ئۆمىكىنىڭ باشلىقلىرى ئاۋ-
ۋال چۈشۈپ ئۇلارنىڭ قارشى ئېلىشى ۋە ئۆمەك باشلىقلىرىنىڭ
بويىغا ئاسىدىغان ئالاھىدە چەمبىرەكنى قوبۇل قىلىدىغان گەپ
ئىكەن. مانا شۇ چاغدا ناسىر ھاجىغا قايىل قالدىم. مەن ئارقى-
دىكى ئورنۇمدىن قوزغالغىچىلا ئۇ خۇددى ياش يىگىتلەردەك
تېتىكلىشىپ نەلەردىدۇ كىيىپ ئۈلگۈرگەن چۈچۈنچە پەشمەت،
چىرايلىق سەللىسى بىلەن سۈرلۈك قىياپەتكە كىرىپ ساھىبخان
لارنىڭ ئالدىدا پەيدا بولدى ۋە ئۇلار بىلەن كۆرۈشۈپ چەم-
بىرەكنى قوبۇل قىلىپ بويىغا ئېسىۋالدى. بىزگە كەڭ زالدا بىر
قاچىدىن ئاچچىق - چۈچۈك سۇيۇقئاش تارتىلدى. ھاجىم يۇقىد-
رىدا، بىز پەگاھدا ئولتۇرۇشتۇق.

— پەخرىدىن ئەپەندىم، بىز سىزنى ئۆمەك باشلىقى
قىلىپ سايلىغان، نېمىشقا ئورنىڭىزنى تارتقۇزۇپ قويسىز؟
— ھۈرمەتنى ھاجىمغا ئۆتۈنگىنىم توغرا، ئۇكام قاسم،
قورساقنى كەڭ تۇتايلى! — دېدىم مەن چىن دىلىمدىن ھاجىم-
غا قايىل بولۇپ.

بىزنىڭ ياشلارنىڭ ئاغزى ئېچىلدى:

— جاپاغا سىز، راھەتكە ئۇ!

— جاپاغا سىز، ئابرويغا ئۇ!

— ھالانغا سىز، ھارامغا ئۇ، ۋۇي ھاجى بولماي قالغان لەنىتى!

— ھاي، قويۇڭلار، كىشىگە ئازار بولدىغان گەپلەرنى

قىلىمايلى!

ئاجايىپ ئېگىز تاغلارنى مەن شۇ يەردە كۆردۈم. بۇلۇت-
لارنىڭ ئۈستىدە، ئاسماننىڭ قەھرىدە تۇرىدىغان بۇنداق قارلىق
ئېگىز چوققىلارنى مەن كۆرمىگەنكىنمەن. ئۇ يەرنىڭ يوللىرىچۇ؟
ئۈستۈك تىك قىيا، ئاستىڭ بۇزغۇنلۇق دەريا، ئاسمانغا قارىساڭمۇ
يەرگە قارىساڭمۇ بېشىڭ قايدۇ. پاكىستان شوپۇرلىرىغا ئاپىرىن!
ئاشۇنداق خەتەرلىك، ئىگىرى - بۈگىرى يوللاردا ماشىنىنى تۈزدە
ھەيدىگەندەك ھەيدەيدىكەن. ئۇكام مەن باشتا قورقتۇم، ئەندىكىتىم،
ئاستا - ئاستا كۆندۈم. لېكىن، ھاجىم شوپۇرلارنى بىزدە ئۇي-
غۇرچە، بىردە ئوردۇچە، بىردە ئەرەبچە ھەتتا بىردە خەنزۇچە
تىل بىلەن شۇنداق تىللىدى، قارغىدىكى ھاجىمنىڭ قارغىشىنىڭ
ھېكمىتى بولغان بولسا، ئاشۇ شوپۇرلار غۇلاپ ئۆلگەن بولار ئىدى.
مەن ئاخىر ئارقىدىكى ئورنۇمدىن ھاجىمنىڭ يېنىغا كەلدىم.
بۇ قېتىم غەزىپىمنى يوشۇرالمىدىم:

— ئۇ سىزنىڭ جامائىتىڭىز ئەمەس، چەت ئەللىك، ماۋۇ

تىللىرىڭىزنى توختىتىڭ تەقىسىر.

— سەن پەخرىدىن بىزدەكلەرگە ئۆلۈم تىلەيسەن، يامان

نىيەت بىلەن بۇ سەپەرگە چىققانسەن!

ئۇ ماڭا يەيدىغاندەك ئاللىپ قارىدى. مەن ئۇنىڭ ئىككى

قېتىم «سەن» دېگىنىگە خاپا ئەمەسمەن: «يامان نىيەتلىك» دېسە-

مۇ مەيلى، لېكىن بىزنى تېزىرەك قارارگاساھىمىزغا يەتكۈزۈش

ئۈچۈن جاپا چېكىۋاتقان مېھماندوست پاكىستانلىق شوپۇرنى «ئاس-

تا ماڭمىدىڭ» دەپ تىللىغىنى ماڭا بەكمۇ ھار كەلدى. بىر

چەت ئەللىكنىڭ ياخشى نىيەتكە بىشەملىك بىلەن ھۇجۇم قىل-

غۇچى نەق مېنىڭ يۇرتلۇقۇم، مېنىڭ ئۇيغۇرۇم ئەمەسمۇ؟ بۇنىڭغا

قادەمنىڭ زەردىسى ئۆرلىمەمدۇ ئۇكام!

سەپەر ئاخىرلاشتى. بىز يېرىم كېچىدە راۋالپىندى بىلەن
ئىسلامئاباد ئارىلىقىدا ياپيېشىل، مۇنبەت، قاراچىلان تۇپراققا
سېلىنغان «ھاجىخان» غا كېلىپ ئورۇنلاشتۇق. ماشىنىلاردىن مال
لارنى ئىككىنچى قەۋەتتىكى ياتاقلارغا توشۇماق بىر ئېغىر ئەم-
گەك. ھاجىنىڭ ماللىرىنىڭ ھەقىقىي مىقدارىنى مانا مۇشۇ يەردە
بىلىدىم. ئۇنىڭ ھەممە مېلى ئەگەر كىلو بىلەن ھېسابلانسىمۇ
بەش - ئالتە يۈز كىلو كېلىدۇ. نېمىشقا دېگەندە، ئۇنىڭ بىر -
دىن بىر ياردەم قىلغۇچىسى بولغان پەخۇردىن ئەپەندى تەرلەپ -
پىشىپ، ھارغان - چارچىغىغا قارىماستىن، ئۇنىڭ ھەممە يۈك-
نى توشۇدى ئەمەسمۇ؟

— نېمىشقا توشۇيسىز دەمسىنا؟ ئۇنتۇپ قالدىڭمۇ، ئۇمېنىڭ
يۇرتلۇقۇم، ئۇيغۇرۇم، مەن ئۇنىڭ ئۆمەك باشلىقى!

ھاجىخاننىڭ خەيمىيەن كۆرپىلىك، يەردە
ئىككى شامالدىرغۇچ گۈركىرەپ تۇرىدىغان، تورۇستا ئالتە دانە
پىرقىرغۇچ شامال چىقىرىپ پىرقىراپ تۇرىدىغان ياتاقلىرى، قارا
ئۇن چەلپىكى، قېتىقى، تۆمۈر قاچىلاردىن قۇيۇپ ئىچىدىغان مۇز-
دەك سۈيى پات ئارىدىلا سەپەر ئۈستىدىكى ھەممە كۆڭۈلسىز-
لىكلەرنى ئۇنتۇلدۇرۇۋەتتى. مېنىڭ ئىشىم يوق، بەش ۋاخ ناماز
ئوقۇيمەن، راۋالپىندىنىڭ راجى بازىرىغا ياكى ئىسلامئابادتىكى
«فەيسال جامەسى» گە بارىمەن - دە، پاكىستانلىق كىراكەشلەر-
نىڭ قوڭغۇز سۈرەت، ئورۇندۇقى قاتتىق، سىمىلىرى ئۆچكەن
ماشىنىلىرىدا ھۇزۇرلىنىپ ئولتۇرۇپ سەيلە - تاماشا قىلىمەن.
ھاجىچىچۇ دەمسىنا؟ ئۇ ئادەم بەش ۋاخ نامازنىمۇ ھاجىخان مەس-
چىتىگە بارمايلا ياتاققا ئوقۇيدۇ - دە، ھاجىخان سىرتىدىكى
«ھاجىلار بازىرى» دا ئۆزىنىڭ يىپەك ماللىرى بىلەن مەرۋايىت-
لىرىنى يېيىۋېلىپ ئەتىدىن - كەچكىچە سودا قىلىدۇ، پەقەت
خۇپتەندىن كېيىنلا ماڭا ئېلېكترونلۇق ھېسابلاش ماشىنىسىنى
تۇتقۇزىدۇ - دە، بىر كۈنلۈك سودىسىنى ھېسابلاتقۇزىدۇ؛

— شايى ئىككى يۈزىگىرمە روپپىدىن بىر مىڭ تۆت يۈز مېتر...
ئۇنىڭ پۇلى كۈندىن - كۈنگە كۆپەيمەكتە. ئەكەلگەن
ماللىرى بىرگە ئىككى، ھەتتا ئۈچ پايدا بىلەن سېتىلماقتا.
لېكىن ئۇ يەنىلا خېرىدارلارنى تىللايدۇ:

— ۋوي پاكىستانلىق پىت كۆزلەر!...

ھاجىم قاتناش، ياتاق، تاماقنى بىكارغا بەرگەن، ئۇنىڭ
ئۈستىگە سودىدا شۇنچە پايدا كەلتۈرۈۋاتقان پاكىستانلىقلارنى
تىللىغىنى ئۈچۈن مەن ئازابلىنىمەن.

مېۋىگە باق، ھاي، چايىنى يېڭىلاڭلار! غىزا تەييار بولغۇچە
پارىمىنى تۈگىتەي، قانداقراق؟ تازا ياخشى بولۇۋاتىدۇ دەمسىنا؟
ناسر ھاجىمنىڭ غەيۋىتى بولۇپ قالمىسۇن - ھە، يەنە؟ ئۇ
ئالغۇنى ھاجىم ئاڭلاپ قالسا مېنىمۇ، سېنىمۇ جايلىۋېتىدۇ جۇمۇ.
نېمە، قانۇن، سىياسەت دەمسىنا؟ بىلىپ قوي، ھاجىم بىز بىل-
مىگەن قانۇن، سىياسەتلەرنى بىلىدىغان ئادەم. ھەر ھەپتىدە بىر
قېتىم ھاجىمغا يۇقىرىدىن پىكاپ كېلىدۇ. ئاڭلىساق، ئۇ پىكاپ
ھاجىمنى مۇھىم ئۆگىنىش، مەجلىسلەرگە ئاپىرار ئىشى. ھازىر ھا-
جىم كىم؟ ئۇ بىزنىڭ يۇرتىنىڭ «پەيغەمبىرى»، ئۇنىڭ رازىلىقى
سىز قىز تالالىق قىلمايمىز، ئۇنىڭ دۇئاسى بولماي تۇرۇپ تەۋەل-
مۇتتىكى ئاياللارمۇ يەڭگىيەلمەيدۇ. ئۇنىڭ نامىدا بىر كاتتا
مەسچىت سېلىندى. «ناسر ھاجىم مەسچىتى» دېسەڭ، پاكىستان
دىكى فەيسال جامەسى، قەشقەردىكى ھېيتگاھ جامەسى، ئۈرۈمچى-
دىكى خانىتەڭرى جامەسى، غۇلجىدىكى بەيتۇللادەك ھەممە ئادەم
بىلىدۇ، بالام. بۇ مەسچىتنىڭ پۇلىنى ھاجىم چىقارغانمۇ دە-
مىسنا؟ شۇنداق دېسىمۇ بولىدۇ. ھاجىمنىڭ بىر جۈمەدە قىلغان
كىتابخانلىقى، بىر دۇئاسى بىلەن، بىزنىڭ يۇرتتىن گۇاڭجۇ،
بېيجىڭ، شاڭخەيلەرگە بېرىپ باي بولۇپ قايتقان سودىگەر
دېھقانلار بىلەن يېزىمىزدا كارخانا ئاچقان، خىلمۇ خىل ئوقەتلەر

بىلەن بېيىغان دېھقانلار پۇل دېگەننى تۆكۈپ تاشلىدى. بىرلا سودىگەر ئىككى يۈز پارچە گىلەم تەقدىم قىلدى دېگەن! شۇنداق، پۇل سودىگەردىن بولغىنى بىلەن، دۇئا - تىلاۋەت ناسىر ھاجىدىن ئەمەسمۇ؟ ئۇنداق بولغاندىكىن مەسچىتنىڭ نامى «ناسىر ھاجى مەسچىتى» بولىدۇ - دە!

— نېمە، ھېكايىنىڭ ئاخىرىنى ئاڭلاشقا ئالدىراۋاتىمەن دەيمسەن؟ ماقۇل ئەمەس، نەگە كېلىۋېدىم؟ ھە راستتىنلا ھاجىنىڭ پاكىستانلىق خېرىدارلارنى تىللىغان يېرىگە كەلگەندىم.

شۇ بىر كۈنكى ھېسابتىلا ھاجىم ئوتتۇزسەككىز مىڭ روپيىگە مال سېتىپ، يىگىرمە مىڭ روپيە پايدا تاپقان!

ھاجىم شۇ كۈندىن باشلاپ ماڭا پۇلنى ھېسابلاشقۇزمىدىغان بولۇۋالدى. ئاخشى تەرگە مىلىنىپ كىرىدۇ - دە، خۇپتەننى ئالدىراپلا ئوقۇيدۇ، شامالدىرغۇچقا قاقلىنىپ يېتىپ ھېلىقى خوربىكىنى بەھۇزۇر باشلىۋېتىدۇ.

ئىسلامئاباد ئايرودرومىغا ماڭىدىغان كۈنىلا مەن ھاجىنىڭ ماڭا گەپ قىلغىنىنى ئاڭلىدىم. ئۇ خۇشال، چىرايلىق كىيىنگەن ھالدا ماڭا ھەج ساۋاتلىرىدىن دەرس سۆزلەشكە باشلىدى:

— ھەرەمدە ئوقۇغان بىر رەكئەت ناماز باشقا يەردە ئوقۇغان يەتتىمىش مىڭ رەكئەت ناماز بىلەن باراۋەر. ھاجى بولماقلىق خۇدانىڭ ۋىسالى ئۈچۈن دەرۋېش بولماقلىق دېگەن سۆز. كۆزدىڭىزمۇ، بىزنىڭ ناپىسەنت ھاجىلىرىمىز چامادان، سومكا لارغا نېمىلەرنى تولدۇرۇۋالغان؟ سىزنىڭ سومكىڭىزمۇ سەككىز ئايلىق قورساقكە، ھى ھى ... بۇنداق ناپىسەنتلىك قىلىشىڭىز قىلغان ھەجىڭىز راۋا بولمايدۇ، ئەپەندىم. مانا مەن بىرلا كىچىك سومكا بىلەن ...

مەن ئۇنىڭ قانچىلىك مالنى ئامېرىكا دوللىرىغا ئايلاندۇرۇپ بولغانلىقىنى بىلمىگەن بولسام، ئۇنىڭ ماللىرىنىڭ ھەممىدىن چىق ئىكەنلىكىگە گۇۋاھچى بولىدىغان بولسام بەلكى ئۇنىڭغا خاپا

بولسىغان بولار ئىدىم، لېكىن سۆزلىمەي بولمىدى:

— كىمىنىڭ راۋا، كىمىنىڭ راۋا ئەمەسلىكىگە ھۆكۈم قىلغۇ.
چى بەندە ئەمەس، ئاللا ئائالانىڭ ئۆزى، ئەقسىرا! لاشەرە كەلەك!
مانا شۇ بىر ئېغىز گەپ بىلەن ھاجىمنى رەنجىتىپ قويدۇم.
بىز ھەر قۇرى ئون بەش ئورۇندۇقلۇق ئاچايىپ چوڭ ئايروپىلان بىلەن
ئىسلامئابادتىن كاراچىغا باردۇق. كاراچىدا ئىبھرام باغلىدۇق. يەنە
شۇنداق ئايروپىلان بىلەن قىزىل دېڭىز ئۈستىدىن ئۇچۇپ ئۆتۈپ،
ئەرەب يېرىم ئارىلى ئۈستىدىن توغرا كېسىپ ئەرەب قول
تۇقى بويىغا جايلاشقان جىددە شەھىرىگە كەلدۇق. بۇ سەپەردە
ھاجىم بىلەن يانمۇ يان ئولتۇردۇق. لېكىن ھاجىم ماڭا گەپ
قىلماق تۈگۈل قاراپمۇ قويمىدى.

جىددە ئايروپىلانىڭ تەكشۈرۈش ئۆيىدە ئەرەب خادىملىرى
مېنىڭ چامادانىمنى چۇۋۇپ شۇنچىلىك قاتتىق تەكشۈردى. مېنىڭ
يېنىمدا تۇرغان ھاجىم ئۇيغۇرچە «تۈركىي تىللار دىۋانى» نى
«لۇغەت» دەپ ئۇقتۇرۇپ بېرىشكىمۇ ئۇنىمىدى ... بىز مېھكە
مۇكەررەمە شەھىرىگە چۈشتىن بۇرۇن يېتىپ كەلدۇق. مەن «مۇس
قىلە» كوچىسىدىن ناھايىتى تەسلىكتە بىر ئېغىز ئۆي ئىجارىگە
ئالدىم. ھاجىمنى شۇندىن باشلاپ يوقىتىپ قويدۇم.

مەن كۇچارابات، قەشقەر رابات، خوتەن راباتقىمۇ ھاجىمنى
ئىزدەپ باردىم. لېكىن ھاجىمنىڭ دېرىكىنى ئالالمىدىم. پەقەت ئەرەب
فات كۇنىلا، بىز مېنادىكى چىدىرلاردىن ئورۇن ئالغان ئاخشىمىلا
ھاجىمنى ئىشتىما بىلەن توخۇ گۆشى بېسىلغان پولى يەۋاتقان
ھالەتتە كۆرۈپ قالدۇم.

— ئەسسالامۇ ئەلەيكۇم، ھاجىم!

— ۋە ئەلەيكۇم ئەسسالام، ئەسسالامۇ ئەلەيكۇم!

— نەلەردە يۈردىلە، ھاجىم؟

— كەلگەن كۈندىن تارتىپ كېچەيۇ كۈندۈز ھەرەمدە بول

دۇم، ئەپەندىم.

مەنىمۇ كەلگەن كۈنىلا ھەرەمگە بېرىپ ئىككى رەكئەت ئالماز ئوقۇپ، كەئىبنى يەتتە ئايلاندىم، ساقا، مەرۋىنى يەتتە قېتىم قاتراپ مېڭىپ تاۋاب قىلدىم. چېچىمنى ئالدۇرۇپ بولۇپ يۇيۇنۇپ ئېھرامدىن چىقىپ كىيىمىمنى كىيۋالدىم. لېكىن ھاجىم كەئىبنىڭ يۇمشاق گىلەم سېلىنغان، مۇزدەك سۇ ئۈزۈلمەيدىغان سالقىن قوينىدا كېچەيۇ كۈندۈز يېتىپ - قوپۇپ، قۇرۇق ئان بىلەن سوغۇق سۇ ئىچىپ ئىبادەت قىلغانىكەن - دە!

— ياتاققا پۇل تۆلەشتىن قاچقان گەپ! — دېدى قاسىم چوقۇر قۇلىقىغا پىچىرلاپ، — يىگىرە مىڭ ئامېرىكا دوللىرى بىلەن كەلگەن ئادەم بىر ئېغىز ئۆي ئىجارە ئالسا بولماسمىدى. قاراڭ، قېرى تېكىدەك بىخىسپ - پۇراپ كېتىپتۇ خەسس ھاجىم! — يامان گەپ قىلما قاسىم، سەن پەرھىز ئادا قىلغىلى ئەرمە فاتقا ماڭغان ھاجىسەن!

ئەرەفات كۈنى مىليونلىغان ئادەملەر ئۆز دۆلەتلىرى بويىچە قوللىرىنى گىرەلەشتۈرۈپ تۇتۇشۇپ، ئۆز دۆلەت بايرىقى ئاستىدا ئەرەفات تۈزلەڭلىكىگە ماڭدىكەن. ماشىنا، پىيادىلەر توپى چەكسىز، مەن ئۆمرۈمدە مۇنچىلىك نۇرغۇن ئادەم قاينىمىنى كۆرمىگەنمەن بالام. كۈن شۇنچىلىك ئىسسىق، ئەللىك گرادۇستىن يۇقىرى دېگىنە! لېكىن، سۇ بىلەن مۇز باياشات. مېنىڭ كۆزلىرىم يەنىلا شۇنچە جىق ئادەملەر ئارىسىدىن ھاجىمنى ئىزلەيدۇ. ھاجىم ھېچ يەردە كۆرۈنمىدى. بىز بىر كۈن شۇ تاشلىق سايدا ئىبادەت قىلىپ ئولتۇردۇق. مېنىڭ كۆڭلۈم بىر خۇدادىن باشقا ھېچ نەرسىنى سېغىنىمىدى، بالام، مەن گۇناھلىرىمغا كەچۈرۈم سورىدىم، ئەڭ ئالىي تىلەكلىرىمنى بايان قىلدىم. گۇناھلىرىم ئۈچۈن خۇدادىن كەچۈرۈم سوراۋېتىپ ھاجىمنى يادىمغا ئالدىم. نېمە ئۈچۈن ئۇ كىشى يادىمغا چۈشكىنى ئۆزۈمگىمۇ قارماغۇ، ئىشقىلىپ ھاجىم يادىمغا كەلدى. تازا شۇ چاغدا نەچچە مىڭلىغان دۇئا - تىلاۋەت قىلغۇچىلار ئارىسىدىن ھاجىمنىڭ ئاۋازىنى ئاڭلاپ قال

دېم. قانداق تونۇۋالدىمكى، بۇ ئۆزۈمگىمۇ قاراڭغۇ، ھاجىم تاش
لىق يەردە تىزلىنىپ ئولتۇرۇۋېلىپ، ئالقانلىرىنى بېشىدىن ئېگىز
كۆنۈرۈۋېلىپ، يىغلاپ تۇرۇپ دۇئا قىلىۋاتقانكەن. ئۇنىڭ بار
ئاۋازى بىلەن چىرقىراپ:

— خۇدايىم، خۇدايىم! — دەپ ۋارقىرىشنى، ھۆڭرەك ئېتىپ
يىغلىغىنى، شۇ چاغدىكى كۆزلىرى يۇمۇلغان، ساقاللىرى تىتىرىگەن
ھالىتى، ئېھرام ئىچىدىن يېرىم يالىڭاچ چىقىپ تۇرغان تېرىلىرى
بوشاشقان، لاي توپا باسقان گەۋدىسى ھېلىمۇ كۆز ئالدىمدا
تۇرۇپتۇ بالام. مېنىڭ ھاجىمغا تولىمۇ ئىچىم ئاغرىدى. مەن ئۇ-
نىڭ ھەممە يارامسىزلىقلىرىنى ئۇنتۇپ، ھاجىم ئۈچۈن خۇدايىم-
دىن ئەپۇ - مەغپىرەت تىلىدىم بالام.

شۇنىڭدىن كېيىن ھاجىمنى كۆرمىدىم. بىز سەئۇدى ئەرەبىس-
تاندىكى ھەج پەرزى ئادا قىلىش ئىشىمىزنى ئاخىرلاشتۇرۇپ،
تۈركۈم - تۈركۈمگە بۆلۈنۈپ كەلگەن يولمىز بىلەن پاكىستانغا
قايتتۇق.

يولدا كېتىۋېتىپ يېنىمىدىكى ئەمەتجان بىلەن قاسىم چوقۇردىن:
— ناسىر ھاجىم يەنە مەككە مۇكەررەمەدە قالدغۇ دەيمەن،
ئاڭلىسام كەئىبىگە كىرىۋاپتۇدەكقۇ؟ — دەپ سورىدىم.
ئەمەتجان قاسىم چوقۇرغا قاراپ كۈلۈپ قويدى:
— دەڭلا قاسىماخۇن، ھاجىم نېمىلەرنى قىلدى؟ — دەپ سورىدى.
— سەن دېمەمسەن شېرىكلىشىپ ئوقەت قىلغان سودىگەرلەر
بولغاندىكىن...

— ئەپەندىم، ھاجىم كەئىبىدە قالدى، ئۇ ھازىر پاكىستاندا، —
دېدى ئەمەتجان مازاق ئارىلاش كۈلۈپ قويۇپ، — ئۇ توپتوغرا
يىگىرمە تاي چىكەن، ئون تاي پۇرتەمەشال بىلەن كەشمىر ياغلىق
تويۇك قىلدى (پوچتىدىن سالىدى)، ئۆزى بىلەن يەنە ئون تايىدەك
مال ئېلىپ ماڭدى!

— بىر مىڭ يەتتە يۈز رىيالىدىن تۆت پىدىيون ئالغىنىنى

كۆزۈم بىلەن كۆردۈم، — دېدى قاسىمۇ قوشۇمچىلاپ.
مەن مۇسقىلە كۈچسىدىكى سەئۇدى ئەربىستان پۇقرالىقىغا
ئۆتكەن ئۇيغۇر دۇكاندارلاردىن ئاشۇنداق تاي — تاي مال ئې-
لىۋاتقان سۆدىگەرلەرنى كۆپ كۆرگەن، لېكىن ھاجىمنى
كۆرسىگەنسىم.

— نېمە، نېمە، نېمە؟ — دېدى قاسىم كۈلۈپ، —
ئۇ ھەممە مالنى مەككىدىن ئەمەس، مەدىنە شەھىرىدىن ئالدى.
شۇ يەردىن پوچتىغا سالدى. نېمىشقا بىزدىن بالدۇر كەتتى دە-
مىز؟ مۇئەللىم سىز بەكمۇ تۈز كۆڭۈل — دە. ئۇ قالغان مالنى
پاكىستاندىن ئالىدۇ، ئۇ شۇ تاپتا جەزمەن راۋالپىندىدىكى قەش-
قەر خوۋوزدا يېتىپ — قويۇپ، راجى بازاردىن ئەرزان ماللارنى
ئېلىپ پوچتىدىن ماڭغۇزۇش بىلەن ئاۋارە، ئۇ ھاجىم ئەمەس،
سودىگەر!

— قاسىم ئۇكام، ھاجىمنىڭ يامان گېپىنى قىلمىغىنا، بۇ
ئۇنىڭ ئىككىنچى قېتىم ھەج قىلىشى، بىرىنچى قېتىم ھەج قى-
لىپ ھاجى نامىغا خىلاپ ئىشلارنى قىلغانلىقى ئۈچۈن، بۇ قېتىم
خۇدايىمىدىن گۇناھلىرى ئۈچۈن ئەپۇ سوراپ ئىككىنچى قېتىم
ھەج قىلىشنى كەلگەن ئادەم. ئۇنىڭ ئاز — تولا پۇل تاپقىنىغا
كەلسەك، ئۇ بۇ پۇلنى ساۋابلىق ئىشقا سەرپ قىلماقچى، ئۆزى
شۇنداق دېدى ئۇكام!

بىزنىڭ سۆھبىتىمىز تېزلا ئاخىرلاشتى. لېكىن مېنىڭ ھاجىم
توغرىسىدىكى ئوي — خىياللىرىم ئاخىرلاشمىدى، مەن يول بويى
ھاجىم توغرىسىدا ئويلىنىدىم: بىزنىڭ ھۈرمەتلىك ئادەملىرىمىزنىڭ
ھەممىسىلا ھاجىمدەك ھەم خەلقىنى، ھەم خۇدانى ئالدايدىغان
ساخىتىپەزلەرگە ئايلىنىدىغان بولسا، بىزدەكلەرنى، بولۇپمۇ ئاق كۆ-
ڭۈل، ياۋاش — يۇمشاق ئادەملەرنى كىم ھىمايە قىلىدۇ؟ ياۋاشلار
دائىم زەربىدىن نېرى بولالمايدۇ. ئۇلار ئۈچۈن ھىمايە ناندەك
زۆرۈر، بەش پەرزىدەك مۇھىم، بالام!

پاكستاندىكى ھاجىخانا ھاجىلار بىلەن تولدى. لېكىن ھازىر بۇ يەردە سۆزلەپ تۇرىدىغان رادىئو، يۇگۇرۇپ يۈرىدىغان ئۇزۇن كىيىملىك مۇلازىمەتچىلەر، ئىككى دەرۋازا ئالدىدىكى ھاجىلار بازارلىرىمۇ يوق، بۇ يەر چۆلدەرىگەن. بىزنىڭ ھاجىلىرىمىزنىڭ ئۈزۈلمەي كىرىپ - چىقىپ تۇرىدىغان ماللىرىنى توشۇغۇچى كىرا ماشىنىلىرىدىن باشقا ماشىنىلارمۇ يوق.

مەن بۇ شەھەردىمۇ ناسىر ھاجىمنى تاپالمىدىم. توۋا دەيمەن بالام، ئادەم ئاجايىپ ئىشلارنى كۆرىدىكەن - دە! بىز پاكستاندىن ماشىنىلار بىلەن يەنە يولغا چىقتۇق. مەن پوچتىدىن ئالدىغان مېلى يوق ھاجىم بولغاچقا، ئالدىدا ماڭا دىغانلار قاتارىغا قېتىلدىم. قالغانلار ماللىرىنى ساقلاپ ھاجىخانىدا قېلىشتى. بىز كۈن ئولتۇرغاندا «مىگىتېكە» ئېغىزىغا يېتىپ كەلدۇق. بىز ئەمدى بۇ يەردە بىرمۇبىر تەكشۈرۈلمىدىم.

بىز ماللىرىمىز بىلەن ھويلىغا توپلاندىق. ئۇ يەردە ئىسمىمىز چاقىرىلغاندا تەكشۈرۈش زالىغا بىرمۇبىر كىرىمىز. مەن مانا شۇ تەكشۈرۈش زالىدا ھاجىمنى كۆرۈپ قالدىم. ھاجىم پاكىستاندىن ئەرزان باھادا (جۇڭگو پۇلىغا ئون - ئون بەش يۈەن) سېتىۋالغان چەت ئەل پەلتوسى بىلەن تولمۇ كۆركەم كۆرۈندى. ئۇ ساقلىنى قىسقا ياستىپ شىلەپە كىيىپ ھەقىقىي «دىپلوماتىيە خادىمى» قىياپىتىگە كىرىۋاپتۇ، ئۇ بىر يىگىتنىڭ قۇلقىغا پىچىرلاپ قويۇپ، ماڭا ھومىيىپ قاراپ ئولتۇراتتى.

— بار - يوقى مۇشۇ بىر چامادان، بىر سومكىمۇ؟ — تاموژنا خادىمى سىلىق، سىپايە سورىدى.

— مال ئاز بولغىنى بىلەن ئالتۇن كۆپ - دە! — دېدى ھاجىم مېنى خۇددى تۇنجى قېتىم كۆرۈۋاتقاندىكى يات ئاۋازدا سۆزلەپ، — مېنىڭ پەرىزىمچە بۇ كىشىنىڭ پۇلدار ئوغۇللىرى بار، بۇ كىشى سەككىز مىڭ ئامېرىكا دوللىرى بىلەن چەت ئەلگە ماڭغان، ئىككى مىڭ دوللار ھەج خىراجىتىگە كەتتى دېسەكمۇ ئالتە مىڭ دوللارلىق مال

ئېلىپ قايتقان گەپ. قېنى ئەپەندىم، ئالتۇن، سائەت ۋە مارجانلار.
نى ئۈستەلگە ئۈزلۈكسىزدىن قويۇڭ!

مەن چامادان، سومكامنى ئاچتىم - دە، ھەممە مېلىمنى ئۈس-
تەلگە يايىدىم. بالىلىرىمغا ئالغان ئۇششاق - چۈششەك سوۋغىلار.
دىن باشقا ھېچنېمە چىقىمىغاندىن كېيىن، تاموژنا خادىمى - ياش،
چىرايلىق يىگىت ھاجىمغا قاراپ ئالايىدى:

— سىلى بىزگە ياردەم قىلىمەن دەپ ئاۋارە بولىسىلىمۇ بولاتتى
ھاجىم، بىز كىملىرىنى قانداق تەكشۈرۈشنى ئۆزىمىز بىلەتتۇق!
— ئۇنداق دېمەڭ ئوغلۇم! — دېدى ھاجىم سالماقلىق بى-
لەن، — مەن ھۆكۈمەت پايدىسىغا ئىش قىلىمەن، سىلەردىمۇ
سىلاپ - سىپاپ ئۆتكۈزۈۋېتىدىغانلار بار، ھاجىملار ئارىسىدىمۇ
تۇيغۇزماي كۆزگە قۇم چاچىدىغان ساختىپەزلەر كۆپ. سىز مېنىڭ
كىم ئىكەنلىكىمنى بىلىسىز، مەن ھەم ھۆكۈمەتنىڭ، ھەم خەلق
نىڭ ۋەكىلى!

ئۇنىڭ «ۋەكىل» بولۇۋېلىپ ھاجىلار ئىچىدىكى سودىگەر-
لەرنى تاموژنا خادىملىرىغا بىرمۇبىر تونۇشتۇرۇپ، ھەسسىلەپ
باچ چۈشكەنلىكى ئۈچۈن ئەلەمدىن يىغلىغان، سارغايغان، ھوش-
دىن كەتكەن چىرايلارنى كۆرۈپ خۇرسەن بولغانلىقى مېنى غە-
زەپلەندۈرمىدى، مېنى غەزەپلەندۈرگىنى ئۇنىڭ سالىمىنى ئىلىك
ئالماي، مېنى «ئالتۇن سودىگىرى» دەپ تاموژنا خادىملىرىغا
تونۇشتۇرغىنى بولدى. دېمەك، ئۇ ماڭا تۆھمەت قىلغانىكەن،
باشقىلارنىمۇ تۆھمەت بىلەن زىيانغا ئۇچرىتىشى تۇرغان گەپ
ئەمەسمۇ؟ مېنىڭ يۇرتلۇقۇم، مېنىڭ ئۇيغۇرۇم بولغان ئادەمنىڭ
باشقىلارغا زىيان سېلىشى مېنى بەكمۇ ئازابلىدى.

بىزنىڭ خەلقىمىز، بولۇپمۇ يۇرت چوڭلىرى يەنە بىرنەچچە
كۈندىن كېيىن ھاجىمنىڭ يېشىنى كۆزلىرىگە سۈرتۈپ، سۆزلە-
رنى تۇمار قىلىپ بويۇنلىرىغا ئېسىۋېلىشىدۇ. ھاجىم بولسا
بىردە تەقۋادار، بىردە بىچارە، بىردە غادا يۇغۇچى، بىردە ئۆملىگۈچى،

بىردە ساخاۋەتچى، كەڭ قورساق، مېھرىبان، بىردە بولسا زالىم، تۆھمەتخور، كۆڭلى قارا سۇيىقەستچى. ئۇ خۇدايغا ھىيلە ئىشلىتىدىغان ئادەم تۇرسا، بەندىلەرگە ئادىللىق قىلاتتىمۇ ئە- مەسە؟ ... دەپ ئويلىساملا يۈرىكىم ئېچىشىدۇ، ۋۇجۇدۇم كۆيىدۇ. ھەي بالام، بۈگۈن مېنىڭ ئويلىغانلىرىم بولۇۋاتىدۇ. بىزنىڭ جامائەت ھازىر ناسىر ھاجىمنى بېشىغا ئېلىۋالدى. ھاجىمغا يا- رىماق، ھاجىمنىڭ ئىلتىپاتىغا ئېرىشمەك ھازىر خەلقىم ئۈچۈن ھەج قىلغانغا ئوخشاش بىر ئۇلۇغ ئىش. مەن مانا شۇنىڭ ئۈ- چۈن، يەنى خەلقىمىزنىڭ ھېچ نەرسىنى بىلمەيلا بىر ئادەمنىڭ نامى بىلەن سەللىسىگە چوقۇنۇۋاتقانلىقى ئۈچۈن ئازابلا نىماقتىمەن. مىڭتېكىدە نە ياتاق، نە ئاشخانا، نە سۇ يوق. ئەتراپتىكى تۆپىلىكلەر ئاپئاق قار، مۇز توكلىغان تاغ سۈيىدە ئامالسىز تەرەت ئې- لىپ، دالادا بەش ۋاخ ناماز ئوقۇپ، سوغۇق چېدىرلاردا قىستىلىشىپ ياتىمىز. ھاجىلارنىڭ تولىسى نۇرغۇن مال بىلەن چېگرىدىن ئۆتكەنلى- كى ئۇلار ئۈچۈن نۇرغۇن باج تۆلەشكەن. مەن ئۇلارنىڭ باجىغا چى- دىمىستىن، ھاجىمنى قارغاشلىرىنى ئاڭلاپ چىداپ ياتىمەن. بولۇپمۇ ياش ھاجىلار بىلەن، ئاتا - ئانا، قېرىنداشلىرىنىڭ ئالدىلىرىغا چىقىشقان ياشلارنىڭ ئاغزى ئېچىلغان:

— باج كادىرى بەش مىڭ كوي باج تۆلەيسەن دېسە، ناسىر ھاجى باج كادىرىغا: «سەن نېمىشقا بۇلارنىڭ ماللىرىنى ساناپ ئۆلچەپ كۆرمەيسەن؟ سېنى يۇقىرىغا چاقىمەن» دەپ قورقۇتۇپ، ھەممە تاغارلىرىمنى يەشكۈز- دى. قاراپ تۇرۇپلا يىگىرمە ئۈچ مىڭ كوي تۆلەتكۈزدى. ئوغرى ھاجىم ئون يەتتە مىڭ كوي زىيان سالدى!

— ماڭا ئون ئىككى مىڭ كوي!

— ماڭا ئوتتۇز بەش مىڭ!

— ماڭا ئون ئىككى مىڭ!

— ئۆزى قانچىلىك باج تۆلىگەندۇ ئۇ ئوغرى؟

— ئۇنىڭ خىزمىتىنى مۇكاپاتلاپ باج ئالماس بەلكى!

— تاموژنىدىكىلەرمۇ ئۇنىڭدىن جاق تويۇپتۇ!

— قۇتۇلۇش ئۈچۈن بولسىمۇ باج ئالماس ئۇ ئوغرىدىن!

— تۆھپىسىمۇ بار، ھەيۋىسىمۇ بار، تۆھمىتىمۇ بار!

— يىغىسىمۇ، تۆۋىسىمۇ بار!

— قايتىپ ئۆيىگە بارغاندىچۇ؟

— بېشىدا سەللە، قولىدا تەسۋى، ئاغزىدا ئىمان، قوينىدا

زەللە، ئاغزىدا ئەپسۇن، كۆڭلىدە شەيتان!

قاسىم چوقۇر بىلەن ئەمەتجان بىردەمدىلا ناسىر ھاجىم

توغرىسىدا بىر مىسرادىن شېئىر تەييارلاپتۇ، مەن لام - جىم

دېمىدىم.

شۇنىڭدىن كېيىن ناسىر ھاجىمنى كۆرمىدىم. ئەتىگە ئىلگى

بىز قەشقەرگە قاراپ يولغا چىقتۇق. مەن ھاجىم بىلەن ئۇچرى

شىپ قېلىشتىن ئەنسىرەپ قەشقەردىمۇ ئۇزاق تۇرمىدىم.

غەيۋىتىم ئاخىرلاشسۇن بالام. ھاجىم مەندىن بىر ئاي كې

يىن قايتىپ كەلدى. ئۇنى يۇرت - جامائەت تۆت ماشىنا بىلەن

شەھەرگە كىرىپ ھۈرمەت - داغدۇغا بىلەن قارشى ئېلىپ مەھەل

لىگە ئەكەلدى. قاسىم چوقۇرنىڭ دېيىشىچە، ئۇ بۇ قېتىم

ناھايىتى نۇرغۇن پۇل - مال بىلەن كەپتۇ. ئوغلىغا شەھەردە،

كېلىنىگە ناھىيىدە دۇكان ئېچىپ بېرىپتۇ. ئۇلارنىڭ دۇكانلىرى

ماللىرىنىڭ توللىقى، خىللىقى بىلەن ھەممە دۇكانلارنى بېسىپ

چۈشەر ئىشىش!

— نېمە، ئەمدى ئۇ راست ھاجىم بولىدۇ دەمسىنا؟ مازاق قىل

ۋاتىسەن - ھە؟ دۇرۇس، مەن ھازىر «ئالتۇن سودىگىرى» دېگەن

نامغا ئېرىشتىم. مېنى «سودىگەر ھاجىم»، «زەرگەر ھاجىم»


دەيدىغانلار كۆپەيمەكتە. ناسىر ھاجىمنىڭ بىرىنچى تۆھپىسى

مانا مۇشۇ، بالام! بۇ تۆھمەت، لېكىن، راستقا ئايلىنىدىغان

تۆھمەت. بۇ نېمىشقا دەمسىنا؟ «ئۇلۇغ» ئادەملەرنىڭ تۆھمەتلىرى

ناھايىتى ئاسانلا راستقا ئايلىنىدۇ بالام. بىزنىڭ راست گەپلىرىمىزچۇ؟ ئوخشاشلا ناھايىتى تېزلىكتە ئىغۋاغا ئايلىنىپ قالىدۇ. بولدى بالام، ھاجىم ھەققىدىكى «ئىغۋالار» نى ئاخىر-لاشتۇراي، ئۇنىڭ پېشىنى سۆيۈش ئۈچۈن ئۆمىلىشىپ يۈرگەن جامائەت بۇ ئىغۋالارنى ئاڭلىسا، مېنى ھېلىقى «ئالتۇن سودىسى» قىلغان «جىنايىتىم» بىلەن قوشۇپ جازالاپ قويدۇ. مەن خۇ-دادىن قورقىمەن، جامائەتتىن، قانۇندىن قورقىمەن. مەن ھاجىم-دەك ئىككىنچى قېتىم «ھەج» قىلىپ گۇناھتىن قۇتۇلالمايمەن!

1988 - يىلى 12 - ئاينىڭ 31 - كۈنى، ئۈرۈمچى



باش - ئاخىرى يوق خەتلەر

قىممەتلىك دوستۇم گۈلمىرە، مەن بۇ خەتلەردىكى ھېكايىمگە ئوخشىتىپ يېزىۋاتىمەن. نېمە ئۈچۈن ساڭا ئارقا - ئارقىدىن خەت يازمەن، بۇ ئۆزۈمگىمۇ قاراڭغۇ. يېقىندىن بېرى ساڭا خەت يېزىشنى ئارزۇ قىلىدىغان بولۇپ قالدىم. بۇنىڭ سەۋەبىنى ئاخىرقى خەتلەردىكى ئوقۇپ چىقىپ چۈشىنىپ قالارسەن... سەن بىلسەن، مەن رومان ئوقۇشقا تولىمۇ ھەۋەسكار ئىدىم. «چالما قۇشى» نى دەپتەرگە كۆچۈرۈپ چىققانلىقىم يادىڭىزدۇر - ھە؟ «ئۆتكەن كۈنلەر»، «مېھراپتىن چايان» لار ھازىرمۇ يېنىڭدا جۇمۇ؟ لېكىن ھازىر بۇ كىتابلار كونسراپ قالدى. مەن ھازىر ئەرەبچە رومان ئوقۇيالايدىغان بولۇپ قالدىم. كۈن بويى قىلىدىغان ئىش كىتاب ئوقۇش، ياسىنىش... مەن ئالتۇن - كۈمۈش، ياقۇت - مەرۋايىت ئىچىدە، خان ئوردىسىدەك ياسىداق ئۆيدە ياشاۋاتىمەن. مەن راھەت - پاراغەتنىڭ يۈكسەك چوققىسىدا تۇرغانلىقىم ئۈچۈن ئۆتكەن كۈنلەرنى ئۇنتۇماقچى، ھەممىنى باشقىدىن باشلىماقچى بولغانىدىم. لېكىن ئۆتكەن كۈنلەر ئالدىمىڭ دەمىڭ يۈرىكىگە يىلتىز قالدۇرۇپ ئۆتسىدىكەن. ئۇنى يۇلۇپ ئېلىۋەتمەك تولىمۇ تەس ئىكەن، ياق، مۇمكىن ئەمەس ئىكەن. مەن يىگىرمە تۆت ياشقا تولغان كۈنۈم ئاتىشىم نەچچە ياشلىق باي بىلەن تىزى قىلغىنىدا سىلەر مېنى مازاق قىلىش ئۈچۈن

تويۇمغا كەلدىڭلار، لېكىن ھەربىرىڭلارنىڭ قۇلەمغا بىردىن ئالتۇن ھالقا سېلىپ قويۇۋىدىم، مازاق، تاپا - تەنە ئۈچۈن تەييارلىغان سۆزلىرىڭلار ئاپىرىن - مەدھىيىگە ئۆزگىرىپ كەتتى. مەن بۇنى سەزدىم، سىلەردىن نەپرەتلەندىم ۋە پۇلنىڭ كۈچىگە قايىل بولدۇم. مەن ئەقلىمنى بىلىسەم ئىنسانلار تەلپۈنىدىغان نەرسە پۇل ئىكەن. ھەرقانداق چىرايلىق، داغدۇغىلىق گەپلەرمۇ پۇل يالقۇنىدا ئېرىيىدىكەن ياكى رەڭگىنى ئۆزگەرتىدىكەن. مەن بۇ سىرنى چۈشەنگەندىن كېيىن ئاتىشىم نەچچە ياشلىق بوۋاينىڭ نىكاھىغا ئۆتۈشنى خۇشاللىق ۋە مۇھەببەت بىلەن قوبۇل قىلدىم. ناۋادا باشقا بىرى ئۆزىنىڭ ئاجايىپ گۈزەل چىرايىنى، ياشلىقىنى ۋە «ئىستىقبال» دەپ ئاتىلىدىغان كەلگۈسىنى پۇل - پۇچەك ئۈچۈن قۇربان قىلغان بولسا، مەن ئۇنىڭدىن نەپرەتلەنگەن ۋە ئۇنى تىللىغان بولاتتىم. لېكىن مەن ھېچكىمدىن نەپرەتلىك گەپ ئاڭلىدىم. مانا شۇنىڭ ئۈچۈن مەن ئۆتمۈشكە نەپرەتلەنگەندىم. لېكىن نەپرەت بىلەن ئۆتۈش ئىككى نەرسە ئىكەن...

مەن بۈگۈن چوڭ بىر مەرىكىگە بېرىپ ئۆز چىرايىم، بايلىقىم بىلەن ماختىنىپ كەلدىم. لېكىن كۆڭلۈم غەش، روھىي ھالىتىم ناچار. يالغۇز ئۆيىدە ئەينەككە قاراپ ئۇزاق ئولتۇردۇم. كۆز ئالدىمدىن ياشلىق، بالىلىق چاغلىرىم زادىلا كەتمەي تۇرۇۋالدى. غەشلىكتىن قۇتۇلۇش ئۈچۈن بىرى بىلەن مۇڭدېشىش كېرەك. بىرىگە ئۆز بەختىمنى كۆز - كۆز قىلىشىم كېرەك. بۇ خىل كۆز - كۆز قىلىش ئاغرىق پەسەيتىش دورىسىغا ئوخشىشىپ كېتىدۇ. مېنىڭ نېرۋىلىرىم بىر مەھەل ئالدىنىدۇ - دە، مەن ئۆز تۇرمۇشىمدىن رازى بولۇپ قالدىمەن. ساڭا ماختىناي: مەن ئالتۇن - كۈمۈش، ياقۇت - مەرۋايىت ئىچىدە، (مېنىڭ خېتىم ئارقىلىق ساڭا ھەم ھال ئېيتقۇم، ھەم ماختانغۇم، تۇرمۇشىمنى كۆز - كۆز قىلغۇم كېلىدۇ. ماڭا بۇ يەردە ماختىنىشقا ئورۇن يوق. يېنىمدا سىلەر - مېنىڭ بىللە ئۆسكەن دوستلىرىم بولساڭلار ئىدى،

قانچىلىك ماختانساممۇ بولاتتى. سىلەر ماڭا ھەيران قالاتتىڭلار، مېنىڭ ھاياتىم بىلەن پەخىرلىنەتتىڭلار، چىن كۆڭلۈڭلاردىن ماڭا بەخت تىلەيتتىڭلار...

لېكىن ھازىر مېنىڭ ئاق كۆڭۈل دوستلىرىم — سىلەر مەندىن تولىمۇ يىراقتا. ئارىمىزدا قارلىق تاغلار، شاۋقۇنلۇق دەريالار، قۇملۇق چۆللەر، نەچچە مىڭ كىلومېتىرلىق ئۇزۇن يوللار بار. سەن بىلىسەن، مەن كىچىكىمدىلا زىب-زىننەتكە ئامراق ئىدىم. يادىڭىزدىدۇر؟ سېنىڭ ھېلىقى ھېقىق مارجانلىرىڭ يوقالغاندا قانچىلىك يىغلىدىڭ — ھە؟ سېنىڭ كۆز يېشىڭ مېنىڭ قەلبىمگە يىڭىندەك سانجىلدى. لېكىن نەپسىم ئىنساپىمدىن غالىب ئىدى، مەن مارجانلىرىڭنى تىقىۋالغانىدىم. دوستۇم، مانا ئەمدى شۇ قىلىپ قىم ئۈچۈن ساڭا خەت بىلەن خالتا ئەۋەتتىم. خالىتىدا تۈركىيەنىڭ قىزغۇچ ئالتۇندىن ئىشلەنگەن مېدالىسۇنى بار. مۇشۇ سوۋغام بىلەن كۆڭلىۋىدىكى غەشلىك يوقىلار، بەلكى...

... مەن ساڭا خەت يېزىۋېتىپ ئۆزۈمچىلا نومۇستىن تەرلەۋاتىمەن، توۋا ھېلىقى چاغدا سېنىڭ گىرىپ كۆڭلىكىڭگە ئەتەيلا سىياھ تۆكۈۋەتكەنسىمۇ سېنىڭ كۆزلىرىڭگە ياش كەلگەنىدى. لېكىن لەۋلىرىڭ يەنىلا كۈلكىگە مايىل كۆرۈنگەن...

دوستۇم گۈلمىرە، شۇنىڭ ئۈچۈن ئالدىڭدا ماختانغۇم، تۇر-مۇشۇنى كۆز — كۆز قىلغۇم كېلىدۇ؛ بىلەمسەن بوۋىيىمغا ھەر كۈنى سېنىڭ گېپىڭنى قىلىپ بېرىمەن، بوۋىيىم سېنىڭ گېپىڭ چىقسا بۆلەكچىلا جانلىنىپ كېتىدۇ ۋە مېنىڭ چىشىمغا تېگىپ: — ئەكېلىپ ھەمراھ قىلىپ بېرىيمۇ؟ سەنلا ماقۇل دېسەڭ قولۇمدىن كېلىدۇ، دەپ قويدۇ. بۇ گەپلەرنى ئاڭلىسام كۆڭلۈم بۇزۇلىدۇ. ياشلىقىم، ئارزۇ — ئارمانلىرىم كۆز يېشىم بىلەن بىللە پەيدا بولىدۇ — دە، «بوۋىيىم» كۆزۈمگە سوغ، كۆرۈمىسىز كۆرۈنۈپ قالىدۇ.

بۇنداق دېسەم «بوۋايغا ياتلىق بولۇپ پۇشايماندا قاپتۇ»

دەپ ئويلاپ قالما يەنە، مەن بوۋايىنى ياخشى كۆرمىەن. ئۇنىڭغا خۇدايىمىدىن ئۆمۈر تىلەيمەن. بوۋاي ئاتىشى ئالتىگە كىرگەن بىلەن ماڭا ئوتتۇز ياشلىق قران يىگىتنىڭ مۇھەببەت ھارارىتىنى تەقدىم قىلماقتا. دوستۇم، يىگىرمە بەش يېشىمدا بۇنچە ياشلىق (دادامدىن ئون ياش چوڭ) ئادەمنى تاللىۋالغىنىمغا پۇ-شايمان قىلمايمەن. بوۋاي — مېنىڭ مېھرىبان، سېخىي ئېرىم بولمىغان بولسا مەن ساڭا نېمە بىلەن ماختىنالايتتىم؟...

... دوستۇم، بۈگۈن ئۆيىمىزگە يۇرتىمىزدىن بىرنەچچە «ھاجى» مېھمان بولۇپ كەلدى. مەن ئۇلارنىڭ ئاۋازىنىلا ئاڭلىدىم. بىر ئاۋاز ماڭا تولىمۇ تونۇش ئاڭلاندى. دېرىزىدىن ما-راپ ماشىنىغا چىقار ۋاقتىدا ئۇلارنى غىل - پال كۆرگەندەكىمۇ بولدۇم: ھېلىقى قول ھارۋىسىدا ئالما ساتىدىغان باققال بالا ھەج قىلغىلى كەلگەنمۇ - نېمە؟ ئۇنىڭ ھېلىقى شوخ، ھىلىگەر كۆزلىرى ھايت - ھۇيت دېگۈچىلا بىزنىڭ بۇ ئالتە قەۋەتلىك بىنايىمىزنىڭ ھەممە دېرىزىلىرى، مەرمەر تاشلار يات قۇرۇلغان ھويلىدىكى فونتان، ئىككى تۇپ خورما، كۆلدىكى بىر چۈپ ئاق قۇ، ھەتتا ئامېرىكىدىن كىرگۈزۈلگەن بىر چۈپ يېڭى ماشىنىلىرىمىزنى كۆرۈپ بولدى. مەن ئۇنىڭ بىزنى ئالدايدىغان چىرايلىق، لېكىن نەپرەتلىك كۆزلىرىدىن پۇل، دۇنياغا بولغان چەكسىز ئاچكۆزلۈك، ھېرىس ۋە قىزىقىشىنى بايقىدىم. ئۇنىڭ ما-ڭا كەلتۈرگەن كۆڭۈلسىزلىكلىرىمۇ شۇ كۆزلىرىدىن كەلگەن ئە-ھەسىدى؟...

... بولدى، بۇ «ئالدىمچى ھاجىم» نى ئۇنتاي، مەن ساڭا ماختى-ماي: يۇقىرىدا تىلغا ئېلىنغان ھەممە بايلىق مېنىڭ. مەن بوۋايىمىنى شۇنىڭ ئۈچۈن سۆيىمەن: ئۇ قانۇنىي يول بىلەن بۇ بايلىقنى ماڭا مىراس قىلىپ قالدۇردى. بىلەمسەن، «بوۋاي» نىڭ نە ئوغلى، نە قىزى يوق. بارلىق مىراسخورى بىز ئۈچ ئايالى. ئاياللىرىنىڭ چوڭلىرىنىڭ ئۆيلىرى باشقا شەھەرلەردە. بوۋاي دائىم مېنىڭ يېنىمدا تۇرىدۇ.

... دوستۇم، ساڭا بۇ مەملىكەتتىكى تويۇم ۋە ئىيۇرگ شەھىرىگە تويغا بارغانلىقىم توغرىسىدا ھېكايە قىلىپ بېرى، سەن بەلكى بۇ گەپلەرگە ئىشەنمەيسەن، لېكىن مەن راستىنى پېزىمۇتتىمەن، ناۋادا باشقا بىرى ساڭا سۆزلەپ بەرگەن بولسا مەنمۇ ئىشەنمىگەن بولاتتىم.

يۇمشاق، سىلىق، سالىقن (خۇددى بىزنىڭ يۇرتنىڭ سېنتەبىر ئايلىرىدەك) ماشىنا بىلەن شەھەردىن سىرتقا قاراپ ماڭدۇق. ماشىنا ئىچىدە بوۋىيىمىدىن باشقا ھېچكىم بولمىغاچقا مەن چۈم پەردەمنى ئېلىۋەتتىم. بۇ يەرگە مودا بولغان قارا گىرىپ ئۇزۇن كۆڭلىكىم زىلۋا بەدىنىمگە ياراشقان، بوينۇمدىكى بىرلىيات كۆز-لۈك مېدالىئون، قۇلقىمىدىكى ئاجايىپ ھالقام ماشىنا ئەينىكىدىن كۆرۈنۈپ تۇرىدۇ. مەن شۇنچىلىك ئاقىرىپ كەتكەنمەن (بىر يىلدىن بېرى كۈن كۆرسىگەنلىكىم ئۈچۈنمىكىن) ھېلىقى چاغدا قايتا تەربىيىدىن شەھەرگە بىر تويغا كەلگىنىمدە يېرىلىپ كەتكەن قىزىل - قارا يۈزلىرىمنى كۆرۈپ، مازاق قىلىشىپ لەۋلىرىمنى پۇرۇشكەن ماشىنىچى قىزلار ئەمدى كۆرگەن بولسىدى، دەپ ئويلايمەن. ئاداش، ئۇلار مېنى كۆرسە جەزمەن بىر - بىرىگە: «باي بولغاندىكىن سۈت بىلەن يۇيۇنار ھەرقاچان» دېيىشەر... دوستۇم مەن ھازىر ئاجايىپ گۈزەل مەن. پارماقلىرىمىدىكى بىر - بىرىدىن چىرايلىق ئۈزۈكلەر، ئاپئاق بىلەكلىرىمىدىكى كۆزنى چاقىدىغان قۇر - قۇر بىلەزۈكلەر ... بىر مىڭ تۆت يۈز ئامېرىكا دوللىرىغا ئالغان ئالتۇن سائەت ... باشقىلارنىڭ بولغىنىدا مەن كۆرۈپ ھوشۇمنى يوقىتار ئىدىم. لېكىن ئۇلارنى يىغسا مېنىڭ بىر قېتىم مېنىڭدا كۈلۈپ قويغىنىمغا تەڭ كەلمەيدۇ. دوستۇم، بۇ بوۋىيىمىنىڭ ماڭا ئېيتىدىغان شېرىن سۆزلىرىنىڭ بىرى...

قويۇق خورمىزارلىققا شۇنچىلىك كۆپ چېدىرلار تىكىلگەن،

شۇنچىلىك كۆپ قازانلار ئېسىلغان، بوۋاي مېنىڭ قۇلقىمغا؛
— توقسان ئالتە قوي سويۇلدى، قىرىق ئالتە چېدىر تىكىلدى،
ئەڭ ئاتاقلىق بايلاردىن ئوتتۇز ئىككىسىگە، دوستلاردىن بىر يۈز
يىگىرە ئىككىسىگە باغاق تارقىتىلدى. ئۆزىمىز بىلەن بىر يۈز ئەللىك
بەش چۈپ بولدۇق. لېكىن بۇ بىر يۈز ئەللىك بەش چۈپ ئادەم
ئون بەش مىليون ئادەمگە ۋەكىللىك قىلىدۇ. پۈتۈن مەملىكەت
بۈگۈن بىزنىڭ توپىمىز بولغانلىقىنى بىلىدۇ، — دېدى.

بۇ يەرنىڭ خەلقى پۇل - دۇنيا بىلەن ماختىنىشتا دۇنيادا
بىرىنچى ئورۇندا تۇرسا كېرەك. ئەزلەر ئالتۇنلىرى بىلەن، ئىما -
رەتلەرنىڭ سان - سۈپىتى بىلەن ياكى بۇ يىلقى ھەج مەزگى
لىدە ئۆيلىرىنى ئىجارىگە بېرىپ تاپقان پۇلى، دۇكانلىرىدا سودا
بولغانلىقى بىلەن ماختانسا، ئاياللىرى زىب - زىننەتلىرى، قايسى
مەملىكەتلەردە زىيارەت قىلىپ يازنى ئۆتكۈزگەنلىكى، خان ئائى
لىسىگە چەمەت كېلىدىغان خېنىملار بىلەن بېرىش - كېلىش
قىلغانلىقلىرى، ئېرنىڭ ۋەدىلىرى، بالىلىرىنىڭ ئوقۇش، قىلىقلى
رى، ھەتتا ئالدىدىن ئاشقان تاماقلرى بىلەن ماختىنىدۇ.

بىز چېدىرلارنى ئارىلىدۇق: فرانسىيە، ئىتالىيە، ھىندىستان،
تۈركىيە، تۇنىسلارنىڭ ئەڭ ئېسىل گىمەلىرى سېلىنغان چېدىرلاردىن
بۇرۇنۇڭغا گۈپۈلدەپ ئەنەبەر پۇرمى ئۇرۇلۇپ تۇرىدۇ. داستىخانلاردىن
كى مېۋىلەر دۇنيانىڭ ھەممە يەرلىرىدىن كەلگەن. پۈتۈن - پۈ -
تۈن پېتى تونۇردىن چىققان پاققان گۆشلىرى (تونۇر كاۋىپى بۇ
يەردە ئەتمۇرلىق)، تونۇر كاۋىپىنىڭ شورپىسىدا پىشقان مەزىلىك
پولو، ھەر خىل شەربەتلەر... كىشىنىڭ ئىشتىھاسىنى ئاچىدۇ.
لېكىن توپىلاردا بۇ نېمەتلەر زادىلا يېيىلمەيدۇ. ئاياللار ھەتتا
بىر - ئىككى چىشلەم بىلەنلا قوللىرىنى سۈرتىدۇ (گەرچە قورسى
قى ئاچ بولسىمۇ)، ئاياللار ئۆزلىرىنىڭ مۇشۇ «توقلۇقى» بىلەنمۇ
ماختىنىدۇ. ئاشقان تاماقلارنى مەخسۇس توڭلاتقۇلىرى بار ماشىنى
لار كېلىپ ئەكەتىدۇ - دە، مۇشۇ خىل غىزالارغا قاراشلىق
ئائىلىلەرگە ئۆز قەرەلىدە ئاپىرىپ بېرىدۇ.

مەن توي تەييارلىقىدىن رازى بولدۇم. لېكىن پۇلغا بولغان ئامراقلىقىم ۋە خوجايىنلىقىم مېنى سۆزلەشكە مەجبۇر قىلدى:
— نېمىشقا بۇنچىلىك ھەشەمەتلىك توي قىلىپ پۇل زا-
يە قىلىمىز؟

— پۇل دېگەننى چاچمىز، تاپمىز، ئۇ دائىم قول يۇغان-
دەكلا بىر ئىش.


— ئۆيلىرىمىزمۇ كاتتا، نېمىشقا ئۆيلىرىمىزدە مېھمان
ئۇزاتمايمىز؟

— بۇ يەردە ئەرلەرنىڭ تويىدا قانچە چېدىر تىككەنلىكى
نامى - ئايروپىغا مۇناسىۋەتلىك.

ئېرىمنىڭ تاپشۇرمىسى بويىچە مېھمانلار كەلگەندە چۈمپەر-
دە ئىچىگە يوشۇرۇندۇم. ئەرلەر بىلەن ئاياللار ئايرىم - ئايرىم
كۈتۈلدى، مەن ئاياللارغىمۇ ئارىلاشماي مەخسۇس چېدىردا توي
كېيىسى بىلەن ئىززەت ساقلاپ ئولتۇردۇم. چۈمپەردە ئىچىدە تۇ-
رۇپ تەقدىم قىلىنىۋاتقان توي سوۋغاتلىرى: ئالتۇن - مەرۋايىت،
ئېسىل رەختلەر، ئالتۇن جابدۇقلار، زامانىۋى ئۆي - مۈلۈكلىرى-
نى كۆرۈپ تۇرىمەن.

دوستۇم، بۇ سوۋغلار بىزنىڭ پۇلىمىزغا نەچچە يۈز مىڭ
يۈەنگە يارايدۇ دېگىنە؟

لېكىن مەن ئامېرىكىدا كۆرگەن قىز سوۋغىلىرىغا سېلىش
تۇرغاندا ماڭا چۈشكەن بۇ سوۋغلار ھېچ گەپ ئەمەس. بىزگە
نىۋ يوركتىكى ئەڭ كاتتا مېھمانخانىنىڭ بىر ئېغىز ئۆيىنىڭ بېلى-
تى، ئامېرىكىغا بېرىپ - كېلىدىغان ئايروپىلان بېلىتى سېلىنغان
بىر كۈنۋېرت پوچتا ئارقىلىق كېلىپ تەگدى. كۈنۋېرتقا باغاق
بىلەن يۇقىرىقى بېلىتلەر بىللە سېلىنغانىكەن. بىز ئەر - خوتۇن
ئايروپىلان بىلەن نيۇ يوركتا توپقا باردۇق. بىر باي (بىزنىڭ
بوۋايىنىڭ بىر يېقىنى) ئۆز ئوغلىنىڭ تويىنى مۇشۇ مەشھۇر شە-
ھەرگە ئورۇنلاشتۇرغانىكەن. بەلكى سەن «نېمە ئۈچۈن؟ ياكى



قىز ئامېرىكىلىقمۇ؟» دەپ سوراپ قالارسەن. ياق، قىزمۇ مۇشۇ يەرلىك. ئۇلار پۇل خەجلەش ئۈچۈن، پۇل خەجلەپ نام - ئا - ئاق چىقىرىش ئۈچۈن شۇنداق قىلىشىدۇ.

شۇنداق قىلىپ مەن ئاجايىپ ئېگىز بىنالىرى، پاكىز كوچى - لىرى، مەدەنىيەتلىك ئادەملىرى بىلەن دۇنيادا داڭقى بار مەشھۇر شەھەرگە كەلدىم. بىزنىڭ ياتاق ئاتىشى تۆتىنچى قەۋەتتە ئىكەن، ياتاقنىڭ بىر كۈنلۈكى ئۈچ يۈز نەچچە ئامېرىكا دوللىرى ئىكەن (يا تاقنى تەسۋىرلەپ سېنىڭ ئىچىڭنى پۇشۇرۇپ قويماي يەنە). بىز دۇنيا - نىڭ ئۇ يەر - بۇ يېرىدىن كەلگەن ئىككى يۈز نەچچە ئەر - خوتۇن قىز - يىگىتلەرنىڭ سانى نامەلۇم) مانا شۇ مېھمانخانىدا توي مۇراسىمىغا قاتناشتۇق. مەن كەتكەن پۇلنى ھېسابلاپ ئاۋارە بوپتىمەن: مەسىلەن، بىر كىشىگە يىگىرمە مىڭ دوللار كەتتى دېسەك، ھەممىسى بولۇپ قانچە؟ ... ناۋادا بىر مېھمانخانىغا خەجلەنگەن پۇل بىزنىڭ يېزىلىرىمىزنىڭ بىرىگە تەقدىم قىلىنسا قانچىلىك ئىش قىلىۋالغىلى بولار - ھە؟ ... دېگەنلەرنى ھېسابلاپ ھېرىپ كەتتىم ... كەچتە قىزنىڭ يۈز ئاچقۇ مۇراسىمى بولدى. بىر يىگىت قىزنىڭ يىپەك رومىلىنى ئاچتى. ھەيۋەتلىك زالدا ھەي - رانلىق نىشانى - قىقاس - چۇقان كۆتۈرۈلدى. قىز گۈزەل ئىدى. ئۇنىڭ سۈتتەك ئاق يۈزى، ئاجايىپ چىرايلىق چاچلىرى، بۇرۇن، قاش - كۆزى مېنىمۇ ھەيران قالدۇردى. مەن زالدىكى چۈمپەردىسىز ئولتۇرغان خېنىملارغا (بۇ يەردە ئاياللار چۈمپەردە - سىز، ئەرلەر ياۋروپاچە كىيىنگەن) بىر - بىرلەپ قارىدىم. ياق، ھېچكىم بۇ قىز بىلەن چىرايدا تەڭلىشەلمەيدىكەن. گۈزەل قىز - نىڭ لەۋلىرى كۈلۈمسىردى، يۈزى قىزاردى. لېكىن ئۇ كۆزىنى ئاچمىدى. بىر يىگىت ئورنىدىن تۇردى - دە: «مەن كۆزىمنى ئاچۇرمىەن!» دەپ قىزغا قاراپ ماڭدى. ئۇ يانچۇقىدىن بىر سىقىم تىللا ئالدى - دە، بىر تال تىللانى تىلى بىلەن نەمدەپ قىزنىڭ پېشانىسىگە چاپلىدى. قىز كۆز ئاچمىدى، تىللا كۆز

يوپۇرمىقىدەك يەرگە چۈشتى. يىگىت يەنە چاپلىدى، قىز كۆز ئاچمىدى، يىگىت ئارقا - ئارقىدىن تىللا چاپلاۋەردى. قىز كۆز ئاچمىدى. يىگىتنىڭ تىللانلىرى تۈگەپ باشقا بىر يىگىت ئورنىدىن تۇردى.

دوستۇم، مۇبالىغە ئەمەس، باي يىگىتلەر قىزنىڭ پېشانىسىگە شۇنچىلىك جىق تىللا چاپلىدىكى، قىزنىڭ ئەتراپىدىكى تىللارنى يىغسا جەزمەن بىر جاۋۇر ئالتۇن بولىدۇ. بۇ ئالتۇن بەلكى ئون كىلو ياكى يىگىرمە كىلو كېلەر، ئىشقىلىپ بۇ كۆڭۈل ئېچىش ئۈچۈن سەرپ قىلىنغان ئالتۇنلار بىلەن بىزنىڭ يۇرتىمىزدا كىچىكرەك شەھەر قۇرغىلى بولار ئىدى. بىز مېھمان-خانا ھۇجرىسىغا كىرگەندە مېنىڭ بوۋىيىم ئۈستەلگە قويۇلغان كۈمۈش پىيالىنى تىللا بىلەن تولدۇرغاندىلا «پاھ» دەپ ۋارقىرىپ ۋەتكەنىدىم. بوۋاي:

— بۇ بىر رەسىم - قائىدە، ھەيران قالغۇچىلىكى يوق! — دېگەندە، مەن:

— بىر نىسبەت پۈتمىدىغان ئالتۇننى بېرىۋەتتىڭىز، — دېگەندىم، مانا ئەمدى، قىزنىڭ چۆرىسىگە جىرىڭلاپ چۈشۈۋاتقان تىللارنى كۆرۈپ، زادىلا ئۆزۈمنى تۇتۇۋالالىدىم: «بويى بىلەن تەڭ ئالتۇن...» دېگەن سۆزنى ئاڭلىغان، لېكىن بۇ گەپنىڭ راستلىقىنى بۈگۈن كۆردۈم، دەپ پىچىرلىدىم بوۋىيىمغا بوۋىيىم كۈلۈپلا قويدى.

دوستۇم، ھېلىقى قىز راستتىنلا بويى بىلەن تەڭ ئالتۇن ئارىسىدا قالدى.

ئىيۇپورققا تويغا بېرىپ، پۇل دېگەن نەرسىنىڭ بۇ يەردە قانچىلىك نەرزىمەس نەرسە ئىكەنلىكىنى كۆردۈم. بۇ يەردە ئادەملەر قەغەز پۇل ئەمەس، ساپسىرىق ئالتۇن تىللارنى دەسسەيدىكەن، چاقچاق قىلىپ خۇددى تاشئالمىدەك بىر - بىرىگە ئاتىدىكەن! ... دوستۇم، سەن بىلىسەن، مەن پۇلغا تولمۇ ئام

راق، پۇلغا ئىگە بولۇش، نۇرغۇن پۇلنىڭ خوجايىنى بولۇش ئىستىكى مېنى ۋەتەن — يۇرتۇمدىن كېچىشكە مەجبۇر قىلدى. مەن ئەنە شۇنداق نۇرغۇن قۇربان بېرىشلەر ھېسابغا بۈگۈن نۇرغۇن بايلىقىمنىڭ قانۇنىي مىراسخورىغا ئايلىنالىدىم. مەن پۇل ۋە راھەت تۇرۇپ مۇشۇ بىلەن ھەممىنى ئۇنتۇماقچى، ھەممىنى باشتىن باشلىماقچى ئىدىم، لېكىن بۇ ئىش تولىمۇ تەس ئىكەن. مەن ھېلىقى ئالىمچىنى كۆرگەن كۈندىن بېرى ياشلىقىمى، تۇغۇلغان، كىندىك قېنىم تۆكۈلگەن يۇرتنى، دوستلارنى ئۇنتۇش زادىلا مۇمكىن ئەمەسلىكىنى چۈشەندىم. مەن مانا ئۈچ كۈندىن بېرى راھەت ئىچىدە ئازابلىنىۋاتىمەن. نۇرغۇن پۇلغا ئىگە بولغان تۇرۇقلۇق يوقسۇزلۇق دەردى بىلەن ئۆرتىنىۋاتىمەن. دوستۇم، مەن ساڭا باشتا «ماختىنىمەن» دېگەندىم، ئەلۋەتتە ماختانغۇچىلار مەڭگۈ غالىبلار ئەمەس ئىكەن. شۇنداقلا ئارزۇ قىلغۇچىلار، تەلمۈرگۈچىلەر مۇ مەڭگۈ بىچارىلەر ئەمەس ئىكەن...

مەن ئاخشام بوۋىيىمىدىن سورىدىم:

— ھاجىلار سىزدىن ياردەم سوراپ كەلگەندۇر ھەرقاچان - ھە؟
— شۇنداق - دە، - دېدى بوۋىيىم قاپقىنى تۇرۇپ، -
ھېلىقى شاپاق دوپپا كىيگەن ياشراقى، ھەراست، سىز ئۇلارنى كۆرمىدىڭىز - ھە؟ ئۇلارنىڭ ئىچىدىكى ياشراقى، مىللەتنى تەربىيىلەش، خەلققە ياردەم قىلىش ھەربىرىمىزنىڭ بۇرچى، بىز بايلار پۇل چىقىرىپ مەكتەپ ئاچتۇق. تۆت قەۋەتلىك بىنا سالدۇق. ھازىر ئىككى يۈز ئوقۇغۇچى ھەر خىل تىللارنى ئۆگىنىۋاتىدۇ. بىزنىڭ مەكتىپىمىزگە قانچىلىك ياردەم قىلالايسىز؟ دەيدۇ تېخى.

دوستۇم گۈلمىرە، ھېلىقى جادۇ كۆز ئالىمچى ھازىر راستتىنلا بايمۇ؟ بايلار پۇل چىقىرىپ مەكتەپ سالدۇق دەپتۇ، شۇ ئالىمچى راستتىنلا شۇنداقمۇ؟ مەن دېرىزىدىن ئۇنىڭ كەڭ پۇچقاقلق ئىشتان، ئاق كۆڭلەك، شاپاق دوپپا كىيۋالغىنىنى كۆرگەن. ئۇ

مەن كۆرگەن تۇرقى بىلەن ھېچبىر بايغا ئوخشىمايدۇ، بەلكى تىلەمچىگە ئوخشىشىدۇ. مەن ئۇنى ھېلىقىدەك، رېزىنىكە ئۆتۈك، مايلىق شەپكە، شەپكىدىن چىقىپ تۇرغان بۇدۇر چاچلىرى، ئەلەم ۋە تەنە سىڭگەن سىرلىق كۆزلىرى بىلەن كۆرۈشنى خالايتتىم...

ئەنسى بوۋىيىم كەچ قايتىپ كېلىپ ئالمىچىنى كايىشقا باشلىدى:

— بايلارنى يىغىپ ھېلىقى شاپاق دوپپىلىق چاي تەييارلاپتۇ، بايلار بىر - بىرىدىن ئېشىپ پۇل بەرگىلى تۇردى. شاپاق دوپپا كىيگەن ھېلىقى سىزنىڭ يۇرتلىقىڭىز ھەدەپ سۆزلىگىلى تۇردى. مەن لام - جىم دېمەي قايتىپ كەلدىم. بېرەي دېسەم دىلىم تارت-مايدۇ. بەرمەي دېسەم بايلارنىڭ ئالدىدا سەت، مەن «ئويلىشى-ۋالاي» دەپ قايتىپ كەلدىم، — دېدى. مەن ھەيران قالدىم: — نېمىشقا ئۇنى يامان كۆرۈپ قالىدىڭىز؟ سىز مەرد ئادەم ئىدىڭىزغۇ؟

— مەندىن سوراۋاتامسىز؟ — دېدى ئۇ تامدەك تاتىرىپ، — ئۇ بۇ يەرگە سىزنى كۆرگىلى كەلگەن، مېنى بىلىمەيدۇ دېمەك، ئۇ ھازىرمۇ سىزنىڭ پېيىڭىزدا، گادا يىلىقىدا ئېرىشەلمىگىنىگە ئەمدى باي بولۇپ ئېرىشمەكچى، ھە، نېمىگە تاتىرىپ كەتتىڭىز؟ مەن بىلىجىر - لاۋاتسىمەنمۇ؟ ياق! ئاشۇ شاپاق دوپپا، بىزنىڭ تويمىمىز بولغان كۈنى غەرق مەست بولۇۋېلىپ توينى بۇزغىلى تاسلا قالغان ئەمەسمىدى؟ ئۇ ئۇنتۇغان بىلەن مەن ئۇنتۇمايمەن، ئۇنىڭ باغدىكى ئالمىنى قۇچاقلۇۋېلىپ: «ھەي، گۈلجەھرە!» دەپ ۋارقىردى. خىنى ھېلىمۇ قۇلىقىم يېنىدا، ئۇ بىزنىڭ ھۇجرىمىزنىڭ دېرىزىسى يېنىدا ۋارقىرىمىدەمۇ؟...

مەن بوۋا يىغا ئېيىمۇ دېيەلەيتتىم. خۇددى بىرى كېلىمىنى بوغۇۋالغاندەك بولۇپ قالدىم...

...كەچ كۆز، يامغۇر، پاتقاق، سوغۇق... يۈگۈرۈپ دېگۈدەك يېزىدىن

شەھەرگە كېتىۋاتىمەن. قاراڭغۇ چۈشتى. مېنىڭ ئەسۇ خىيالىم ئاپامدا.
مەن چۈخەيلىرىمگە چاپلاشقان ئېغىر لاي، ئېغىز - بۇرۇمغا كىرىۋاتقان
قاڭسىق تەر ئارىلاشقان يامغۇر بىلەن ھېسابلاشماستىن كېتىۋاتىمەن.
مەن قايتا تەربىيە قىلىۋاتقان يېزىنىڭ شەھەردىن بۇنچىلىك
يىراققا ئىكەنلىكى مانا شۇ كۈنى بىلىندى. مېنى ماشىنا، تىراك
تورغا تەكلىپ قىلىپ كۆزۈمنىڭ ئىچىگە قارىشىدىغان تەمەخور شو-
پۇرلار بىراقلا ئۆلدىمىكىن، ھېچكىم ئۇچرىمىدى. كېتىۋاتىمەن،
ئايانلىرىم بارغانسېرى ئېغىرلاشماقتا، ماغدۇرسىزلانماقتا. تەبىئەت-
نىڭ بۇ كۆڭۈلسىز، رەھىمسىز پەسىلىگە شۇنىڭدىن بېرى ئۆلگۈدەك
تۆچمەن.

...ئالدىدا تاشقىن كۈز سۇلىرى يامىماقتا، سۇنىڭ ئوت-
تۇرىسىدا بىر ئېشەك ھارۋىسى تۇرۇپتۇ. ئېشەك كۆرۈنمەيدۇ.
ھارۋىدەش تىزىدىن يۇقىرى سۇغا كىرىپ ھارۋىسى بىلەن ھەپ-
لەشمەكتە (كۆز باغلاشقان مەھەل بولغاچقا مەن ئېنىق كۆرەلمى-
دىم). «نېمىلا بولمىسۇن بىر جاپاكەش ئادەمگە يولۇقتۇم، جاپاكەش-
لەر بىر - بىرىنىڭ ھالىغا يېتىدۇ. ھەمراھ بولاي» دەپ ئويلىدىم-
دە، سۇغا تېخى چۆكۈپ بولمىغان چىغىر يول بىلەن ھارۋىغا
قاراپ ماڭدىم.

— ئېشىكىڭىز يېتىۋالدىمۇ نېمە؟

— ياق، ئۆلدى!

— ئۆلدى؟

مېنىڭ سوئالىم جاۋابسىز قالدى. ئالدىدا تۇرغان ئادەم-
يىگىرىمدىن ئاشقان يىگىت ماڭا سېھىرلىك كۆزلىرى بىلەن
يالت قىلىپ قارىدى. دە، كۈلۈمسىرىدى. ئۇنىڭ شۇ كۆزلىرى،
شۇ ئەلەملىك كۈلۈمسىرىشى ھېلىمۇ ئېسىمدە. ئۇ كۈلۈمسىرەشكە
ئاشۇ كەچ كۈز مەنزىرىسىگە، ئەرزىمەس بىرنەچچە سېۋەت ئالىمغا
مۇشۇنداق جادۇ كۆزلەرنىڭ ئىگىسى بولغان قىران يىگىتنى باغ-
لاپ قويغان، پاتقاققا مىلىنىشكە، ياماق چۈشكەن، ئۇزۇن قونچ

لۇق رېزىنىگە ئۆتۈك بىلەن سۇ ئىچىدە سائەت - سائەت تەلەپ تۇرۇشقا،
ئۆلگەن ئېشەك ئۈچۈن ياش تۈكۈشكە ۋە باشقا خورلىنىشلارغا
مەجبۇر قىلغان شارائىتقا نەپەت، تەنە ۋە مەسئەلە يوشۇرۇنغانىدى.
ئۇ ئاشۇ كۆزلىرى بىلەن بىرلا قاراپ بىرلا كۈلۈم -
بىرەپ يۇقىرىقىلارنى مانا ئۇنىسىز، شەرتسىز ئېيتىپ بەردى، مەن
ئاغرىق ياتقان ئانامنى، يىگىتكە ھەمراھ بولۇشنىڭ خەتەرلىك
ئىكەنلىكىنى ئۇنتۇدۇم - دە، ئۇنىڭغا ياردەملەشتىم.

بىز ئېشەكنىڭ ئۆلۈكى بىلەن خوشلىشىپ، ھارۋىنى سۈرەپ
سۇدىن چىققاندا، ئەتراپتىكى ھەممە نەرسە - نېرىدىكى قارامتۇل
تاغلار، يېقىندىكى چىغ، قورايىلار قاراڭغۇلۇق ئىچىگە يوشۇرۇنغانىدى.
يىگىت ھارۋا شوتىسىنى يەرگە قويۇپ، يورۇقىنىڭ كۈچى
قالغان قول چىرىغى بىلەن مېنىڭ ئاياغلىرىمنى، ئاندىن يۈ-
زۈمنى يورۇتتى، مەن قوشۇمامنى تۈردۈم.
— نېمانداق قىلىپسىز، بىلىپ قويۇڭ، بۇ قىلىقىڭىز ئەخلاق
سىزلىق.

— نېمە؟ چىرايلىق قىزلارغا قاراشنى ئەخلاقسىزلىق بولىدۇ دەپ
قانداق كىتابقا يېزىپتىكەن؟ مەنمۇ كىتاب مەستانىسى. مەن بۇنداق
كىتابنى ئوقۇماپتىمەن. ئەكسىچە تېخى...

— ئەكسىچە نېمەنى ئوقۇدىڭىز؟ — دېدىم مەن خاپا بولۇپ، —
قول چىرىغى بىلەن باشتىلارنىڭ كۆزۈنى يورۇتۇش گۈزەل
ئەخلاق دەپ ئوقۇغانىمىدىڭىز؟

— ھە، ھە... پاي، ئۇكام، ئەللىكىنچى يىللارنىڭ ئوقۇغۇچىلىق
رىئەت گەپ قىلىدىڭىزغۇ؟ مېنىڭ ئاكا - ھەدىلىرىم مۇشۇنداق
دەيتتى. لېكىن سىز بىلەن بىزدەك ئۈزۈندە ئوقۇغان ياشلارغا
بۇنداق سۆزلەر ياراشمايدۇ!

ئۇ موخوركىسىنى ياندۇردى. مەن چاقماق يورۇقىدا ئۇنىڭ
چىرايغا قارىدىم: ئۇ چىرايلىق، شەپكىسىدىن چىقىپ تۇرغان
بۇدۇر چاچلىرى، ئۇزۇن كىرىپكە، يارىشىملىق يۇمران بۇرۇتتى،



دۈگىلەك يۈزىدىكى قاش - كۆز، ئېغىز - بۇرۇنلىرى — ھەممىلا يېرى چىرايلىق يىگىت ئىدى. ئۇنىڭ چىرايىدىن مەن ئېھتىيات قىلغان قوپاللىق بىلەن ۋەھشىيلىك تېپىلىمىدى... ئېي، گۈلسەرە، سەن مېنى زاڭلىق قىلىپ: «نېمانچە ئەزەملىك قىلىپ ئۇنىڭ چىرايىنى يېزىپ ئولتۇرىدىغانسەن، بىر كۆرۈپ كۆيۈپ قالغان مىنىڭ - يا؟» دەپ سورىشىڭ مۇمكىن. بىزنىڭ ئاجىزلىقىمىز مۇشۇ ئەمەسىمۇ دوستۇم، راستتىنلا يىگىتلەرگە بىر كۆرۈپ كۆيۈپ قالىمىز. لېكىن لام - جىم دېيەلمەيمىز. ئۇلاردىن مۇھەببەت، شوخلۇق تەلەپ قىلىمىز. لېكىن كۆپ ھاللاردا ھېچنېمىگە ئېرىشەلمەيمىز.

مەن شۇ كېچىسى شۇنداق تىتىرىدىمكى ماڭغۇدەك ھالىم قالمىدى. ئاسمانغا قارىسام ھاۋا ئېچىلىپتۇ، ئاي ئاقۇچ بۇلۇتلار ئارىسىدىن پات - پاتلا چىراي كۆرسىتىپ ماڭا قاراپ قىويىدۇ. قارا - كۆك ئاسماندىكى يۇلتۇزلارمۇ خۇددى ماڭا دۇربۇن بىلەن قاراۋاتقاندەك، ئاي بىلەن يۇلتۇزلار خۇددى «ئەجەب سەھيا قىز ئىكەن، كېچىدە ئادەمزاتىنىز دالادا بىر يىگىت بىلەن يالغۇز تۇرغىنىنى قارىمايدىغان» دەۋاتقاندەك قىلىدۇ.

— ماڭايلى، سىز ئالدىرىمىسىڭىز مەن ئالدىرايمەن! — دېدىم تىترەپ تۇرۇپ.

— مەن نېمىشقا ئالدىرىمايمەن، — دېدى يىگىت تاماكا سىنى شوراپ تۇرۇپ، — چايىچە ئالىمىنى پۇل قىلىپ بۇياققا يەنە ماڭسەن، ئېشەك ئۆلدى. پۈتۈن بىر ئايلىق پايدا تۈگىدى. دائىم بازار باشقۇرۇشتىكىلەر بۇلۇنالاتتى، بۇ قېتىم خۇدايىم ئۆزى ئالدى.

ئۇنىڭ تاماكا يۈرۈقىدا قىزارغان ئەلەملىك چىرايىغا قاراپ ئىچىم ئاغرىدى.

— نان يەمسىز؟

— ئا يەردە خامان بار. مەنىگەن ئاستىدىن قۇرۇقراق بىر-

نېمە تېپىپلا، ئوت قالاپ ئىسىنىۋالايلى، قاراڭ جالاقلاپ
تىترەۋاتىسىز...

مەن ئۇنىڭ كەينىدىن خامانغا ماڭدىم. مېنى راھەت سۆ-
رەپ ماڭدىمۇ ياكى ھېسداشلىقمۇ ھېچ يادىمدا يوق بىردەم-
دىن كېيىن گۈلخان يېنىدىن ئورۇن ئالدىم. بىز ئوت ئالدىدا
راھەتلىنىپ ئولتۇرۇپ نان بىلەن ئالما يېدۇق.

گۈلخور، ئادەمنىڭ ھاياتىدا نۇرغۇن ئىشلار بولىدىكەن.
ئۇلاردىن نۇرغۇنلىرى ئېسىڭدە قالمايدىكەن. بەزىلىرى ئۇنتۇل-
مايدىكەن. بەزىلىرى ھەتتا ھەر كۈنى يادىڭغا كېلىدىكەن. ئاشۇ
خامان، ئاشۇ كېچە مەن ئۈچۈن ئاشۇنداق ئۇنتۇلغۇسىز...

گۈلخان ئۆچتى، لېكىن مېنىڭ ماڭغۇم يوق. گۈلخان
يېنىدا قىلىشقان گەپلەر ئەمدى قاراڭغۇلۇقتا داۋاملاشماقتا. ئاس-
مان زۇمرەتتەك تىنىق، يۇلتۇزلار بۆلەكچىلا نۇرغۇن ۋە نۇرلۇق،
ئاي خۇددى ھازىرلا مۇنچىدىن چىققان قىزدەك سۈزۈك. سوغۇق
كۈز شاملىمۇ ماڭا يىللىق ۋە يېقىملىق، ئالما پۇرىقى ئارىلاش-
قان زەي ھاۋامۇ شۇنچە راھەت، ئۇ قاچانلاردا يېنىمغا كېلىۋال-
دىكى، يۈرەكلىك ھالدا قولۇمنى تىۋىتى:

— نېرى تۇرۇڭ، قېلىنلىق قىلماڭ! — مەن ئۇنى بىسىختى-
يار (خالىماستىن)، ماغدۇرسىز قوللىرىم بىلەن ئىتتىرىدىم. لېكىن
ئۇ خۇددى مەن ئۇنى ئۆزۈمگە تارتقاندەك ماڭا چاپلاشتى. مەن
يەنە خالىماستىن تىللاۋاتىمەن:

— نېمانداق قىلىدىغاندۇ، بېشىڭنى يەيدىغان داپشاق،
ۋىيەي قېلىنلىقىنى، ۋارقىرايمەن جۇمۇڭ بىكار...

بىز قىزلار جۈرئەتچان (قېلىن) يىگىتلەرگە ئامراق ئوخشاپ-
مىز. مەن ئۇنىڭ ھەممە شوخلۇقلىرىنى تىللاپ تۇرۇپ، يۇمشاق
قارشىلىق بىلەن كۈتۈۋالدىم. ئۇ مېنىڭ قولىقىمغا:

— بۇ دۇنيادا بۇنىڭدىن باشقا نېمە راھەت باردەيسىز، دائىم
چاپا، دائىم مۈشكۈل، دائىم خاپىچىلىق، ئاھ راھەت، نېمانچە راھەت!...

ئۇ مېنى كۈچلۈك، قوپال قوللىرى بىلەن شۇنچىلىك چىڭ قۇچاقلدىكى، مېنىڭ نازۇك بەدىنىم غارسىلداپ ئۈگە - ئۈگىسىدىن ئاجراپ كېتىدىغاندەك بىلىندى. لېكىن مەن زارلانمىدىم. ئەكسىچە راھەتلەندىم...

بولغان ئىش شۇنچىلىك، لېكىن ئۇنتۇلغۇسىز. شۇنىڭدىن كېيىن مەن ئۇنى كوچىلاردا نۇرغۇن كۆردۈم، لېكىن كۆرمەسكە سالىدىم. ئۇ دائىملا ئۈستىبېشى ناچار، رېزىنكە ئۆتۈك بىلەن ئالدىراپ يۈرەتتى. بۇنداق كۆرۈمسىز، دۈگدۈك ئوقەتچىلەر دوقمۇش - دوقمۇشتا تولۇپ تۇرۇپتۇ. شەھرىمىزنىڭ مودا تالىشىدىغان قىزلىرى بۇنداقلار بىلەن گەپلىشىشنى نومۇس بىلىدۇ. ئۇنداقلارغا چىشىڭنىڭ ئېقىنى كۆرسىتىپ قويساڭ پۈتۈن شەھەر - گە يامان گېپىڭ تارقىلىدۇ.

مەن ئۇنىڭغا يىراقتىن قاراپ قويۇش بىلەنلا چەكلەندىم. بىر كۈنى ۋېلىسپىت بىلەن ئالدىراپ كېتىۋېتىپ تار كوچىدا بىر ئېشەك ھارۋىسىغا دۇچ كەلدىم. ھارۋا يولدا توغرىسىغا تۇرۇۋاپتۇ. مەن ئامالسىز ۋېلىسپىتتىن چۈشۈپ ئېشەكنى تىللىدىم:

— خىخ، ھارام!

— تىللىماڭ، قىزچاق، ھارامنىڭ ھارۋىسىدىكى ئالمىسى

ھالال، ئالما يەڭ!

قوش ئىشىكىلىك، سوقما تاملىق، ھويلىسى ئالما - ئۆرۈك - لۈك قورۇدىن ھېلىقى ئالمىچى چىقىپ ماڭا تىكىلىپ قاراپ، كۆزلىرىنى ئوينىتىپ سۆزلىمەكتە ئىدى. ئۇنىڭ بۇدۇر چاچ، يۇم - شاق بۇرۇتلىرى، ئويناپ تۇرىدىغان جادۇ كۆزلىرى مېنى ئىختى - يارسىز توختاتتى:

— سىزنىڭ ئۆيىڭىز مۇشۇمۇ؟

— ھەئە، تۇل ئانام، ئالتە ئۈكۈم بىلەن مۇشۇ ئۆيىدە

كۈن كۆرۈۋاتىمىز.

— يالغۇز سىزلا ئوقەت قىلامسىز؟

— شۇنداق قىزچاق، ئۇزۇم بىلەن سەككىز جاننى مەن
ياقىمەن. ئېشەك بىلەن ئون دەك تېخى!

— ئايالىڭىزچۇ؟

— ئايال؟ ئايالىم بولغان بولسا ھېلىقى كۈنى سىزگە

شۇنچە...

— قويۇڭ ئۇ گەپنى! — مەن ۋېلىسىپىتىمگە سەكرەپ مىنىدىم.

ئۇ كەينىمدىن «گۈلجەھرە!» دەپ ۋارقىرىۋىدى، مەن قارىمىدىم.

ئۇنىڭ نېمىسىگە قارايمەن؛ چىرايىغىمۇ؟ ماڭا چىراي ئەمەس،

بايلىقى كېرەك. ئۇنىڭ كۆڭلى بار ئوخشىمامدۇ؟ تۇنجى مۇھەببەت

تى بىلەن مېنى قۇچاقلانغان بولسىچۇ؟ بۇمۇ بىر بايلىق ئەمەس.

مىدى؟ لېكىن بۇ بايلىق بىلەن ئىنسان بەختلىك بولالمايدۇ...

گۈلسەرە، مەن ئەمدى ئىقرار بولۇۋاتىمەن. مەنمۇ ئاشۇ

ئالەمچىنى تۇنجى مۇھەببەت بىلەن يىناخى كۆرگەنىكىمەن.

لېكىن ئۇنىڭ كۆرۈمىز ئۈستىبىشى، ئورنى، چۆچۈرىدەك ئۈك

لىرى ماڭا توسالغۇ بولغانىكەن. مەن بۇ خىل ئادەملەر بىزدەك

قىزلارنىڭ خىلى ئەمەس، ئۇلار مۇھەببەت، ئائىلە دېگەننى خور-

لاشقىلا، تۈگىتىشكەلا ياراملىق دەپ ئويلىغانىكەنمەن. مەن:

مۇھەببەت بىر ئاجايىپ سىرلىق گۈلگە ئوخشىشىدۇ، ئۇ شۇنداق

بىر تۇپراققا موھتاج: بۇ تۇپراق پۇل، ئالتۇن - كۈمۈش دەپ

ئويلايتتىم. شۇنىڭ ئۈچۈن مەن «ئالەمچى» نىڭ ئىسمىنىمۇ

سورىدىم. ئۇنى ئۇلتۇش ئۈچۈن نەچچە يىلدىن بېرى ھەر

كۈنى، ھەر سائەت ھەرىكەت قىلىدىم. لېكىن ئۇنىڭ ھېلىقى

جادۇ كۈزلىرى، بۇدۇر چېچى مەن بىلەن قېرىشتى. مەن ئۇنى

ئۇنتالمىدىم، ئالەمچىنىڭ شوخلۇقىغا گۇۋاھ بولغان خامان، گۈل

خان، ئاي ۋە يۇلتۇزلار زادىلا ئۇنتۇلمىدى...

— قانچىلىك بىرنەرسە بەرمەكچىسىز ئۇلارغا؟ — دەپ

سورىدىم بوۋىيىمىدىن. بوۋاي ماڭا ئاللىبى قارىدى.

— بىلىمەيمەن، بەلكى ھېچنېمە بەرمەسمەن! — دېدى

بوۋاي ئاخىر خاپا بولۇپ.

مەن باتۇرلۇقۇمى نامايان قىلىشنى ئويلىدىم:

— ئۇنداق بولسا، مەن بارلىق ئالتۇنلىرىمنى ئۇلارنىڭ مەكتىپىگە ياردەم قىلىمەن. بەلكى يۈز مىڭ ياكى يۈز ئەللىك مىڭ دوللار. غايىراپ قالار!

— نېمە؟ سىز شاپاق دوپپا بىلەن بەلكى مەندىن يوشۇ-رۇنچە كۆرۈشكەنسىز. ئۇنىڭغا بەلكى ھېلىمەم كۆڭلىڭىز باردۇ؟ ئۇ ياش، چىرايلىق، بىز بولساق قېرى، كۆرۈمىسىز؟
— سىز نېمىلەرنى دەۋاتىسىز؟ مەن ئۇنى ئۆمرۈمدە كۆر-گەن ئەدەسەن. مەن سىزدىن باشقا ھېچكىمگە كۆڭۈل بەرگەن ئەدەسەن، ئىللا - بىللا شۇنداق.

مەن كۆزلىرىمگە ياش ئالدىم. بۇ ياش كىمىلەرگە مۇھەب-بەت، كىمىلەرگە نەپرەت تەقدىم قىلىشى بىر ئۆزۈمگىلا ئايان. دوستۇم گۈلىسرە، ئەرلەر بىزنىڭ كۆز يېشىمىزنى كۆرسە ئاسانلا يۇشايدۇ. بىز ئۇلارنى ھەرقانداق يالغان گەپكە ئىشەن-دۈرەلەيمىز، بۇ ئىشقا بىزنىڭ نازۇك قىلىمىز بىلەنلا كۆز يېشى-مىز بىزگە ياردەم بېرىدۇ. مەن بوۋىيىمىزنىڭ چىرايىدا رازىلىق ۋە خۇشاللىق پەيدا بولغىنىنى كۆردۈم.

— بولمىدۇ، — دېدى ئۇ كۈلۈپ قويۇپ، — مەن يىگىرمە مىڭ دوللار تەقدىم قىلاي، خوتسۇن، ھېچكىم بۇنچىلىك چوڭ ياردەم قىلىمىدى تېخى. يۇرتۇڭنىڭ گۈللىنىشى سېنىڭ خۇشاللىقىڭ: مەن بۇنىڭغا بېشىڭ بىلەن تەڭ ئالتۇن بېرىشكىمۇ رازى. ئاڭلىدىڭمۇ گۈلىسرە، مانا بۇ مېنىڭ بوۋىيىمىزنىڭ جاۋابى. بۇ جاۋابقا قانچىلىك مۇھەببەت ھارارىتى سىڭگەن - ھە! لېكىن بىز ئۆزىمىزنى قەدىرلەيدىغان ئادەملەرنى دائىم ئالدايمىز: ئۇ-لارغا يالغان سۆزلەيمىز. بايايىرىقىمۇ، گادايسىرىقىمۇ، ئۆزىمىز ياخشى كۆرىدىغانلىرىمىز، يامان كۆرىدىغانلىرىمىز شۇنداق قىلىمىز. باشقىلار قانداقكىن، مەن ئەق شۇنداق.

1988 - يىل 8 - ئاي، پاكىستان راۋالپىندى.

ياۋروپاغا سەپەر

(زەيارەت خاتىرىسى)

سەپەرداشلار

7 - ئۆكتەبر.

قولۇمدىكى يەتتە ۋاراقلىق پويىز بېلىتى، پاسپورتۇمدىكى غەربىي گېرمانىيە كونسۇلخانىسىنىڭ مەخسۇس تامغىسى ۋە موڭغۇلىيە، سوۋېت ئىتتىپاقى، پولشا قاتارلىق دۆلەتلەرنىڭ چېگرىسىدىن كىرىپ - چىقىشقا بەرگەن رۇخسەت ۋىزىلىرى... مېنىڭ ئىككى - ئۈچ ئايدىن بېرىقى خاپىلىقىم بىلەن چەت ئەلگە چىققۇچىلارنىڭ رەسمىيەتلىرىنى بېجىرگۈچى ئورۇنلارغا بولغان نارازىلىقىم، گېزىت - ژۇرناللارغا يازماقچى بولغان تەن قىمىدى ماقالىلىرىم توغرىسىدىكى خىياللىرىمنى بىردىنلا يوققا چىقىرىۋەتتى. بېلەت بىلەن پاسپورتۇمغا قارايمەن - دە، خۇ-شاللىقتىن قىن - قىنىمغا پاتمايمەن. ماڭا ھەممىلا نېمە، ھەتتا ئاپتوبۇس، مېترولاردىكى تىقمۇ تىقماقچىلىق، قوپاللىقلار، تۆت كوچا ئېغىزلىرىدا ئاپتوبۇسلارنىڭ ئۇزۇندىن - ئۇزۇنغا توختاپ قېلىشى قاتارلىق كىشىنى بىزار قىلىدىغان ئىشلارمۇ كۆڭۈللۈك تۇيۇلماقتا.

مەن 10 - ئاينىڭ 7 - كۈنى تۈركىيىسى تۆمۈرىولىدا

ئاسىيادىن ياۋروپاغا سەپەر قىلمەن. دېمەك، يەر شارىنىڭ بىز ياشاۋاتقان مۇشۇ بېتىنى كېسىپ ئۆتۈپ، شەرقتىن غەربكە ئون مىڭ كىلومېتىردەك يول ماڭمەن. سەپەر خۇشاللىقى ۋە يېڭىلىققا ئىنتىلىش ئىستىكى بىلەن كېچىنى ئۇيقۇسىز ئۆتكۈزدۈم. راستتىنلا 7 - ئۆكتەبىر سەھەرلىكى بېيجىڭدىن پويىز بىلەن يولغا چىقتىم.

... پويىز چىڭلۇڭ كۆۋرۈكىدىن ئۆتۈپ غەربكە بۇرۇلغاندىن كېيىنلا مەن ئۆزۈم بىلەن بىر خانىدىكى ھەمراھلىرىم بىلەن تونۇشتۇم. بۇلار ئاۋستىرالىيىلىك ساياھەتچى ئاتمىش يەتتە ياشلىق فوتوگرافىست ئەرك سابلل، شاڭخەي سانائەت ئۇنىۋېرسىتېتىنىڭ يۇگوسلاۋىيىدە ئوقۇۋاتقان ئاسپىرانتى جاڭ ژېنجۇن، كۈنىمىڭ سانائەت ئىنستىتۇتىنىڭ شەرقىي بېرلىندا ئوقۇۋاتقان ئاسپىرانتى خې تىيەنجىنلار. سابلل بىر ئېغىزمۇ خەنزۇ تىلى بىلىمەيدۇ، ئىككى يېڭى ئىنگىلىزچە سۆزلىيەلەيدۇ. مەن بولسام يادلىۋالغان ئانچە - مۇنچە ئىنگىلىزچە تېرىمىن ۋە جۈملىلەردىن باشقىنى بىلمەيمەن. مۇشۇ ئەھۋالدىمۇ بىز بىر بۆلمىگە جايلاشقان تۆت ئادەم ناھايىتى تېزلا يېقىن دوستلاردىن بولۇپ قالدۇق.

مېنىڭ تېتىملىق زاكۇسكام بىلەن ئەلا سۈپەتلىك ھاراقلىرىم سابلل بوۋاينى ۋە ياشلارنى داستىخانىمغا ئەكەلدى. بىزدىكى تەكەللۇپ، قورۇنۇش، ياسالمىلىقلار مانا شۇنىڭ بىلەن تېزلا يوقالدى. مەن سابللنىڭ تىكىپ قويغاندەك قۇر - قۇر تۇرغان شالاڭ چاچلىرىغا قارىۋېدىم، ئۇ:

— مېنىڭ چېچىم ئوپېراتسىيە يولى بىلەن گەجگەمدىن ئالدى تەرىپىمگە كۆچۈرۈلگەن، — دېدى شالاڭ، سېرىق چاچلىرىمنى سىلاپ، — بىر قېتىم ئوپېراتسىيە قىلغىنىغا ئۈچ يۈز نەچچە دوللار ئالدىم، مەن ئالتە - يەتتە قېتىم ئوپېراتسىيە قىلدۇرۇپ ئاران مۇشۇنچىلىك چاچلىق بولالىدىم. سىلەرنىڭ چاچلىرىڭلار قاپقارا، ئەجەب ياخشىكەن!

ئۇ دېگىزدەك كۆپكۆك كۆزلىرىنى چىملىدىتىپ بىزگە زوق
 بىلەن قارايدۇ. ئۇ ھەممىنى بىلىشكە قىزىقىدۇ، مەندىن ئۇي
 خۇرلار توغرىسىدا توختىماي سورايدۇ، مەن بىلگەنلىرىمنى ئۇ-
 نىڭغا دەپ بېرىمەن. ئۇ بىزگە ئۆزىنىڭ ئاۋستىرالىيىدىكى ئۆي-
 جايىنىڭ رەسىمىنى، ئۆز دۆلىتىنىڭ بايلىقى، جۇغراپىيىسى،
 كۈن ۋە بەش يۇلتۇزلۇق كىنگورا كۆتۈرۈپ تۇرغان بايرىقىنىڭ
 تارىخىنى تىنماستىن سۆزلەپ بەردى. ئۇ موڭغۇلىيىنىڭ قار
 بىلەن قاپلانغان دەرەخسىز دالاسىدىن ئۆتۈپ كېتىۋاتقىنىمىزدا:
 — بىزدە ھازىر قالتىس يىللىق، سالىق پەسىل. ھەممە
 يەر ياپىيىشل دەرەخ، بىزدە مۇنداق قاقاس دالا يوق، — دەپ
 دى. شۇ چاغدا خانىغا يېڭى زېلاندىيىلىك ياش يىگىت كىرىپ
 كەلدى. بۇ قىزىل يۈزلۈك، تەبىئەت ساغلام يىگىت يېڭى زېلان-
 دىيىدە ساقچى ئىكەن. كۆز ئۆز ئىسمىنى مارك فېن دەپ تون-
 نۇشتۇردى. ئۇ، بوۋايىنىڭ گېپىنى ئاڭلاپ مازاق قىلىپ:
 — سىلەر ئاۋستىرالىيىلىكلەر ئەنگىلىيىدىن سۈرگۈن قىلىنغان
 جىنايەتچىلەرنىڭ ئۇرۇق پۇشتى. سىلەر قەھرىمان، ئىسيانچى
 بولۇشۇڭلار لازىم ئىدى، لېكىن بۇ يىلقى ئولمىپىڭ مۇسابىقى-
 سىدە بىز سەككىز ئالتۇن مېدال ئالالدىق، سىلەر بىرىنچى
 ئالامىدىڭلار، ھا... ھا... ھا... دەپ قاقاڭلاپ كۈلدى.

سابىل ئۆز دۆلىتى توغرىسىدىكى بۇ چاقچاقنى ھار ئال
 دى، ئۇ كۆپكۆك كۆزلىرىنى چىملىدىتىپ، كەمشۈك ئاغزىنى
 مەتلىدىتىپ:

— شۇنداق بولسىمۇ سىلەرنى بىلىدىغانلار ئاز، بىزنى
 بىلىدىغانلار كۆپ! — دېدى.

يىگىت تېخىمۇ ماختاندى:

— بىزنىڭ ئالتە مىليون تۇياقتىن كۆپ قويىمىز بار، كىشى
 بېشىغا چاچقاندا، دۇنيا بويىچە بىرىنچى ئورۇندا تۇرىمىز. سىلەر
 يەنىلا ئىككىنچى ئورۇندا تۇرىسىلەر، ھا... ھا... ھا...

بويىز ئولانباتۇر ۋوگزالىدا توختىدى. بىز يەرگە چۈشۈپ
ئەتراپنى تاماشا قىلدۇق. پاكار ئېدىرلىق قايتاللىرىغا جايلاشقان
بۇ شەھەر يوللىرى قىشلىق پەلتە، ئۆتۈك، قۇلاقچا كېشىكەن
ئادەملىرى بىلەن بىزگە يېڭى تۇيۇلدى. شەھەرگە يانداشقان
پاكار ئۆيلۈك مەھەللىلەردە كىمىز ئۆيلەرمۇ تۇرۇپتۇ. مەن موڭ
شۇل دالاسى توغرىسىدا كىتابلاردىن ئوقۇغانمەن. مانا ئالدىمدا
سېرىق تويلىق تۇپلىكىلەر، ئادەمزاتسىز چۆللەر ياتماقتا. بۇ
يەردىكى بايىنۇلگەي دېگەن يەردە بىر يۈز ئاتمىش مىڭ قازاق
بارىكەن. موڭغۇلىيە كونسۇلخانىسىدىكى ۋىزا باشقۇرغۇچى يىگىت
نىڭ قازاقچە سۆزلىشى شۇنىڭ ئۈچۈن بولسا كېرەك. جەنۇب
تىن شىمالغا سوزۇلغان، قاقاس قايتالار ئارىسىغا جايلاشقان
ئولانباتۇر شەھىرىدىن شىمالغا قاراپ ماڭغانسېرى ئادەمزاتسىز
چۆللۈك باشلىنىپ، ئاخىر سۇخەيياتۇر شەھىرىگە يېقىنلاشقانسېرى
ئورمانلار كۆپىيىشكە باشلىدى. تاغلار ئاق تۇمان بىلەن قاپلان-
غان، قار ئاستىدا شۈمەشەيگەن ياش قارىغايىلار بىلەن سېرىق
يوپۇرماقلىق ئارچىلار كىشىگە ھۇزۇر بېغىشلايدۇ.

ئەتىگەنلىكى ئويغانسام، ۋاگونغا يورۇق چۈشۈپتۇ. سابىل
بوۋاي دېرىزىدىن سىرتقا قاراۋېتىپتۇ. مەنمۇ سىرتقا قارىدىم.
بىز بايقال بويلاپ شىمالغا كېتىۋېتىپتىمىز. بايقال جىمجىت،
ئۇ ئۇيغۇدىن يېڭى ئويغانغان ئېرىنچەك بالدەك ئاستا مىدىر-
لايدۇ، ئۇنىڭ تىنچ بېتىدە يېڭىدىن ئۇپۇق گىرۋىكىدىن باش
چىقارغان قۇياشنىڭ ئالتۇن نۇرلىرى چىسىرلايدۇ. كۆل بويىدىن
كى قارىغاي، ئارچىلارنىڭ يېشىل يوپۇرماقلىرىمۇ قېيىن يوپۇر-
ماقلىرى بىلەن ئارىلىشىپ قىزارغان، ئەتراپ خۇددى يالقۇن
ئىچىدە تۇرغاندەك بايقالنىڭ نېرىقى قىرغاقلىرىدىكى قويۇق
تۇمان بۇ يالقۇندىن كۆتۈرۈلگەن ئىستەك كۆرۈنىدۇ. سابىل
بوۋاي بىرنەمبەلەرنى دەپ غودۇڭشىدى. مەن ئۇنىڭ گېپىنى
ئۇقىغان بىلەن ئۇنىڭ دېڭىز بويىدىكى ئۆزىنىڭ بۈك دەرەخ

لەر ئارىسىدىكى ياغاچ ئۆيىنى ئەسلىھەۋاتقىنىنى چۈشەندىم.
چۈنكى مەنمۇ بايقال بويىدىكى گۈزەل مەنزىرىنى كۆرۈپ ئىخ
تىيارسىز سايرام بويلىرىنى ئەسلىدىم - دە!

شىمالغا قاراپ بىر سائەتتەك ماڭغاندىن كېيىن، قويۇق
قېيىنزارلىققا كىردۇق. مەن ئىختىيارسىز «موسكۋادىن ئۇزاقتا»،
«جاسارەت» رومانلىرىدىكى تايگا توغرىسىدىكى تەسۋىرلەرنى
ئەسلىدىم.

بايقال ئورمانلارنىڭ نېرىسىغا مۆكۈندى. ئۇ ئارىلاپ -
ئارىلاپ تۆپىلىكلەر ئارىسىدىن چىراي كۆرسىتىپ قويدۇ - دە،
يەنە يوقىلىپ كېتىدۇ. مانا، يەنە بايقال كۆرۈندى، ئۇ بىزنىڭ
شەرقىمىزدە، غەرب تەرىپىمىز قويۇق تايگا ئورمانلىقى. قارلىق
تاغ چوققىلىرىمۇ يىراقلاردا كۆرۈنۈپ قالىدۇ. بايقال يەنە كۆ-
رۈنىدۇ، بېلىقچى كېمىلەر، جۇۋىسىغا ئورنىنىپ كۆلگە قاماق سې-
لىپ ئولتۇرغان ئادەملەر، ئۈستى چېدىرچىلاپ يېپىلغان قاراۋۇل
ئۆيلىرى، ئېرىنچەك كالىلار ئېكراندىكىدەك تېز - تېز ئۆتمەك-
تە. سىلىۋىدىانكا ئىستانسىسىغا كەلگەندىلا مەن تۇنجى سوۋېت
كىشىلىرى بىلەن ئۇچراشتىم. ئوڭ تەرىپىمىز بايقال، سول تە-
رەپ تاغ باغرىدىكى شەھەر. قىشلىق كىيىم كىيگەن ئادەملەر
ئالدىرىشىپ يۈرۈشمەكتە. مەن تەسەۋۋۇرۇمدا سوۋېت ئادەملىرى-
نىڭ كىيىنىشىلىرى، مۇئامىلىسى، مېڭىش - تۇرۇشلىرى بىزدىن
ئۆزگىچە بولۇشى كېرەك، دەپ ئويلايتتىم، لېكىن بۇ يەردىكى
ئادەملەر 50 - يىللاردا مەن كۆرگەن ئادەملەرنىڭ ئەينى ئۆزى
ئىدى. مەن تۆمۈردىن ياسالغان پىيادىلەر كۆۋرۈكى ئۈستىگە
چىقىپ شەھەرنى تاماشا قىلدىم. شەھەر چىرايلىق ئىكەن. لې-
كىن پويىز ئىستانسىسى قاتمۇ قات پويىزلار بىلەن تولغان.
بىز تاغ ئۈستىدە كېتىۋاتىمىز. بايقال ئاستىمىزدا - تۆ-
ۋەندە چەكسىز يېپىلىپ ياتماقتا. سابىل بۇۋاي ھاياجانلىنىپ
سۆزلەشكە باشلىدى:

— ھەقىقىي ساياھەت ئەمدى باشلاندى، كۆلگە قاراڭلار، قانداق چىرايلىق، ئۇنىڭ تىلىنى بىلىمەيسىلەر، مەن دېڭىزنىڭ تىلىنى بىلىمەن. كۆلۈم سۆزلەيدۇ، دېڭىزمۇ سۆزلەيدۇ. بۇ، تىلىسىلارنىڭ بېتىگە قاراپ نېمە دېمەكچى ئىكەنلىكىنى بىلىمەن.

خوش، بايقال نېمە دەيدۇ؟

— بوران چىقىدۇ، دولقۇنلايمەن، دەيدۇ. بۇ كۆلنىڭ بېلىقى بەك قىممەت ئىكەن. ئاۋستىرالىيىدىن ئون باراۋەر قىممەت ئىكەن. چايچىمانى ① دەيدىغانلار بۇ يەردەمۇ جىق ئىكەن. ئالدىغا تۇخۇم، پەمىدۇر قويۇپ ئولتۇرىدىغان مومايلار چېغىدا مېنى ئالدىماقچى بولۇپ چايچىمانى، دەيدۇ تېخى. بىزدە بۇنداق سودىگەرلەر يوق، تۇخۇم، پەمىدۇر ساتىدىغان مومايلار يوق!

— ئۇلاردىن چوڭلىرى بار. دە؟ — دەيدى ئىشىكتىن كىرىپ كەلگەن يېڭى زېلاندىيەلىك ساقچى، — سىزگە پايدا بەرمەكچىغۇ ئۇلار. بىر ئامېرىكا دوللىرى ئاران 0.6 رۇبلى. لېكىن ئۇلار بىر دوللارنى ئۈچ رۇبلىغا ئالسىز دەۋاتسا، يەنە يامان دەيسىزغۇ؟ بايقالنىڭ بېلىقى سىلەرنىڭ دېڭىز بېلىقچىلار. دىن تاتلىق، شۇڭا قىممەت. نېمىشقا دەمىز؟ سىلەر بېلىقنى پاراخوت بىلەن تۇتسىلەر، بۇ يەردىكىلەر قارماق بىلەن تۇتىدۇ، ھا... ھا... ھا...

بۇ قېتىم ئۇنىڭ كۈلكىسى ماڭا ياقىمىدى. مەن بىزدىن يىراقلاپ قېلىۋاتقان بايقالنى ماختىدىم:

— دۇنيا بويىچە ئەڭ چوڭقۇر كۆل — بايقال كۆلى. بىزنىڭ ئېرتىش دەرياسىز مۇشۇ كۆلگە قۇيۇلىدۇ. شۇڭا بۇ كۆلنىڭ بېلىقى ئالتاي ئېرتىش بېلىقى بىلەن ئوخشاش، ناھايتى تەملىك.

— كۆلنىڭ چوڭقۇرى بۇ يەردە بولسا، دېڭىزنىڭ دۇنيا

① چايچىمانى — دوللار تېگىشىمەن.

بويىچە چوڭقۇر يېرى بىزدە، — دېدى ساھىل كۈلۈپ تۇرۇپ.
بىز تاغنىڭ ئېگىزى بىزدە! — دېدى شياۋجاڭ.

— ئويىمانلىقىڭ چوڭقۇرى تۇرپانمۇ بىزدە، — دېدى شياۋخې.
سۆھبەتتىمىزگە ھاكىمىنلارنىڭ ئالا — بۇلىماچ كىيىمىدەك
ئىستان — چاپان كىيگەن ئىمپېرىيىلىك يىگىت بىلەن غەربىي
گېرمانىيىلىك قىزلارمۇ كېلىپ قوشۇلدى:

— تەكلىماكانمۇ گۈزەل، ھازا تەڭشەيمۇ، مەن بەك قىزىق
قىمەن، پۈتۈن ياۋروپا ياپېشىل بىر باغ، لېكىن بۇنداق تەڭ-
ئىشكۈچ يوق.

— يەنە ئىككى كۈندىن كېيىن ياۋروپاغا ئۆتسىز، ئاسىيا
بىلەن ياۋروپانىڭ پەرقى يەز بېتىدىلا ئەمەس، ھاۋاسىدىمۇ بىر
لىنىدۇ. ياۋروپا يىلىق، ئەسەنئۇش، ئاسىيا ئىسسىق — سوغۇق،
قۇرغاق.

— ئاڭلىشىمچە، بېرلىندىكى تۇنجى قارىغاي موڭغۇلىيىدىن
بارغانىكەنغۇ؟

— لەڭمەن بىلەن چۆچۈرىنىمۇ ماركوپولو جۇڭگودىن ئىتتا-
لىيىگە ئاپارغان!

— گېرمانىيىلىكلەرمۇ ئاسىيادىن — ھىندىستاندىن بارغان!
بۇ گەپلەرگە گېرمانىيىلىك قىزلار باشلىرىنى ئېغىستىپ
قوشۇلۇشتى.

— ئاسىيا ياۋروپا بىز قۇرۇقلۇق، — دېدى بىز قىز كۈ-
لۈپ تۇرۇپ، — ئادەملەرىمۇ، تەبىئەتمۇ ئۆز مەھسۇلاتلىرىنى
ئالماشتۇرۇپ تۇرىدۇ!

پويىز تولىغا كىردى، بىزنىڭ سۆھبەتتىمىز ئۈزۈلدى. سا-
ھىل ئالدىراپ نەرسىلىرىنى يىغىشتۇرۇشقا باشلىدى. ئۇ ئىركۈ-
تىسىدا چۈشۈپ قالدى. مەن بوۋاينىڭ كۆڭلىنى كۆتۈرۈش
ئۈچۈن بىر رومكا ھاراق سۇندۇم. بوۋاي كۈلۈپ تۇرۇپ ھاراق
نى ئالدى ۋە ئىچىپ بولۇپ:

— ئادەمنىڭمۇ، ھاراقىنىڭمۇ ياخشىسى بىلەردە! — دېدى.
ئىرىكۈتسىكىدا ھەم بوۋاي بىلەن، ھەم بايقال بىلەن
خوشلاشتۇق، تاغلارمۇ كۆرۈنمەيدىغان بولۇپ قالدى. پويىز سائىتى
تىگە بىر يۈز يىگىرمە كىلوېتر تېزلىك بىلەن سوۋېت يېرىدە چاپماقتا.
بوۋاينىڭ بىز بىلەن خوشلاشقاندا يىغلاپ تۇرۇپ قۇچاقلاشلىرى،
يېڭى زېلاندىيىلىك يىگىتنىڭ كۈچلۈك قوللىرى، قاقاقلاپ كۈل
گەندە قىزارغان چىرايى مېنىڭ كۆز ئالدىمدىن ئېرى كەتمىدى؛
ئاق كۆڭۈل، سەمىمى ئادەملەر دۇنيانىڭ ھەممىسىلا يېرىدە بار.
ئۇلار بىر - بىرىنى چۈشىنەلەيدۇ، دوست بولالايدۇ.

... زېمادىن ئۆتۈپ ئىزنىۋېلىشنىڭ ئىستاتىستىسىدا توختىم
خاندە، كۆمۈر بېسىپ كېتىۋاتقان پويىزلارنى كۆرۈپ بۇ يەرنىڭ
ئېگىز ئۆتۈشمە كۆۋرۈكىگە چىقىپ يىراق تاغلار ئارىسىغا قارىدەم.
بۇ شەھەرنىڭ ئىسمى ماڭا تونۇش. بۇ يەردە XIX ئەسىر -
نىڭ 60 - يىللىرىدىكى رۇس سوتسىيالى دېموكراتلىرىنىڭ ئۇ -
لۇغ سەركەردىسى، ئىدىئولوگ، ئەدەبىي تەنقىدچى ۋە يازغۇچى
نىكولاي گاۋرىلوۋىچ چېرىنشىۋىسكى 1863 - يىلىدىن 1871 -
يىلىغىچە سۈرگۈن ھاياتىنى بېشىدىن كەچۈرۈپ «سېرى كانلى
رنىڭ چوڭقۇر تېگىدە» ئەمگەك قىلغان ... مەن خۇددى بۇ
ئۇلۇغ كىشىنى كۆرمەكچى بولغاندەك تۇمانلار ئىچىدىكى يىراق
تاغلارغا، قويۇق ئورمانلارغا قارىدەم. ئۈستىنى تۇمان ياسقان
قويۇق ئورمانلار ماڭا ل.تولىستوۋىنىڭ «تىرىلىش» رومانىدىكى
سېرىيە توغرىلۇق يېزىلغان تەسۋىرلەر، لېنن ھاياتىغا مۇناسى
ۋەتلىك ئەسلىمىلەردىكى بايانلار، فادىيېۋنىڭ «تارمار» ناملىق
كىتابى، ماركوۋنىڭ «ستوگوۋلار ئائىلىسى» ناملىق رومانىدىكى
تەسۋىرلەرنى كۆز ئالدىمغا كەلتۈردى. ماڭا خىيالىن تونۇش
بولغان قارا چىلان تۇپراق، سازلىق جىلغىلار، قويۇق ئورمان،
ئەگرى - بۈگرى چىقىرىلغان يوللار ئەمدى كۆز ئالدىمدا ئۆز قىيا
پىتى بىلەن تۇرماقتا. مەن 9 - ئۆكتەبىر كېچىسىنى خىيال ۋە

ئەسلىمىلەر بىلەن كۈتۈۋالدىم.

— كراسنو يارسكىغا كەلدۇق. يۈرۈك، تۆۋەنگە چۈشمىز،
دېدى ۋالېنتىنا بىزنىڭ «ئۆي» گە كىرىپ، ۋالېنتىنا ئەللىك ياشلار-
غا كىرگەن ئايال بولۇپ، بېيجىڭدا ئوقۇتقۇچىلىق قىلىدىكەن.
ئۇنىڭ يولدىشى يېنىك ئاتلىبتا بويىچە خەلقئارا تېرىپىر ئىكەن.
ئوغلى ياپونىيىدە (ئۇنىڭ ئايالى ياپونىيىلىك ئىكەن)، ئانىسى
بىلەن ئىنىسى ئالمۇتادا ئىكەن. ۋالېنتىنا بۈگۈن ئايرىلغىنىغا
يىگىرمە ئالتە يىل بولغان ئانىسى بىلەن ئىنىسىنى كۆرىدۇ. ئۇ-
نىڭ خۇشاللىقى، ياش قىزلاردەك تېتىكىلىشىپ قېلىشى ئەنە شۇ
سەۋەبتىن ئىكەن.

— بىز بىر ئائىلە كىشىلىرى ئۈچ دۆلەتتە ياشايمىز. ئۈچ
دۆلەتكە گراژدان بىز، — دەيدۇ، ئۇ ياپونىيىلىك نەۋرىسىنىڭ
سۈرىتىگە قاراپ سۆزلەپ، — بۇ چوڭ بولغۇچە يەنە قانچە
دۆلەتكە تارىلارمىزكىن تېخى.

نوۋى سىبىر مەن كۆرگەن ھەممە شەھەرلەردىن چىرايلىق،
چوڭ كۆرۈندى. ۋالېنتىنا ئىنىسى بىلەن ئۇن سېلىپ يىغلاپ
كۆرۈشتى. بىز نۇرغۇن جۇڭگولۇق ۋە چەت ئەللىكلەر ئۇنى خې-
لى يەرگىچە ئۇزىتىپ باردۇق. ئۇنىڭ ئىنىسى بىلەن قۇچاقلاش-
قىنى تەبرىكلىدۇق.

پويىز موسكۋاغا قاراپ قويۇق ئورمانلار ئىچىدە كېتىپ با-
ردۇ. قاچانلا ئۇيقۇدىن ئويغىنىپ دېرىزىدىن قارىسام، قويۇق
ئورمانلىق. نېمىدىگەن تۈگىمىگەن قەيىنزارلىق، قارىغايلىق بۇ-
ھە؟! نەچچە سوتكا مېڭىپمۇ تۈگىتەلمىدۇققۇ؟ تىومىن، سۈردلو-
ۋسكى ... سوۋېت ئىتتىپاقى چېگرىسىغا كىرگەندىن بۇيان سۈرد-
لوۋسكىغىچە يىگىرمە يەتتە شەھەرنى بېسىپ ئۆتتۇق. مانا ئە-
دى ئورالدا كېتىپ بارىمىز. بۇ يەردە ئاسىيا - ياۋروپا چېگرى-
سىغا ئورنىتىلغان قىتئە بەلگىسى — ئىككى مېتردەك ئېگىزلىكتە
ئاق مەرمەر بەلگە تېشى بار ئىكەن. بۇ تاش بىلەن موسكۋانىڭ

ئارىلىقى بىرىمىڭ يەتتە يۈز يەتمىش يەتتە كىلومېتىر ئىكەن. ئورال تاغلىرى، ئورال دەرياسى مانا شۇ ئەتراپتا. بۇ يەردىن يەنە سەككىز شەھەرنى بېسىپ ئۆتسەك موسكۋاغا بارىمىز. مەن كىچىك ۋاقتىدا بۈيۈك رۇس شائىرى لېرمونتوۋنىڭ موسكۋا ناملىق شېئىرىنى يادلىغانىدىم. بۇ شېئىر ھېلىمۇ ئېسىم-دە. مەن ئەدەبىي ئەجدادىيەت بىلەن شۇغۇللانغاندىن كېيىن، ل.تولىستويناڭ «ئۇرۇش ۋە تىنچلىق» رومانىنى ئوقۇغان. ناپا-لېئون ئەسكەرلىرى تالان - تاراج قىلغان بۇ شەھەرگە بالىلىق چاغلىرىدىن تارتىپلا قەلبىمدىن ھۈرمەت - مۇھەببەت پەيدا بولغان، بولۇپمۇ ئىككىنچى جاھان ئۇرۇشىدا 1942 - يىلى 1 - ئاي-لاردىكى موسكۋانى قوغداش جېڭى توغرىسىدىكى خاتىرىلەر، گىتىلەر ئارىمىسىدىن ئىككى يۈز ئەللىك مىڭ ئەسكەرنىڭ نەق مۇشۇ موسكۋا بوسۇغىسىدا يوقىتىلىشى ۋە شۇنىڭ بىلەن ئىككىنچى جاھان ئۇرۇشىدا ھەل قىلغۇچى بۇرۇلۇشنىڭ بولغانلىقى بۇ شەھەرنىڭ قەلبىمىدىكى سىماسىنى تېخىمۇ ئۇلۇغلىغانىدى.

مەن موسكۋا - لېنىن توغرىسىدىكى خېلى چىق كىتابلار-نى، شېئىرلارنى ئوقۇغانلىقىم ئۈچۈن، موسكۋاغا يېقىنلاشقانسېرى ھاياجانلانماي تۇرالايتتىمۇ؟! مەن دېرىزىدىن كۆز ئۈزمەستىن سېرىق يوپۇرماقلار يەر بېتىنى قاپلىغان ئورمانلىقلار، كۈز ئاپ-تىپىدا ھۇرۇرلىنىپ ئىستانسا، يول چېتىدىكى بەندىگىلەردە ئولتۇ-رۇشقان ئادەملەرنى تاماشا قىلىپ ماڭماقتىمەن...

بۇ كېچە تۈزۈك ئۇخلىمىدىم. ئاخىرقى شەھەرلەردىن ئۆت-مەكتىمىز: مانا ۋولگا دەرياسىدىن ئۆتتۇق. دەريا تىنچ، ئاستا-ئاقماقتا. مەن چاپايېۋنىڭ دەرياغا چۆكۈش ئالدىدىكى قىياپىتى-نى ئەسلىدىم. ۋولگا - سوۋېت ئىتتىپاقىدىكى گراژدانلار ئۇ-رۇشنىڭ گۇۋاھچىسى، ۋولگا بويلىرىدا بولغان جەڭلەر، كولچاك، ۋارانگىل قىسىملىرىنىڭ مۇشۇ دەريانى پاناھ قىلىپ، مۇشۇ شە-ھەرلەردە قىلغان قارشىلىقلىرى سوۋېت ئەدەبىياتىدا شۇنچىلىك

كۆپ يېزىلغانكى، غوپۇر غۇلامنىڭ مۇنۇ مىسىرلىرى ئىختىيارسىز يادىغا كەلدى:

«تېخى ئورال بويىدا ئۇر، يىقىت، چاپنىڭ،
ساداسى قۇلاقلاردىن نېرى كەتمەستىن.
تېخى ئاتلىرىنى ئىركەش ئۆلتۈرگەن،
پەرغانە يېتىملىرى بويغا يەتمەستىن.»

ئىككىنچى جاھان ئۇرۇشىنىڭ غەلبە قىلىشىدا سوۋېت خەلقىگە ئارقا سەپ بولۇپ، ئالدىنقى سەپنى ھەربىي لاۋازىمەت، قورال-ياراغ بىلەن تەمىنلىگەن، فرانسىيە شائىرى «ئورال ياشسۇن!» دېيىپ مەدھىيە شېئىرى يازغان قەھرىمان ۋە گۈزەل ئورال بىلەن خوشلاشتى. ئاخىرقى شەھەر ياروسلاۋل كەينىمىزدە قالدى. ئەمدى چىرايلىق، رەتلىك يېزا، خوتۇنلار باشلاندى. ئوچۇق ھاۋادا كۆز يوپۇرماقلىرى بىلەن قىزارغان باغ دالالار تولىمۇ گۈزەل.

— گۈزەل، تولىمۇ گۈزەل ئىكەن! — دېدىم مەن ئەتراپىم-دىكى ۋەتەنداشلىرىمغا ئۆز ھاياجانلىرىمنى بايان قىلىپ.
— سىز سوۋېت ئېرىنى ياخشى كۆرىدىغان ئوخشىماسىز؟
بۇ سوئالنى سورىغۇچى پۈتۈن يول بويى ھېچكىمگە گەپ قىلماستىن، تاماكا چېكىپ ئولتۇرغان ئوتتۇرا ياش، جۇڭسەنچە چاچان كىيگەن سۈرلۈك ئادەم ماڭا سىناق نەزەرىدە سىڭايان قارىدى.

— شۇنداق، ياخشى كۆرىمەن!

— جۇڭگۇنىچۇ؟

مەن ئۇنىڭغا ئاللىبى قارىدىم. بىزدە سىياسەت بىلەن ئا-دەملەرنى، تەبىئەتنى، ھەتتا ھاۋانى ئارىلاشتۇرۇۋالدىغان ئا-شۇنداق بىر قىسىم ئادەملەر بار. ئۇلار گۈزەللىك بىلەن رەزىل-لىك توغرىسىدىكى بارلىق چۈشەنچىلەرنى بىرلا ئۆزى ياقىتۇر-دىغان، قاتمال سىياسەت سۆيىدە پىشۇرۇپ ئالغان كۆز قاراش

لىرى بىلەن ئۆلچەيدۇ. ئۇلارچە بولغاندا قىرىم، كاۋكازمۇ بىز-
نىڭ قاقاس تاغلارچىلىك مەنزىرىلىك ئەمەس، چۈنكى ئۇ جۇڭ-
گو تۇپرىقى ئەمەس. ئۇلارچە چەت ئەل مەنزىرىسىنى كۆرۈپ
ھاياجانلىنىشىمۇ نىساي بولمىغان ھېسسىياتىنىڭ پارتلىشى، مەن
ئىنسانلارنى ئۆزئارا ئۆچمەنلىك، ئاداۋەت ۋە دۈشمەنلىشىشكە
ئۈندەش بىلەن ھاياتتىن لەززەت ئالدىغان بۇ خىل ئادەملەر-
دىن تولسۇمۇ بىزار. مەن ئۇنىڭ سوتالىنى جاۋابسىز قالدۇردۇم.
موسكۋا ئەتراپى — گۈزەل ئورمانلىق باشلاندى. ئارچا
قارىغاي، قېيىنزارلىق، توق قىزىل رەڭلىك مېۋىلىر شاخلىرىدا
تۇرماقتا، ئۇ نېمە؟ جىنەستىمۇ ياكى باشقا مېۋىمۇ؟ ياغاچ ئۆي-
لەردىن، يىللىق ھاۋالىق باغلاردىن بالىلار چىقىپ قوللىرىنى
پۇلاڭلىتىپ بىزگە ئاقپول قىلىمەكتە. سۈزۈك موسكۋا ئاسمىنىدا
كەپتەرلەر ئۇچماقتا. مانا ئېڭىز بىنالار، بويىز ئاستىلاپ ياروس-
لاۋل ۋوگزالىغا كىرمەكتە. چۈشتىن كېيىن سائەت ئىككىدىن
ئۆتكەندە بىز پويىزدىن چۈشتۇق. بەش سوتىكا بىلەن ماڭغان
دوستلار خوشلاشتۇق. شياۋجاڭ مۇشۇ يەردىن باشقا پويىزغا چى-
قىپ يۈگوسلاۋىيىگە ماڭىدۇ. بىز شياۋخې بىلەن بىللە بۇ ۋوگ-
زالدىن بېلوروسىيە ۋوگزالىغا بارىمىز. ئۇ يەردە ئالتە — يەتتە
سائەت تۇرىمىز. بۇ مەزگىل ئىچىدە موسكۋانى ئوبدان كۆرۈ-
ۋالغىلى بولىدۇ.

موسكۋانىڭ جەنۇبىدىن شىمالغا تاكىسى بىلەن ئۆتتۈم.
خىيالىمدىكى شەھەرنىڭ ئوچۇق ھاۋالىق كۈز مەنزىرىسىنى كۆر-
مەكتىمەن، ئاياغلىرىم ئاستىدىكى تۇپراق، بۇ موسكۋا. ئەتراپ-
پىمىدىكى ئالدىراش ئادەملەر كىنولاردىكى ئادەملەر ئەمەس،
ئۇلار بۈگۈنكى موسكۋانىڭ گراژدانلىرى.

مەن تېلېفون بوتكىسىغا كىرىپ، ئالدىن يېزىۋالغان نو-
مۇرلار بويىچە موسكۋادىكى تونۇشلىرىمغا تېلېفون بەردىم.

موسكۋالىق دوستلار

مەن تېلېفون بېرىشىمنى بىلمەيدىكەنمەن. ئاخىر يۈك تۈ-
شۇغۇچى ساغلام يىگىتنى «فوماگايت» ① قا تەكلىپ قىلىدىم.
ناھايىتى، تۇرسۇن سادىق ئاكىنىڭ ئايالى پاشا ھەدە بىلەن،
ئۇنىڭدىن كېيىن شېرىپنىڭ ئايالى بىلەن تېلېفوندا
سۆزلىشەلىدىم.

تۇرسۇن سادىق ئاكا بۇرۇن شىنجاڭدا، ئاپتونوم رايونلۇق
پارتىيە مەكتىپىدە ئىشلىگەن. ئۇ كىشى موسكۋادا نۇرغۇن يىل
خىزمەت ئىشلەپ، ھازىر پېنسىيىگە چىقىپتۇ.

تۇرسۇن ئاكىدىن بۇرۇن ئۇنىڭ ئوغلى رەپقەتجان ۋوگ-
زالغا يېتىپ كەلدى. ئۇ كەلگۈچە مەن ئىككى سائەتتەك ۋوگ-
زال ئالدىدىكى چوڭ كوچىدا تۇرۇپ موسكۋالىقلارنى كۆزەتتىم،
نېرى - بېرى ئايلىنىدىم. خاتىرجەم، قولتۇقلىشىپ يۈرۈشكەن،
قىسقا پەلتو كىيىشكەن قېرىلار، ياسانچۇق، مەغرۇر قىز - يىگىت-
لەر بىلەن كۆپكۆك كۆزلىرىدىن ئاق كۆڭۈللۈكى بىلىنىپ تۇ-
رىدىغان، ھەممىگە قىزىقىدىغان ئوماق بالىلار موسكۋادىكى تىنچ،
خاتىرجەم ھاياتنىڭ سىمۋولى. مەن دوپپا كىيگەن ئۆزبېكلەرگە،
يۆرتەمەشال سالغان ئەزەربەيجان ئاياللىرىغا سالام بېرىپ، ئۇ-
لار بىلەن سۆزلەشمەكچى بولدۇم، لېكىن ئۇلار خالىمىدى. ھەر
خىل چىرايلار، ھەر خىل كىيىملەرنى كىيگەن مىڭلىغان ئادەم-
لەر ئىچىدىن بىرەر تونۇش چىرايى ئىزدەيمەن. لېكىن بۇ ئامەت
ماڭا نېسىپ بولمىدى. موسكۋانىڭ كەڭرى كوچىلىرىدا ئۈزۈلمەي
چېپىشىپ يۈرگەن ماشىنىلار بىلەن گۈمبەزلىك، چىرايلىق پەش-
تاقلىرى ئوچۇق ھاۋادا چاقناپ تۇرغان مىللىي پاسوندا ياسال-
غان بىنالارنىڭ ئۈستىدە غوڭغۇلدېشىپ يۈرگەن كەپتەرلەر بېشى-
دىن نۇرغۇن ئىسسىق - سوغۇق ئۆتكەن بۇ شەھەرنىڭ بۈگۈنكى

① فوماگايت (رۇسچە) — ياردەم.

تىنچلىقى ئۈچۈن قانچىلىغان ئادەملەرنىڭ ئىسسىق قانلىرى
تۆكۈلگەنلىكىنى مانا ئەسلەتتى:

«موسكۋا، موسكۋا،

ئوغلۇڭدەك سۆيىمەن سېنى.

سۆيىمەن رۇستەك قايناق ئەركە ۋە كۆركەم.

سۆيىمەن چاچلىرىڭنىڭ ئەزگۈ ئېقىنى،

چىشلىق تاملىق، مەغرۇر كىيىملىرى ھەم.»

شائىر لېر مونئوۋ بۇ مىسىرلىرىدا رۇس خەلقىنىڭ بۇ ئۇلۇغ
شەھەرگە بولغان يالقۇنلۇق مۇھەببىتىنى ئىپادىلىگەن. مەن
كىيىم ئالدىدا ئىختىيارسىز بۇ مىسىرلارنى ياد ئوقۇدۇم،
«موسكۋا» ناملىق بۇ شېئىرنىڭ:

«خام خىيال قىلغانىدى ئۇ، يات ھۆكۈمدار...»

دېگەن مىسىرلىرى يادىغا كەلگەندە، مېنىڭ خىيال ئېكرانىدىن
كۆيۈۋاتقان بىنالار، ئوت ئىچىدە بالىلىرىنى قۇچاقلىشىپ، ئالاق-
زادە بولۇپ يۈگۈرۈشۈپ يۈرگەن ئاياللار، پېشانىسىدىن قان
ئېقىپ تۇرغان، ئوڭدىسىغا ياتقان ساقاللىق سولدا تارلار ... ئوت-
تى. بۇ مەنزىرىنى مەن «ئۇرۇش ۋە تىنچلىق» رومانىدىن ئوقۇ-
غانىمەن. «روسىيە ئىنقىلابىنىڭ ئەينىكى» بولغان ئۇلۇغ يازغۇچى
لېۋ تولستوي ئۆزى تۇغۇلغان ۋاقىت (1828 - يىل) تىن ئون ئالتە
يىل بۇرۇن بولۇپ ئۆتكەن موسكۋا پاجىئەسىنى خۇددى ئۆز
كۆزى بىلەن كۆرگەندەك يازغان. مانا مەن بۈگۈن تىنچ،
بەختلىك مىنۇتلاردا موسكۋانىڭ ھازىرقى گۈزەل ھۆسنىنى خى-
يالىمىدىكى موسكۋانىڭ بۇنىڭدىن بىر يۈز توقسان بەش يىل بۇرۇنقى
يانغىن ئىچىدىكى مەنزىرىسى بىلەن سېلىشتۇرۇپ تۇرۇپتىمەن. مانا
بۇ ھال ئىنسانىيەت جەمئىيىتىنى ئاۋازسىز ھالدا سۈرەتكە ئالغۇچى
ئۇلۇغ بىر پائالىيەت — ئەدەبىي ئىجادىيەتنىڭ رولى. «ئۇرۇش ۋە
تىنچلىق» يېزىلمىغان بولسا، مەن موسكۋانى مۇشۇ ھالەتتىلا چۈشەن-
گەن بولاتتىم. ھاياتىمىمۇ بۈگۈنكىدەك قىزغىن سۆيىمەن بولاتتىم.

موسكۋانىڭ بۈگۈنكى قىزىل يوپۇرماقلار ئىچىدىكى مەنزىرىسى ماڭا بۇ تۇپراققا چوڭ بولغان سانسىز ئەزىمەتلەر ئىچىدىن ئۆزۈمگە تونۇش بولغان ئەدىبلەرنى، قەھرىمانلارنى بىرمۇ بىر ئەسلىقتى. ئەپسۇسكى، تارىخ بىگۇناھ ئادەملەرنى بىر - بىرىگە دۈشمەنلەشتۈرگۈچىلەرنى يادىدىن چىقارمىغىنىغا ئوخشاش، ئوقۇشماستىن بىر - بىرىگە دۈشمەنلىك قىلغۇچى ئۇلۇغلارنىمۇ ئېسىدە چىڭ ساقلايدۇ. 1812 - يىلى ناپالېئون موسكۋاغا بېسىپ كىرگەندە XIX ئەسىرنىڭ ئالدىنقى يېرىمىدا ئۆتكەن ئاتاقلىق تەنقىدىي رېئالزمچى يازغۇچى ستېندال ناپالېئون قوشۇنىنىڭ بىر ئوفىستېرى سۈپىتىدە موسكۋاغا ھۇجۇم قىلىپ كىرگۈچىلەر قاتارىدا بولغان. شۇ چاغدا ستېنداللار ئوت قويغان شۇ شەھەردە ئىككىنچى بىر ئۇلۇغ ئەدەب - ئالىمى ئىكساندىر ئىۋانوۋىچ گېرىتسىن دۇنياغا كۆز ئاچقاندى. بۇ بىر ئۇنتۇلغۇسىز پاچىئە. بىرىنىڭ ئورنىنى بىرى باسادىغان قەلەمداشلار، ۋەتەنداشلار، ھەتتا قېرىنداشلارنىڭ بىر - بىرىگە تىغ تەڭلىشى شۇنىڭ بىلەن ئاخىرلاشقىنى يوق. بۈگۈنكى موسكۋانىڭ تىنچ، گۈزەل مەنزىرىسى ھېچقاچان بىزگە بۇ خىل دۈشمەنلىكنىڭ تۈگمەنلىكىدىن بېشارەت بېرەلمەيدۇ.

ناپالېئون مەغلۇپ بولدى. لېكىن تەلۋىلىك ئاخىرلاشمىدى. 1941 - يىلىنىڭ ئاخىرى، 1942 - يىلىنىڭ باشلىرىدا مۇشۇ بېلو - روسىيە ۋوگزالىنىڭ ئەتراپىدا يەنە موسكۋانى قوغداش جېڭى بولدى. گىتىلېر 1941 - يىلى 10 - ئايدا ئۆزىنىڭ دۆلەت بايرىقىنى كىرەيلى ئاسمىنىدا لەپىلدەتمەكچى بولغانىدى. لېكىن موسكۋا ئۇنچىلىك ئاسان تىز پۈكمەيدىكەن. ئىككىنچى قېتىملىق تەۋەككۈلچىلىك تاجاۋۇزچىنىڭ مەغلۇبىيىتى بىلەن ئاخىرلاشتى...

— ئەسالامۇ ئەلەيكۇم!

ئالدىغا قاراپ قۇچاق ئېچىپ كېلىۋاتقان ياش يىگىت شۇ يىغىنسىز رەپقەتجان ئىدى، مەن كۆرۈشۈشتىن كېيىن بۇ ياش يىگىتكە دىققەت قىلىپ قارىدىم. ئۇ، ئوتتۇرا بوي، قارا كۆز ئۇيغۇر يىگىتى ئىكەن. ئۇ، ئۇيغۇر تىلىدا چىرايلىق سۆزلەيدىكەن (گەرچە رۇس مەكتەپلىرىدە ئوقۇغان بولسىمۇ) ئۇ ھازىر موسكۋانىڭ سىرتىدىراق ساقلىق قازان زاۋۇتىدا سېخ باشلىقى ئىكەن. ئۇنىڭ ئايالى رۇس ئىكەن. ھازىر ئىككى قىزى بار ئىكەن. ئۇ مېنى ئۆيىگە قاتتىق تۇرۇپ تەكلىپ قىلدى.

كەچەرەك، تۇرسۇن سادىق ئاكا، شېرىپجانلار كەلدى. شېرىپجان ئىنژېنېر ئىكەن، ئۇ، شۇ ئاخشىمى خىزمەت بىلەن ئوكرايىنىغا ماگىستىر ئىكەن. بىز ئۇزاققىچە كىچىك ئايلىنىپ يۈرۈپ، ئۆت كەن ۋە ھازىرقى ئىشلار توغرىسىدا پاراڭلاشتۇق. رەپقەتجانغا مېنى تەكلىپ قىلغۇچى، غەربىي گېرمانىيىنىڭ جۇڭگوشۇناس توماس ھاپپى ئەپەندىنىڭ ئادرېسىنى بېرىپ، مېنىڭ شەرقىي بېرلىن ۋوگزالىغا يېتىپ بارىدىغان ۋاقىتىمنى ئېيتىپ بەردىم. رەپقەتجان ئالدىراپ تېلېگرامما بەرگىلى يۈرۈپ كەتتى...

پىيوس بېلوروسىيىنىڭ نىيازما شەھىرى بىلەن مېنىڭ شەھىرى ئارىلىقىدا كېتىپ بارىدۇ. مەن تۇرسۇن ئاكا، شېرىپجانلار بىلەن قىلغان سۆھبىتىمنى ئەسلەپ، دېرىزىدىن قاراڭغۇ داغا قاراپ ئولتۇرۇپ، خەلقىمىزنىڭ مەدەنىيەت ۋە ئىلىم - پەندىسى كۆپرەك بەھرىمەن بولالايدىغان كۈنلەرنىڭ تىزىمىنى كېلىشىمى، بىزنىڭ خەلقلىرىمىزنىڭ سابىل بوۋايدەك ئۆز ۋە تىنىدىن چىقىپ، سىرت دۆلەتلەرنى كۆرۈپ بېقىشىنى چىن قەل بىمىدىن ئارزۇ قىلدىم.

خىيالىدىن رېئاللىققا قايتتىم. بېلوروسىيە سوۋېت ئىتتىپاقى قىزىنىڭ باي ۋە چوڭ رېسپوبلىكىسى. بۇ ماكان روسىيە ۋە سوۋېت ئىتتىپاقى ھاياتىدا نۇرغۇن ئۇچماس ئىشلارنىڭ شاھىتى بولغان. ناپالىئون ۋە گىتلىب ئارمىيىسى مۇشۇ دالالاردىن ھەيۋە

بىلەن گۈركىرەپ بوراندەك شەرققە ئۆتكەن، ئوخشاشلا مۇشۇ يەرلەردە ئۆزلىرىنىڭ مىڭلىغان جەسەتلىرىنى قالدۇرۇپ، ھارغىن، ئالاقزادە، ۋەھىمە ئىچىدە ئۆز خوجايىنلىرىنى قارغىشىپ غەربكە قاراپ قېچىشقان. مەن شائىر تۋاردوۋسكىنىڭ يۇرتىدا كېتىپ بارغىنىمدا، ئۇنىڭ ئاجايىپ ماھارەت بىلەن يېزىلغان داستانى «ۋاسلى تىۋركىن» دىكى تەسۋىرلەرنى ئەسلىدىم: ۋاسلى تىۋر - كىن يارىدار بولۇپ قارغا كۆمۈلۈپ ياتقان ئورمانلىق مۇشۇ يەرلەرمىدۇ؟

مانا، ئېساكوۋسكى، تۋاردوۋسكىدەك شائىرلارغا شېئىرىي ھېسسىيات، چوڭقۇر پىكىر مەدھىيە قىلىپ ئۆز قوينىدا قابىل شائىرلارنى يېتىشتۈرگەن مىنىسىپك. ئۇ، ئۆزىنىڭ يارقىن چىراغلىرى بىلەن مېنىڭمۇ قەلبىمدە ھېسسىيات - لىرىكا پەيدا قىلدى:

موسكۋا ئۇزاققا قالدى، ئەمما ئۇ يەردىن ئالغان تەسىرات،
ئۇ يەردىكى دوستلار مەڭگۈ قەلبىمدە.

پولشا زېمىنىدا ئويلىغانلىرىم

13 - ئۆكتەبىر ئەتىگەنلىكى شۇ يەرنىڭ ۋاقتى ئون ئۈچتىن يىگىرمە بەش مىنۇت ئۆتكەندە، پويىز ۋارشاۋا ۋوگزالىغا كىرىپ كەلدى. ۋارشاۋا كوچىلىرى كەڭ، يىنالىرى مىللىي تۈستە سېلىنىغان، دەل - دەرەخكە چۆمۈلگەن شەھەر ئىكەن. بۇ شەھەر 1596 - يىلىدىن باشلاپ پولشانىڭ پايتەختى بولغان. ئىككىنچى جاھان ئۇرۇشىدا ئېغىر ۋەيرانچىلىققا ئۇچرىغان. ئەمما شەھەرنىڭ ھازىرقى قىياپىتىدىن قىلچە ۋەيرانچىلىق ئىزناسى تېپىلمايدۇ. ۋاسلا دەرياسى شەھەرنى ئىككىگە بۆلۈپ تۇرىدۇ. پويىز دەريادىن ئۆتۈپ تونىغا كىردى ۋە كەڭ چىراغلار بىلەن يورۇتۇلغان مەيداندا توختىدى. مەن بۇرۇتتى ئۆزىگە ياراشقان ساقچىدىن سورىدىم:

— بۇ يەر مېترومۇ؟

— ياق ۋوگزال.

مەن ئۇنىڭ بىلەن رۇس تىلىدا سۆزلەشتىم. بۇ يەرنىڭ ئەللىرى بەستلىك، بۇرۇت قويغان، ئاياللىرى گۈزەل ئىكەن. فىرانسىيە يازغۇچىسى بالزاكنىڭ پولشالىق بارىنىگە ئاشىق بولغانلىقى بىكار ئەمەس ئىكەن، دەپ ئويلىدىم.

دەريا بويلاپ مېڭىشقا بولسىدى، ئۇ چاغدا كراكۇ شەھىرىنى كۆرگىلى بولاتتى. بۇ يەردە كوپپېرنىڭ كوچىسى بار، بۇرۇن سان ئاننا دەپ ئاتالغان بۇ شەھەردە كوپپېرنىڭ ياشىغان. ئۇ ئۆزىنىڭ «ئاسمان جىسىملىرى تەلىماتى» ناملىق ئەسىرىنى شۇ يەردە يازغان. ئۇلۇغ ئۇستاز لېنن «دۆلەت ۋە ئىنقىلاب» ناملىق ئەسىرىنىمۇ شۇ شەھەردە يازغان. ئىنسانىيەتكە ئۆز تۆھپىلىرى بىلەن زور ئۇتۇقلارنى ھەدىيە قىلغان بۇ شەھەرنى ئىككىنچى جاھان ئۇرۇشىدا گىتلىبېر گېرمانىيىسى قان بىلەن بۇلغىغان. ئۇنىڭ يېنىغا قۇرۇلغان ئوسۋېتسكىن لاگېرىغا ئون سەككىز دۆلەتنىڭ مەھبۇسلىرىنى قاماپ، تۆت مىليوندىن ئارتۇق كىشىنى ئۆلتۈرگەن.

ھازىر ئىككىنچى جاھان ئۇرۇشىدا ئون مىليوندىك ئادەم دىن ئايرىلغان بۇ دۆلەتنىڭ كۆز يېشى قۇرۇغان. ۋارشاۋا شۇنداق چىلىك جىمجىت، يىللىق، سىملىداپ يېغىۋاتقان يامغۇردا ياشىرىپ تۇرغان چىمەنلەر خۇددى ھاياتىدا قان ئىزى كۆرمىگەندەك پاكىز...

ۋارشاۋادىن قوزغالدۇق. كەڭرى، قوناقلىرى ئورۇلمىغان ئېتىزلار، سارغايغان باغلار — مانا بۇ — پولشا زېمىنى. X ئەسىردە دۆلەت بولۇپ قۇرۇلغان بۇ زېمىندا XVIII ئەسىرگە كەلگۈچە نۇرغۇنلىغان شائىرلار، يازغۇچىلار پەيدا بولۇپ، ئۇلار پولشا مەدەنىيىتىنىڭ دۇنياغا داڭ چىقارغان ئەمۇنىلىرىنى ياراتتى. ناروشۋېچ (1733 — 1796)، تلوپىسكى (1739 — 1812)، كرا-

شەكىلى (1735 — 1801)، ۋېنگرىيە (1755 — 1787) قاتارلىقلار ئەنە شۇلارنىڭ ۋەكىللىرى.

1795 - يىلى پولشانى چارروسىيە، پروسىيە، ئاۋستىرىيە دۆلەتلىرى بۆلۈشۈۋالدى. شۇنىڭدىن باشلاپ پولشا ئەدەبىياتىنىڭ ئاساسىي تېمىسى مىللىي ئازادلىق كۈرەشى بولۇپ قالدى. شۇ يىللاردا ئىجاد قىلىنغان ۋېنگرىيەنىڭ (1747 — 1822) «پولشا پولىك ناخشىسى» كېيىن پولشانىڭ دۆلەت گېمىنى بولۇپ قالغان...

بويىز پولشا ئېتىزلىرى ئارىسىدا كېتىپ بارىدۇ. كەڭ ئېتىزلىرى، ئەھەتتا ئورمانلىرى مېنىڭ پولشا ئەدىبلىرى ئۈستىدىكى خىيالىيلىرىنى سەزگەندەك، مەدىرلايدۇ، ئاللىقاچان كەينىدە قالغان ۋارشاۋا: «ھە، قېنى، بىلگەنلىرىڭنى يەنە ئويلا» دەپ مېنى رەغبەتلەندۈرۈۋاتقاندەك بىلىنىدۇ...

... 1863 - يىلى مېنىڭ يۇرتتۇم غۇلجىدا زۇلۇمغا قارشى دېھقانلار قوزغىلىڭى بولغان يىلى مۇشۇ پولشادىمۇ يانۋار قوزغىلىڭى كۆتۈرۈلۈپ، كاپىتالىزم تېز تەرەققىي قىلىپ، پولشا پېرولېتا-رىياتى دۇنياغا كەلگەن. بۇ دەۋر، پولشا رېئاللىزم ئەدەبىياتىنىڭ پەيدا بولۇش، گۈللىنىش دەۋرى بولغان. بولۇپمۇ پروزا تېز تەرەققىي قىلدى. ئەدەبىياتىنىڭ پىششىق يېتىلىشى، مىللەتنىڭ ئويغىنىشى، يېتىلىشىدىن دېرەك بېرىدۇ، ئەلۋەتتە. ئورەيشكۋا (1841 — 1910)، سىنكۋىچ (1846 — 1916)، فروسس (1847 — 1912)، كانوپو-نىسكايا (1842 — 1910) لار شۇ چاغدا يېتىلگەن يازغۇ-چىلار. ئورەيشكۋانىڭ «مارتا»، «نېمان دەرياسى بويىدا» ناملىق رومانلىرى، سېنكۋىچنىڭ «ئوت ۋە قىلىچ»، «كەلكۈن»، «ئويۇدېيۋىۋىسكى ئەپەندى» ناملىق تىرىلوگىيىسى... مانا شۇ پولشا رېئاللىزم ئەدەبىياتىنىڭ داڭلىق مىساللىرى.

پولشا 1918 - يىلى مۇستەقىللىقتە ئېرىشتى. لېكىن 1926 - يىلى بىسۋېسكى تەختكە چىقىپ، فاشىستىك دىكتاتورا يۈرگۈزۈپ، كوممۇنىستىك پارتىيە بىلەن دېموكراتىك كۈچلەرنى قاتتىق باس-

تۈردى. ئۇ، گېتلىر گېرمانىيىسىگە قارىتا تەسلىنىپچىلىك سىياسەت يۈرگۈزدى. بۇنىڭ بىلەن 1939 - يىلى 9 - ئايدا بۇ دۆلەتنى گېرمانىيە فاشىزمى تامامەن يوقاتتى. رېئالىست يازغۇچى دونبو - روۋسكىنىڭ (1889 - 1965) «قاراڭغۇ تۈن ۋە يورۇق كۈن» ناملىق رومانى، ناۋۋكو ۋىسكايانىڭ (1885 - 1954)، ۋىكتور (1890 - 1967)، مورچىنىڭ (1891 - 1963) ... قاتارلىقلارنىڭ ئەسەرلىرى جاھانگىرلىككە، فاشىزمغا قارشى خەلق كۈرىشىنىڭ جەريانى ۋە جاپا - مۇشەققەتلىرىنى ئەكس ئەتتۈرگەن. كلوچ - كۋسكىنىڭ «كاردىيان ۋە سەھرالىق» ناملىق رومانى، ۋاسىلىسە - ۋىسكايانىڭ «ۋەتەن» ناملىق رومانلىرى ئەركىن پولىشا ئۈچۈن كۈرەش قىلغان ئىشچى، دېھقان ئەمگەكچىلەرنى تەسۋىرلىگەن ... پويىز كېتىپ باردۇ، ئېتىزلار، يېزىلار جىمجىت. سىم - سىم يامغۇردا يۈيۈلغان دالالار ئۆز گۈزەللىكى بىلەن كىشىگە زوق ۋە ئىلھام بېغىشلايدۇ. بىر چاغلاردا بۇ يەردە قانلار ئاققان، پولىشا خەلقى ئورمانلاردا مىڭلاپ، تۈمەنلەپ، يۈز مىڭلاپ قىرىلغان. گىتلىر: «پولىشالىقلار بىلەن رۇسلارنى دۇنيادىن مىللەت سۈپىتىدە يوقىتىش» شوئارىنى توۋلاپ، ئون مىليوندىك پولىشالىقنىڭ جىنىبىغا زامىن بولغان. لېكىن قورال ۋە زەھەرلەنگەن قول بىلەن ئادەم - لەرنى ئۆلتۈرۈشكە بولىدىكەن. بىر مىللەتنى، بىر ئۆلۈپمۇ ئۆزىنىڭ مىللىي مەدەنىيىتى بار بىر مىللەتنى يوقاتقىلى بولمايدىكەن.

پولىشا 1944 - يىلى ئازاد بولدى. لېكىن پولىشا مەسىلىسى 1943 - يىلى باشلانغان يالتا يىغىنىنىڭ ئەڭ قىيىن مەسىلىسى بولۇپ قالغانىدى. رۇزۋېلت، ستالىن، چېرچىل - بۇ ئۈچ كاتتى - باش بۇ دۆلەتنىڭ كەلگۈسى ئۈستىدە قانچىلىك تالاشتى، قىساد - چىلىك قىزىرىشتى، قانچىلىك ئەقىل ئىشلەتتى؟ بۇنى بۈگۈنكى دۇنيانىڭ ساۋاتلىق جامائىتى ناھايىتى ئوبدان بىلىدۇ: ناۋزكو - ۋىسكايانىڭ «زىننەت بۇيۇمى» ناملىق ئوچىركلار توپلىمى، بىر - راندىنىڭ (1916) «تىز پۈكمەس شەھەر» ناملىق رومانى، ئاز -

دىرۋسكىنىڭ «كۈل ۋە ئالماس» ناملىق رومانى ۋە «كېچە» ناملىق ھېكايىلەر توپلىمى، «مارىيا بىلەن خەيرلىشىش»، «رېئاللىق» قاتارلىق ئەسەرلەر پولشا خەلقىنىڭ ئەنە شۇ ئالدىنقى سەپ ۋە فاشىستلار بېسىۋالغان مەزگىلىدىكى ئېغىر، جاپالىق ھاياتىنى تەسۋىرلىگەن. مانا بۇ ئەسەرلەر بىزگە پولشا خەلقىنىڭ دۆلەت، مىللىيەت سۈپىتىدە مەۋجۇت بولۇپ تۇرالىشىنىڭ سەۋەبىنى چۈشەندۈرۈپ بېرىدۇ.

پولشانىڭ ئاخىرقى شەھىرى كۈنوبېتىسى شەھىرىدە پولشا توغرىسىدىكى خىيال ۋە يىلىدىغانلىرىم ئاخىرلاشتى. ھازىرقى پولشا توغرىسىدا ھېچ نەرسە بىلمەيدىكەنمەن. مانا مۇشۇ ئىش بىلەن تولىمۇ كۆڭۈلسىز تۇيۇلدى. بۇ سەۋەبى چۈشىنىشلىك بولغان ئىش ھەتتا مېنى ئازابلىدى. مەن بۈيۈك سوۋېت قازاق يازغۇچىسى مۇختار ئەۋىزوۋنىڭ تۆۋەندىكى سۆزىنى ئەسلىدىم: «يازغۇچى ئۈچۈن خەلقلەر دوستلۇقىدىن، خەلقلەر ئەۋلادىنىڭ دوستلۇقىدىن قىممەت تۇيغۇ بولمىسا كېرەك. ئادەم روھىنىڭ ئەڭ چوڭ خۇسۇسىيىتى ئەنە شۇ تۇيغۇدىن باشلىنىدۇ.»

بېرلىندا زىيارەت

رەپقەتجانغا رەھمەت. ئۇنىڭ تېلېگراممىسىنى كېچىدە فرانكفورتقا ئىلمىي دوكلاتقا مېڭىش ئالدىدا تاپشۇرۇۋالغان توماس ئەپەندى مېنى كۈتۈۋېلىش توغرىسىدا بېرلىندىكى دوستى دېرىك ئەپەندىگە تېلېفون بەرگەنسەن. ئۇ مېنىڭ ئالدىغا چىقتى. دېرىك تەمبەل، ساغلام، خۇش خۇي يىگىت ئىكەن. ئۇ، شۇ كېچىسى فرانسىيىدىكى دەم ئېلىشنى ئاخىرلاشتۇرۇپ تېخى ئەمدىلا ئۆيىگە كەلگەنسەن. ئۇ مېنىڭ قوللىرىمنى چىڭ سىقىپ تۇرۇپ خەنزۇ تىلىدا يۇقىرىقىلارنى مەلۇم قىلدى. بۇ چاغ 1987-يىلى 13 - ئۆكتەبىر بېرلىن ۋاقتى 21.58 ئىدى. بىز شەرقىي

بېرلىن ۋوگزالىدىن مېترو ئارقىلىق غەربىي بېرلىنغا ئۆتتۇق.
مەن بېرلىن شەھىرى توغرىسىدا يۈزەلا بىلىمگە ئىگە ئىدەم.
بۇ قېتىم غەربىي گېرمانىيىگە زىيارەتكە مېڭىش ئالدىدا
ئانچە - مۇنچە «ساۋاتلىق» بولۇۋېلىش ئۈچۈن، گېرمانىيە - بېر-
لىن توغرىسىدا يېزىلغان كىتابلاردىن بىرنەچچە پارچە ئوقۇدۇم.
مېنىڭ تەسەۋۋۇرۇمدىكى بېرلىن بىلەن بۈگۈن مەن كوچى-
لىرىدا تاماشا قىلىپ يۈرگەن بېرلىن ئوتتۇرىسىدا تولىمۇ چوڭ
پەرق بار ئىدى. 1945 - يىل 4 - ئاينىڭ ئاخىرىدا ھەر كۈ-
نى بۇ شەھەرنى ئۈچ - تۆت مىڭ ئايروپىلان بومباردىمان قىل-
غان. يېزىلغان خاتىرىلەردە دېيىلىشىچە، بىرمۇساق بىنا قالمىغان.
لەنت ۋىيا قانىلىنىڭ تاپقىسى ئېچىلىپ شەھەر سۇغا باستۇرۇل-
غاندىن كېيىن، كوچىلاردا يېرىم مېتر قېلىنلىقتا لاي يېتىپ قال-
غان، گىتلىر بېرلىننىڭ شەھەر قۇرۇلۇشىغا ئالاھىدە ئەھمىيەت
بېرىپ، پارىژدىكى ئەڭ چىرايلىق بىنا دەرۋازىلاردىن نۇسخا
ئېلىپ، كوچا شەھەر پىلانلىرىنى تۈزۈپ چىقىپ، ئارخىتېكتۇرانىڭ
ئەڭ يېڭى مۇۋەپپەقىيەتلىرىنى بېرلىن ئۈچۈن خىزمەت قىلدۇرۇپ
بېرلىننى دۇنيادىكى ئەڭ گۈزەل شەھەرگە ئايلاندۇرماقچى بول-
غان («3 - ئېمپېرىيىنىڭ ئىچكى سىرى» دا شۇنداق يېزىلغان)
لېكىن «ئاخىرقى يۈز كۈن» دە يېزىلىشىچە، بۇ شەھەر تەسلىم
بولۇش ئالدىدا نەچچە ھەپتىلەپ ئوت، ئىس - تۈتەك ئىچىدە
قالغان، دەھشەتلىك ھاۋا ھۇجۇمى، ئوت - يالقۇنى بۇ شەھەرنى
مەڭگۈ ھوشنى تاپالمايدىغان ھالغا چۈشۈرۈپ قويغان ... لېكىن
مەن ھازىر كوچىلىرى ئازادە، ياپپىشىل، بىنالىرى پۈتۈنلەي
مىللىي ئۆسۈلۈبتا سېلىنغان ئاۋات شەھەرنىلا كۆرۈپ تۇرۇپتىمەن.
شەھەرنىڭ ئاۋات كوچىسى - كوپستىندام كوچىسىدا قاپقارا بو-
لۇپ ئۆرتەنگەن تاش بىنا فېردېرخ ئىبادەتخانىسىدىن باشقا بىرمۇ
خارا بە كۆرۈنمىدى. يىگىرمە بىر ئەۋەتلىك «ياۋروپا سودا مەركىزى»
نىڭ ئۈستىدە تۇرۇپ پۈتۈن بېرلىننى تاماشا قىلدىم. شەھەر

قويۇق ئورمان ئىچىدە تولىمۇ كەڭرى، يېسىلاڭغۇ كۆرۈنىدى. شە
ھەر ئوتتۇرىسىدا كۆللەر، قانال - دەريالارمۇ بار، نەچچە يۈز
مۇ يەردە يېپىلىپ ياتقان ئورمانلىقلارمۇ بار. ھايۋانات باغچىسى
يېقىنلا تۇرىدۇ. «ئاخىرقى يۈز كۈن» دە يېزىلىشىچە، سوۋېت
قىزىل ئارمىيىسى مۇشۇ ھايۋانات باغچىسىنى ئىگىلىگەن مەزگىل
دە گىتلىر ئۆز پاناھ جايىدا ئايالى بىلەن زەھەر ئىچىپ ئۆلۈ-
ۋالغان. ئۇنىڭ يېقىنلىرى ئۆزىنىڭ ئورۇنلاشتۇرۇشىغا ئاساسەن
ئۇنى ئايالى بىلەن قوشۇپ بېغىدىكى گوداڭغا تاشلاپ، ئۈستى-
گە بېنىزىن چېچىپ ئوت قويۇپ جەستىنى كۆلگە ئايلاندۇرۇۋەت-
كەن...

— گىتلىرنىڭ قوماندانلىق شتابى قەيەردە؟

— پوتستام ئاپىلاتس، ئەنە چېگرا تۈمەنىگە يېنىدا. دەپ
قولى بىلەن ئالىيېشىل بويالغان بېرىن چېگرا تېمىنى كۆر-
سەتتى دېرىك، ئاپىرايمۇ؟ بىراق ھازىر قوماندانلىق شتاب
بىناسى يوق. ئۇنىڭ شىپال تاشلىرىنى ئېلىپ، سوۋېت ئىتتىپاقى
بىراندىن بوگىستوغا كونسۇلخانا ياسىدى. قوماندانلىق شتاب
ئورنى، ھېچبىر (تەشۋىقات مىنىستىرى) نىڭ ئىدارىسى، يەنە باش
قا فاشىستلار ئۈچۈن خىزمەت قىلغان ئورۇنلار شەرقىي بېرىن
تەۋەسىدە، ئاۋۇلار شۇ!

مەن شۇ قولدا كۆرسەتكەن ئۈچ - تۆت قەۋەتلىك كىرەك
رەڭ بىنالارغا قارىدىم.

— رېخىستاگ، چەكپە ئېنىت چارىلىسى، شتابىنبورگى شتارىشى
لەنت ۋىيا قانلىقى بۇ ياقتا بولسا كېرەك؟
— بۇ يەرلەر غەربىي بېرىندا. سىز ئىككىنچى جاھان ئۇرۇشى
توغرىسىدا بىرنىچە يازماقچىمۇ؟ نېمىشقا ھەدىسىلا ئۇرۇش
توغرىسىدىلا سورايىسىز؟

— مەن بىر يازغۇچى. يازغۇچى بولغان ئادەم ئىنسانىيەتنىڭ
تەقدىرى توغرىسىدا كۆپرەك باش قاتۇرىدۇ، بۇنى سىز بىلىسىز.

— لېكىن گىتاپەر توغرىسىدا، ئۇنىڭ ئىنسانىيەتكە كەلتۈر-
گەن بالايىناپەتلىرى توغرىسىدا سۆزلەش بىز گېرمانىيە ياش-
لىرى ئۈچۈن ئازابلىق!

— سىز شۇنى ئۇنتۇماڭ، مۇشۇ شەھەردە پەيدا بولغان بۇ
ئاپەتنى يوقىتىش ئۈچۈن ئوتتۇز نەچچە مىليون ئادەم جېنىدىن
ئايرىلغان. گېرمانىيىمۇ ئۆزىنىڭ يىگىرمە مىليوندىكى ئادىمىدىن ئايرىل-
دى. جەمئىي ئەللىك نەچچە مىليون ئادەم يوقىتىلدى، دېگەن سۆز.
بۇنى ئويلىغاندا ھەرقانداق بىر ۋىجدان ئىگىسىنىڭ يۈرىكى
ئېچىشىدۇ، سىلەر ئۈچۈن ئازابلىق بۇ ئىشنى بىز ئۈچۈن كۆ-
گۈلۈك تۇيۇلسۇن، دەپ ئويلايمسىز يا.

— ياق، ياق، ئۇنداق بولغاندا بىز قانداقمۇ دوست بولا-
لايتتۇق؟ يۈرۈڭ، مەن سىزگە بېرىلنىنىڭ مەشھۇر جايلىرىنى تولۇق
كۆرسىتەي.

بىز ماشىنىمىزنى توختىتىپ قويغان شەھەر مەركىزىدىكى
جاياغا كەلگۈچە (ماشىنا توختىتىش ئورنى تېپىش بۇ يەردىكى
چوڭ قىيىنچىلىق) ئۆز ۋاقتىدىكى گېرمانىيە توغرىسىدا پاراڭلاش-
تۇق. فېردىنېخ خاننىڭ ئاتلىق قاتۇرۇلغان ھەيكىلى، بۇرۇتلۇق،
تەبەلە يوغان قورساق بېسىماركىنىڭ ھاسا تۇتۇپ، شىلەپە ئاس-
تىدىن سۇرلۇك قاراپ تۇرغان پۈتۈن قاتۇرۇلغان ھەيكىلى جاي-
لاشقان كەڭرى سەينىغا كەلگەندە، مەن:

— كۆردىڭىزمۇ، گېرمانىيىنى بىنا قىلغان مۇنۇ مويىسىپىتلەر-
مۇ خاپا. بۇلارنىمۇ گىتاپەر خاپا قىلغان، — دېدىم چاقچاق قىلىپ.

— راست، — دېدى دېرىك زورىغا كۈلۈمسىرەپ، — بىر
شەھەرنىڭ، بىر مەملىكەتنىڭ ئىككىگە بۆلۈنۈشى، ئۇنىڭ ئۈست-
گە، بۇ مەملىكەت زېمىنىدا قىرىق نەچچە يىلدىن بېرى تۆت غالىب
دۆلەت ئەسكەرلىرىنىڭ تۇرۇۋېتىشى بىزنىڭ خەلقىمىز، ھەتتا

ئۆلگەن داڭلىق ئادەملىرىمىز ئۈچۈن قاتتىق ھاقارەت، قاتتىق ئازاب! مانا بۈگۈن بىزنى مۇشۇنداق يەرگە قارايدىغان قىلىپ قويغانمۇ ئاشۇ تەلۋە گىتلىر، ناتىسىتلار ئەمەسمۇ؟!

بىز زىيارەتتىن بۇرۇن شەھەرنىڭ چېتىدىكى تۈركلەر ياي-شايدىغان رايون — ئۆزبېرىك كوچىسىغا غىزالىنىشقا كەلدۇق. بىز پىيادە كوچا ئايلاندۇق. تۈرك دۇكانلىرى، ئاشخانا، قاسساپخانا، كۆكتات دۇكانلىرى، دورا دۇكانلىرىنى ئارىلىدۇق. تاملارغا ھەر خىل شوئار، ئېلانلار يېزىلغانىدى. بۇ تۈرك مەھەللىسىنىڭ بىنالىرى بېرىلنىنىڭ باشقا كوچىلىرىدەك ھەيۋەتلىك بىنالار بىلەن تولغان ئەمەس، بىنالار كونا، ئاددىي، ئۈچ — تۆت قەۋەتلىك كوچىلارمۇ باشقا كوچىلاردىن تار، تازىلىقى ناچار ئىكەن، مەن بىر چوڭ خەتلىك شوئارغا قارىدىم. دېرىك خەنزۇچىغا تەرجىمە قىلىپ:

— تۈركلەر گېرمانىيىدىن يوقىلىڭلار. گېرمانىيە سىلەرنىڭ ئېمىپ ياتىدىغان ئاناڭلار ئەمەس!؟ دېگەن شوئار ئىكەن، — دېدى ئۇ خاپا بولۇپ، — بۇ پانكىلارنىڭ ئىشى. پانكىلار دېگەن نېمە دەمسىز؟! ئۇلار، غەلتە كىيىنىپ يۈرىدىغان، دەۋرگە نارازى ياشلار. ئۇلار شەرقىي گېرمانىيىگە، سوۋېت ئىتتىپاقىغا ھۇجۇم قىلىش كېرەك. يەھۇدىيەلەر بىلەن تۈركلەرنى قىرىش كېرەك، دەپ تەلۋىلەرچە ۋارقىرايدۇ. لېكىن ئۇلارنى خەلقىمۇ، ھۆكۈمەتمۇ قوللىمايدۇ. بىر ئازدىن كېيىن مەن سىزگە ئۇلارنى كۆرسىتىمەن.

— ئىككىنچى جاھان ئۇرۇشىدا ئالتە مىليوندىن كۆپ بىگۇناھ يەھۇدىي ئۆلتۈرۈلدى، — دېدىم مەن خاپا بولۇپ، — بۇ پانكىلار بۇ ساننى ئاز كۆرسە كېرەك!

بىز لاتىن يېزىقىدا «رېستائورانىت ياشار بورېكچىسى» دېگەن ۋېبىسكا يېزىلغان تۈرك ئاشخانىسىدا غىزالاندۇق. كۆۋەيج (پېرىمى قورداق. پېرىمى گۈرۈچ تاماق)، يۇمشاق پىدە (بولكا)، تەملىك مېۋا مانغا ياقتى. مەن ياشار بىلەن ئوقىتى، ئائىلىسى،

تۈركلەر توغرىسىدا پاراڭلاشتىم. بېرلىندا بىر يۈز ئوتتۇز مىڭ تۈرك بار ئىكەن. ئۇلارنىڭ مىللىي مەكتىپى، مەسچىت، بانكا، خارچى ئىشلار ئىدارىلىرى بار ئىكەن. بۇ يەردىكى تۈركلەرنىڭ تولىسى ئىشچى، ئاز قىسمى ئوقەتچى سودىگەر، دۇكاندارلار ئىكەن. ياشار چىرايلىق يىگىت ئىكەن. ئۇنىڭ ئۆيىدە يەتتە جان بار ئىكەن. بەش ئېغىزلىق ئۆيىدە تۇرىدىكەن. ئايلىق كىرىمى بەش مىڭ ماركقا بارىدىكەن. ئۈچ كىچىك ماشىنىسى، بانكىدا نۇرغۇن پۇلى (بۇ مەخپىي) بار ئىكەن. ئۇلار تۈركىيىگە قايتىپ كېتىشىنى خالىمايدىكەن. تۈرك ئىشچىلىرى ئىككىنچى جاھان ئۇرۇشىدىن كېيىن غەربىي گېرمانىيىنى ئەمەلىگە كەلتۈرۈش، گۈللەندۈرۈش يولىدا نۇرغۇن تۆھپە قوشقان. ھازىر گېرمانىيە زېمىنىدا تۇرۇۋاتقان ئىككى مىليونغا يېقىن تۈركلەر بۇ يەرگە مېھمان ئەمەس، بۇ يەرنىڭ مۇناسىپ ئىگىسى. ئۆزبېرىك كوچىسى ئۇلارنىڭ. ئۇلارنى ھېچكىم بۇ يەردىن قوغدىيالمايدۇ. مانا بۇلار ياشلارنىڭ ماڭا ئېيتقان سۆزلىرىنىڭ مەزمۇنى.

مەن ياشار بىلەن بىللە سۈرەتكە چۈشتۈم. كوچىدا ئۈچ رىخان تۈركچە كىيىنگەن چىرايلىق ئاياللار، قاراكۆز، بۈدۈرچاچ بالىلار مېنىڭ سالاملىرىغا تولىمۇ ھۆرمەت بىلەن جاۋاب بېرىشتى. ئۇلار مېنى ئۆيلىرىگە تەكلىپ قىلىشتى. ئۇلاردىكى ئوچۇق كۆڭۈللۈك، مېھماندوستلۇق ماڭا ئۆز يۇرتۇمدىكى ئۇيغۇرلىرىمنى ئەسلەتتى. بىز بېرلىن ساياھىتىنى باشلىدۇق.

مانا ئالېيېشىل رەسىملەر سىزىلغان «بېرلىن چېگرا تېمى» يېنىدا توختىدۇق. بېرلىن شەھىرىنى جەنۇبتىن شىمالغا بۆلۈپ تۇرىدىغان بۇ سېمونت ۋە تاش بىلەن قاتۇرۇلغان تام تەخمىنەن ئىككى مېتىردىن ئېگىزرەك. تامغا ساياھەتچىلەر خىلمۇ خىل رەسىملەرنى سىزىپ، ئۆزلىرىنىڭ تىنچلىققا بولغان ئۈمىد - ئارزۇلىرىنى بايان قىلىشقان. تام يېنىغا ئالاھىدە كۆزىتىش مۇنبەرلىرى ياسالغانىكەن. بىز مۇنبەرگە چىقىپ، شەرق تەرەپىنى

كۆردۇق. ئۇ تەرەپ كەڭلىكى ئون مېتردەك كېلىدىغان ئوت -
چۆپسىمىز، تاقىر بوشلۇق ئىكەن. شەرق تەرەپ يەنە
تام. ئىككى تام ئارىسىدا ئەسكەرلەر مېڭىپ يۈرىدىكەن. بۇلار
چېگرا قاراۋۇللىرى.

— قاراملىق قىلىپ بۇياققا قاچقۇچىلاردىن نەچچىسى ئاشۇ
بوشلۇقتا ئېتىلغان، — دېدى دېرىك ھەسرەت بىلەن، — بۇ
بىر ئۆلۈم بەلبېغى. ئاۋۇ شەرقتىكى ئۈچ قەۋەت ئۆيلەر ئۆز ۋاق-
تىدا كوچا بويىدىكى پۇقرا ئۆيلىرى ئىدى. مۇنۇ بوشلۇق بىر
ئاۋات، چوڭ كوچا ئىدى. بۇ چېگرا تېمى 1961 - يىل 8 -
ئاينىڭ 13 - كۈنى پۈتتى. شەرقىي گېرمانىيە بۇ تامنى ياسات-
تى، قاراۋۇللارمۇ شۇلارنىڭ ئۇرۇش بىزنى مانا مۇشۇنداق بىر-
بىرىگە دۈشمەن بولغان ئىككى لاگېرغا ئاجرىتىپ قويدى. بىل-
مىدۇق، قانچىنچى ئەۋلادىمىز بۇ تاملارنى ئۆز قولىمىز بىلەن
ئېلىپ تاشلايدىكىمىز؟

چېگرا تېمى بويلاپ ماشىنا بىلەن بىر ئاز مېڭىپ ئۆز ۋاق-
تىدىكى گىتلىپ فاشىست ھۆكۈمىتىنىڭ قوماندانلىق شتابى بول-
غان ئورۇن پوشتام ئاپلاتسىقا كەلدۇق. بۇ يەر ھازىر چۆل،
خارا بە ئورۇن. ئۆز ۋاقتىدا بۇ يەردە گىتلىپ ئارمىيىسى ھەر
كۈنى ھەربىي مەشىق قىلاتتىكەن. مەن تاملاردىكى رەسىملەرگە
سەنچىلاپ قارىدىم. بوز ئات مىنگەن ئەلۋە گىتلىپنىڭ ئاتلىق
ئەسكەرلەرنىڭ ئالدىدا سول قولىنى كۆتۈرۈپ كېتىپ بارغان
رەسىمى كۆزگە چېلىقمايدىغان بىر جايدا تۇرۇپتۇ. مەن بۇ خەلق
دۈشمىنىگە تىكىلدىم.

— بۇ تەلۋىنى سېغىنىدىغان، ئۇنىڭغا ئېتىقاد قىلىدىغانلار
ھازىرمۇ بار بولسا كېرەك؟ — مەن دېرىكتىن سورىدىم.
— ئەلۋەتتە بۇ يەرگە كېلىپ تاۋاپ قىلىدىغانلار بىزدە
يوق ئەمەس. ئۇلار مۇشۇ يەرگە كېلىپ ئاۋۇ پىۋىخانلاردا بىر-
بىرىگە ھال - مۇڭ ئېيتىشىدۇ.

جىمجىت، سۈرلۈك كوچىنىڭ چېگرا تېمىغا يېقىن جايىدا بىرنەچچە دۇكان، قەھۋەخانىلار بار ئىكەن. دېمەك، ئۆز ۋاقتىدا ۋەھمىلىك تۇيۇلغان بۇ جاي ھازىر ياشلىقنى يامانلىق بىلەن ئۆتكۈزۈپ، قېرىغىنىدا جۈلمەرەپ كوچىدا قالغان ناچار ئادەمگە ئوخشاش ھەسرەتلىك كورۇنىسىمۇ، ئىنسانىيەت بۇ يەردە نىمۇ ئۆز نەزەرىدىن نېرى قىلمىغانىكەن.

بىر ئىدىن بوگىستو دەرۋازىسى ھازىر سوۋېت ئىتتىپاقى كوند سۇلخانىسىنىڭ ئالدى ئىكەن. ئۇنىڭ يېنىدىكى سوۋېت قىزىل ئارمىيە قوماندانلىق شتابىنىڭ ئالدىغا بېرىلغان ھۇجۇم قىلغان تانكا، زەمبىرەكلىرى خاتىرە ئۈچۈن قويۇلۇپتۇ. ئىراندىن بوگىستو دەرۋازىسىنىڭ ئۈستىگە بۇنىڭدىن ئىككى يۈز نەچچە يىل بۇرۇن ياسالغان تۆت ئات قېتىلغان ھارۋا ئۈستىدە بايراق تۇتۇپ ئولتۇرغان ئايال — غالىبىيەت ئىلاھى ھەيكىلى ئورنىتىلغان. ئىسسىق تىن ياسالغان بۇ زور ھەيكەل سوۋېت كونسۇلخانىسىنىڭ ئالدىدىكى بىر ئىدىن بوگىستو دەرۋازىسى ئۈستىگە مەقسەتسىزلا قويۇلغان ئەمەس. 1788 — 1791 — يىللىرى ياسالغان بۇ دەرۋازا گېرمانىيە تارىخىنىڭ گۇۋاھچىسى سۈپىتىدە ساقلاپ قېلىنغان. 1810 — يىللاردا ناپولېئون گېرمانىيىنى بېسىۋالغاندا، بۇ ھەيكەلنى بېرىلىدىن پارىژغا ئەكەتكەن. 1940 — يىلى گىتلىر گېرمانىيىسى فرانسىيىنى ئۇرۇشتا يېڭىپ، پارىژدىن بۇ ھەيكەلنى يەنە بېرىلغا قايتۇرۇپ ئەكەلگەن. تارىخ ھەممىنى يازىدۇ. غەلبە — يېڭىش — يېڭىلىش تەكرارلىنىپ تۇرىدۇ. بۇ ھەيكەلنى مەڭگۈلۈك غەلبىنىڭ سىمۋولى قىلىپ ياسىغۇچىلار ۋە بۇ ئەقىدىگە ئېتىقاد قىلغۇچىلار نېمىلەرنى كۆزلىدىكىن؟ بۇنى ھېچ بىلەلمىدىم.

رېخستاگ بىناسى ھازىر كۆرگەزمىغا ئىكەن. بېيجىڭدىكى خەلق چوڭ سارىيىغا ئوخشاشراق (رېخستاگ كۆپ كىچىك) ياسالغان بۇ بىنانىڭ پەلەمپەيلىرى پۇچۇلغان. ئۈستىدىكى گۈم

بىزى ئۇرۇشتا بۇزۇلغاندىن كېيىن، قايتا رېمونت قىلىنماپتۇ.
بۇ پارلامېنت بىناسى 1894 - يىلى بېسمارك ۋاقتىدا ياسالغانى
كەن. بۇ يەردە ئۆز ۋاقتىدا گېرمانىيىنى قۇدرەتلىك ئېمپېرىيە
قىلىپ چىقىشتا زور خىزمەت كۆرسەتكەن ھۆكۈمەت باشلىقى
بېسمارك قىلىچ بىلەن سەھنىگە چىقىپ نۇرغۇن يىغىنلارنى ئې-
چىپ، نۇرغۇن قارارلارنى قوبۇل قىلغان. 1931 - يىلى ئامېرى-
كىلىق رۇزۋېلت، ئىتالىيلىك موسسۇلىنلار بىلەن بىر يىلى تەخت
كە چىققان گىتلىبرمۇ مۇشۇ پارلامېنت بىناسىدا ئەسەبىلەرچە
ھەيۋە بىلەن نۇتۇق سۆزلەپ، دۇنيانى ئۆزىگە تىز پۈكتۈرۈش-
نىڭ پىلانلىرىنى قاراردىن ئۆتكۈزگەن!

بۈگۈن بۇ جايدا بىز خاتىرجەم ئېكسكۇرسىيە قىلماقتىمىز.
بىزدە تارىخنى توغرىراق بىلىمەكتىن باشقا ئىستەك يوق، رېخس-
تاگ — تاجىدىن ئايرىلغان بۇ بىنا ماڭا مۇكچەيگەندەك، ئۈست-
گە قادالغان ھەرىكەت بايراقلىرىدىن بىزار بولۇپ، يەرگە قارىغان
دەك بىلىندى.

ئامېرىكا، ئەنگىلىيە، فرانسىيە ئەسكەرلىرى تۇرۇۋاتقان
جاي — چەكپە ئېنت چارلى ماڭا سۈرلۈك بىلىندى. گەرچە ئەس-
كەرلەر ماڭا كۈلۈپ، باش لىڭشىتىپ، يېقىنچىلىق قىلىشقان بول-
سىمۇ، بۇ قىلىدىغان ئىش يوق ياش ئەسكەرلەر ماڭا يېقىنچىلىق
تۇيۇلمىدى. ئۇلار دۇنيانىڭ تەقدىرى بىلەن ھېسابلىشىدىغان
چوڭ دۆلەتلەرنىڭ ئەسكەرلىرى بولغانلىقى ئۈچۈن، ئۆز ۋەتىنى-
دىن ئايرىلىپ يات بىر ئەلنىڭ زېمىنىدا ئائىلاچ تۇرۇۋاتقانلار.
ئۇلارنىڭ يىللىق چىرايلىرى تېگەدە يوشۇرۇن غەملىرى باردەك
بىلىنىدۇ. چۈنكى ئۇلار تىنىچلىققا تەشنا يىگىمەتلەر تۇرۇپ،
بۈگۈنكى كۈندە ۋەھىمە پەيدا قىلغۇچىسى بولۇپ قالغىنىغا رازى
ئەمەس.

تىنىچلىق، بولۇپمۇ ئۇزۇن مۇددەتلىك تىنىچلىق كىمگە
زۆرۈر ئەمەس ئىكەن؟ شتاپىنبورگ شتارشى تۆمۈر دەرۋازىلىق، ئۇچ

قەۋەتلىك بىنا ئالدىغا مۇشۇ سوئال بىلەن يېتىپ كەلدىم. ھوي-
لىسى تاپتاقىر، بىرلا يالىڭاچ جەڭچىنىڭ ھەيكىلىدىن باش-
قا ھېچنەمە يوق بۇ بىنا ھازىر گېرمانىيە خەلقىنىڭ فاشىزمغا
قارشى كۈرىشىنى نامايان قىلغۇچى كاتتا مۇزېيى ئىكەن. ھوي-
لىدىكى تام تۈۋىگە گۈللەر (چەمبىرەك، رەستىلەر) قويۇلغان،
تامدىكى بىر قارا سېمونت تاختىغا نېمىسچە خەت ۋە 1944 - يىل
7 - ئاينىڭ 20 - كۈنى دېگەن رەقەملەر يېزىلغان. بۇ نېمە
خەت؟ دېرىك ماڭا خەتنى ئوقۇپ بەردى. بۇ بىنا گىتلىر قۇرۇق
لۇق ئارمىيىسىنىڭ ئۆز ۋاقتىدىكى قوماندانلىق شتابى ئىكەن.
گۈللەر قويۇلغان جاي شۇ يىلى گىتلىرغا قارشى كۈرۈش ئۇيۇش-
تۇرۇپ، سىياسىي ئۆزگىرىش قىلماقچى بولغان بەش نەپەر گېنې-
رالنىڭ ئېتىلغان جايى ئىكەن. مەن مۇزېيغا كىرىپ، بۇ گېنېرال-
لارنىڭ ئىشخانىلىرى، گىتلىرىنى ئۆلتۈرۈش پىلانى، قوراللىرى،
كىيىملىرى، رەسىملىرى قاتارلىقلارنى كۆردۈم. قۇرۇقلۇق ئارمىيى-
سىنىڭ بۇ يۇقىرى دەرىجىلىك گېنېراللىرى فاشىزمغا قارشى خەلق
كۈرىشىنىڭ سېپىدىن شۇنىڭ ئۈچۈن ئورۇن ئالالغان. ئۇلار
فاشىزمنىڭ خەلقكە كەلتۈرگەن، ئىنسانىيەتكە كەلتۈرگەن مىسلى-
سىز زور زىيانلىرىنى ئۆز كۆزلىرى بىلەن كۆرگەن. 1943 -
1944 - يىللىرى گىتلىرىنىڭ مەغلۇپ بولۇشى مۇقىملاشقان مەزگىل-
دە ئۇلار گېرمانىيىنى قۇتۇلدۇرۇپ قېلىش، خەلقنى ساقلاپ قېلىش
ئۈچۈن گىتلىرىنى ئۆلتۈرۈشتەك خەتەرلىك ئىشقا تەۋەككۈل
قىلالغان...

مۇزېيغا قويۇلغان فاشىزمغا قارشى كۈرەش پاكىتلىرى
نۇرغۇن تەرەپنى ئۆز ئىچىگە ئالغان: كوممۇنىستلار (پارتىيە
رەھبەرلىرىمۇ بار)، ئىلغار زاتلار، زىيالىيلار، ئالىملار، سىياسەت-
چىلەر، يازغۇچىلار، ھەربىيلەر، ئوقۇغۇچىلار، ئىشچىلار بولۇپ،
بىر نەچچە مىڭ كىشىنىڭ پاجىئەلىك ھالدا قەتلى قىلىنغانلىقى
رەسىملەر، بۇيۇملار بىلەن چۈشەندۈرۈلگەن، لېكىن شۇنچە قۇر-

بان بېرىشلەر بەدىلىگە گېرمانىيە خەلقى مەغلۇبىيەتتىن باشقا
ھېچنېمىگە ئېرىشەلمىگەن ...

مانا، بىز لەنت ۋىيا قانىلىنى بويلاپ ماشىنا بىلەن ئاستا
كىتەۋاتىمىز. قانال سۈيى جىمجىت، سۈكۈتتە. بۇ قانال 1919 -
يىلى دۇنيا ئىشچىلار سىنىپىنىڭ ئاتاقلىق ئەربابلىرىدىن بولغان
روزالوكسۇنېورگ، كارىل لېنكىنخىلارنىڭ قېنى بىلەن بويالغانىدى.
شۇ چاغدا گېرمانىيە ھۆكۈمىتىدە ئۈستۈنلۈككە ئېرىشمۇالغان
ئوڭچى ھەربىيلەر يۇقىرىقى ئىنقىلابچىلارنى يوشۇرۇن ئۆلتۈرۈپ،
جەستىنى مۇشۇ قانالغا تاشلىۋەتكەنىكەن. مەن جىمجىت ئېقىمۇات
قان قانال سۈيىگە قارىدىم. فاشىستلار زامانىدا دەريامۇ، قانالمۇ
فاشىستلار ئۈچۈن خىزمەت قىلىپ قان ئىچكەن، ھازىر بۇ دەر-
يا خىجالەتتىن ئۆكۈنۈۋاتقاندەك بىلىندى. دوستۇم دېرىك، سەن
نېمىشقا ئازابلىنمىسەن؟ دۆلىتىڭنى، مىللىتىڭنى فاشىزم نامى بىلەن
بىرلەشتۈرۈپ «گىتلىر گېرمانىيىسى» دەپ ئاتىغانلىقىمىز ئۈچۈن
جۇ؟ ياكى ئىنسانىيەت دۈشمىنى سېنىڭ ۋەتىنىڭدىن چىققانلىقى
ئۈچۈنمۇ؟ مېنىڭچە، ھەر ئىككى ھالدىمۇ سەن ئەيىبلىك ئەمەس،
بىز سېنىڭ مۇنبەت، گۈزەل تۇپرىقىڭ بىلەن، ئۇرۇش خارابى-
لىرى ئۈستىدە ئەمگەك قىلىپ ۋەتىنىمنى دۇنيادىكى تۆتىنچى سانائەت
دۆلىتى قىلىپ قۇرۇپ چىقىپ، ئىلىم-پەن، زامانىۋىلىشىشتا ئۈلگە
يارىتىۋاتقان خەلقىڭنى خۇددى ساڭا ئوخشاشلا سۆيىمىز. ھۆرمەت
قىلىمىز. ماركس، ئېنگېلس، گېگىل، فېيېرباختەك ئېلىسپە
سىياسى ئىقتىساد، ئىلمىي سوتسىيالىزم، ئىشچىلار ھەرىكىتى
نىڭ داھىيلىرى، گېۋتس، شېلىر، بېتخوۋىن، مۇراتتەك ئەدەبىيات
سەنئەتنىڭ ئۇلۇغ پېشۋالىرى، ئېيىنىشىپ دەك تۆھپىسى ئۆلمەس
ئالىملار سېنىڭ مۇشۇ تۇپرىقىڭدا ئۆسۈپ يېتىلگەن. شۇنىڭ
ئۈچۈن گېرمانىيە ئىنسانىيەتكە ئۆزىنىڭ ئۆلۈمىنى ئوغۇل - قىز-
لىرىنى ئۇلۇغ تۆھپىلىرى بىلەن تەقدىم قىلغان دۆلەت. سەن
گېرمانىيە بىلەن پەخىرلەنسەڭ بولىدۇ.

ماشىنىمىز كۆل بويلاپ، ئاندىن قويۇق ئورمانلار ئارىسىدا
مېڭىپ شەھەر سىرتىدىكى بېرلىن مۇزېيى ئالدىدا توختىغاندا،
دېرىك خۇشال بولۇپ مېنى يېنىك قۇچاقلدى. بىز باياتىن
ئۇن - تىنىسىز مۇڭداشقانىدۇق.

— بېرلىن مۇزېيى دۇنياغا داڭلىق! — دېدى ئۇ مېنى
چىمەنلىك سەينا بىلەن باشلاپ كېتىۋېتىپ، — بۇ يەردە پۈتۈن
دۇنيادىكى دۆلەتلەر توغرىسىدا مەلۇمات بېرەلەيدىغان نەق ماتېرى-
ياللار بار. جۇڭگو بۆلۈمىنى كۆرىمىزمۇ ياكى پۈتۈن ئاسىيا
بۆلۈمىنىمۇ؟

— ھىندى، بۇددا بۆلۈمىنى كۆرەيلى، — دېدىم مەن شىن-
جاڭ توغرىسىدىكى تارىخىي ماتېرىياللارنى كۆرۈشكە قىزدىقپ.
تۇرپان بېزەكلىكتىن كەلگەن بۇددا تام سۈرەتلىرىدىن
كەسىملەر، ئىدىقۇت - قوچۇ شەھەر خارابىسىنىڭ ئەينەن مودېلى،
كۇچا - باي مىڭ ئۆيلىرىدىن ئېلىنغان رەسىملەر، تاش ۋە
مېتال ئەسۋابلار، كىيىم، ئۆي جابدۇق، ھەتتا ئادەم ئىسكىلى-
تىدە بەلگىلەر بىلەن كۆرسىتىلگەن يىڭنە سانجىلىدىغان نېرۋا
تۈگۈنلىرى، پىل چىشىدىن ياسالغان داۋالاشتا ئىشلىتىلىدىغان
يىڭنلەر... ئىسلامدىن بۇرۇنقى ئۇيغۇر مەدەنىيىتىنىڭ ئاسىيا ۋە
دۇنيادىكى يۈكسەك ئورنىنى ئىسپاتلاپ، پاكىت بولۇپ تۇرۇپتۇ.
مەن پەخىرلەنگەن ھالدا ئۆز خۇشاللىقىمنى بايان قىلدىم:

گېرمانىيە ئالىملىرىغا رەھمەت. بىزگە ھۈرمەتلىك جايدىن
ئورۇن بەرگىنىڭلارغا رەھمەت، گېرمانىيە ئالىملىرى بىزنىڭ قەدىم-
كى تىل - مەدەنىيىتىمىزنى تەتقىق قىلىشتا نۇرغۇن خىزمەتلەرنى
ئىشلىدى. لېكىن بىز بۇ ئالىملارنى نۇرغۇن تىللىدۇق، ئەيىبلەيدۇق،
ھەتتا بىر ئالىمنى دۈشمەن ھېسابلاپ ئۆلتۈرۈۋەتتۇق. پارلاق
مەدەنىيەت تارىخىمىزنى دۇنياغا تونۇشتۇرۇش بىزنىڭ ئىشىمىز
ئىدى. لېكىن بىز قىلالىمىغان بۇ ئىشنى گېرمانىيە ئالىملىرى
قىلالىدى، سىلەرگە كۆپ رەھمەت!

سۈرەتلەر، ماددىي نەرسىلەر گىلەم سېلىنغان، پاكىز، تىنچ ئۆيلەردە ئەينەك ئىچىدە ساقلانغان. ئۆيلەرگە كىرگەن ھامان چىراغلار ئۆزلۈكىدىن ياندىكەن. مەن ئىدىقۇت شەھەر خارابىسى ئالدىدا ئۇزاق توختىدىم. قەدىمكى شەھەر شۇنچىلىك ئېنىقلىق بىلەن ياسالغان، مەن بۇ تامدىكى كۆرۈنۈش ئالدىدا تۇرۇپ ئۆزۈمنى تۇرپان ئاستانىدا ھېس قىلدىم.

قەدىمكى ئۇيغۇر يېزىقلىرىنىڭ نېمىسچە تەرجىمىسىنى دېرىك ماخا ئوقۇپ بەردى. چۈشەندۈرۈشلەرگە «ئۇيغۇر» دېگەن نام ئېنىق يېزىلغان.

— نېمىسقا بىزنى ھىندى — بۇدا بۆلۈمىگە قويۇپ قويدۇڭلار؟

— قەدىمكى دىنىي - مەدەنىيەت جەھەتتىكى ئورتاقلىققا ئاساسەن شۇنداق قىلىنغان. بىزمۇ ھىندىستاندىن كەلگەن، ئاتالمىش ھىندى - ئارىئانلار بىز. دېمەك، سىلەر بىلەن بىزنىڭ قەدىمكى مەدەنىيىتىمىزدە ئورتاقلىق بار ئىدى.

دېرىكنىڭ بۇ سۆزلىرى توغرا. ئاتىلا باشلاپ كەلگەن ھونلارنىڭ بۇلغارىيىدە، ۋېنگرىيىدە، گېرمانىيىنىڭ باشقا جايلىرىدا بىزگە تونۇش بولغان بەزى مىللىي ئەنئەنىلەرنى ھېلىمۇ ساقلاپ تۇرۇۋاتقانلىقى بۇنىڭغا پاكىت بولالايدۇ، ئەلۋەتتە.

بېرلىننىڭ جەنۇبىدىكى ۋەنزى كۆلى بېرلىن خەلقىنىڭ ساياھەت ئورنى. ئۇ يەر قولىۋاتى ۋە كىچىك پاراخوتلار بىلەن كۆڭۈللۈك تاماشا قىلىشقا بولىدۇ. لېكىن ئۆكتەبىرنىڭ سوغۇق كۈنلىرىدە بۇ يەردە چۆلدەرەپ قالغان. كۆلنى بويلاپ جەنۇبقا ماڭدۇق. قويۇق، قەدىمىي ئورمانلىق كىشىنىڭ كۆڭلىنى ئاچىدۇ، ئاخىر بىز غەربىي - شەرقىي بېرلىن چېگرىسى ھېسابلانغان كۆۋرۈك بېشىغا كېلىپ توختىدۇق.

— بۇ كۆۋرۈك، — دېدى دېرىك يەرگە چۈشۈۋېتىپ چاق

چاق قىلىپ، — بىر سىياسىي كۆۋرۈك. ئامېرىكا — سۈزۈپ ھۆ-
كۈمەتلىرى مۇشۇ كۆۋرۈك ئۈستىدە تۇتقۇنلارنى ئالماشتۇرغان.
خابىل دەرياسى ئاستا ئاقماقتا. ئۇ بېرلىننى ئىككىگە بۆ-
لۈپ تۇرىدۇ. شەھەر ئىچىدىكى چوڭ — چوڭ ساياھەت كۆللىرىمۇ
مۇشۇ خابىل دەرياسى ئارقىلىق بىر — بىرى بىلەن تۇتىشىپ
تۇرىدۇ.

— ھېسىرىش ۋۇن — كلائستنىڭ قەبرىسى مۇشۇ دەريانىڭ
بويىدا، كۆرۈشنى خالامسىز؟

— كۆرەيلى، — دېدىم مەن دەرھال. كلائست 1777 - يىلى
بېرلىندا تۇغۇلۇپ، 1811 - يىلى ۋاپات بولغان تالانتلىق، ۋە-
تەنپەرۋەر شائىر. ئۇ نۇرغۇن شېئىر، ھېكايە، پوۋېست، درامىلارنى
يازغان. لېكىن جەمئىيەتتىن نارازى بولۇپ، ئۈمىدسىزلىككە
بېرىلىپ ئۆزىنى ئۆزى ئۆلتۈرۈۋالغان. مەن بۇ شائىرنىڭ ئۆلۈمى
توغرىسىدىكى قىزىقارلىق ھېكايىنى ئاڭلىغان: ئوتتۇز تۆت ياشلىق
بۇ ئىدىنىڭ كىچىكىدىن ياخشى كۆرۈشكەن، لېكىن مۇرادى ھاسىل
بولالمىغان ئاشنىسى بار ئىكەن. ئاشنىسىنىڭ ئېرى، بىر يالىسىمۇ
بار ئىكەن. ناپالىئون گېرمانىيىنى بېسىۋالغان يىلى كلائست
ئۆلۈۋېلىشنى ئېلان قىپتۇ، ئاشنىسىمۇ بىللە ئۆلمەكچى بوپتۇ.
ئاشنىسىنىڭ ئېرى كلائستقا يېلىنىپ: «ئۆلمە، ئايالىم بىلەن
بالامنى ئال، بەختلىك بول. مەن چەت ئەلگە كېتەي!» دەپتۇ.
لېكىن كلائست بەرپىر ئاشنىسى بىلەن بىللە ئاشۇ دەريا بويىغا
كېلىپ، بىر — بىرىنى تاپانچا بىلەن تەڭلا ئېتىشىپ بىللە
ئۆلۈۋاپتۇ.

بىز دەريا بويىدىكى ئورمانلىققا كىردۇق. قويۇق قەدىمىي
ئورمانلىق ئىچىدە ئىككى قەۋەتلىك ياغاچ ئۆيىدىن باشقا ھېچ
نېمە يوق.

كلائستنىڭ ئۆلۈۋالغان يېرىگە سېمونت بىلەن خاتىرە
تېشى قاتۇرۇلغان. مەن نېمىسچە خەتلەرنىڭ ئاستىدىكى

«1777. 10. 18 — 1811. 11. 21» دېگەن رەقەملەرنى كۆرۈپ بۇ شائىر مۇھەببەت ئۈچۈنلا ئۆلگەن ئەمەس، ئۇ ۋەتەننىڭ يات ئەلگە تەسلىم بولۇپ، ناپىيالېئون ھۆكۈمرانلىقى ئاستىغا ئۆتكىنىگە چىدىيالمىغان، دەپ ئويلىدىم. چۈنكى كلائست مۇھەببەت ئۈچۈن ئۆلگەن بولسا، بۇرۇنراق ئۆلگەن بولاتتى. ئاۋستىرىيە يازغۇچىسى ۋرېۋىڭمۇ ۋەتىنىنى گېرمانىيە بېسىۋالغانلىقى ئۈچۈن ئەلەمگە چىدىماي جەنۇبىي ئامېرىكىغا بېرىپ ئايالى بىلەن بىللە ئۆلۈۋالغان ئەمەسمىدى؟ كلائست ھەربىي بولغان. ئۇ ۋەتىنىنىڭ ئار-نومۇسىنى ھاياتىدىن ئۈستۈن بىلەتتى. بۇنى ئۇنىڭ ئەسەرلىرى ئىسپاتلىغان.

دېرىك ماڭا كلائستنىڭ تاشتىكى شېئىرنى قارا سۆز بىلەن تەرجىمە قىلىپ بەردى. مەن بۇ سۆزنى قاپىيىلەشتۈرۈپ يېزىۋالدىم:

«ئەنسىرىمەڭلار نامەردلەر،

ئۈستۈڭلاردىن كۈلمەيمەن.

دۇنيا بىلەن خوشلاشتم،

ئەمدى ھەرگىز ئۆلمەيمەن!»

— راست شۇنداق، باشقىسىنى بىلمەيمەن، ئەمما مېنىڭ قەلبىمدە ئۇ مەڭگۈ ھايات.

بىز شۇ كۈنى ئاخشىمى بېرلىن بىلەن خوشلىشىپ، گېرمانىيىنىڭ شىمالىغا پويىز بىلەن يۈرۈپ كەتتۇق.

ھېئىرى توماس ۋە توماس ماننىنىڭ تۇغۇلغان شەھىرى

مېنى غەربىي گېرمانىيىگە تەكلىپ قىلغان دوستۇم توماس خاپپى تېخى قىرىق ياشقا كىرمىدى. لېكىن بومبا ساقىلى بىلەن تاقىر بېشى ئۇنى ئەللىك - ئاتمىش ياشلىق بوۋاي قىلىپ كۆرسەتتى. گېرمانىيىلىكلەرنىڭ ساقال قويۇشى زىننەت، تەبىئىيلىك، رومانىكا،

ھۇرۇنلۇققا ئوخشاش كۆپ خىل سەۋەبلەردىن بولىدىكەن. توماس بولسا، ئۈچ ياشلىق، بەش ياشلىق قىزلىرىنىڭ تەلىپى بىلەن ساقال قويۇپتۇ (بۇ يەردە بالىلارنىڭ كۆڭلى ئۈچۈن خېلى چوڭ ئىشلارمۇ قىلىنىدىكەن). توماس بىلىملىك، بېيجىڭدا ئىككى يىل خەنزۇچە ئوقۇغان، مۇلايىم، خۇش خۇي ئادەم. ئۇنىڭ بالىلارنىڭكىدەك كۆپكۆك كۆزلىرى كۈلۈپلا تۇرىدۇ. ئۇ، بېرلىن يېزا ئىگىلىك ئۇنىۋېرسىتېتىنىڭ قۇرغاق رايونلارنى تەتقىق قىلىش ئىنستىتۇتىنىڭ ئىلمىي خادىمى بولسىمۇ، ئۆزى ئايالى بىلەن بالتىق دەپ كىزىغا يېقىن ھېلىسەۋۇپ يېزىسىدا تۇرىدىكەن. بۇ يېزا لىوبەك شەھىرىگە قارايدىكەن. دېمەك، بىز بېرلىندىن توماسنىڭ ئۆيىگە كېتىۋاتىمىز.

بېرلىن شەھىرىنىڭ ئۈچ تەرىپىنى شەرقىي گېرمانىيە زېمىنى قورشاپ تۇرغاچقا، بېرلىندىن پويىز بىلەن شىمالدىكى ھامبورگ، لىوبەك شەھەرلىرىگە ياكى جەنۇبتىكى فرانكفورت قاتارلىق شەھەرلەرگە بېرىش ئۈچۈن شەرقىي گېرمانىيە زېمىنىدىن ئۆتۈشكە توغرا كېلىدۇ. پويىزدا ياسپورت تەكشۈرۈلىدۇ.

شەرقىي گېرمانىيەگە تېگىل بولغان بۇ يەرلەر ياپپىشىل يايلاق، قويۇق ئورمانلىق، شىمالغا ماڭغانسېرى ھاۋا يىللىق، مەن زىرە گۈزەل بىلىنىشكە باشلىدى. پاكار - پاكار بۈك قارىغايلىق تۈپلىكىلەر، كۆپكۆك كۆللەر، چۆرىسى باغ - ۋارلىق ئىككى - ئۈچ قەۋەتلىك ياغاچ ئۆيلەر، ئېتىزلاردىكى سىلسىل ئۈچۈن تېرىلغان. تېخى ئورۇلمىغان كۆممىقوناقلىقلار ماڭا يۇرتۇمنىڭ ياز پەسلىنى ئەسلەتتى.

مەن ئۆز ۋاقتىدا قانلار تۆكۈلگەن، ھازىر قايتىدىن ياشار. خان زېمىنىنىڭ كۆڭۈلىنى كۈنلىرىنى ئەسلەشنى خالىمايمەن. مەن شائىردەك ھاياجانلانغان، تۇنجى قېتىم كەڭ دالانى كۆرگەن گۈدەكتەك ئالاقىدە، ھەممىلا نەرسە ماڭا ناتونۇش، يېڭى. سائىتىگە بىر يۈز يىگىردە - بىر يۈز ئاتمىش كىلومېتىر تېزلىك

بىلەن كېتىپ بارغان، ئازادە، يۇمشاق ئورۇندۇقلۇق پويىزدا - سىزىرۇپ
يېنىدىكى شەرقىي گېرمانىيىلىك، پولشالىق ۋە غەربىي گېرمانىيىلىك
ياش، خۇش خۇي يېگىنلەر بىلەن تېزلا دوستلىشىپ قالىدىم.
ئۇلار ماڭا ھەربىر بېكەت، شەھەر، ئورمانلىق، كۆللەرنى قىزغىن
لىق بىلەن تونۇشتۇرماقتا. پىۋا - قەھۋە ساتقۇچى خادىم ھېلى-
دىن - ھېلىغا كىرىپ - چىقىپ تۇرىدۇ. ئادەملەر ئارىسىدا ھۈر-
مەت، سىلىقلىق، كۆيۈمچانلىق مېنىڭ غەرب ئادەملىرى توغرى-
سىدىكى قاتتىق چۈشەنچەمنى ناھايىتى تېزلا ئۆزگەرتىۋەتتى.
مەن غەربلىك ناتونۇش ئادەملەردىن بىر شەرقلىق ئاددىي ئادەم
بولۇش سۈپىتىم بىلەن كەمسىتىش، سوغۇق قىلىش قاتارلىق
مەن ئىدىيىدە تەييارلىق قىلغان ناچار نەرسىلەرنى قىلچە سەز-
مىدىم. ئۇنىڭ ئورنىغا ئۇلار مېنى ھۈرمەتلىيەكتە، مېھمان قىل-
ماقتا، ماڭا يېقىنلاشماقتا.

— گەنبى! — سىمىز قاپاقلىرى ساڭگىلاپ تۇرىدىغان بوۋاي
ھېلىدىن - ھېلىغا بىزنىڭ خانىمىزغا پىۋا كۆتۈرۈپ كىرىپ كې-
لىدۇ. ئۇ تۇرپانغا بارغانىكەن، شۇ چاغدا ئۆگىنىۋالغان بىر جۈملە
«گەنبى» دېگەن سۆزنى ماڭا ئىشلىتەتتى. ئۇ ماڭا پىۋا تۇتىدۇ.
مەن تارتىنماي ئۇنىڭ رومكىسىنى قوبۇل قىلىمەن:

— پوئۇست ①، دەيمەن!

— گەنبى!

تۆت سائەتتىن كېيىن ليوبەك شەھىرىگە كەلدۇق.
ليوبەك - غەربىي گېرمانىيىنىڭ قانال ئارقىلىق بالتىق دېڭىز
زى بىلەن تۇتىشىدىغان قاتناش، سودا تەرەققىي قىلغان بىر
قەدىمىي شەھىرى. شەھەر قەدىمىي پروسىيە چوڭ سودىگەرلىرى
نىڭ چەت ئەللەر بىلەن مال ئالماشتۇرىدىغان شەھىرى ئىكەن.
بۇ شەھەرنىڭ كوچىلىرىدا دەرەخ ئاز، ئۆيلىرى زىچ، كوچىلىرى
تار، ئۆيلىرى گېرمانىيىنىڭ داڭلىق قىزىل خىشى بىلەن ياسال-

① پوئۇست — قەدەھ سۆزى، بىزچە — غوشە.

خان. ليوبەك قانلى شەھەرنى ئوراپ تۇرىدىكەن، قانالىنىڭ چوڭ قۇرلۇقى يەتتە - سەككىز مېتر ئىكەن.

توماس بىر ھەپتە ئىلگىرى كوچىغا «تاشلاپ» قويغان كىچىك ماشىنىنى تېپىپ كەلدى. بىز شەھەرنى ئايلاندۇق. بۇ شەھەردە ماڭا قاتتىق تەسىر قىلغان نەرسە، ئاكا - ئۇكا يازغۇ-چىلار ھېنرى توماس، توماس مانلار توغرىسىدىكى خاتىرىلەر بولدى. بۇ ئاكا - ئۇكا فاشىزىمغا قارشى يازغۇچى، جامائەت ئەربابلىرى توغرىسىدا مەن يۈزە بىلىمگە ئىگە ئىدىم. مەن كۈچىنىڭ ئوتتۇرىسىدىكى ئۇلار تۇغۇلغان ئۆيىنىڭ ئىككىنچى جاھان ئۇرۇشىدا پۈتۈنلەي ئىزىنى يوقالغان خارابىسى ئورنىغا قاتۇرۇلغان ئاق مەرمەر خاتىرە تېشى يېنىدا توختىدىم. توماس ماڭا خاتىرە تاشتىكى خەتلەرنى ئوقۇپ بەردى. خاتىرە تېشىغا: «...توماس مان 1882 - يىلىغىچە مۇشۇ يەردىكى ئۆيىدە ياشىغان» دېگەن خەت يېزىلىپتۇ. ئۇنىڭ تېگىگە يازغۇچىنىڭ مەشھۇر سۆز-لىرى يېزىلغان: «ئالما ئۆز دەرىخى ئەتراپىغا چۈشىدۇ. مەن ليوبەك دەرىخىدىكى بىر تال ئالما ئىدىم. لېكىن بۇ يەرگە يات بولۇپ ياشىدىم. كېيىن بىلىدىم، مەن مۇشۇ يەردىكى ئۆزۈم ئەسەرلىرىمدە تەنقىد قىلغان ئادەملەردىن ئىكەنمەن»، «... مەن ھاياتىنى، ئۆگىنىشىنى سۆيىمەن. خەلقىمدىن بۇ پەزىلەتنى قوبۇل قىلالىغانلىقىم ئۈچۈن ئازابلاندىم. مەن ۋاپات بولغاندىن كېيىن، كىشىلەرنىڭ ئەسىرىگە قانداق باھا بېرىشىنى بىلمەيمەن. لېكىن مەن خەلقىمدىن ئۆز باھاسىغا مۇنداق بىر ئېغىز سۆزنى قېتىپ قويۇشنى ئۈمىد قىلىمەن: «مەن ھاياتىنىڭ دوستى». توماس ماننىڭ بۇ سۆزلەرنى يېزىشى تاسادىپىي ئەمەس. ئۇ ئۆزىنىڭ بىرىنچى مۇھىم ئەسىرى - «بودىنبورگ ئائىلىسى - بىر ئائىلىنىڭ يىمىرىلىشى» دېگەن روماندا ئوخشاشمىغان ئىككى كاپىتالىست ئائىلىسىنىڭ رىقابەتلىشىپ ئاخىرىدا مونوپولىيە كاپىتالىزىمى بولۇپ شەكىللەنگەنلىكىنى يازغان. بۇ ئەسىرىدە ليوبەك سودىگەرلىرىنى قات-

تىق تەنقىد قىلغانلىقى ئۈچۈن، ليوبەك بايلىرى يازغۇچىنى قات-
تىق ئەيىبلەنگەن، لېكىن يازغۇچىمۇ قېرىغاندا «ئۆزۈمنى تەنقىد
قىپتىسىمەن» دەپ ئۆكۈنگەن، ليوبەك خەلقىمۇ ئۇنى كەچۈرۈپ
مەخسۇس خاتىرە ئۆيىنى تەشكىللەپ، ئۆز يازغۇچىسىغا بولغان
كاتتا ھۆرمىتىنى ئىپادىلىگەن.

ھېنرى توماس، توماس مان مۇزېيى ليوبەك خەلقىنىڭ
غۇرۇرى، خۇشاللىقى ئىكەن. شەھەر مەركىزىدىكى بۇ قەدىمىي
بىداتنىڭ ئىككىنچى قەۋىتىگە چىققان ئادەم ئاكا - ئۇكا يازغۇ-
چىلارنىڭ نيۇيورك ئايرودرومىدا قول تىۋتۇشۇپ، قىزغىن كۆ-
رۈشۈۋاتقان چوڭايتىلغان رەسىمىنى كۆرىدۇ. بۇ رەسىمنىڭ تې-
گىگە ھېنرى توماسنىڭ: «مەن نەدە بولسام، گېرمانىيە مەدەنىيىتى
شۇ يەردە» دېگەن سۆزى يېزىلغان.

بۇ ئاكا - ئۇكا يازغۇچىلار ئەلۋەتتە شۇنداق دېيىشكە مۇناسىپ.
ھېنرى توماس ھاياتىدا ئون توققۇز توم رومان، ئەللىك بەش پارچە
پوۋېست، ھېكايە ۋە نۇرغۇن دراما، سىياسىي، پوپلىستىك ماقالىلەر-
نى يازغان. ئۇ ئۆز ئەسەرلىرىدە گېرمانىيە فاشىزىمىنى، ئەزگۈچىلەرنى
قاتتىق سۆككەن. فاشىزىمغا قارشى كۈچلەرنى، ئەمگەكچىلەرنى، بولۇپمۇ
بۇ ئىككىسىنىڭ بىرىكىشى بولغان سوۋېتلەر ئىتتىپاقى، سوتسى-
يالىزمىنى قىزغىن مەدھىيىلىگەن. ئۇ ۋەتەننى (مېۇنخېن)، فران-
سىيىدە ئاخىرىدا ئامېرىكا كالىفورنىيە شتاتىنىڭ سېونكا شەھ-
رىدە خەلقئارا تىنچلىق پائالىيەتلىرى بىلەن شۇغۇللانغان بۈيۈك
ئەرباب. ئىككىنچى جاھان ئۇرۇشىدىن كېيىن شەرقىي گېرمانىيە
دېموكراتىك جۇمھۇرىيىتى ھۆكۈمىتى ئۇنى دۆلەت سەنئەت ئىلمىي
ئاكادېمىيىسىنىڭ رەئىسى قىلىپ بەلگىلىگەن ۋە بىرىنچى دەرى-
جىلىك دۆلەت مۇكاپاتى بىلەن مۇكاپاتلىغان. يازغۇچى گېرما-
نىيىگە قايتىشقا تەييارلىنىۋاتقاندا، 1950 - يىل 3 - ئاينىڭ
12 - كۈنى يەتتىنچى توققۇز يېشىدا ۋاپات بولغان.

مۇزېيغا يازغۇچىنىڭ 1935 - - 1938 - يىللىرى فرانسىيىدە

سەرگەردان بولۇپ يۈرگەندە يازغان رومانلىرىدىن «پادىشاھ ھېئىرى (IV) نىڭ ياشلىق دەۋرى»، «پادىشاھ ھېئىرى (IV) نىڭ تاماملىق نىشى» قاتارلىقلارنىڭ كۆپ تىللاردىكى نەشرى، «پىپو. سىفانو»، «يۈرەك»، «مۇھەببەت ھېكايىسى» قاتارلىق ئەسەرلىرىنىڭ قول يازمىلىرى، پوبلىستىك ماقالىلىرىدىن «زولا توغرىسىدا»، «ھوقۇق ۋە ئادەم»، «تەپەككۈر زوراۋانلىقى»، «روھ ۋە كەسپى ئىش» ناملىق ماقالىلىرى بېسىلغان گېزىت - ژۇرناللار قويۇلغان.

مۇزېيىدىكى چۈشەندۈرۈشلەر ئىچىدە ئاكا - ئۇكا يازغۇچىلار - نىڭ بىر مەزگىل بىرىنچى جاھان ئۇرۇشى توغرىسىدا ئېلىپ بارغان گېزىت - ژۇرناللاردىكى ئۆزئارا كۆرۈنۈشلىرى مېنى قىزىقتۇردى. ئاكىسى ھېئىرى توماس 1918 - يىلى گېرمانىيىنىڭ ئۇرۇش سىياسىتىنى تەنقىد قىلىپ «زولا توغرىسىدا» ناملىق ماقالىسىنى ئېلان قىلغاندا، ئىسمى توماس مان ئاكىسىنى تەنقىد قىلىپ «بىر سىياسەت بىلەن كارى يوقنىڭ قاراشلىرى» ناملىق ماقالىسىنى ئېلان قىلىپ ئاكىسىغا ھۇجۇم قىلىدۇ. ئۇلار شۇ سەۋەبتىن قېرىنداشلىقتىن ۋاز كېچىشكىلى تاسلا قالىدۇ. لېكىن 1942 - يىلى ئاكىسىنىڭ يەتمىش بىر ياشقا توشقانلىقىنى تەبرىكلەپ يازغان خېتىدە توماس مان ئۆز خاتالىقىنى ئىقرار قىلىدۇ.

يازغۇچىلار ئارىسىدا، قېرىنداشلار ئارىسىدا پىكىر ئىختىلاپلىرىنىڭ بولۇشى نورمال ھادىسە. لېكىن بىز بۇ نورماللىققا تېخى كۆنۈكمىدۇق. ھەدىسىلا «دۈشمەن، ئىككى گۇرۇھ مەۋجۇت» دەپ ئارىغا كىرىپ زۇغويلىق قىلغۇچىلار، قۇتراتقۇچىلار چىقىپ تۇرىدۇ. بۇ خىل ئادەملەر شۇنى بىلىشى كېرەككى، پىكىر ئىختىلاپلىرىغا يول قويۇش كېرەك. ۋاقىت، ئەمەلىيەت ئۇلارغا ھەقىقەتنى كۆرسىتىپ بېرەلەيدۇ.

مۇزېيىنىڭ ئىسمى توماس مان مۇزېيى. لېكىن ئۇ يەرگە ئاكىسى ھېئىرى توماس توغرىسىدا يۇقىرىقى نەرسىلەر ئالاھىدە ئورۇنغا قويۇلغان.

توماس مان ئاكسىدىن تۆت ياش كىچىك. ئۇ 1875 - يىلى
 6 - ئاينىڭ 6 - كۈنى ليوبەك شەھىرىنىڭ ئوتتۇرىسىدىكى
 بايقى خاتىرە تېشى ئورنىتىلغان جايدا چوڭ سودىگەر ئائىلىسىدە
 تۇغۇلغان. ئۇ 1929 - يىلى نوپېل ئەدەبىيات مۇكاپاتىغا ئېرىش-
 كىچە بولغان ئارىلىقتا «تېلىستان»، «تونىئاۋ - كىلىگر»، «ۋېنىس
 شەھىرىدە ئۆلۈش» قاتارلىق پوۋېستلارنى ۋە ئاتاقلىق رومانلىرىدىن
 «بودىنبورگ ئائىلىسى - بىر ئائىلىنىڭ يىمىرىلىشى» (ئىككى توم).
 «بەگ خوجام جانابلىرى» قاتارلىقلارنى يازغان. 30 - يىللاردىن
 كېيىن بولۇپمۇ 1933 - يىلى گىتلىر تەختكە چىققاندىن كېيىن،
 ئۇ بىرلىن قاتارلىق جايلاردا نۇرغۇن قېتىم فاشىزمغا قارشى
 نۇتۇقلارنى سۆزلىگەن. بۇنىڭ ئىچىدە 1933 - يىلى بېرلىندا
 ۋاگنا ۋاپاتىنىڭ ئەللىك يىللىقى مۇناسىۋىتى بىلەن سۆزلىگەن سۆزى
 ئۈچۈن 1936 - يىلى ناتسىستلار ئۇنىڭ گىراژدانلىق ھوقۇقىنى
 ئېلىپ تاشلايدۇ. ئۇ ئاۋۋال چېخوسلوۋاكىيىگە، شۇنىڭدىن كېيىن
 كېيىن 1938 - يىلىدىن باشلاپ ئامېرىكىغا پۇقرا بولۇپ، ئامېرىكا
 پولىنىسىدۇن ئۇنىۋېرسىتېتىغا پروفېسسور بولىدۇ. ئىككىنچى جاھان
 ئۇرۇشى مەزگىلىدە فاشىزمغا قارشى ئەللىك نەچچە قېتىم نۇتۇق
 سۆزلەيدۇ. ئۇ، تۇنجى پوۋېستى «چۈشكۈنلىشىش» دىن (1894 -
 يىلىدىن) تارتىپ 1954 - يىلقى تاماملانمىغان ئاخىرقى رومانى
 «ئالدامچى فىلىكس كرورنىڭ ئەركىنلىكى» (ئەسلىمىنىڭ بىرىنچى
 قىسمى) غىچە بولغان ئارىلىقتىكى ئاتىشى يىللىق ئەدەبىي ئىجا-
 دىيەت بىلەن ئۆتكەن ئۆمرىدە ئون نەچچە داڭلىق رومان، يەتمىش
 نەچچە پوۋېست، دراما ۋە نۇرغۇن ماقالىلەرنى ئېلان قىلغان. مۇزېيدا
 مەن توماس مان ئەسەرلىرىنىڭ ئۇزۇندىن - ئۇزۇنغا سوزۇلغان
 مۇندەرىجىسى، ئاۋۋال ماشىنىدا ئۇرۇلغان، كېيىن تەھرىرلەنگەن
 قول يازمىلىرىنى، ئۈستەل، ئورۇندۇق، كىيىم - كېچەك، دوست -
 ئاغىنە، پالا - چاقىلىرى بىلەن ئېلىپ بارغان پائالىيەتلىرىنى
 كۆرۈپ، بىر يازغۇچىنىڭ جاپالىق ئەمگىكى، خەلق ئالدىدىكى

بۇرچى، ئۆز ئىشىغا بولغان مۇھەببەت مەسئۇلىيىتى ئۈستىدە قاتتىق ئويلىنىدىم. ئۇ ئاتىشى يىل توختىماي يازغان، توختىماي يېتىلىشقا ئىنتىلگەن. ئۇ، سەنئەت ئىجادىيىتى جەھەتتە كلاسسىك لارنىڭ ئېسىل ئەنئەنىلىرىگىمۇ ۋارىسلىق قىلغان ھەم يېڭى سەنئەت ۋاسىتىلىرى بىلەن دەۋرنى ئەكس ئەتتۈرگەن. شۇنىڭ ئۈچۈن ئۇنىڭ ئەسەرلىرىنى پېشقەدەم كىتابخانلارمۇ، يېڭىلىققا ئامراق ياشلارمۇ قىزىقىپ ئوقۇيدۇ. ئۇنىڭ رومانلىرىنى تەنقىدچىلەر: «گېرمانىيىنىڭ روھى تارىخى»، «پۈتۈن ياۋروپا ئۇنى ئۆزىگە ئالاقىدار دەپ قارايدۇ» دەپ باھالىغان. ئۇ نەسرچىلىكتە، بىۋاسىتە بايان ۋە ۋاسىتىلىك بايان قىلىش، ئومۇملاشتۇرۇپ مۇلاھىزە قىلىش ياكى بايان بىلەن مۇلاھىزىنى ئارىلاشتۇرۇش ۋە ئىچكى مونولوگ قاتارلىق ئۇسۇللارنى، شۇنداقلا پىكىر ئېقىمى ۋاسىتىسىگە ياتىدىغان زامانىۋى ئۇسۇللارنىمۇ قوللانغان.

توماس مان مۇزېيى ماڭا بىر مۇھىم لېكسىيە. بىر مۇھىم كىتاب بولدى. مەن سۈرەت ۋە نەرسىلەر بىلەن تولغان ئۆيىدىن ئۈنسۈز، شاۋقۇنسۇز بىلىم ئالدىم.

ليوبەكلىكلەر ئۆز ئەدىبلىرىنى تولمۇ ھۆرمەت قىلىدىكەن. مۇزېيدا يەنە بۇ شەھەردە تۇغۇلغان ئايال يازغۇچى ئىدا بويىت ئالاھىدە ھۆرمەتلىك ئورۇنغا قويۇلغان. گەرچە بۇ نامى مەشھۇر بولمىغان ئايال ئەدىب ئۇلۇغ گېرمانىيە شائىرى گيوتىنىڭ شارلىتى فەن كەلپ ئىسىملىك ۋاپادار ئاشىنىسى توغرىسىدا بىرلا ئەسەر يازغان بولسىمۇ.

شائىر گەيبىل (1884 — 1915). ۋە ئۇنىڭ گۈزەل ئايالىمۇ مۇشۇ شەھەرلىك بولغانلىقى ئۈچۈن، ئۆزلىرىنىڭ ئېسىل ئەسەرلىرى بىلەن بۇ مۇزېيدىن ئورۇن ئالغان.

ئۆز ئەدىبلىرى بىلەن پەخىرلىنىش بىر مەدەنىيەتلىك خەلقنىڭ ئەخلاقىي پەزىلىتى بولسا كېرەك، مەن گېرمانىيىدە يۈرگەن قىزىق نەچچە كۈن ئىچىدە شەھەرلەردە، يېزىلاردا شائىرلار،

يازغۇچىلار نامى بىلەن ئاتالغان نۇرغۇن چوڭ - كىچىك كوچىلارنى،
ھەيكەللەرنى، مۇزېيلارنى كۆردۈم. مەسىلەن، فرانكفورتتىكى ئەڭ
چوڭ كوچا دانىتى كوچىسى، فرايبورگ ئۇنىۋېرسىتېتىنىڭ ئالدىغا
گومبېر بىلەن ئارستوتېلىنىڭ ھەيكىلى قاتۇرۇلغان، نيورنېبورگ
شەھىرىنىڭ بىر يېزىسىدىكى كوچىلارنىڭ بېشىغا: «ھ. ھەينى،
شېلىسر، گيوتې... كوچىلىرى» دېگەن ۋېۋىسكىلار قالدالغان.

6. ماڭا يۈچۈن ۋە قىزىقارلىق تۇيۇلغان گېرمانىيە جەمئىيىتى

مەن بارلىق مەدەنىيەتلىك شەرقلىكلەرگە ئوخشاش، غەربنى
كىتابلاردىنلا بىلىگەنمەن، ئۇنىڭ ئۈستىگە بىز غەرب توغرىسىدا
«پاش قىلىش» ئاساسى تېما قىلىنغان كىتابلارنى كۆپ ئوقۇغان.
شۇنىڭ ئۈچۈن، بەدىئىيىمىزگە غەربنىڭ چىرىكلىكى توغرىسىدىكى
چۈشەنچە ئۆزگەرمەس قانۇندەك سېڭىپ كەتكەن. شۇنىڭ ئۈچۈن
مەن «چىرىتىش» كە قارشى «ئىدىيە تەييارلىقى» بىلەن بۇ
جەمئىيەت بوسۇغىسىغا قەدەم باستىم.

ئېزىش - ئېكسپىلاتاتسىيە قىلىش، بۇلاش، ئالداش، ھىيلە-
گەرلىك قىلىش، ھەتتا ئادەم ئۆلتۈرۈش قاتارلىق يامان قىلىشلار
بىلەن ۋەھشىيلىكلەر بىزچە بولغاندا، غەرب ئۈچۈن ئومۇملاشقان
نەرسىلەر. بۇ نەرسىلەر بىزگە يۈچۈن، ئۇلارغا ئۆزۈم لېكىن ماڭا
بۇ نەرسىلەرنىڭ ئۇچرىمىغانلىقى غەلىتە، يۈچۈن تۇيۇلدى. مەن
چوڭ كوچىلاردا ئۇچرىتالمىغان بۇ نەرسىلەرنى «خىلمۇت كوچا»
ۋە «تۆۋەن قاتلام» لاردىن تاپارمەن دېگەن نىيەت بىلەن غەربىي
گېرمانىيە جەمئىيىتىنى ئىنچىكە ۋە چوڭقۇرراق تەكشۈرۈپ كۆرمەكچى
بولدۇم. مەن بىر يېرىم ئاي ئىچىدە دۆلەت مېھانخانىلىرىدا
بىر كۈنمۇ ياتمىدىم. زىيالىيلارنىڭ ئۆيلىرىدە يېتىپ - قوپۇپ
ھەر خىل ئادەملەر: ئاددىي دوختۇرلار، رېمونتچىلار، ئوقۇتقۇچىلار،
ئىشچىلار، دېھقانلار، ئىشسىز زىيالىيلار، رىقابەتتىكى سودىگەرلەر،

ئوقەتچىلەر ۋە دۆلەتنىڭ ئاددىي خادىملىرى بىلەن ئۇچراشتىم.
ئۇلارنىڭ ئۆيلىرىدە، زىياپەتلىرىدە، ئىش ئورۇنلىرىدا بولىدۇم،
ئويۇن - تاماشا، سەپەر - سەيلىلەرنى ئۇلار بىلەن ئۆتكۈز-
دۇم. ئۇلارنىڭ تۇرمۇشى، كىرىمى، شەخسىي سەرگۈزەشت -
تارىخى، پىلان - ئارزۇلىرى، ھەتتا ھەۋەس - ئالاھىدىلىكلىرى
بىلەن تونۇشتۇم ۋە بۇ جەھەتتىكى كۆرگەن، ئاڭلىغان، ھېس
قىلغانلىرىمنى ئەينەن يېتى خاتىرىمگە يېزىپ قويدۇم. ماڭا يۈچۈن
ۋە قىزىقارلىق تۇيۇلغان بۇ جەھەتتە توغرىسىدىكى ئۇششاق -
چۈششەك ماتېرىياللار شەرقلىقلەرنىڭ غەربلىكلىرىنىڭ بۈگۈنكى
تۇرمۇشىنى باسقۇچلىشىدا ئاز - تولا پايدىسى بولار دەپ ئويلايمەن.
توماسنىڭ ئۆيى ئىككى قەۋەتلىك (يەر ئاستىدىكى بىر
قەۋەت بىلەن جەمئىي ئۈچ قەۋەتلىك) ئەتراپى باغ - چېمەنلىك
ئۆي. ئۇ تۇرۇۋاتقان ھېلىس ھوپ يېزىسى ئىككى يۈز نەچچە ئاشۇنداق
قورۇ - جايلىرىدىن قۇراشتۇرۇلغان. بۇ ئۆيلەرنىڭ ھەممىسىلا ئىككى-
ئۈچ قەۋەتلىك، ئۈستى چېدىرلىق، چەت - چۆرىسى باغ - ۋارانلىق،
يوللىرى ئاسفالت، يېزا ئەتراپى ياپىيىشلىق. قويۇق ئورمانلىقلار بۇ
يەردىن يىگىرمە كىلومېتىر ئېرىدىكى بالىنىق دېڭىزغا بېرىپ تۇتىشىدۇ.
ئەتراپىدىكى تۆپىلىكلەردە دېھقانچىلىق، ئورمانچىلىق، چارۋىچىلىق
تەرەققىي قىلغان. يەر مۇنبەت، ھاۋا يىللىق، ھۆل - يېغىن كۆپ
بولغاچقا، زىرائەت ئاينىدىكى، مال سەرىدىكى، ئالما - نەشپۈت،
ياخاق، ئۈزۈملىرى تەملىك، سۇلۇق بولىدىكەن. ھاۋا يېمەك -
ئىچمەك ياخشى بولغاچقا، شەھەرلەردە خىزمەت قىلغۇچى نۇرغۇن
ئادەملەر مۇشۇ يېزىلاردا ئۆي - ماكان تۇتۇشۇپ يۇقىرى سۈر-
ئەتلىك يوللار بىلەن ئۆز ماشىنىلىرىدا قاتناپ يۈرۈپ خىزمەت
ئىشلەيدىكەن. شۇنىڭ ئۈچۈن ھېلىس ھوپ ئىككى يۈز نەچچە ئۆيلۈك
يېزا ئاتالسىمۇ، بۇ يەردە پەقەت بىرنەچچە ئۆيلۈكلا دېھقان بار.
قالغانلىرى بولسا، يۇقىرىدا ئېيتىلغاندەك شەھەردە ئىشلىگۈچىلەر.
توماس ئاشۇلارنىڭ بىرى. ئۇنىڭ تۇرۇۋاتقان بۇ ئىككى قەۋەتلىك

ئۆيى قوشنىسى — سودىگەر بەرگۈلتىنىڭ ئۆيى ئىكەن. ئىجارە
ھەققى مىڭ ماركقا (ھەر ئايلىقى) بارىدىكەن. توماس ئايالى،
ئىككى قىزى بىلەن بۇ ئۆيىدە تۇرۇۋاتقىلى خېلى يىللار بوپتۇ.
بىز كەلگەندە بۇ ئۆيىدە ئايالى بالىلىرى بىلەن يوق ئىدى (ئۇ
دوستى بىلەن بالىلىرىنى ئېلىپ گېرمانىيىنىڭ جەنۇبىغا ئاتا -
ئانىسىنى كۆرگىلى كەتكەنىكەن).

گېرمانىيە دۇنيادىكى تۆتىنچى سانائەت دۆلىتى، دېھقانلار ئومۇمىي
ئاھالىنىڭ بەش پىرسەنتىگە يەتمەيدۇ. سانائەت تەرەققىياتى بۇ
دۆلەتنىڭ خەلق تۇرمۇشىغا نۇرغۇن ئوڭايلىقلارنى كەلتۈرگەن.
ئەسلىدە، يېمەك - ئىچمەك دۇكانلىرىدا ھەممە نەرسە تەييار:
كۆكتاتلار يېپىپىشى، ھەر خىل گۆشلەر ھازىر سويۇلغاندەك، ئۇن،
گۈرۈچ، ھەر خىل خېمىر تاماقلار (لەڭمەن، سۇيۇقئاش خېمىر -
لىرى كېسىكىلىك پېتى)، نان - بولكىلار، سېرىق ياغ، ھەسەل،
ھەر خىل ۋارىنىلەر بولماقلىق، باھاسى يېزىقلىق ھالدا تىزىقلىق
تۇرىدىكەن. خېرىدار مەخسۇس تەييارلانغان قول ھارۋىسىنى
ئىتتىرىپ كىرىپ نېمىنى خالىسا ئۆزى ئارىلاپ يۈرۈپ ئېلىۋېرىپ
دىكەن، چىقىش ئىشىكىدە مەخسۇس قاچىلارغا سېلىنغان بۇ نەرسىلەر
ئاپتوماتىك ھالدا ھېسابات ئورنىدىن ئۆتسىدەكەن. كىچىك ئېكراندا
ھەربىر مالنىڭ باھاسى يېزىلىپ تۇرىدىكەن، ئاخىرىدا ئومۇمىي
پۇل مەلۇم قىلىنىدىكەن. خېرىدار پۇل تۆلەپ نەرسىلىرىنى ئېلىپ
كېتىدىكەن. پۈتۈن سودا جەريانىدا خېرىدار بىلەن مال ساتقۇچى
زادىلا بىۋاسىتە ئۇچراشمايدىكەن.

بىز توماس بىلەن ئەنە شۇنداق تەييار نەرسىلەرنى ئۆيىگە
ئېلىپ كەلدۇق.

— بىزدە ھەپتىدە ئىككى كۈن دەم ئېلىش بولىدۇ. بەش
كۈن ئىشلەپ ئىككى كۈن دەم ئالىمىز، ئىككى كۈننى دېڭىز
بويلىرىدا، مېھماندارچىلىقتا ئۆتكۈزۈش ئۈچۈن بىز ھەممە
نەرسىنىڭ تەييار بولۇشىنى تەلەپ قىلىمىز. خەلقنىڭ بۇ

ئېھتىياجغا ئاساسەن، ھۆكۈمەت يېمەك - ئىچمەكنى مۇشۇنداق تەييارلاشتۇرغان، لېكىن بىز تەييار نەرسىنى ياشى كۆرمەيمىز، ئۆزى ياساپ يېگەن غىزانىڭ تەمى بولىدۇ.

توماس «لېكىن» دىن كېيىنكى بۇ گەپنى ھەممىلا ئېمىنى ئۆز قولى بىلەن ياساپ يەيدىغان ماڭا ئوخشاش شەرقلىكنىڭ كۆڭلىنى ياساش ئۈچۈن ئېيتتى دەپ چۈشەندىم. كىيىن مەن نۇرغۇن ئۆيلەردە مېھمان بولدۇم. ساھىبخان تاماق ئۈچۈن ئاز ۋاقىت سەرپ قىلىپ، مېھمان بىلەن سىردىشىشقا كۆپ ۋاقىت چىقىرايلىدىغان، ماشىنىلىرى بىلەن دانىيە، ئاۋستىرىيە، گوللاندىيە، شىۋىتسارىيە دۆلەتلىرىنىڭ ياكى ئۆز دۆلىتىنىڭ مەنزىرىنىڭ جاپىلىرىدا تاماشا قىلغاندا، ئوڭاي غىزالايدىغان شارائىتقا ئىگە بولۇشتا، بۇ تەييار تاماقلارنىڭ پايدىسى كۆپ ئىكەن.

توماسنىڭ ئايالى ئەلەن ئوتتۇرا مەكتەپ ئوقۇتقۇچىسى ئىكەن، دوستى بىلەن ئىككىسى ئەدەبىيات ھەۋەسكارلىرى، ئاكىتىپ كىتابخانلار ئىكەن. ئۇلار مېنىڭ «كەسپى يازغۇچى» ئىكەنلىكىمنى ئاڭلاپ ماڭا تولىمۇ قىزىقتى.

— مۇقىم مائاشىڭىزدىن باشقا قەلەم ھەققى ئالىدىكەنسىز، ئەجەب ئەتىۋارلىنىدىكەنسىلەر، سىلەردە يازغۇچىلار ھۈرمەتلىك ئىكەن، — دېدى ئېگىز بوي، قوي كۆز، چاچلىرى ئاقۇچ ئەلەن. — بىزنىڭ مائاشىمىزمۇ، قەلەم ھەققىمىزمۇ تۆۋەن، — دېدىم مەن ئۆز ئەھۋالىمىزنى تونۇشتۇرۇپ بولۇپ، — سىلەردە ئوتتۇرا مەكتەپ ئوقۇتقۇچىسى ئىككى يېرىم مىڭ ياكى ئۈچ - تۆت مىڭ مارك ئايلىق ئالىدىكەن. ئۈچ مىڭ مارك جۇڭگو پۇلىغا ئالتە مىڭ يۈەن دېگەن سۆز. بىزدە بۇ پۇلنى ئىككى يىلدا ئاران ئالالايمىز.

— لېكىن سىلەردە مال باھاسى ئەرزان.

— شۇنداقسىمۇ بىزنىڭ تۇرمۇش سەۋىيىمىز خېلىلا تۆۋەن.

بىزنىڭ كىشى بېشىغا توغرا كېلىدىغان مىللىي دارامىتىمىز ئارانلا ئىككى يۈز ئامېرىكا دوللىرى چامىسىدا. سىلەردە بولسا سەككىز مىڭ ئامېرىكا دوللىرىغا يېتىدىكەن، بىزنىڭكىدىن قىرىق باراۋەر يۇقىرى دېگەن سۆز. لېكىن مال باھاسى ئىككى - ئۈچ باراۋەرلا يۇقىرى ئىكەن. مەسىلەن، بىزدە بىر يۈەنگە ئۈرۈمچىدە تۆت تۇخۇم كېلىدۇ. سىلەردە بىر ماركقا ئىككى تۇخۇم كېلىدىكەن. خەلقئارا بازاردىكى بىر مارك ئىككى يۈەنگە تەڭ.

— بىزدە قەلەم ھەققى بىلەن باي بولماق تەس، — دېدىم گېپ قەلەم ھەققىگە يۆتكەلگەندە، — مەسىلەن، سىلەر-دىكى گونتاگىراستەك ① باي يازغۇچىلار بىزدە ناھايىتى ئاز ياكى يوق.

— لېكىن گېرمانىيىدە كىچىك يازغۇچىلارغا قەلەم ھەققى بېرىلمەيدۇ. نۇرغۇن ئىلمىي ماقالە، كىتابلارنىڭ ئاپتورلىرى پۇل تۆلەپ كىتابلىرىنى باستۇرىدۇ. داڭلىق يازغۇچىلارغا يۇقىرى قەلەم ھەققى بېرىلىدۇ. گونتاگىراس سوتسىيالىستىك دېموكراتىك پارتىيەسىنىڭ ئەزاسى، ئۇ دېموكراتىك ئىسلاھات تەرەپدارى، سابىق زۇڭلى بىرلىك دۆلىتى. شۇنىڭ ئۈچۈن ئۇنىڭ گېرمانىيىدە ئورنى يۇقىرى. مەرھۇم ھېنرىخ بولمۇ يۇقىرى قەلەم ھەققى ئالدىدىغان يازغۇچى ئىدى. لېكىن بۇ داڭلىق يازغۇچىلارمۇ ياش مەزگىللىرىدە قەلەم ھەققى ئالالمىغان. ئىشتىن سىرت يېزىپ، پۇل تۆلەپ ئەسەرلىرىنى باستۇرۇپ يۈرۈپ كېيىن داڭ چىقارغان. يازغۇچىلار پۇل تېپىشنى ئۆزىگە مەقسەت قىلمىسا كېرەك دەپ ئويلايمەن. سىلەردە قانداق؟

— يازغۇچىنىڭ مەقسىتى پۇل تېپىش ئەمەس، بىزدە مۇتەئەسەب كۆپچىلىك يازغۇچىلار پۇل - مەنپەئەت سۈرۈشتۈرمەيدۇ. — نېمىشقا «مۇتەئەسەب كۆپچىلىك» دەيسىز؟ — ئەلنىڭ دوستى سورىدى.

① گونتاگىراس — ھازىرقى زامان گېرمانىيە يازغۇچىسى. ئۇ بەكمۇ باي.

— دېمەك، پۇل تېپىشنى مەقسەت قىلىدىغانلارمۇ بار دېگەن سۆز - دە بۇ، شۇنداقمۇ؟ — ئەلەن سورىدى.

— شۇنداق، ناھايىتى ئاز ساندا ئىقتىسادىي مەنپەئەت ئۈچۈن ئەسەر يازىدىغان ئادەملەرمۇ بار.

— قەلەم ھەققىنى ئويلىماي، قىيىن شارائىتتا ئەسەر يېزىپ، دۇنياغا داڭلىق يازغۇچى بولغانلار بىزدىمۇ بولغان، — دېدى ئەلەن مەن بىلەن بەسلەشكەندەك ئۆز خەلقىنى ماختاپ، — مەسىلەن، فونتانا^① 1870 - يىلىغىچە مۇخبىرلىق قىلغان. كافكا ستراخوانىيە شىركىتىنىڭ ئاددىي خادىمى ئىدى. ھۆلەدەرلىن تېخى ئوتتۇرا مەكتەپ ئوقۇتقۇچىسى ئىدى. ئۇلار ئىشى ئالدى-راش بولسىمۇ كېچىلىرى ئەسەر يازغان، لېكىن قەلەم ھەققى ئالغان ئەمەس. ئۇلار نامرات ئۆتكەن، لېكىن ھازىر دۇنياغا داڭلىق يازغۇچىلار ھېسابلىنىدۇ. مۇزات گېرمانىيىنىڭ پەخرى، ئۇلۇغ مۇزىكانتى. ئۇنىڭ ھاياتى توغرىسىدا يېزىلغان كىنولى كۆردىڭىز-مۇ؟ ئۇ ئايالى بىلەن يالغۇز ئوغلنىمۇ باقالمىغان، لېكىن تولا ئىشلەپ چارچاپ ئۆلگەن. بۇلارنى نېمە دېيىش مۇمكىن؟ ئىجتىمائىي بۇرچ كۆز قارشى دېسە توغرا بولامدۇ ياكى قالغاچنىڭ ئۇۋا ياسىغىنىغا ئوخشاش سىتېخىيىلىك ھەرىكەت دېسە بولامدۇ؟ ھەممىنى بىلىشكە قىزىقىدىغان، مىللىي غۇرۇرى كۈچلۈك گېرمانىيە ئاياللىرىغا نىمە دېگۈلۈك؟ ئۇلار بىلەن مۇنازىرىلىشىش كۆڭۈللۈك، لېكىن ئاقىلانە ئەمەس.

— ئۆز ئىشىغا مۇھەببەت باغلاش، ئۆز - ئۆزىنى سۆيۈش، — دېدىم يازغۇچى بولغانلىقىم بىلەن پەخىرلىنىپ، — بارلىق ئىلىم ئىمگىلىرىگە خاس بەزىلەت. قەدىمىي ئىندىيانلارنىڭ «ئۆزۈڭگە ئالدى بىلەن ئۆزۈڭ ئاشىق بول، ئاندىن باشقىلار ساڭا ئاشىق بولىدۇ» دېگەن بىر داڭلىق سۆزى بار ئىكەن، مۇتلەق كۆپچىلىك يازغۇچىلار بۇ سۆزگە ئەمەل قىلىدۇ، شۇنىڭ

① فونتانا 1819 - يىلى تۇغۇلۇپ، 1898 - يىلى ۋاپات بولغان.

ئۈچۈن ئۇلار خەلق قەلبىدىن ئورۇن ئالالايدۇ.
— يەنە مۇتلەق كۆپچىلىك! — دېدى ئەلنىڭ دوستى
كۈلۈپ. ئۇلار قاقاقلىشىپ كۈلۈشتى.

پۇلدىن ئىشنى، ئادەمنى ئۈستۈن بىلىدىغان ئادەملەر ھەم
سىلا يەردە باز. لېكىن پۇل بىلەن ھېسابلاشمايدىغان ئادەم يوق.
نىڭ ئورنىدا. غەربىي گېرمانىيە پۇقرالىنىڭ شەرقتىكى كىچىك
كەمبەغەل مىللەتلەرنى ھۈرمەتلىشى، ئۇلارغا قىزىقىشى، ھەتتا
ئالىي مەكتەپ ياكى پەنلەر ئاكادېمىيىلىرىدە بۇ مىللەتلەرنىڭ
قەدىمكى تۇرمۇشىنى تەتقىق قىلىشقا نۇرغۇن كۈچ سەرپ قىلىش
تا بىرەر سىياسىي ياكى ئىقتىسادىي مەنپەئىتىنى چىقىش نۇق
تا قىلمىغان بولۇشى ناھايىتى ئېنىق. لېكىن ئۇلار مەقسەتسىز
ئىش قىلمىسا كېرەك. ئۇلارنىڭ مەقسىتى: ھازىر ئۆزلىرى دەۋچ
كېلىۋاتقان يۇقىرى دەرىجىلىك ئىقتىساد، ئىلىم - پەن تەرەققىي
ياتى جەريانىدا پەيدا بولغان بەزى رېئال مەسىلىلەرنى ھەل
قىلىش ئۈچۈن بولسا كېرەك. مەسىلەن، گېرمانىيە جەمئىيىتىدە
ھەر خىل ئاپتوماتىشلارنىڭ ھەددىدىن زىيادە كۆپ بولۇشى
(ھەتتا بالا باقىدىغان ئۆي خىزمەتچىلىرىنىڭمۇ مەخسۇس كىچىك
ماشىنىسى بار ئىكەن)، يېمەكلىكلەرنىڭ تەبىئىي بولماسلىقى
(توخۇلار، تۇخۇملار زادى كۈن نۇرى كۆرمەيدىكەن)، سۇ ۋە
ھاۋانىڭ بۇلغىنىشى بىلەن بەزى قەدىمىي دەرەخلەرنىڭ قۇرۇپ
كېتىشى (مەسىلەن، 1987 - يىلى قارىياغاچلار ئومۇميۈزلۈك قۇر-
رۇغان) قاتارلىق ئىشلار نۇرغۇن ئادەملەرنى ئويلاندۇرغان. ئۇلار-
نىڭ خىيال ۋە ئارزۇلىرى توغرىسىدا «لۆبەك گېزىتى» مۇخبىر-
رى — قىزىل ساقاللىق يىگىت مەن بىلەن سۆھبەتلىشكەندە
شۇنداق دېدى:

— سىزگە بىزنىڭ ئېلېكتىرلەشكەن، ماشىنىلاشقان، ياشىماق
ئاسانلاشقان جەمئىيىتىمىز قىزىق تۇيۇلۇپتۇ. لېكىن بىز نۇرغۇن
ئىشلاردىكى نارازى. مەسىلەن، بىزدە ھەر يىلى يىگىرمە — ئوتتۇز مىڭ

ئادەم قاتناش ھادىسىسىگە ئۇچرايدۇ. شەربىي گېرمانىيىنىڭ كىچىككىنە زېمىنىدىكى يۇقىرى سۈرئەتلىك ئاسفالت يوللاردا ھەر كۈنى يەتتە - سەككىز مىليون چوڭ - كىچىك ماشىنا چېپىپ يۈرىدۇ. ئۇلار نېمىسلىرىنى تارقىتىدۇ بىلەمسىز؟
— چاقىدىن كادىي، ئارقىسىدىن چىققان ئىسى بىلەن قوغۇشۇن ماددىلىرىنى تارقىتىدۇ.

— دۇرۇس، شۇنداق. بۇ زەھەرلىك ئېلېمېنتلار ھاۋا تەرىپىدە مىلياردتىن، تىرىللىياردتىن بىر ئۈلۈش بولۇشىمۇ مۇمكىن. لېكىن ئەللىك ياكى يۈز يىلدىن كېيىنچۇ؟ بىزدە تېخى بۇ ۋەھىمدىن مۇداپىئەلەنگۈدەك ئىشەنچلىك ئامال يوق.

گېرمانىيە جەمئىيىتى توغرىسىدىكى سۆھبەت، مۇلاھىزىلەر ۋە ھەممىلا جايدا ئېلىپ بېرىلدى. بۇ مۇلاھىزىلەر بىرەر تېمىغا يىغىنچاقلىغان ئەمەس. ئۇ خۇددى «تاك ئېقىمى» ئۇسلۇبىدا يېزىلغان ئەسەردەك بىر باغدىن، بىر تاغدىن ئېلىنغان مىساللار بىلەن تولغان. لېكىن بۇ پاكىت ۋە مۇلاھىزىلەر مېنىڭ بۇ يو-چۇن جەمئىيەتنى كۆزەتكەنلىكىمنىڭ مەھسۇلى. مەن سائىتىگە بىر يۈز يىگىرمە — بىر يۈز ئاتمىش كىلومېتىر تېزلىك بىلەن ماڭىدىغان كىچىك ماشىنىدا كېتىپ بارغىنىمدا ئۆز يۇرتۇم توغرىسىدا ئويلايمەن. مېنىڭ كۆز ئالدىمغا قولتۇقىغا بىر توخۇ ياكى مانتا كاۋىنى قىسىپ، تۆت بالىسىنى ئەگەشتۈرۈپ يېزا بازىرىغا كېتىپ بارغان يالدا ياغ، ئۈستىشى چاڭ دېھقان كېلىدۇ. ئۇ دېھقاننىڭ پۈتۈن ئۈمىدى شۇ توخۇ ياكى كاۋىدا. بىزدە بۇنداق دېھقانلار تېخى خېلى بار. مۇشۇنداق چاغلاردا خىيالىم غەربىي گېرمانىيىلىك دېھقان ئېرىكىنىڭ ئۆيىگە يۆتكىلىدۇ.

ئېرىك ئوتتۇز سەككىز ياشلىق، ئېگىز، ساقاللىق يىگىت. ئالدىنقى كۈنى ئاخشىمى ئۇ بىزنى ئۆيىگە «كۈزلۈك ھوسۇلدىن كېيىن خۇداغا رەھمەت ئېيتىش چېپىي» غا چاقىرغانىدى. مەن ئۇنى ئۆز ئۆيىمنىڭ دالانىدا مېھمانلار ئۈچۈن تاتلىق ھاراق قاينىتىدۇ.

ۋاتقان يېرىدە كۆرگەن. ئۇنىڭ شېرىكى قىرىق بەش ياشلىق چىرايلىق قىز ئۇنىڭغا ياردەم قىلىۋاتقانمكەن، ئۇلار مەن بىلەن تولىمۇ قىزغىن كۆرۈشتى. شۇ ئىككى قەۋەتلىك، يېنىدىلا مال بودايدىغان ئېغىللىرى، يەم - خەشەك ئىسكىلاتى، ئاشلىق قاچىلايدىغان (ھەز بىرىگە ئوتتۇز نەچچە توننا ئاشلىق سىغىدىغان) پولات ئامبار - لار ئورنىتىلغان ئاشلىق ئىسكىلاتلىرى بار كاتتا ئۆيىدە ئېرىك ئاشۇ قىز بىلەن يالغۇزلا تۇرىدىكەن. ئۇلار نىكاھلانمىغان قىز - يىگىتلەر ئىكەن، لېكىن بىر ئۆيىدە تۇرىدىكەن. ئۇلار ئىككىسى يىگىرمە بەش گېكتار يەرنى بىلە كۆكلىتىپ، چوشقا، كالا بورداپ تۇر - مۇش كەچۈرىدىكەن. ئېرىك بۇ قېرى قىزغا ھەر ئايدا ئىككى مىڭ ماركىتەك ھەق تۆلەيدىكەن. بىز زىياپەت تەييارلانغان جاي - ئۈستى چېدىرچىلاپ يېپىلغان ئات - كالا بوردايدىغان ئېغىلغا كىردۇق. پەنلەردىن ئۈستەل، پېرىسلانغان پاخاللاردىن ئورۇندۇق ھازىرلىنىپتۇ. مېھمانلار ئورۇن تۇتۇپ ئولتۇرۇشى بىلەن ئۇلارغا ئىسسىق ھاراق بىلەن چوشقا گۆشى كاۋىپى تارتىلىدىكەن. سۆھبەت، مۇزىكا، تانسا بولۇپ تۇرىدىكەن. بالىلار پانۇسلىرىنى كۆتۈرۈپ سىرتتىن تىزىلىپ «بىز ئاي، بىز كۈن، بىز يۇلتۇز» دېگەن بالىلار ناخشىسىنى ئېيتىپ زالغا كىرگەندە، زالدا چىراغلار ئۆچۈرۈلدى، چاۋاكىلار چېلىندى. كېيىن چوڭلار بالىلار بىلەن قول تۇتۇشۇپ تانسا ئويناشتى. بۇ يەردە بالىلار تولىمۇ ئەتىۋارلىق، ئۇلار قانچىلىك بەگىياشلىق قىلىشىشىمۇ ئۇلارغا يول قويۇلىدىكەن.

مەن بۇ دېھقان بىلەن پاراڭلاشتىم. ئۇ ماڭا بوردىلىۋاتقان ماللىرى، پولات ئامبارلاردا ساقلىنىۋاتقان يۈز نەچچە توننا ئاشلىقى (بۇغداي، ئارپا، قىچا)، ھەر خىل ئىشلارغا سېلىنىدىغان ئون سەككىز خىل ماشىنىسىنى كۆرسەتتى. بۇ ماشىنىلارنىڭ ئەڭ قىممىتى ئەللىك بەش مىڭ مارك، ئەڭ ئەرزانى بىر مىڭ سەككىز يۈز مارك ئىكەن. يەرتېرىش، يىغىش، سۇغىرىش، مالغا يەم بېرىش، مال ئايىغىنى

تازىلاش قاتارلىق ئىشلارنىڭ ھەممىسى ماشىنا بىلەن بولىدۇ.
كەن. پۈتۈن ماشىنىلارنى ئېرىك ئۆزى ئاشۇ قىز بىلەن ئىشلىتىدىكەن. مەن ئۇنىڭ يىللىق كىرىمىنى سورىدىم.

— نەچچە يۈز مىڭ مارك پۇل خەجلىپ دېھقانچىلىق قىلىمەن، — دېدى ئۇ كۈلۈپ قويۇپ، — لېكىن كىرىم ئاز. گېرمانىيىدە دېھقانچىلىق مەھسۇلاتلىرى بەك ئەرزان، ھەرقانداق ئاشلىقنىڭ بىر كىلوغى بىر ماركقا يەتمەيدۇ. مەسىلەن، بۇغداينىڭ بىر كىلوغى 0.41 مارك، ئارپا 0.8، قىچا 0.35 مارك. چوشقىلارنى دەمىزدا؟ بىر چوشقا كۈنىگە بىر مارك ئۇسىنىدۇ. يۈز كىلوگرام كېلىدىغان چوشقا ئاران ئىككى يۈز يىگىرمە مارك پايدا بېرىدۇ. لېكىن ئىش قاتىلاڭ چاغلاردا ئەمگەك كۈچى ياللايمەن. ياللانما ئەمگەكنىڭ بىر سائىتى يىگىرمە مارك. ھۆكۈمەت بىزگە ياردەم قىلمايدۇ. گېرمانىيىدە ھەر يىلى ئاشلىق، گۆش، سېرىق ياغ تاغلىرى پەيدا بولۇپ تۇرىدۇ. ھۆكۈمەت بۇ تاغلارنى ھەل قىلىش ئۈچۈن زىيىنىغا چەت ئەللەرگە ساتىدۇ. دېھقانچىلىق مەھسۇلاتلىرى ئەرزان بولغاچقا، دېھقانلار يەرلىرىنى سېتىپ باشقا ئىشلار بىلەن شۇغۇللىنىدۇ. گېرمانىيىنىڭ يەر مەيدانى ئىككى يۈز قىرىق سەككىز مىڭ كۋادرات كىلومېتىر، تېرىلغۇ مەيدانى بىر يۈز يىگىرمە مىڭ كۋادرات كىلومېتىر. ئاتىمىش مىليون ئادەمى بار. ھەر بىر جانغا ئىككى مودىن يەر توغرا كېلىدۇ. لېكىن گېرمانىيە دېھقانلارنى قەدىرلىمەيدۇ. بىر كىلو چوشقا گۆشى 14.5 مارك، بىر كىلو ئۇن 0.6 مارك. دۇڭ ئالسا 0.3 — 0.4 ماركقا بېرىدۇ، نېمىشقا ئۇنداق؟ سەۋەبى گېرمانىيە نېفىت، مال بوغۇزى، گۆش قاتارلىق خام ئەشيانى ئەرەبىستان، برازىلىيە، يېڭى زېلاندىيىدىن ئەرزان باھادا سېتىۋالىدۇ. ئۇنىڭ ئۈستىگە گېرمانىيە ھەر يىلى چەت ئەللەرگە نۇرغۇن مىقداردا پۇل قەرز بېرىدۇ. بۇ پۇلنىڭ ئۆسۈمى بىلەن برازىلىيىنىڭ ئەرزان يەم — خەشكى، يېڭى زېلاندىيىنىڭ يېڭى سويۇلغان، ئەرزان پاققان گۆشى (ئىككى — ئۈچ كۈنلۈك يېڭى گۆش)،

ئەرەبىستان نېفىتىنى سېتىۋالدى. بۇنداق بولغاندىكىن بىزدەك
يىگىرمە — ئوتتۇز گېكتار يېرى بار ئۇششاق دېھقانلارنىڭ ئىگى-
لىكى نېمە بولماقچىدى؟

— سىلەر قانداق يوللار بىلەن پۇل تاپسىلەر ئەمەسە؟

— چارۋىچىلىقنى بىللە ئېلىپ بارىمىز.

— دېھقانلارنىڭ پېنسىيە، ئىشسىزلىق مائاشى بارمۇ؟

— يوق. ئورمان بىنا قىلساق ياكى يېرىمىزنى تېرىمىسە

تىن ئىناق قالدۇرساق بىر گېكتار يەرگە بىر مىڭ ئىككى يۈز
ماركتىن پۇل بېرىدۇ.

مەن بۇ بىر چۈپ دېھقاننىڭ شۇنچە چىقى نەرسىلەرنى بىل-
گىنىگە ھەيران بولدۇم. مەن ئۇلارنىڭ مەلۇماتىنى سورىۋىدىم،
ئېرىڭ سۆزلەپ بەردى:

— مەن توققۇزىنچى سىنىپنى تۈگىتىپلا دادامدىن قالغان بۇ دېھ-

قانچىلىق مەيدانغا خوجايىن بولدۇم. ئىككى يىل ئىشتىن سىرتقى
تېخنىكومدا، بىر يىل دېھقانچىلىق كۇرسىدا ئوقۇدۇم. ھەممە
ماشىنلارنىڭ تىلىنى بىلىمەن، ئۆزۈم ئىشلىتىمەن، ئۆزۈم رېمونت
قىلىمەن. بۇ قىز ھەراھىمنى دەمىسزە؟ ئۇ ئالىي مەكتەپتە تىل
فاكۇلتېتىنى تۈگىتىپ ئوقۇتقۇچى بولغان. ئوقۇتقۇچىلىقنى تاش-
لاپ ماڭا ياردەمچى بولدى. پۇل ئۈچۈنمۇ دەمىسزە؟ ياق، ئۇنداق
بولمىسا كېرەك. قېنى، بېشىكتە ئۆزۈ سۆزلەپ باقسۇن.

— ياق، بۇ يەردە مەكتەپتىكىدىن چىقى پۇل تاپالمايمەن.

مەن ھەۋەس ئۈچۈن بۇ يەرگە كەلدىم. مەن مۇسابىقە ماشىنى-
سى، موتوسىكىلىت ھەيدەيدىغان تەنتەربىيىچى. ئوقۇتقۇچىلىق
ماڭا يارىمىدى. ھازىر بىزنىڭ دۆلىتىمىزدە پېداگوگىكا ئىلمى
بويىچە بالا ئوقۇتمايدۇ. ئەقلىي تەربىيىسىلا كۈچەيتىدۇ، ئەخ-
لاقىي تەربىيە، گېگىنا بىلىملىرىگە ئېتىبار بەرمەيدۇ.

— يېقىندا ھامبورگ قىرائەتخانىسىدا بىر دېھقانچىلىق مەي-

دانىنىڭ خوجايىنى رومان ئوقۇدى. دېمەك، سىلەر گېرمانىيە

دېھقانلىرى تەتقىقات، ئىجادىيەت بىلەن شۇغۇللىنىشىدا يەنىلا بىر سەردىمۇ سىناق قىلىنىۋاتقان ئىسمى ئىشلار يوق ئەمەستۇ - ھە! ئېرىك مېنىڭ سوئالىغا كۈلۈپ جاۋاب بەردى:

— مەن بېسىلىپ ياتقان ئاشلىقىمنى پۇل قىلىۋېلىشنىلا ئويلايمەن. خۇدادىن ئاشلىق باھاسىنىڭ ئېشىشىنى تىلەيمەن. لېكىن مېنىڭ پۈتۈن ھەۋىسىم ماشىنىلاردا. ماشىنىلارنى بىر - بىرىگە باغلاشتۇرۇپ، بەزىدە قوشۇپ يۇغۇرۇپ باقمەن. راستىنى ئېيتسام، ئىشلىنىشى ئاددىي، كۆپ خىل ئىشقا يارايدىغان ماشىنا لايىھىسى ئۈستىدە تولا باش قاتۇرىمەن.

ماشىنا كېتىپ بارىدۇ، بىز بالتىق دېڭىزى بويىغا يېتىپ كەلدۇق. مەن ئېرىك توغرىسىدىكى خىياللىرىمنى ئاخىرلاشتۇردۇم. بالتىق تىنچ، كۆپكۆك چايكىلار ئادەمنىڭ بېشىغا قونىدۇ. ساياھەت پاراخوتلىرى، قەدىمكى يەلكەنلىك كېمىلەر ئۈزۈپ يۈرىدۇ. دېڭىز قىرغىقى بۈك ئورمان، بىرلىرى ئېگىز، بىرلىرى يېمىلاڭغۇ خوتىلار (سارايلار) كۈن نۇرىدا پارقراپ تۇرىدۇ. ئۇيۇقنىڭ نېرىسىدا باشقا دۆلەت - دانىيە كۆرۈنۈپ تۇرىدۇ.

— سىلەردە قوشنا ئەللەرگە بېرىش قىيىن بولمىسا كېرەك؟
— ئىختىيار، — دېدى توماس مېنىڭ نېمە دېمەكچى بولغىنىمنى نى چۈشىنىپ، — پاراخوت، ماشىنا، ۋېلىسىپىت بىلەن خالىغان ۋاقىتتا، ئەتراپىمىزدىكى خالىغان دۆلەتكە توسالغۇسىز چىقىپ - كىرەلەيمىز. پاسپورتقا قاراپلا قويدۇ، خالاس.

— خالىسىڭىز مەن سىزنى يەلكەنلىك كېمە بىلەن دانىيە ياكى فىنلاندىيىگە ئاپىرىپ كېلەلەيمەن. ئازراق زەمىنىيەت ئۆ - تىسەكلا بولىدى. بىزدە بۇ ئىش ئۈچۈن بەش - ئالتە مىنۇتلا ۋاقىت كېتىدۇ.

دېڭىز ياقىسىدىكى ئۆيلەرنىڭ ھەممىسىلا «خوتىل» ئىكەن. پىۋا - قەھۋە خانىلارمۇ تولا ئىكەن. ساياھەتچىلەرنىڭ تولىسى بوۋاي - مومايلار، ئۇلار دېڭىزنىڭ خېلى ئىچكىرىسىگە ياسالغان

ساياهەت سۇپىلىرىدا رېشاتكىغا يۆلىنىپ تۇرۇپ ھەمراھى بىلەن مۇڭداشقاچ چايكىلارغا بولكا، مېۋە چېچىپ، چايكىلارنىڭ ئوزۇق ئۇچۇن قىلغان «كۈرەش» لىرىنى تاماشا قىلىشىدىكەن.

— بۇلارنىڭ ھەممىسىلا گېرمانىيىلىك ئەمەس، — دېدى توماس ئۇلارنى ماڭا تونۇشتۇرۇپ، — بىزنىڭ مەملىكىتىمىزگە دۇنيانىڭ ھەممىسىلا يېرىدىن ئوقەتچىلەر، ساياهەتچىلەر كېلەلەيدۇ. ئەزەب سودىگەرلىرى، تۈرك ئىشچىلىرى، ھەتتا تايلاندى يېزىلىرىدىن كەلگەن پاهىشە ئاياللار بۇ يەرگە كېلىپ باي بولۇپ كېتىدۇ. بىزنىڭ دۆلىتىمىز پاناھسىز ياشلارغا، ئۇ قايسى دۆلەتنىڭ ئادىمى بولۇشىنى سۈرۈشتۈرمەيلا، ئوقۇش پۇرسىتى، تاماق پۇلى، ياتاق پۇلى ۋە قوشۇمچە ئەمگەك قىلىپ (ئاشخانا، مېھمانخانىلار) دا) پۇل تېپىش ئىمكانىيىتى بېرىدۇ.

مېنىڭ ھەمراھلىرىم پىۋا ئىچىپ ئولتۇرۇپ ماختانغىلى تۇردى. مەن چىدىمىدىم.

— ھەر كۈنى گېزىتتە نەچچە يۈز ھۈرەنى (پاهىشە ئاياللىرى) ئېلان چىقىرىدىكەن. بۇلارنىڭ نۇرغۇنلىرى چەت ئەللىك لەر ئىكەن. بۇمۇ چەت ئەللىك مۇساپىرلارغا قىلىنغان غەمخورلۇقمۇ؟ — دېدىم ئاخىرى.

— شۇنداق. ئۇلارمۇ كەسىپ بىلەن شۇغۇللىنىدۇ. ئۇلارنىڭ كەسىپى كىنىشكىلىرى، كوچا - رايونلىرى بار. قانۇن ئۇلارنىمۇ قوغدايدۇ. بىز بۇ خىل «كەسىپ» نى نومۇسلىق دەپ بىلىشكە ئادەتلەنگەن.

مەن دوستۇمنىڭ چىرايىنى ئۆزگەرتىمەستىن بۇ گەپنى قىلىشىدىن ئوڭايىسىز لاندۇم.

— غىپپا پاك كۈچلىرى ئۇلارغا تېگىل. ئۇ يەر ھامبورگنىڭ بىر ئاۋات جايى. بۇ نەچچە يۈز يىللىق تارىخقا ئىگە كەسىپنى ئېتىراپ قىلماي نېمە ئامال؟

ئۇ مېنىڭ ئوڭايىسىز لىغىنىمنى سېزىپ قوشۇمچە قىلىدى.

مەن ئەتراپىمغا قارىدىم، مۇگدېشۋاتقان بوۋاي - مومايلار، قۇ-
چىقىدىكى يۇڭلۇق ئىستىلىرىنى ئويىناپ ئولتۇرغان ئالتۇن، بىرلىيات
بېزەكلىك ياللار، سۆيۈشۈۋاتقان يىگىت - قىزلار... ماڭا يو-
چۇن، چۈشنىمىسىز بىلىنىشكە باشلىدى. مەن نېگىر ئايال بىلەن
بېشىنى بىر - بىرىگە يېقىن قىلىپ ئولتۇرۇپ مۇگدېشۋاتقان
سېمىز گېرمانىيىلىكنى شەرەت قىلدىم:

— ئاۋۇ نېگىر ئايالمۇ ھۈرەئى بولسا كېرەك؟

— ياق، ئۇنداقلار چەكلەنگەن كوچىلاردىن چىقمايدۇ. ئۇ-
يەردىن چىقسا، ساقچىلار ئۇلارنى قامايدۇ. مۇنۇلار ئەر - خوتۇن.
بىز گېرمانىيىلىك ئەرلەر ئاسىيالىقلاردىن ئۆيلىنىشنى ياخشى
كۆرىمىز. ھەبەشلەر، ئاۋغانلار، خەنزۇلار، ۋېيتناملىقلار، ياپونلار،
ئەرەب، تۈركلەردىن ئۆيلىنەنگەنلەر نۇرغۇن. ھېلىقى گىتلىپ ئىتە-
ۋارلايدىغان «سان ئارىيان» ئىرقى قالمىدى ياكى ناھايىتى
ئاز. ئارىيانلار فرانسۇزلار، سلاۋيانلار، يەھۇدىيلەر، گوللاندىيە-
لىكلەر، ئىسكاندىنوۋىيىلىكلەر، ئىتالىيانلار، ئاۋستىرىيىلىكلەر،
شۋېتسارىيىلىكلەر ۋە باشقىلار بىلەن ئارىلىشىپ ھازىرقى گېرمانى-
يىلىكلەرنى پەيدا قىلغان. سىز بىلىدىغان تۈركۈلۈگ، ئالم گام-
بائىنىمۇ تېگى فرانسۇز، ھازىر گېرمانىيىلىك. مېنىڭمۇ تېگىم يەھۇدىي.
مەن كەچقۇرۇن بىر ساغلام گېرمانىيىلىكنىڭ ئۆيىدە مې-
ھان بولىدۇم. ئۇ توماسنىڭ قوشنىسى (ئۆي خوجايىنى) بەرگولت،
بەرگولت پاكىز، يۈزىنىڭ ئېقى ئاق، قىزىلى قىزىل، ئېگىز، ساغلام
ئادەم. ئۇ دائىم قىسقا، قويۇق چاچلىق بېشىنى مەغرۇرلۇق بىلەن
تىك تۇتۇپ، سوغۇق ئۆكتەبىر كۈنلىرىدە سىرتتا كۆڭلەكچان
يۈرەتتى. مەن ھەر دائىم ئۇنى ئالدىراش ماشىنىغا چىقىۋاتقان
ياكى ماشىنىدىن چۈشۈۋاتقان ھالدا كۆرەتتىم. ئۇ ھەرقانچە
ئالدىراش بولسىمۇ، كۈلۈمسۈرەپ، بېشىنى سەل ئېگىپ «گوتىن
تاك ①» دېيىشنى ئۇنتۇمايتتى.

① گوتىن تاك - ياخشىمۇسۇز؟

بۈگۈن ئۇ ئۆيىدە ئايالى ۋە بىردىنبىر ئۈچىنچى ئائىلە ئەزاسى بولغان ئون ئالتە ياشلىق يۇڭلۇق پىستە بىلەن بىزنى تولىمۇ خۇشال ھالدا كۈتۈۋالدى. مەن بۇ گېرمانىيە سودىگىرىنىڭ ئۆيىدە ئۇنىڭدىن يەككە تىجارەتچىلەر توغرىسىدا بىر ياخشى ما- تېرىيالغا ئىگە بولماقچىمەن. مەن سىنچى كۆزلىرىم بىلەن سودى- گەر ئۆيىدىكى خاسلىقنى ئىزدەدىم. بەرگولت ئالتۇن ئۈزۈك، ئالتۇن سائەت تاقالغان سول قولىنى ئېڭىكىگە تىرەك قىلىپ، گۈ- زەل چىرايىنى تاماشا قىلدۇرماقچى بولغاندەك، كۈلرەك موۋت قاپلىق دىۋاندا كۆك رەڭلىك، تولىمۇ چىرايلىق ئىران گىلىمى ئۈستىدىكى پۇتلىرىنى رېتىملىق مىدىرلىتىپ ماڭا قاراپ ئول- تۇراتتى.

— سىزنىڭ تېلېفونىڭىزمۇ ئالاھىدە ئىكەن، — دېدىم پاپا ئۈچۈن دۇخاۋا تاش، مامۇقلار بىلەن ماشىنا چاقىدەك قىلىپ ياسالغان «كارىۋات» يېنىدىكى ئالتۇندىن ھەل بېرىلگەن ئاجا- يىپ شەكىللىك تېلېفوننى شەرەت قىلىپ، — قىممەتمۇ؟
توماس ماڭا خەنزۇ تىلىدا:

— بىزنىڭ ئادىتىمىزدە نەرسىلەرنىڭ باھاسىنى سوراشنى مەدەنىيەتسىزلىك ھېسابلايدۇ.

— بۇ تېلېفون مەرمەر، ئالتۇندىن ھەل بېرىلگەن ئېسىل مېتاللاردىن ياسالغان، باھاسى بىرنەچچە تۈمەن مارك!

مەن ئۇنىڭ ئۆيىگە سىنىچىلاپ سەپسالدىم. بۇ ئۆيۈمۇ باشقا گېرمانىيىلىكلەرنىڭ ئۆيىدەك رۇسچە «Г» («گ») شەكىلىدە يال- سالغان. پۈتۈن بىنانىڭ بىرىنچى قەۋىتى بىرلا چوڭ ئۆي. بۇ ئۆيىنىڭ باققا قارىغان تېمى ئەينەك. يەرگە تاپسىدىن باشلاپ گۈلىسىز يېشىل گىلەم، ئۇنىڭ ئۈستىگە ئۇ يەر - بۇ يەرگە ئىران، ئەرەب، تۇنىس، ئىتالىيە، فرانسىيە، گرېتسىيەنىڭ دۇن- ياغا داڭلىق ھەرخىل ئېسىل گىلەملىرى سېلىنغان. «Г» نىڭ بۇ بېشىدىكى دۈگىلەك شەكىلدە جايلاشتۇرۇلغان موۋۇت، سوكونا

تاشلىق دىۋانلاردا بىز ئولتۇردۇق. «I» نىڭ يەنە بېشىمۇ، ئوتتۇرىسىمۇ ھەرخىل دىۋانلار، ئاجايىپ نەپىس، ياغاچ ۋە ئال تۇندىن ھەل بېرىلگەن مېتال جاھازىلار بىلەن بېزەلگەن. لېكىن بۇ ئۆيدە مەن كۆرگەن گېرمانىيىلىك زىيالىيلارنىڭ ئۆيلىرىدەك پۈتۈن - پۈتۈن تاملارنى ئىگىلىگەن كىتابلار بىلەن تولغان كىتاب جاۋەنارى يوق. گۈللەر، نەپىس بۇيۇملار ھەممىلا ئورۇننى ئىگىلىگەن.

— ئۆي قانداق ئىكەن؟ — توماس مەندىن خەنزۇ تىلىدا سورىدى.

— بىز شەرقلىكلەر ئۆيلىرىمىزنى تۆت بۇرجەك ياساشقا ئال-دەتلىگەن. لېكىن ئۆينى ئالتە بۇرجەك، سەككىز بۇرجەك، ھەتتا توققۇز - ئون بۇرجەك قىلىپ ياسىشىمۇ كۆركەم بولىدىكەن. مەن ئۈچ بۇرجەك، بەش بۇرجەك، يەتتە بۇرجەك ئۆيلىرىنىمۇ كۆردۈم، بۇ ئۆيلىرىمۇ ئالاھىدە بىلىنىدىكەن. مەن ئۆزۈمنى ھەشىمەتكە قىزىقماي، غەلىتىلىككە قىزىققان قىلىپ كۆرسەتتىم.

— مەن سىزگە قانداق خىزمەن بىلەن ياردەم بېرىلىشىم مۇمكىن؟ — بەرگولت زەنجىرلىك، ئالاھىدە پۇرۇپكىلىق پىۋا بوتۇلكىسىنى بىر ئاجايىپ ئەسۋاب بىلەن ئېچىۋېتىپ مەندىن سورىدى. ئۇنىڭ پاكار، خۇش خۇي ئايالى مېۋە - چېۋە ئېلىپ كەلدى. يەنە بىر يەتتۇستىمكى «گوللاندىيە ھارسى» نى ئاپئاق قىراۋ قاپلىغانىدى.

— ماڭا گېرمانىيە سودىگەرلىرى بىلەن چوڭ سانائەتچىلەرنىڭ ئەھۋالى توغرىسىدا سۆزلەپ بېرەلمىسىزكىن؟ — چوڭ سانائەت شىركەتلىرىنىڭ خوجايىنلىرىدىن بىر-نەچچە دوستۇم بار. مەن سىزگە تونۇشتۇرۇپ قويماي. ئۇلار بىلەن بىۋاسىتە سۆزلىشىڭ، بىۋاسىتە كۆرۈشۈڭ. ئۆز ئەھۋالىم توغرىسىدا مەن سىزگە سۆزلەپ بېرەلەيمەن. مەن ئوتتۇراھال

سودىگەر. ئومۇمىي سەرمايەمنى سوراپ قالدىڭىز، بىزدە بۇ خىل سوئاللارغا ئادەتتە جاۋاب بېرىلمەيدۇ. سىز بۇ مىسلى ئادەتنى توغرا چۈشىنەلەيسىز. ئەمدى مېنىڭ تىجارىتىمگە كەلسەك...

ئۇ ماڭا ئۆز ئەھۋالىنى تەپسىلىي تونۇشتۇردى.

بەرگولت لۆبەك شەھىرىدە بەش كىشى ئىشلەيدىغان بىر ماشىنا زاپچاسلىرىنى ھەم توپ، ھەم پارچە ساتىدىغان چوڭ دۇكاننىڭ خوجايىنى ئىكەن. ئۇ چوڭ ماشىنا زاپچاس زاۋۇتلىرىنىڭ خوجايىنلىرى بىلەن توختام ئارقىلىق مال ئالىدىكەن. ئالغان زاپچاسلىرىنى كىچىك دۇكانلار (بۇ خىل دۇكانلارنىڭ كۆپلىرى ماشىنىلارنى ماي بىلەن تەمىنلەيدىغان پونكىتلارنىڭ يېنىدا بولىدۇ) غا توپ باھادا، شەخسلەرگە پارچە باھادا سالىدىكەن. بۇ ئىشتا رىقابەت ناھايىتى كۈچلۈك بولىدىكەن. شۇنىڭ ئۈچۈن ئۇلار ئۇچۇر ۋە خەۋەرلىشىشكە تولمۇ ئەھمىيەت بېرىدىكەن. بازار باھاسى ھەر كۈنى ئۆزگىرىپ تۇرىدىكەن. ئورتاق بازاردىكى دەرىجىدىن تاشقىرى دۇكانلار خېرىدارلارنى ئۆزىگە تارتىش ئۈچۈن ئالداھچىلىقمۇ قىلىدىكەن. مەسىلەن، «پالانى مالنىڭ باھاسى مۇنچە بىرسەنت چۈشتى، چاپسان سې تىۋېلىڭلار» دەپ ئېلان چىقىرىدىكەن. بۇنى ئاڭلاپ خېرىدارلار ئۇلارنىڭ دۇكانلىرىغا ئولىشىدىكەن، شۇ باھانىدە دۇكاندىكى باشقا ماللارمۇ سېتىلىدىكەن.

— كۆپ ئوبوروت بولغاندا كۈنىگە قانچىلىك پايدا تاپالايسىز؟

— ئوخشاش ئەمەس، شارائىتقا باغلىق. مەسىلەن، تۇيۇق

سىز قار ياغقان بىر كۈنى مەن ماشىنا چاقىغا باغلايدىغان زەن جىردىنلا ئۈچ كۈندە ئوتتۇز نەچچە مىڭ ماركلىق ساتتىم.

— سانائەتچىلەر ۋەيران بولسا، ھۆكۈمەت ياردەم قىلامدۇ؟

— يۆلەيدۇ. مەسىلەن، قەرز بېرىدۇ، تەتقىقات تېمىلىرى

ئۈچۈن دۆلەت پۇل بېرىدۇ. بىر سانائەتچى بىر شەھەردە يېڭى

زاۋۇت قۇرماقچى با، ەولس شۇ شەھەر ئۇنى ئەرزان يەر، ئەمگەك كۈچى بىلەن تەسنىلەيدۇ.

— بۇنىڭ سەۋەبى نېمە؟

— سەۋەبى ئىككى: بىرىنچىدىن، ئۇ زاۋۇتلاردىكى ئىشچىلارنى ئىشسىز قويماسلىق. ئىشسىز قالغان ئىشچىلارغا دۆلەت ئىشسىزلىق مائاشى بېرىدۇ. ئۇنىڭدىن كۆرە زاۋۇتلارغا پۇل ياردەم قىلسا دۆلەت ئۈچۈن پايدىلىق. ئىككىنچىدىن، بۇ سانائەتچىلەر خەلقئارا رىقابەتكە يارايدۇ. بىزنىڭ خەلقئارا بازاردىكى رەقىبىمىز ياپونىيە، گېرمانىيە سانائەتچىلىرى ئىتتىپاقلىشىپ بۇ رەقىبىگە تاقابىل تۇرىدۇ، ھۆكۈمەتمۇ سانائەتچىلەرنى قوللايدۇ.

— لېكىن ياپونىيە بوش كەلمەيدۇ. مەسىلەن، ئۇلارنىڭ «فېكتىن» ماشىنا شىركىتىنىڭ ئىسكىلاتى يوق ئىكەن. ماشىنلار زاۋۇتىدىن بىراقلا بازارغا چىقىدىكەن.

— بىزنىڭ «بىنسى» ① چۇ؟ ئىككى ئاي بۇرۇن زاكاز قىلىنىدۇ. دېمەك، ياسالماي تۇرۇپ بازارغا چىقىدۇ. «فېكتىن» نىڭ بىزدە سېتىلىشى سان چەكلىمىسىگە ئۇچرىمايدۇ، لېكىن «بىنسى» نىڭ ياپونىيەدە سېتىلىشى سان چەكلىمىسىگە ئۇچرايدۇ. چەكلىمىدىن ئېشىپ كەتسە سېتىشقا رۇخسەت قىلمايدۇ. خەلقئارادا بىزنى تۆتىنچى سانائەت دۆلىتى دەپ ئاتايدۇ. بىز ياۋروپادا بىرىنچى (سوۋېت ئىتتىپاقىدىن باشقا)، ئەمەلىيەتتە غەربىي گېرمانىيە ياپونىيىدىن تۆۋەن ئەمەس.

— ياپونىيە پولات ئىشلەپچىقىرىشتا يۇقىرى، — دېدىم كۈلۈپ قويۇپ، — ئاسىيالىقلارمۇ بوش ئەمەس.

— راست، راست، بۇمۇ بىر ھەقىقەت. لېكىن ئۇ كەلگۈسىگە باغلىق.

— سىز ئەمگەك قىلامسىز ياكى خوجايىنلىق قىلىپلا ئولتۇرامسىز؟
— مەن ئەسلى بىر كىچىك خىزمەتچى ئىدىم. ھازىرمۇ

① «بىنسى» — گېرمانىيەنىڭ داڭلىق كىچىك ماشىنىسى.

خىزمەتچى. دۇكىنىمدا ھەر كۈنى ئەتىگەن سائەت سەككىزدىن كەچ سائەت ئون سەككىزگىچە خىزمەتچىلىرىمگە ئوخشاشلا خىزمەت قىلىمەن. چۈشۈك تاماقنى دۇكانغا يەيمىز. ئايالىم بىلەن ئەتىگەنلىكى چىقىپ كەتسەك، كەچتە بۇ ئۆيگە ئۇخلاش ئۈچۈنلا كېلىمىز. بىر يىلدا ئارانلا بىر ھەپتە دەم ئالىمەن.

— شۇنچە پۇلدار تۇرۇپ نېمىشقا پۇلنىڭ راھىتىنى كۆرمەي سىلەر؟

بەرگولت مېنىڭ سوئالىمنى ئاڭلاپ قاقا قلاپ كۈلۈپ كەتتى. — راھەت ئىشتا. مەن پۇل تېپىش ئۈچۈنلا ئەمەس، ئۆز قابىلىيىتىمنى كۆرسىتىپ قويۇش ئۈچۈن سودا ئىشى بىلەن شۇغۇللىنىۋاتىمەن. مەن تېخى چەت ئەللەرنىڭ داڭلىق سودىگەرلىرى بىلەن بەسلىشىمەن. بىلەمسىز، بىزنىڭ غەربىي گېرمانىيە رىقابەتلىشىمگەن بولسا تەرەققىي قىلالىغان بولاتتى. ئەنگىلىيە، فرانسىيە خەلقئارا رىقابەتتىن بىر مەھەل ئۆزىنى ئازراق تارتىۋىدى، چېكىنىدى، ھازىر بىزدىن نۇرغۇن ئارقىدا، ھالى خېلىلا خاراب. — سىلەر سودىگەرلەر دۆلىتىڭلارنىڭ خەلقئارا ئورنىنى ئويلايدىكەنسىلەر - دە؟

— دۆلەت، مىللەت ھەممىدىن ئەلا. بىز ھەرقانداق جايدا بۇ ئىككى مۇقەددەس ئاتالىمنى ئۇنتۇپ قالمايمىز.

مەن بۇ تەكەببۇر، ياسانچۇق غەرب سودىگىرىنىڭ ئاغزىدىن بۇ خىل گەپلەرنى چىقىدۇ دەپ ئويلىمىغانىدىم. غەرب سودىگىرىنىڭ ئاخىرقى سۆزلىرى مانا بىزدىكى ئايرىم سودىگەرلەرنى ئەسلىتىپ، ئۇلارمۇ ئۆزى قىلىۋاتقان سودىنى ۋەتەن، مىللەت مەنپەئىتىدىن ئۈستۈن بىلمەيدۇ. لېكىن ئايرىملىرىمۇ بار، ئۇلار ئۆمرىدە بىر قېتىم يۇقىرىدا تىلغا ئېلىنغان مۇقەددەس ناملارنى ئويلاپ قويىمىغان ھەم ئويلىمايدۇ.

ئالدىراش سودىگەرنىڭ ئۆيىدىن پىۋا بىلەن مېھمان بولۇپ قايتىپ چىقتۇق. بىزدە بۇ خىل مېھماندارچىلىق بۇچەكلىك ھېساب

لىنىدۇ. لېكىن رىقابەت، پايدا - زىيان، مەنۇت - سېكۇنت بىلەن ھېسابلىشىش، پىكىر قىلىش ئادىتىگە ئايلانغان غەربلىكلەر يېرىم كۈنلەپ ياكى نەچچە سائەتلەپ مېھمان قىلىش، مېھمان بولۇشلارنى ئەيىب ھېسابلىسا كېرەك. ئۇلار سىزنى پىشا ياكى چاي بىلەن مېھمان قىلىپ، تەكەللۇپ بىلەن بولسىمۇ «تاماق يەپ كېتىڭ» دېگەن سۆزنى ئېيتمايدۇ. ئۇلارنىڭ يۇقىرى دەرىجىلىك ئىقتىسادىي تۇرمۇش شارائىتى شەكىللەندۈرگەن تۇرمۇش ئادەتلىرى شۇنىڭ ئۈچۈن بىزگە يۈچۈن ۋە غەلىتە تۇيۇلىدۇ.

مەن ئەتىسى توماس ئەپەندىنىڭ ئائىلىسىدە خىزمەت قىلىدىغان خانىم ھەيدى بىلەن ئۇلارنىڭ تۇرمۇشى توغرىسىدا سۆھبەتلەشتىم. مېنىڭ قارىشىمچە، ھەيدى گېرمانىيە جەمئىيىتىنىڭ تۆۋەن قاتلىمىغا ۋەكىللىك قىلالايدۇ، چۈنكى ئۇ توماسنىڭ ئۆيىدە ئۆي ئىشى قىلىدۇ. سىرتتا ساتىراشچىلىق قىلىدىكەن. لېكىن ئۇنىڭ چىرايلىق كىچىك ماشىنىسى بار. ئۇ توقتۇزىنچى سىنىپقىچىلا ئوقۇغانىكەن. ئۇنىڭ ئېرى مانتىيور ئىكەن. ئۇلارنىڭ بالىسى يوق ئىكەن. ھەيدى توماسقا يىغلاپ تۇرۇپ بىرىنچىلىرىنى دېدى. توماس ماڭا مۇنداق بىر ئەھۋالنى سۆزلەپ بەردى: ھەيدىنىڭ ئېرى بىر زاۋۇتقا توختام بىلەن ئىشقا كىرگەنىكەن. توختامغا، قاچانكى بۇ مانتىيور ئىشتىن ھەيدىلىدىكەن، زاۋۇت خوجايسىنى ئۇنىڭغا ئون مىڭ مارك تۆلەيدۇ، دەپ يېزىلغانىكەن. ھەيدىنىڭ ئېرى ھاراق ئىچىپ ئىشقا بارغانلىقى ئۈچۈن خوجايسىن ئۇنى ئىشتىن ھەيدەپتۇ. مانتىيور ھەقلىق ھالدا بىر تۈمەن مارك تەلەپ قىپتۇ. خوجايسىن «ئون مىڭ مارك بېرىمەن، لېكىن ئارخىپىڭغا «ھاراقكەش» دېگەن سۆزنى يازمەن» دەپتۇ. ھەيدى مۇشۇ ئىشقا يىخلىغانىكەن. مەن: «ئون مىڭ ماركنى ئالسا بولىمىدۇ، يازسا يازمامدۇ» دېدىم. توماس قاينغۇرۇپ: «ياق، ئۇنداق قىلسا، مانتىيورنى ھېچكىم ئىشقا ئالمايدۇ. ئەڭ ياخشىسى، ئازراق پۇل خەجەلەپ ئادۋوكات تەكلىپ قىلىش كېرەك» دېدى.

— بۇ ئىش ئۈچۈن ئادۋوكاتقا قانچىلىك پۇل تۆلەشكە توغرا كېلەر؟

— ئەڭ ئاز بولغاندا ئۈچ يۈز مارك.

گېرمانىيە جەمئىيىتىدە ئادۋوكاتلار ئەتىۋارلىق ئىكەن. خىلمۇ خىل دەۋالار ئۇلارنىڭ ئالدىغا كېلىپ تۇرىدىكەن. مەن تۇرۇۋاتقان بۇ يېزىدا ئادۋوكاتلار ئارىلاشقان ئىشلاردىن يېقىندىلا بىرى بوپتۇ. بۇ بىر كىچىككىنە ئىش بولسىمۇ، بۇ ئىش مېنى قىزىق تۇرغانلىقى ئۈچۈن، گېرمانىيە جەمئىيىتى توغرىسىدا يېزىلغان بۇ خاتىرەمدىن ئورۇن ئالالدى: بىر دېھقان ئۆز يېرىنى بىر كارخانىچىغا ئىختىيارى بىلەن سېتىپتۇ. كارخانىچى بۇ يەرگە زاۋۇت قۇرماقچى بوپتۇ. بۇنى ئاڭلىغان قولۇم — قوشنىلار زاۋۇت قۇرۇشقا رۇخسەت قىلىش — قىلماسلىق توغرىسىدا مۇزاكىرە قىپتۇ. ئاخىر ئۇلار ئالتە كىشىلىك ھەيئەت قۇرۇپ كارخانىچى بىلەن سۆھبەت ئۆتكۈزۈپتۇ.

— ياق، قۇرغۇزمايمىز، — دەپتۇ بىر قىسىملىرى، — زاۋۇت ھاۋانى بۇلغايىدۇ، تەبىئەتنى سەتلەشتۈرىدۇ.

بۇلارنىڭ باشلىقى پېنسىيىگە چىققان بىر دورىگەر ئىكەن.

— كىشىلەرنىڭ ئۆز يېرىدىن پايدىلىنىش ھوقۇقى بار، بۇنىڭغا ئارىلىشىش يولسىزلىق، — دەپتۇ يەنە بىر قىسىملار. بۇلارنىڭ باشلىقى بىر ياش باشلانغۇچ مەكتەپ مۇئەللىمەسى ئىكەن. بىر كۈنى مۇئەللىمە تۇيۇقسىزدىن: «كۆز قارىشىڭنى ئۆزگەرت، بولمىسا ئۆلتۈرۈۋېتىمەن» دېگەن قان بەلگىسى بار خەتنى تاپشۇرۇۋالدى دېگەن. مۇئەللىمە بۇ خەتنى خىسپىلىك ئانالىز قىلىش يولى بىلەن قارايدىكەن. ئۇ ئارقىلىق ھېلىقى دورىگەرنىڭ خېتى دەپ ئىسپاتلايدىكەن. دورىگەرمۇ خۇددى شۇ يول بىلەن بۇ خەت ئۆزىنىڭ ئەمەسلىكىنى ئىسپاتلايدىكەن. بۇ چىگىش ماجىرا ئۈچۈن ھەر ئىككى تەرەپ ئادۋوكات تەكلىپ قىلىشىدىكەن.

گېرمانىيىلىكلەر تەبىئەت، مۇھىت بۇلغىنىشىغا قارشى دائىم كۈرەش ئېلىپ بارىدىكەن. بۇ كۈرەشلەردىمۇ ئادۋوكاتلارنى يار- دەمگە تەكلىپ قىلىدىكەن. بەزىدە ئۇلار دۆلەت ياكى شتات

رەھبەرلىرىنى بىۋاسىتە پوزىتسىيە بىلدۈرۈشكە قىستايدىكەن. مەسىلەن، قاتناش ئىدارىسى بىر قېتىم يول ئۈستىدىكى بىر تۈپ دۆپ دەرىخىنى كەسمەكچى بوپتۇ. مەھەللە ياشلىرى بۇنىڭغا قارشىلىق بىلدۈرۈپ ھەيئەت قۇرۇپتۇ. مەھەللە خەلقى قاچا گۈللىرىنى دېرىزىلەرگە مەلۇم بەلگىلەر بويىچە تىزىپ ① ياشلارنى قوللايدىغانلىقىنى بىلدۈرۈپتۇ. ياغاچ كەسكىلى كەلگەنلەر خەلقنىڭ قارشىلىقىنى كۆرۈپ، كېسەلمەپتۇ. ئىككى تەرەپ شەھەر باشلىقىغا خەت يېزىپ پوزىتسىيە بىلدۈرۈشنى تەلەپ قىپتۇ. شەھەر باشلىقى كېلىپ دەرەخنى كۆرۈپ:

— ياشلارنىڭ پىكىرى ئورۇنلۇق. بۇ ئىككى يۈز نەچچە يىللىق دەۋەخ كېسىلسە، ئەتراپ سەتلىشىپ كېتىدۇ. يول بۇ دەرەخنى ئەگىپ ئۆتسە بولىدۇ، — دەپ ئېنىق پوزىتسىيە بىلدۈرۈپتۇ. ئاتوم، راکېتا قوراللىرى بازىلىرىنى قۇرۇشقا قارشى تۇرۇش كۈرىشىمۇ بەزىدە ئەنە شۇ خىل مەھەللە ئاكتىپلىرىنىڭ ئۆز ئارا ياكى خەلققە يېزىشقان خەتلىرى ئارقىلىق شەكىللىنىدىكەن. مەن غەربىي گېرمانىيىدە زىيارەت قىلىپ يۈرگەن كۈنلەردە غەربىي گېرمانىيە بىرلەشمە جۇمھۇرىيىتىنىڭ بىر شىتاتى ② شىلمىسۋىك ھولشتاننىڭ زۇڭلىسى بارشەل شىۋىتسارىيىگە دەم ئالغىلى بېرىپ مېھمانخانا مۇنچىسىدا ئۆلگەنىدى. بۇ ئۆلۈمنىڭ سەۋەبىنى تەھلىل قىلىش ئىشىغا پۈتۈن مەھەللىگە تىنكى رادىئو-تېلېۋىزىيە گېزىتىدە ھەممە خەلق دېگۈدەك قاتناشتى. زۇڭلى ئۆلۈشتىن بۇرۇن ئۇنىڭ بىر كاتىبى كېلەر يىلى ئۆتكۈزۈلىدىغان ئومۇمىي سايلام ھارپىسىدا سۆز سۆزلەپ، زۇڭلىنىڭ بەزى ئەيىبلىرىنى پاش قىلغان. زۇڭلى ئۆزىنى ئاقلاپ تېلېۋىزىيە نۇتقى سۆزلىگەن. ئارقىدىنلا ئۇنىڭ ئۆلۈم خەۋىرى تارقالغان. بۇ توغرىسىدىكى مۇلاھىزە ھەممە ئائىلىلەردە دېگۈدەك بولۇپ تۇردى. بىر ئايغا قالماي

① بۇ گېرمانىيە ئادىتى.

② جەمئىي ئون بىر شىتات بار.

خۇلاسە چىقىرىلدى: ئۇ ئەسلى سابىق گېرمانىيە زۇڭلىسى، تاشقى
ئىشلار مىنىستىرى بىسماركنىڭ (1815 - يىلى تۇغۇلغان، 1862 -
يىلى زۇڭلى، تاشقى ئىشلار مىنىستىرى بولغان، 1890 - يىلى
تەختتىن چۈشكەن، 1898 - يىلى ۋاپات بولغان) نەۋرىسىگە ئۆي-
لەنگەنمىكەن. ئۇ تۆي مۇراسىمىدا بىسماركقا سادىق بولۇشقا
قەسەمىياد قىلغانىكەن. ئۇ گەرچە كاتىپ پاش قىلغان ئەيىبلەر-
دىن ئۆزىنى ئاقلاپ سۆزلىگەن بولسىمۇ، لېكىن ئۇ ئەيىبلەر
زۇڭلى بارشەلنىڭ بىسمارك شەنگە داغ چۈشۈرگەنلىكىنى ئاڭلى-
يالماپتۇ. ئۇنى ئايالى ۋە ئايال تەرەپ تۇغقانلىرى ئۆلۈۋېلىشقا
مەجبۇرلاپتۇ. دېمەك، زۇڭلى ئۆلۈۋېلىشقا مەجبۇر بوپتۇ. بۇ مە-
سىلىنى ئائىلە ئاياللىرىنىڭمۇ تەھلىل قىلىپ يۈرگىنىنى ئاڭلىدىم.
غەربىي گېرمانىيىلىكلەر ئۆزلىرىنىڭ مىللىي غۇرۇرىنى ئۆستۈرۈشكە
ئالاھىدە دىققەت قىلىدىكەن. قەھرىمانلارنى، ئۆز ۋەتىنىنى،
خەلقىنى توغداش چېگىدە قۇربان بولغانلارنى دائىم خاتىرىلەيد-
دىكەن. مەن ليونەبورگ شەھىرىدە بۇ مىللىي روھنى ئويغىتىشقا
مۇناسىۋەتلىك ئىشلارنى كۆپ كۆردۈم. ئۇنىڭ ئىچىدە، ھېندىخ
ھېنى 1823 - يىلى بىرىل تۇرغان ئۈچ قەۋەتلىك ئۆي (يالغان
دېرىزىلىرى بىلەن ئالتە قەۋەت) نىڭ ئۆز پېتى ساقلانغانلىقى،
بۇ شەھەرنىڭ (بۇ قەدىمىي تۇز كانى 980 - يىلىدىن باشلاپ
شەھەر بولۇپ قۇرۇلغان) تۈرك ئىشچىلىرى ئولتۇرىدىغان تار،
ئارقا كوچىلىرىدىكى ئۆيلەرنىڭ تاملىرىغا 1813 - يىلى ناپالېئون
ئىستېلاسىغا قارشى جەڭدە قۇربان بولغانلارنىڭ مۇشتۇم سۈرەت-
لىرى مەرمەر بىلەن ياسالغانلىقى ۋە تېگىگە خاتىرە سۆزى يېزىل-
غانلىقى ئادەمگە تەسىر قىلىدۇ. ئېلبا دەرياسى بويىدىكى بىسمارك
يېزىسىمۇ ئەينەن ساقلانغان، ئۇنىڭ ئۆز ۋاقتىدا ئوۋچىلىق قىل-
غان ئورمانلىقىنى دۆلەت قوغدايدىكەن (ئەينىنەن ساقلانغان)،
ئۇنىڭ مۇزېيى (قەبرىسىمۇ شۇ يەردە) يېنىدىكى ئاشخانغا بۇغدا-
لارنىڭ مۇڭگۈزلىرى، ئارقار باشلىرى، ئېپىق، كېپىك تېرىلىرى،

ئوۋ سىلىتىقى، ئوقىيالار ئالاھىدە ئورۇنغا ئېسىلغان.

بىر دۆلەت، بىر مىللەت ئۈچۈن مىللىي غۇرۇرىدىن ئۈستۈن نەرسە بولمىسا كېرەك. بىر ئادەمنىڭ قىممىتىمۇ ئۇنىڭ ۋەتەن خەلقى (مىللىتى) ئۈچۈن ياراتقان تۆھپىسى بىلەن ئۆلچىنىدۇ. ئادەملەر بۇ تۆھپىسىنى ھەر خىل ئىش، ھەر خىل يوللار بىلەن يارىتىدۇ. ئۇلارنىڭ بىرلىرى ئۇلۇغ، بىرلىرى ئاددىي بولىدۇ. لېكىن ئۇلار ۋەتەن، خەلقنىڭ شان - شەرىپى ئۈچۈن ھەسسە قوشالمىسا قەدىرلىك، خائىنلىق - ساتقۇنلۇق قىلىسلا، قارا يۈز بولۇپ قالىدىكەن. غەربىي گېرمانىيىدە دۇنيانى چاڭگىلىغا ئېلىش ئۈچۈن غالىبلىق بىلەن ھەرىكەت قىلىپ، گېرمانىيىنىڭ يۈزىنى تۆككەن گىتلىبېر ۋە ئۇنىڭ ھەمراھلىرىنىڭ ھېچقانداق يەردە نام - نىشانى قالماستىن، ئۆز ۋاقتىدا مەشھۇر بولىغان، خارلانغان، ھەتتا ھېچكىم كۆزىگە ئېلىنغان جەڭچىلەرنىڭ نامى بىلەن مۇش تۇمىنىڭ ساقلانغانلىقى، مۇزاتتەك، «يارامسىز ئەر» ناملىق رومان نىڭ ئاپتورى مۇزىلادەك ئاۋستىرىيە سەنئەتكارلىرىنىڭ ھەيكەل مۇزىيلىرىنىڭ پەيدا بولۇشى بۇنىڭ مىسالى...

مەن «لۆبەك گېزىتى» مۇخبىرى بىلەن گېرمانىيە جەمئىيىتى توغرىسىدا ئۇزاق سۆزلەشتىم. مەن: «گېرمانىيىدە كۆرگەن ۋە ئويلىغانلىرىمنىڭ ھەممىسىلا بىز ئۈچۈن ئۆلگە بولمۇر، مەن تۈزۈمى ئوخشاش بولمىغان ئىككى دۆلەت توغرىسىدا ئەمەس، پىسخىك ئادىتى، تۇرمۇش شارائىتى ئوخشاش بولمىغان مىللەت - لەر، خەلقلەر توغرىسىدا ئۆز خەلقىگە سۆزلەپ بېرىشنى خالايمەن» دېدىم. ئۇ:

— گېرمانىيىدە سىز قوبۇل قىلالمايدىغان ئىشلار كۆپ. مەسىلەن، گېزىتلىرىمىزدە يالىڭاچ ئادەم رەسىملىرى، پىياھىشە ئاياللىرىنىڭ ئېلانلىرى، بىمەنە ئۇسابىقىلەردىن: چىراي مۇسابىقىسى، مۇسكۇل كۆكرەك مۇسابىقىسىنىڭ نەتىجىلىرى بېسىلىپ تۇرىدۇ. كۆرۈپ تۇرۇپسىز، بىزدە بۇلاڭچىلىق، قاتىللىق مەۋجۇت.

بانكىلارنىڭ ناچار ئەپت - بەشىرىسى بىلەن يارىماس ئىشلىرى،
پاھىشەنخانلار، كوچىلاردا پۇل تىلەپ ئېلان قەغەزلىرىنى تۇتۇپ
ئولتۇرغان دېۋانلىرىدىن باشقا، يەنە بىزىلەرگە يات تۇيۇلىدىغان،
بىرمۇنچە ئىشلار مەۋجۇت. لېكىن بىزنىڭ خەلقىمىز ياخشى. ئۇلار
ئەمگەكنى، مەدەنىيەت، ئىلىم - پەننى، گۈزەل ئەخلاقىنى ياخشى
كۆرىدۇ. بىز ناچار نەرسىلەرنى تۈگىتىش ئۈچۈن ھەرىكەت
قىلىۋاتىمىز.

...سەلەردە ئىلىم - پەن، مەدەنىيەت تەرەققىي قىلغان، تۇرمۇش
زامانىۋىلاشقان. مەسىلەن، ھەممە ئۆيىدە دائىم ئىسسىق سۇلۇق
مۇنچا بار ئىكەن، پۈتۈن گېرمانىيە بويىچە ئىس چىقىدىغان
يېقىلغۇلار ئىشلىتىلمەيدىكەن، تۇرخۇن - ئىس يوق شەھەرلەرنى
مەن مۇشۇ دۆلەتتىلا كۆردۈم. تېلېفون، كىچىك ماشىنا ھەممىلا
ئادەمدە بار ئىكەن، قاتناش، پوچتا، بانكا ئىشلىرى يۈرۈشلەشكەن،
ئۆچرەت جىددىيلىكى يوق ئىكەن. ئاپتوبۇس، پويىز، ئاشخانىلاردا
بىر - بىرى بىلەن تونۇشمايدىغان ئادەملەر سالاملىشىدىكەن،
قېرىلار بىلەن بالىلار ھۆرمەتلىنىدىكەن. ئاممىۋى مۇلازىمەت
بىزنىڭكىدىن كۆپ ياخشىكەن. ماگىزىن، كىنو - تىياتىرخانا، قىرائەت
خانا، كىتابخانا، كۆزگەزمىخانا قاتارلىق ئورۇنلارنىڭ خادىملىرى
خېرىدارلارنى تولۇق ياخشى كۈتىدىكەن. ئېلېكترىك مېڭە،
ئېلېكترىك ھېسابلاش ماشىنىسىدىن كەڭ پايدىلىنىدىكەنلىرى.
بولۇپمۇ ئالىي مەكتەپ مائارىپى بەك تەرەققىي قىپتۇ. مەسىلەن،
فرايبورگ شەھىرىنىڭ ئومۇمىي نوپۇسى يۈز مىڭ ئەتراپىدا ئىكەن.
لېكىن ئۇ يەردە ئوتتۇرىچە مىڭ ئالىي مەكتەپ ئوقۇغۇچىسى بار
ئىكەن (چەت ئەللىك، باشقا شەھەرلىكلەر كۆپ). ئىشلەپچىقىرىش
زامانىۋىلاشقان، تەرەققىي قىلغان، پەن - مائارىپ، مەدەنىيەت گۈل-
لەنگەن، خەلق تۇرمۇشى ياخشىلانغان - ئوڭايلاشقان. مۇشۇنداق
بىر دۆلەتتىمۇ كىشىلەر خالىمايدىغان بەزى ناچار نەرسىلەر
بولۇپ تۇرىدۇ. ھەرقانداق جەمئىيەت مۇكەممەل، توققۇزى

تەل بولالمايدۇ. بىزنىڭ سوتسىيالىزمنىڭ تۆۋەن باسقۇچى بولغان دۆلىتىمىزدىمۇ بىز خالىمايدىغان ئىشلار بار (بەزى ھاللاردا كۆپ) لېكىن بىر جەمئىيەتكە پەقەت نىسپىي باھا بېرىشكىلا بولىدۇ. مەن غەربىي گېرمانىيە جەمئىيىتىنى تېخى تولۇق بىلىپ كېتەلمىدىم. ماڭا بۇ جەمئىيەتنىڭ بەرگەن بىرىنچى تەسىرى بايلىق ۋە پاراۋانلىق!

مېنىڭ سۆزلىرىم گېزىتكە بېسىلدى. توماسنىڭ ئايالى ئۆز ئۆيىدىكى مېھماننىڭ سۈرىتى بىلەن سۆزلىرى گېزىتكە بېسىلغانلىقتىن بەك خۇشال بولدى. ئۇ:

— لېكىن، سىز ئۆز دۆلىتىڭىزنىڭ بىزنىڭكىدەك بولۇشىنى ئارزۇ قىلماڭ. بىز بۇ خىل زامانىۋىلىشىشتىن نارازى، — دېدى. — ئەلۋەتتە، ھەممىنى سىلەرنىڭكىدەك قىلىشنى بىزمۇ خالىمايمىز. بىزنىڭ زامانىۋىلىشىشىمىزنىڭ ئۆز قانۇنىيىتى، ئۆز شەكلى بولىدۇ. لېكىن، نېمىلا بولمىسۇن بىزمۇ ئۆزىمىزنىڭ ھازىرقى ئورنىدىن رازى ئەمەس. بىز تېخى كەمبەغەل، نۇرغۇن چەھەتتە ئارقىدا ئىكەنمىز. بىز ئورنىمىزنى ئۆزگەرتىشنى ئارزۇ قىلىمىز. بىز شۇنىڭ ئۈچۈن كۈرەش قىلىۋاتىمىز.

7. بىزگە قىزىقىدىغان، لېكىن بىزنى بىلمەيدىغان ئىلىم ئەھلى ئارىسىدا

غەربىي گېرمانىيە ئىلىم ئەھلى ئىچىدە ئۇيغۇرنى چۈشىنىشكە قىزىقىدىغان ئۈچ خىل ئادەملەر بار ئىكەن. ئۇلار: جۇڭ-گوشۇناسلار، شەرقشۇناسلار، تۈركولوگلار. بۇلار ئىجتىمائىي پەن ساھەسىدە خىلمۇ خىل تەتقىقات تېمىلىرى بويىچە ئىلمىي ئەمگەك بىلەن شۇغۇللىنىدىغان ئالىملار، ئوقۇتقۇچى - ئوقۇغۇچىلار ياكى ھەۋەسكارلار.

توماس ئەپەندى ئۆز ئۆيىدە تۇرۇپ تېلېفون ئارقىلىق،

ھەرقايسى شەھەرلەردىكى ئۇنىۋېرسىتېت، ئىنىستىتۇتلارغا مېنى تونۇشتۇرغانىدى. ئارىدىن بىرنەچچە كۈن ئۆتمەيلا مېنى ئۇيغۇر ئەدەبىياتى، تىلى ۋە باشقا تېمىلاردا دوكلات بېرىشكە تەكلىپ قىلىپ تېلېفون، باغاق ۋە خەتلەر كېلىشكە باشلىدى. مەن ئۇيغۇر ھازىرقى زامان ئەدەبىياتى توغرىسىدا بولۇپمۇ 3 - ئومۇمىي يىغىنىدىن كېيىنكى گۈللىنىۋاتقان شىنجاڭ ئۇيغۇر ئەدەبىياتى توغرىسىدا غەربىي گېرمانىيە زىيالىيلىرىغا سۆزلەپ بېرىشكە رازى بولدۇم. مەن بۇ بىر سائەتتىن ئاشماسلىق شەرتى بىلەن (دوكلات يېرىم سائەت، سوئال - جاۋاب يېرىم سائەت) سۆزلىنىدىغان سۆزۈمنى خەنزۇچە تەييارلىدىم. توماس ئەپەندى ئىككىمىز نېمىس تىلىغا تەرجىمە قىلدۇق. توماس ئەپەندى بۇ دوكلاتنى ماشىنىكا بىلەن بىرنەچچە نۇسخا قىلىپ تەييارلىدى. مەن ھازىرقى زامان ئۇيغۇر ئەدەبىياتىنى سۆزلەش ئۈچۈن ئومۇمىي ئۇيغۇر يازما ئەدەبىياتى ھەققىدە قىسقىچە گەپ قىلىشىم كېرەك. بۇ ئىشتا مەن فرايبورگ ئۇنىۋېرسىتېتىدا، توماس ئەپەندى نىڭ ئائىلە قىرائەتخانىسىدا بار بولغان ماتېرىياللاردىن پايدىلىنىپ، ئۇرخۇن - رونىك يېزىقى، قەدىمكى ئۇيغۇر يېزىقىدىكى ھازىر بار بولغان يازما ئەدەبىيات، قاراخانىلار دەۋرى، XIII ئەسىردىن XIX ئەسىرنىڭ ئاخىرىغىچە (موللا بىلال، شاكىرلارغىچە) بولغان ئاتالمىش «چىغاتاي ئەدەبىياتى» (بىز بۇ ئاتالمىنى توغرا قوللانمىغان ئوخشىمىز)، ئازادلىققىچە بولغان يېڭى ئەدەبىيات، سوتسىيالىستىك ئەدەبىيات قاتارلىق دەۋرلەر بويىچە ۋەكىللىك ئورنى، سالاھىيىتى بار دەپ تونۇغان ئەدەبلەر بىلەن ئەسەرلىرىمىزنى ساناپ ئۆتۈپ، ئۇلارغا قىسقىچە ئىزاھاتمۇ بەردىم. مۇشۇ يول بىلەن «ئۇيغۇر ئەدەبىياتى» دېگەن ئۇقۇمنى ئايدىڭلاشتۇرماقچى بولدۇم. 3 - ئومۇمىي يىغىنىدىن بېرىقى گۈللىنىشنىڭ بىر مۇھىم سەۋەبى ئەلۋەتتە بىزنىڭ مول ئەدەبىي مىراسلىرىمىزنىڭ بولغانلىقى. ئەدەبىي مىراسلىرىمىزنىڭ خەلق

مىز بىلەن يۈز كۆرۈشۈپ بۈگۈنكى ئەدەبىياتىمىزنىڭ گۈللىنىشىدە رول ئوينىيالىشىمۇ 3 - ئومۇمىي يىغىنىدىن بېرىقى توغرا سىياسەتنىڭ مەھسۇلى. مانا بۇ نۇقتا مېنىڭ ئېيتىشقاچى بولغان ئاساسىي گېپىم. بۇ گېپىمنى ھازىرقى كۈندە خەلقىمىز ئالغىش-لاۋاتقان ئاپتورلىرىمىز ۋە ئەسەرلىرىمىزنى تونۇشتۇرۇش ئارقىلىق ئىسپاتلىدىم.

مېنىڭ بىرىنچى دوكلاتىم بېرىلىن «ئەركىن تۇنۇشۇرۇش» دا بولدى. مانجۇشۇناس پروفېسسور ماندى مېنى دوكلاتىنىڭ شىغۇچىلارغا تونۇشتۇردى. ئۇ مېنىڭ تەرجىمىھالىم، ئەسەرلىرىمنى تونۇشتۇرۇپ بولغاندىن كېيىن، بىز دوكلاتىمىزنى ئوقۇدۇق. (ئېمىسچىسىنى توماس ئەپەندى ئوقۇدى، مەن سوئاللارغا جاۋاب بەردىم). دوكلاتقا غەربىي گېرمانىيىلىك زىيالىيلاردىن باشقا ۋەتەنمىزدىن بېرىلگەن بېرىپ ئوقۇۋاتقان ئوقۇغۇچىلار، ئاسپىرانتلارمۇ قاتناشتى. تونۇشتۇرۇش ۋە دوكلات تۈگىگەندىن كېيىن كۆپچىلىك بارماقلىرى بىلەن ئۈستەللىرىنى چېكىپ (بۇ ئۇلارنىڭ ئادىتى ئىكەن) قىزغىن قوللىغانلىقىنى بىلدۈردى. دوكلات ئۇلاردا قىزىقىش قوزغىغانلىقىنى ئۇلارنىڭ سوئاللىرى ئىسپاتلىدى. ئۇيغۇر ئەدەبىياتى، تىلى، ئېتنوگرافىيىسى، تارىخى توغرىسىدىكى سوئاللار مېنى ئوبدانلا تەرلەتتى. بولۇپمۇ سېمىز، تاقىر باش، ئەللىكىنىڭ قارىسىنى ئالغان (ئۇلارنىڭ يېشىنى سوراڭ ھۈرمەتسىزلىك بولىدىكەن) ئادەم ئۆزىنىڭ مۇھىم، ئادەمنى قىينايدىغان سوئاللىرى بىلەن مېنى ھودۇقتۇردى. مانا ئۇ، مېنىڭ بىلىشىمنى سىناش ئۈچۈن ئەتەي قىيىن سوئاللارنى سوراۋاتقاندەك، مېنى مەسخىرە - كۈلكىسىگە قويماقچى بولۇۋاتقاندەك بىلىندى. دېمىشىمۇ ئۇ ئايالى بىلەن چىرايلىق ئايال شاگىرتىنى باشلاپ، سۈرلۈك كىرىپ كەلگەنىدى. لېكىن مەن مەسخىرە - كۈلكىگە قالمىدىم، ئەكسىچە ھۈرمەت - ئالغىشقا ئىگە بولدۇم.

دوكلاتتىن كېيىن ھېلىقى تاقىر باش ئادەم مەن بىلەن

كۆرۈشتى ۋە ئۆزىنى تۇنۇشتۇردى. ئۇ بېرلىن ئۇنىۋېرسىتېتىنىڭ پروفېسسورى، تۈركۈلۈگ ۋە ئىران شۇناس فېرانگىر ئىكەن.

ئۇ، تۈرك تىلىدا تولمۇ راۋان سۆزلىسەلەيتتى. پارس كلاسسىك ئەدەبىياتىنى پۇختا بىلىدىكەن. ئۆزبېك تىلى بىلەن ئەدەبىياتىنىمۇ خېلى ياخشى بىلىدىكەن. پروفېسسور فېرانگىر شۇ ئاخشىمى بىزنى ئۆيىگە مېھمانغا چاقىردى. ئۇنىڭ بىلەن دوست بولۇپ قالدىم. شۇ چاغدىلا ئۇنىڭ نېمە ئۈچۈن ئايالى، شاگىرتى بىلەن ئالاھىدە كېلىپ مېنىڭ دوكلاتىمنى ئاڭلىغانلىقى ۋە قىيىن سوئاللار بىلەن مېنى مەڭدەتكەنلىكىمنىڭ سەۋەبىنى بىلىدىم: ئۇ بىز ئۇيغۇرلارغا قىزىقىدىكەن، لېكىن بىزنى بىلمەيدىكەن. كېيىن پروفېسسور ماندىپنىڭ، دېرىكىنىڭ ئۆيىدە پروفېسسور فېرانگىر بىلەن ئۇچراشتىم. ئۇ ماندىپنىڭ ئايالى رەنا خانىم (ئۆزبېك) بىلەن ئۇيغۇرلار توغرىسىدا قىزغىن سۆزلەشكىنىنى ئاڭلىدىم (ئۇلار تۈرك تىلىدا سۆزلەشتى).

— ئۇيغۇرلار بىلەن سىلەر ئۆزبېكلەر تېخى يېقىنقىچىلا بىرلىككە ئىدىڭلار، — دېدى فېرانگىر رەناغا قاراپ، — مۇقىمى، فۇرقەت، لەرنىڭ شېئىرلىرىنى ئوقۇغانمەن. ئۇلار پەرغانە، بۇخارا، قوقەن، تاشكەنت، قەشقەر، يەكەنلەرنى ئۆزبۇرتۇم دەپ ئاتىغان. ناۋايىنىمۇ بۇ كىشى ئۇيغۇر ئەدەبىياتىغا ۋەكىل قىلىپ سۆزلىدى، مېنىڭچە بۇنداق دېيىش ئورۇنلۇق.

— لېكىن، مەن بىرىنچى قېتىم ئاڭلاپ تۇرۇپتىمەن، — دېدى رەناخان ماڭا قاراپ كۈلۈپ قويۇپ، — چىرايمىزدىمۇ ئوخشاشلىق بار ئىكەن. مەن بۇ كىشىنى (مېنى دېسەكچى) كۆرۈپلا ئۆزبېك ئىكەن، دەپ ئويلىغانىدىم.

— بۇ، تاماقنى نېمە دەيسىلەر؟ — مەندىن سورىدى فېرانگىر رەناخاننىڭ بىر خىل تامىقىنى كۆستىپ.

— چۆچۈرە.

— چۆچۈرە. مانا بۇ گەپ پارسچە. پارسچە گۆشۈرە، گۆش.

بارەدىن ئۆزگەرگەن. بۇ تاماقنى پارسلار يادىغان دەيدۇ. سىلەر نېمە دەيسىلەر؟

— بىز بۇ تاماقنى خەنزۇچە ئاتايمىز، يەنى، گاڭپەن دەيمىز.

ئۇلار مەندىن ئۇيغۇرلارنىڭ تارىخى، ئادىتى، تىلىدىكى ئالاھىدىلىكلەرنى تولۇق قىزىپ ھەۋەسلىنىپ سورىدى، خاتىرىلىرىگە بىر نېمىلەرنى يېزىۋالدى. ھامبورگ ئۇنىۋېرسىتېتىنىڭ تۈركۈلۈگىيە پروفېسسورى كاپپارت خانىم، فرانكفورت ئۇنىۋېرسىتېتى تۈركۈلۈگىيە - تارىخ ئىنىستىتۇتىنىڭ پروفېسسورى، ئامېرىكا مىسىر قاتارلىق جايلاردا ئىلىم ئۆگىنىپ ئۆزىنىڭ پۈتۈن ياشلىقىنى شەرقى تەتقىق قىلىشقا بەغىشلىغان ئالىم كەللىنە خانىم، فرانسىيە ئۇنىۋېرسىتېتىنىڭ پروفېسسورى، جەمئىيەتشۇناس گودولس خانىملار مەخسۇس مېنى تونۇشتۇرۇش ئۈچۈنلا سۆھبەتلەر ئۇيۇشتۇردى. ھەر قېتىمقى سۆھبەتكە خىلمۇ خىل تېمىلار بويىچە شەرقى تەتقىق قىلىۋاتقان ئىجتىمائىي پەن خادىملىرى، ئوقۇغۇچىلار، جۇڭگو - شىنجاڭغا بارغان ساياھەتچى قېرىلار قاتناشتى. ئۇلار ئۇيغۇرلار، شىنجاڭ ۋە شىنجاڭدىكى باشقا قېرىنداش مىللەتلەر توغرىسىدا تولۇق قىزغىن سوئاللارنى سوراشتى، ئۇلار بىزنىڭ تۇرمۇشىمىز، ئادىتىمىز، مەدەنىيىتىمىز، مائارىپ ئىشلىرىمىز توغرىسىدا ئاڭلىغان - بىلىگەنلىرىمىزنىڭ راست - يالغان ئىكەنلىكىنى، بىزنىڭ خەلقىمىزنىڭ گېرمانىيە خەلقى توغرىسىدا چۈشەنچىسى قاتارلىق مەسىلىلەرگە تولۇق قىزىقىدىكەن. ئۇلارنىڭ بىرلىرى نېمىس تىلىدا، بىرلىرى تۈرك، پارس تىلىدا، بىرلىرى خەنزۇ تىلىدا سۆزلەيدۇ، لېكىن ئۇيغۇر تىلىدا دۇدۇقلاپ بولسىمۇ سۆزلىمەيەلەيدىغان بىرەر كىشىمۇ ماڭا يولۇقىدى. «ياخشىمۇسىز؟» نى بىلىدىغان بىرنەچچە ساياھەتچىنى كۆردۈم.

فرانكفورت ئۇنىۋېرسىتېتىدا مەن بەمبەرگ ئۇنىۋېرسىتېتىنىڭ ئىلمىي خادىمى ئىنگە (بورگ) ئىسىملىك ئايال بىلەن ئۈچ

سائەت سۆھبەتلەشتىم. ئۇ كىشى ئۆزبېك تىلىدا تولىمۇ راۋان سۆزلىيەلەيدىكەن، ئافغانىستاندا ئىككى يىل تۇرغانىكەن. ئۇ ئۆزىنىڭ ئۇيغۇر ئەدەبىياتىنى تەتقىق قىلىشقا قىزىقىدىغانلىقىنى ئېيتىپ، بۇ ئىشتا مەندىن ياردەم سورىدى. مەن بارلىق كۈچۈم بىلەن ياردەم بېرىشكە ۋەدە بەردىم ۋە ئۇيغۇرچە كىتابلارنى ھە-دىيە قىلدىم. فرايبورگ يۈز مىڭ نوپۇسلۇق كىچىك شەھەر بولۇپ-نى بىلەن، ئۇ يەردە ئوتتۇز ئالتە مىڭ ئالىي مەكتەپ ئوقۇغۇچىسى بار ئىكەن. ئىجتىمائىي پەن بىناسىنىڭ ئالدىغا گومىر بىلەن ئارستوتىلنىڭ ئافىنا ئىمىسىغا چىداپ ئىسىم بىلەن مەشغۇل بولۇۋاتقانلىقىنى ئىپادىلەيدىغان بېرىم يالىڭاچ، قەلەم، قەغەز تۇت-قان ھالەتتىكى ھەيكىلى قاتۇرۇلغان. بۇ ھەيكەلدە ئىپادىلەنگەن ئىلىمگە بېرىلىش روھىنى مەن شۇ ئۇنىۋېرسىتېتنىڭ قىرائەتخانى-سىدا ئەينەن كۆردۈم. مەن تۈرك تىلى ئوقۇتقۇچىسى شارلىق ئەپەندىنىڭ تەكلىپى بىلەن بۇ يەردە بىر ھەپتە تۇردۇم. شار-لىق ئەپەندى «ئۇيغۇر تىلى گرامماتىكىسى» ناملىق كىتابى بىلەن غەربىي گېرمانىيىدە نام قازانغان ئادەم. تۈركچە ماتېرىيال-لاردىن پايدىلىنىپ تۈزۈپ چىققان بۇ كىتابىدا ئۇ گېرمانىيىلىكلەرنى ھازىرقى زامان ئۇيغۇر تىلىنى ئۆگىنىشنىڭ تۇنجى ئىمكانىيىتى بىلەن تەمىنلىگەن. ئۇ مېنى ئۆز ئۆيىدە تۇرغۇزدى ۋە كېچە - كۈندۈز بىللە بولۇپ، ئۇيغۇر تىلى ئۆگەندى. ئۇ شىنجاڭغا كېلىپ ئۆي-خۇر تىل - ئەدەبىياتىنى ئۆگىنىشنى ئارزۇ قىلىدىكەن. ئۇ تۈركچە رومانلاردىن ئىككىسىنى (تۈرك يازغۇچىلىرىنىڭ ئەسەرلىرى-دىن) نېمىس تىلىغا تەرجىمە قىپتۇ. مەن شارلىق بىلەن بول-غان كۈنلەرنى تۈرك تىلى ئۆگىنىشنىڭ ياخشى پۇرسىتى بىلدىم. ئۇ دەرسكە چىقىپ كەتكەندە، مەن فرايبورگ ئۇنىۋېرسىتېتىنىڭ ھەرقايسى دۆلەتلەر، مىللەتلەرنىڭ تۈرلۈك تىللاردىكى مول كىتابلىرى بىلەن تولغان، ئۈزلۈك پاراخلىشىش قاتتىق مەنىنى قىلىنغان قىرائەتخانىسىغا كىردىمەن - دە، نەچچە سائەتلىپ

كىتاب ئوقۇيمەن. «بابىرنامە»، «زەپەرنامە» (ئەلى يەزدىنىڭ تۆمۈرگە بېغىشلانغان كىتابى) نى مەن شۇ كۈنلەردە ئوقۇدۇم. بۇ كىتابلارغا بېرىلگەن ئۆزبېكچە، تۈركچە ئىزاھاتلارنىمۇ شۇ يەردە كۆپ-چۈرۈۋالدىم. «چىڭىز ئايىتنامىسى» ئەسەرلىرى» نىڭ بىرىنچى، ئىككىنچى توملىرىنىڭ تۈركچە نەشرىنى ئوقۇپ «تۈرك تىلى سەۋىيەم» نى ئۆس-تۈردۈم. مەن شارلىق ۋە ئۇنىڭ ئۆيىنى، فرايبورگ ئۇنىۋېرسىتېتى ئىچى-تىمىنى پەنلەر بىناسىنى، ئۇنىڭ ئالدىدىكى گوەسى، ئارستوتېلانىڭ كىشىگە ئىلھام ۋە غەيرەت ھەدىيە قىلىدىغان ھەيكەللىرىنى ئۆمۈر بويى ئۇنتۇمايمەن. بولۇپمۇ تۈرك - پارس تىلى - ئەدەبىيات قىرائەتخانىسىدا دائىملا قارىسام كىتابقا قارىساپ ئولتۇرىدىغان ھەر خىل مىللەتتىن بولغان قىز - يىگىتلەر مېنى ئۈمىد ۋە ھەۋەس بىلەن رىغبەتلەندۈرۈپ تۇرىدۇ. ئەپسۇسكى، بۇ ياشلار ئىچىدە بىرەر ئۇيغۇر بالىسى ياكى ئۇيغۇر تىلى - ئەدەبىياتى بىلەن شۇغۇللانغۇچى ياش ستودېنتلار يوق.

ئۇيغۇرلارغا قىزىققۇچىلارنىڭ كەسىپلىرى ھەر خىل بولۇش بىلەن مىللەتلىرىمۇ ھەر خىل. پروفېسسور گۈدولنىڭ ئۆز ئۆيىدە ئۇيۇشتۇرغان سۆھبەتكە يەتمىش نەچچە ياشلىق موماي مەخمە، رۇسچە سۆزلەيدىغان جەمئىيەتشۇناس پروفېسسور، تەيپىدە خەنزۇچە ئۆ-گەنگەن ياش قىز (بۇلارنىڭ مىللىتى نېمىس)، كانادالىق (يېرىم قارا تەن) ئايال، ياپونىيىلىك ستودېنت، جۇڭگولۇق ئەدەبىيات تەتقىقاتچىسى ۋاڭ جىيەن قاتارلىقلار قاتناشتى. بۇ يىگىرىمدەك ئادەمنىڭ بىرلىرى نېمىس تىلىدا، بىرلىرى رۇس تىلىدا، بىرلىرى خەنزۇ تىلى، تۈرك تىلى، پارس - ئەرەب ئارىلاشما تىللاردا سوئال سورىدى. بۇلارنىڭ ھەممىسىگە تەرجىمان تېپىلىپ تۇردى. بۇلارنىڭ ھەممىسىلا ئۇيغۇرلارغا بولغان قىزىقلىرىنى شۇ تىل-لاردا ئىپادىلىدى.

فرانكفورتتىكى سۆھبەتكە قاتناشقۇچىلار ئىچىدە تۈركىي تىلىدا سۆزلەشكۈچى مىللەتلەرنى تەتقىق قىلغۇچىلار كۆپ بول-

دى. قازاقچە ئوبدان سۆزلىمەلەيدىغان ئېگىز يىگىت، قىرغىزچە بېيىتلارنى يادلىۋاتقان سېمىز ئايال، تۈركچە تولمۇ چىرايلىق سۆزلەيدىغان دوكتور ئايال بىئارت رىكس (ۋېنگرىيىلىك)، ئۇ-نىڭ يولدىشى مەسئۇت (تۈرك) لار ماڭا ئۇيغۇر تىلىدىكى گەتابلارنى ئوقۇتقۇزۇپ، ئۇيغۇر تىلىنىڭ ئاھاڭ تەلەپپۇزىنى ئاڭلاپ زوقلاندى. مەن ئۇلارغا «نەسىردىن نەپەندى لەتپىلىرى»، «دەۋانۇ لۇغاتىت تۈرك»، «ماناس»، «ئالدار كۇسا» قاتارلىق گەتابلارنى ئۇيغۇر، قىرغىز، قازاق تىللىرىدا ئوقۇپ بەردەم. ئۇلار مېنىڭ ئاۋازىمنى لېنىغا ئېلىۋالدى.

— ئاۋازىڭىز بىز بىلەن قالدۇ، سىز كەتسىڭىزمۇ بىز سىز بىلەن سۆزلىشىۋېرىمىز، — دەپ چاقچاق قىلدى پروفېسسور كەللىنە. مېۋىخېنىدىكى سۆھبەتتە مەن ئۆزبېك، قازاق، قىرغىز، تاتار، تۈركمەن، ئەزەربەيجان، تۈرك، ئۇيغۇرلار ۋە بۇ مىللەتلەرنىڭ ئۆزئارا بىرىكىشى (نىكاھلىنىشى) دىن پەيدا بولغان ھەرخىل قانلارغا ۋەكىللىك قىلغۇچى زىيالىيلار بىلەن ئۇچراشتىم. ئۇلارنىڭ تارىخىي سەرگۈزەشتىلىرى ھەرخىل، قىزىقارلىق ئىدى.

— 1941 - يىلى قوقاندىن سوۋېت ئەسكىرى سۈپىتىدە جەڭ مەيدانىغا كەلدىم، — دەپ ئۆز سەزگۈزەشتىنى باشلىدى ئاتىشى يەتتە ياشلىق ئىلمىي خادىم قادىرقۇل ھاياجانلىنىپ، — شۇ يىلى پولشادا نېمىسلارغا ئەسىر چۈشتۈم. مەن بارمىغان ئامېرىكا، ئەنگىلىيە، فرانسىيە، گېرمانىيە قالمىدى. بايمۇ بولدۇم، راھەتمۇ كۆردۈم، لېكىن قوقاندىكى كىچىككىنە يېزام بىر كۈنمۇ كۆز ئالدىمدىن نېرى بولمىدى. مەن ئاسىيانى، ئۇ يەردىكى پاك دىل خەلقىنى تولمۇ سېغىنىمەن، لېكىن بارالمايمەن. نېمىشقا دەمىسزە؟ بارالمايمەن. ئەسىرگە چۈشكەنمەن. بىلەنمىز، ھازىرغىچە ئەسىر-مەن. ئەركىن يۈرۈۋاتقان تۇتقۇنمەن!

ئۇلارنىڭ بىزگە ھۆرمىتى تولمۇ چوڭ ئىكەن. مەن ئۇ-لارغا 3 - ئومۇمىي يىغىنىدىن بۇيانقى زور ئۆزگىرىشلەرنى، ئۆي-

غۇر ئەدەبىياتىنىڭ گۈللەنگەن، راۋاجلانغانلىقىنى مىساللار بىلەن ئىسپاتلاپ - سۆزلەپ بەردىم. ئۇلار بىزنىڭ ھازىرقى ئەھۋالىمىز - نى بىلەيدىكەن، بەزى ئەھۋاللارنى خاتا ئاڭلاپ قالغان، بەزى ئىشلارنى، ئەھۋالنى بۇرمىلاپ سۆزلىگۈچىلەردىن ئاڭلاپ، خاتا چۈشىنىمگە كېلىپ قالغانلارمۇ بار ئىكەن. ئۇلار مېنىڭ تونۇشتۇرۇشۇم - نى ئاڭلاپ تولۇمۇ خوشال بولۇشتى. مېنى ئاسىيالىقلارغا خاس بولغان مېھماندوستلۇقى بىلەن ئۆيلىرىدە، ئاشخانىلاردا قىزغىن كۈتۈۋېلىشتى. بېرىلىملىق جۇڭگوشۇناس ياش تەتقىقاتچىلاردىن ئەر - ئايال ماغەيلە بىلەن ئىنگولار مېنى ئۆيىگە تەكلىپ قىلدى. بىز تولۇق يېرىم كۈن سۆھبەتلەشتۇق. ئۇلار جۇڭگو ئەدەبىياتى، بولۇپمۇ ھازىرقى زامان جۇڭگو ئەدەبىياتىغا قىزىقىدىكەن. ئۇلار ماڭا جۇڭگو ئەدەبىياتىنىڭ ئەسەرلىرىدىن نېمىس تىلىغا تەرجىمە قىلىنغانلىرى، ئۇلار ئىچىدىكى قىزغىن ئالقىشقا ئىگە بولغان ئەسەرلەر توغرىسىدا سۆزلەپ بەردى. ياش ئاپتورلاردىن جاڭ جېينىڭ «ئېغىز قانات» ناملىق ئەسىرى بۇ يەردە ئالقىشقا ئىگە بوپتۇ. بۇ ئەسەر نېمىس تىلىدا تۆت قېتىم نەشر قىلىنغان. كلاسسىك ئەسەرلەردىن «قىزىل راۋاقتىكى چۈش»، «جىن پىڭمېي» لارنى ساۋاتلىق گېرمانىيىلىكلەر تولۇق دېگۈدەك بىلىدىكەن. «يىپەك يولىدىكى رىۋايەتلەر»، «نەسىردىن ئەپەندى لەتىپىلىرى» مۇ نېمىس تىلىدا نەشر قىلىنىپ ئالقىشقا ئىگە بوپتۇ. لاۋشېنىڭ «شىياڭزى تۆگە»، «چايخانا» سى، گومورونىڭ «ئۆسۈملۈك چىغىم»، «بالىلىقم» ناملىق ئەسەرلىرى، بىداۋ، شوتىڭلارنىڭ شېئىرلىرى توغرىسىدا ماقالىلەر يېزىلىپ ماختىلىپتۇ.

ھازىرقى زامان شەرق يازغۇچىلىرىدىن چىڭخىز ئايىتماتوۋ غەربىي گېرمانىيىدە تولۇمۇ يۇقىرى باھاغا ئىگە ئىكەن. ئۇنىڭ ئەسەرلىرى تولۇق دېگۈدەك نېمىس تىلىدا نەشر قىلىنغان. 1987 - يىلى فرانكفورتتىكى خەلقئارا كىتاب كۆرگەزمىسىگە ئايىتماتوۋ تەكلىپ بىلەن كېلىپ قاتناشقان. غەربىي گېرمانىيە زۇڭتۇڭى ۋەيت سەككار مۇخبىرلارنىڭ سورىغان سوئاللىرىغا جاۋاب بېرىپ

«مەن ئاينماتوۋ ئەسەرلىرىنى ياخشى كۆرىمەن» دېگەن، ئاينماتوۋ: «مېنىڭ ھەرقاچان چەت ئەلگە چىقسام بىلىك ئېلىپ چىقىدىغان ئىككى ئېسىلم بار. بۇلار «ماناس» بىلەن مۇختەر ئەۋزۈۋ. بۇ ئىككىسى يېنىمدا بولسا، مەن ھېچ يەردە خەنجىل بولمايمەن» دەپ ئېيتقان. مەن ئاينماتوۋ بىلەن خۇشاللاندىم، ئۇنىڭغا ھەۋەسلەندىم. مەن بىزنىڭ يازغۇچىلىرىمىزدىن ياۋروپادا، دۇنيادا تەسىر قوزغىيالايدىغان ئادەملەرنىڭ چىقىشىنى تولىمۇ ئارزۇ قىلىمەن. بولۇپمۇ چەت ئەللىكلەر بىلەن ئۇچراشقاندىن كېيىن، بۇ خىل تەقەززالىق تېخىمۇ كۈچەيدى.

ماغەيلىك، ئىنگولار دۆلىتىمىزنىڭ شەرقىي شىمالىدىكى مانجۇ، چاۋشيەن قاتارلىق ئاز سانلىق مىللەتلەر ئەدەبىياتىنى تەتقىق قىلىش بىلەن مەشغۇل ئىكەن. ئۇلار ئۆز ئىلمىي ئەمگەكلىرىدە ياش سۇلۇن يازغۇچىسى ئورۇلتۇ ئۈستىدىمۇ ئىزدىنىۋاتقانلىقىنى ئىزاھلاپ ئۆتۈشتى.

ئۆزى كۆرمىگەن، لېكىن چىن قەلبىدىن ياخشى كۆرىدىغان مىللەتلەر ئۈستىدە تەتقىقات ئېلىپ بېرىۋاتقان مۇنداق ياشلارنى گېرمانىيىنىڭ ھەرقانداق شەھىرىدىن تېپىش مۇمكىن. بۇنداقلار بىرنەچچە يۈز ئەمەس، بەلكى بىرنەچچە مىڭ، ھەتتا تۈمەننىڭ غەربىي گېرمانىيە ئاشۇنداق زور بىر قوشۇن بىلەن شەرقىي تەتقىق قىلماقتا. مەن ئۇچراشقان گېرمانىيىلىكلەرنىڭ تولىسى مۇشۇ قوشۇننىڭ ئادەملىرى. ئۇلار شۇنچىلىك قىزغىن، شۇنچىلىك ئالدىراش، ئەستايىدىل ئىشلىمەكتىكى، ئۇلار مەندە، ئۆز دۆلىتىنىڭ خەلقىنىڭ مەنپەئىتىنى چۈشىنىپ يەتكەن ئادەملەر مۇشۇنداق ئىشلىشى لازىم ئىكەن، دېگەن تەسىرات پەيدا قىلدى. ۋەھالەنكى، ئۇلارنىڭ تەتقىقاتىدىن ئۆزىنىڭ دۆلىتىگە، خەلقىگە، ھەتتا ئۆزىگە تېگىدىغان پايدا ئۇنچىلىك زور ئەمەس. مەن بىزدىمۇ مۇشۇنداق زور، قىزغىن، ئىلمىي، ئەستايىدىل قوشۇننىڭ شەكىللىنىشىنى، بۇنىڭ ئۈچۈن بارلىق شەھەرلىرىمىزدە غەربىي گېرمانىيىدىكىدەك

ئالىي بىلىم يۇرتلىرى، تەتقىقات ئورۇنلىرى بولۇشىنى ئارزۇ قىلدىم. خەلقىمىزنىڭ مىللىي سۈپىتىنى ئۆستۈرۈشى مەقسەت قىلغان بۇ خىل ئارزۇ مەندە ھېچقاچان بۈگۈنكىدەك كۈچەيگەن ئەمەس ئىدى.

غەربىي گېرمانىيە ئالىملىرى تەتقىقاتنى دۇنياغا، ئىنسانىيەتكە يۈزلەندۈرۈشىنى ئۆزلىرىنىڭ ئاڭلىق مەقسىتى، ئىنسانىي بۇرچى قىلىپ تاللىغان. مەن بۇ خىل ئادەملەرنىڭ بىرى — قۇرغاق رايون تەتقىقاتى بىلەن شۇغۇللانغۇچى پروفېسسور فۇلماننى ئەسلەپ ئۆتمەكچىمەن. ئۇ مېنى ئىلمىي سۆھبەتتىن كېيىن ئۆيىگە چۈشلۈك تاماققا تەكلىپ قىلدى. ئۇنىڭ ئۆيى بېرلىن بايلىرىنىڭ بۈك - باراقسان باغلار ئىچىگە جايلاشقان خۇسۇسىي ئۆيلىرىدىن تۈزلەنگەن سېلىندوروف رايونىدا ئىكەن. بۇ رايون كوچىلىرىنىڭ دەرەخلىكى بىلەن باشقا رايونلاردىن ئاچرىلىپ تۇرىدۇ. ئىككى - ئۈچ قەۋەتلىك غەربچە چېدىرلىق ئۆيلەر قارىغاي، ئارچىلار ئارىسىدا خۇددى زىننەت بۇيۇمىدەك كۆرۈنىدەكەن. بېرلىننىڭ قۇملۇق تۇپرىقى چىمەن، قارىغاي - ئارچا ئۈچۈن تولىمۇ ئەپلىك ئىكەن. فۇلمان ئاتىمىشتىن ئاشقان، ساغلام، پاكىز كىيىنىشىنى ياخشى كۆرىدىغان ئادەم. ئۇنىڭ يېنىدا بېرلىن قارىغايلىرىنىڭ ئانىسى — يۇقىرىدا سۆزلەنگەن موڭغۇلىيىدىن كەل تۈرۈلگەن قىزىل قوۋزاقلىق قارىغاي بار ئىكەن. ئۇ ئۆزىنىڭ ياسىداق ئۆيىدە سېمىز، پاكىز قېرىغان، خۇش خۇي ئايالى بىلەن بىزنى ئۆردەك كاۋىپى، سالاتا ۋە داڭلىق ھاراق، پىمۇنلار بىلەن مېھمان قىلىۋېتىپ، ئۆزىنىڭ جۇڭگو، شىنجاڭ زېمىنلىرىدا قىلغان سەپەرلىرى توغرىسىدا سۆزلەپ كېلىپ مۇنداق دېدى:

— ھەممىلا جاينىڭ ئاجايىپ ئىشلىرى بولىدۇ. بالتىق بويلىرىدا، مەسىلەن، فىنلاندىيىدە 6 - ئاينىڭ 22 - كۈنى بىر سوتكا تۇن بولمايدۇ، 12 - ئاينىڭ 22 - كۈنى بىر سوتكا تاڭ ئاتمايدۇ. دوستوۋيۋسكىنىڭ كىتابىدىكى «ئاق كېچە» نىمۇ

بويىدىلا ئەمەس، ئىلىيا بويىدىمۇ، بالتىق قىرغىقىدىكى شەھەر-
لىرىمىزدىمۇ بولىدۇ. مانا بۇلار ئاجايىپ ئىشلار. لېكىن ئاجايىپ
ئىشلار شىنجاڭدا تولا. تەكلىماكاندا تىك قۇم تاغ چوققىسىدا
ئۆمۈر بويى يامغۇر كۆرمەستىن كۆپكۆك ياشرىپ تۇرىدىغان توغراق،
قۇمۇشلار، تاغ پېتى كۆچۈپ تۇرىدىغان قۇملار، تېمپېراتۇرىسى
يەتمىش گرادۇسقا يېتىدىغان تۇرپان قۇملىرى، قارلىرى ئېرىمەيدىغان
تەڭرىتاغ، كوئېنلوڭ، ھىمالايا. بۇنداق مۆجىزىلەر ياۋروپا تۈز-
لەڭلىكىدە يوق. كۆرۈپ تۇرۇپسىلەر، ياۋروپادا يېشىللىقتىن باشقا
نېمە يوق. ئالتەنەھك توپىلىق يوق. تاغ - ئېتىز، دەرىخىلەرنىڭ
قۇۇراقلىرىمۇ ياپىيىشل. بالتىق بويلىرىدا كۈن كەمدىن كەم
ئۆزىنى كۆرسىتىدۇ. بىزنىڭ توخۇلىرىمىز كۈن نۇرى كۆرمەي
تۇرۇپلا گۆشكە ئايلىنىدۇ. مەن سىلەر ياشاۋاتقان يەرلەرگە قى-
زىقىمەن: چۆل - جەزىرە، تەكلىماكان بىزگە تولمۇ گۈزەل
بىلىنىدۇ. ئۇ يەرلەردە دۇنيادىكى ئەڭ چوڭ ھاۋا تەڭشىگۈچ.
دۇنيادا بۇنداق تەڭشىگۈچلەر بولمىغان بولسا، ھازىرقى ھاۋا
بۇلغىنىشىنىڭ دەستىدىن ئىنسانىيەت ئاللىقاچان ھالاك بول-
غان بولاتتى!

فۇلمان ئۆزىنىڭ ئايالى بىلەن يەنە شىنجاڭغا ساياھەتكە
بېرىش ئارزۇسى بارلىقىنى ئېيتتى:

— سىلەرنىڭ مېھماندوستلۇقىڭلارغا قايىمەن. بىز گېرمان-
نىيلىكلەر مېھماننى ئۆيگە تەكلىپ قىلىشتىن بۇرۇن، تاماق يە-
سىز، دەپ سورايىمىز. سىلەرچۇ؟ مېھمان ئۆيۈڭلارغا كېلىش بىلەن
گەپ - سۆز قىلمايلا قوي سويىسىلەر.

— قوينىڭ پۇتلىرىنى باغلاپ، پىچاق بىلەن بوينىنى
كېسىپ ئۆلتۈرىدىكەنسىلەر، بۇ راستمۇ؟ — فۇلماننىڭ ئايالى
سوردى، — بۇنداق سويۇلغاندا قوينىڭ جېنى قىيىنىلىدۇ، ئۇ-
نىڭغا ۋابال بولىدۇ. بىز سىلىق، ئالداپ، توك كالتىكى بىلەن
ھوشسىزلىنىدۇرۇپ ئاندىن سويىمىز.

— بىز قان ئېقىمىمىزنىڭ ھارام دەپ بېمەيمىز، — دېدىم مەن كۈلۈپ.

ئۇلارمۇ كۈلۈشتى. فۇلمان گېپىنى داۋاملاشتۇردى:

— بىز پاراڭنى، سىزدىكىنى بىرىنچى ئورۇنغا قويىمىز. سىلەر يەپ — ئىچىشنى بىرىنچى ئورۇنغا قويىمىز. مەن سىلەر-نىڭكىنى ياقتۇرىمەن. ئايالىم بۇ ئۆردەك كاۋىپىغا تولۇق بىر يېرىم كۈن ئىشلىدى. يەڭ، تەمى بېيىچىڭ ئۆردەك كاۋىپىنىڭكىگە ئوخشاپتىمۇ؟ ھە، شۇنداق قىلىپ سىز ياۋروپاغا قىزىقىسىز، بىز ئاسىياغا. سىز زامانىۋىغا قىزىقىسىز، بىز قەدىمكىگە. ئىنسانلارنىڭ ئىلىم - پەندىدىن ئالىدىغان ھۇزۇر - ھالاۋىتىدىن تەبىئەتنىڭ ساپ مېۋىلىرى، ساپ ھاۋا، ساپ كۆڭۈلدىن ئالىدىغان ھۇزۇر - ھالاۋىتى زور بولسا كېرەك دەيمەن. ئىنسانىيەت ئۆزىگە زۆرۈر بولغان نەرسىلەردىن بارغانسېرى كۆپرەك مەھرۇم بولماقتا. مانا بۇ ئىنسانىيەت ھالاكىتىنىڭ مۇقەررەلىكى. لېكىن سىز يازغۇچى، بۇ خىل راست گەپلەرگىمۇ قايىل بولمايسىز. سىز: «ياق، ئىنسانىيەت ئۈمىدۋار!» دېگەندەك جاراڭلىق سۆزلەرنى ياقتۇرىسىز. ئەمما سىز بىلەن بىز كېلىشەلەيدىغان بىر مۇھىم گەپ بار: ھەممىمىز ئىنسان بەختى ئۈچۈن كۈرەش قىلىمىز.

— ئىنسانىيەت — نۇرغۇن دۆلەت، نۇرغۇن مىللەت، نۇرغۇن سىنىپ، تەبىئەت - گۇرۇھلاردىن تەشكىللەنگەن بىر كوللېكتىپنىڭ نامى. بۇ كوللېكتىپنىڭ ئىچىدە ھەر خىل مەنپەئەتلەر-نىڭ توقۇنۇشى، كۈرەش، ئىختىلاپلىرى مەۋجۇت. لېكىن ھەر خىل تەبىئىي ئاپەتلەر ھېچقانداق بىر دۆلەت، مىللەت، سىياسىي كۆز قاراشلار ئۈچۈن خىزمەت قىلمايدۇ. ھاۋانىڭ بۇلغىنىشى، ئىناچار-چىلىق، يۇقۇملۇق كېسەللەر بىلەنمۇ ھەرقانداق مىللەت، ئىرق، دۆلەت بەربات بولۇپرىدۇ.

شۇنىڭ ئۈچۈن فۇلمان ئېيتقان «ئىنسان بەختى» دېگەن سۆزنى مەن بۈگۈنكى ھەربىي ھازىرلىقلار كۈچەيگەن، كائىناتتا

نەچچە يۈز مىڭلىغان سۈنئىي «سەييارە»لەر زەھەرلىك گازلارنىڭ ياردىمى بىلەن «سايահەت» قىلىپ يۈرگەن ۋە باشقا يۇقىرى سۈرئەتلىك سانائەت تەرەققىياتى بىلەن ھاۋادا، يېمەكلىكتە، بۇيۇم - نەرسىلەردە ئۆزگىرىش بولۇپ، ئىنسانىيەتكە زۆرۈر بولغان تەبىئىي تەڭپۇڭلۇقنىڭ بۇزۇلۇشى كۈچىيىۋاتقان دەۋرگە نىسبەتەن ئېيتىلغان سۆز، دەپ چۈشەندىم. بۇ مەنىدىكى سۆز - نى ئەلۋەتتە قوللاشقا تېگىشلىك سۆز دەپ قارايمەن.

ئىنسانىيەت ئۈچۈن خىزمەت قىلىش، ئىنسانىيەتنىڭ بەخەتتىكى ئويلاش ھەممىلا ئادەمنىڭ قولىدىن كېلىدىغان ئوڭاي ئىش ئەمەس. بەزىلەر بۇ خىل گەپلەرنى ئاڭلىسا تەنە قىلىپ كۈلىدۇ. نۇرغۇن ئادەملەر بۇ گەپنى قۇرۇق گەپ، ئومۇمىي شوئار، دەپ قارايدۇ. لېكىن ھاياتىدا مۇشۇ ئىشتىن باشقىنى قىلىدىغان ئادەملەرمۇ ئۆتكەن. ئۇنداقلار ھازىرمۇ بار. ئۆزىدىن ئاجىز، قالاق بولغان مىللەتلەرنىڭ مەدەنىيىتىنى راۋانچىلاندىرۇپ، ئۇنى ئىلغار مىللەتلەر قاتارىغا قوشۇش ئۈچۈن بىر ئۆمۈر خىزمەت قىلغان ۋە شۇ خىزمىتى بىلەن ئۆزىنى بەختلىك ھېسابلىغان ئادەملەرنىمۇ مەن ئىنسانىيەت ئۈچۈن خىزمەت قىلغانلار قاتارىدا ھېسابلايمەن. چۈنكى ئىنسانىيەت ئۈچۈن خىزمەت قىلىش ئەنە ئاشۇنداق كۈنكەرت مەزمۇنلاردا ئىپادىلىنىدۇ.

بۇ خىل ئادەملەرنىڭ بىرى غەربىي گېرمانىيىلىك تۈركۈم - لوگ گابائىن خانىم. مەريەم ئانا - گابائىن خانىم ئۆزىنىڭ پۈتۈن ھاياتىنى قەدىمكى ئۇيغۇر يېزىقىدىكى مەدەنىي مەراس - لارنى تەتقىق قىلىشقا بېغىشلىغان، بۇ ئىش ئۈچۈن ئۆزىنىڭ شەخسىي بەختى - ئائىلىلىك بولۇشتىنمۇ ۋاز كەچكەن ئالىم. مەن پەقەت نامىنىلا ئاڭلىغان بۇ ئالىمنى سەيپىدىن ئەزىزى ئاكىمنىڭ تاپشۇرمىسى ۋە ئۆزۈمنىڭ ئارزۇ - ھەۋسىمگە ئاساسەن زىيارەت قىلماقچى، ئۇ كىشىگە خەلقىمىزگە ۋە كالىتىن رەھمەت ئېيتىپ سالام بەرمەكچى بولدۇم.

بىز — مىجىت ئەپەندى، ئوغلى تەئەت، كېلىنى پەرىزە تۆت كىشى گابائىن خانىمنى يوقلاش ئۈچۈن 1987 - يىلى 12 - ئاي - نىڭ 12 - كۈنى ئەتىگەندە مېۋىخېنىدىن يولغا چىقتۇق. مېۋىخېنىدىن شەرقىي جەنۇبقا — غەربىي گېرمانىيە - ئاۋستىرىيە چېگرىسىغا قاراپ ياپېشىل تۆپىلىكلەر ئارىسىدا ئون ئالتە كىلومېتىر يول ماڭغاندا گابا - ئىن خانىمىنىڭ يېزىسى — ئانگى يېزىسىغا بارغىلى بولىدىكەن. يول بويى: ئىككى قاسنىقى بۈك قارمىغىلىق، چىمەنلىك تۆپە - لىكلەر، چېدىرچىلاپ يېپىلغان ئۆيلەر، چىرايلىق كۆللەرنى بېسىپ ئۆتتۇق.

ئانگى يېزىسى يۇقىرى سۈرئەتلىك يولنىڭ شەرقىدىكى دۆڭلۈككە جايلاشقانىكەن. بۇ يېزىنىڭ غەربىي (ئالدى) دا ئۈستى قارلىق شتاۋفن تېغى بار بولۇپ، ئەتراپىمۇ مەنزىرىلىك ئىكەن. بىز ئۇنىڭ ئىككى قەۋەتلىك ئۆيىنى قولمىزدىكى ئادىرېس بويىچە ئوڭايلا تېپىۋالدۇق. مومايغا ئالدىن تېلېفون بېرىلگەچكە، ئۇ بىزنى ئۆيىنىڭ بىرىنچى قەۋىتىدە خۇشاللىق بىلەن كۈتۈۋالدى. ئۇ تولىمۇ قىزغىن، خۇشال. ئۇنىڭ كۆك كۆزلىرى شادلىقتىن نۇرلانغان، سەل مۈكچەيكەن، ۋىجىكرەك (نېمىسلارغا نىسبەتەن)، لېكىن ساغلام گەۋدىسى تېتىكلەشكەنسىدى. ئۇ بىزنى بىرىنچى قەۋەتتىكى مېھمانخانىسىغا، كېيىن ئىككىنچى قەۋەتتىكى قىرائەتخانىسىغا باشلىدى. ئۇ ئىككى قەۋەتلىك، سەككىز ئېغىزلىق، تاختاي بىلەن ياسالغان ئۆيىدە ئۆزى يالغۇز تۇرىدىكەن. مەن بىردەمدىلا ئۇنىڭ ئۆيىدە خۇددى ئۆز ئۆيۈمدەك راھەتلەندىم. ئۇ تىخىمىي سۆزلەيتتى:

— مۇنۇ قىزىم، — دېدى ئۇ پەرىزەنىڭ قوللىرىنى چىڭ تۇتۇپ، — تىپىك ئۇيغۇر ئىكەن. قەدىمكى ئۇيغۇرلار مانا مۇشۇنداق قوڭۇر (ساغۇچ) چاچلىق، قوي كۆزلۈك (ياكى كۆك كۆز) ئىدى. مۇنۇ قىزىمنىڭ لەۋلىرى تۇرپان تام رەسىملىرىدىكى ئاياللارنىڭ لەۋلىرىنىڭ ئەينى ئۆزى: تۇماچە، پەرمۇدىدەك

ئوماق. مەن جۇڭگوغا زىيارەتكە بارغاندا، مەن قىياس قىلغاندەك سېرىق چاچ، كۆك كۆز ئۇيغۇرلارنى چىق كۆردۈم. لېكىن قارا چاچ، قارا كۆزلەر كۆپ ئىكەن. ھازىرقى ئۇيغۇرلار نۇرغۇن ئۆز-گىرىپ كەتكەن ئۇيغۇرلار. بۇلارغا قاراپ قەدىمكى ئۇيغۇرلارنىڭ قىياسەن رەسىمىنى سىزغان ئەھۋالمۇ بار ئىكەن. مەن سىلەر تە-رەپتە مۇشۇنداق خاتا سىزىلغان رەسىملەرنىمۇ كۆردۈم.

ئۇ تىنماي سۆزلەيتتى، خۇددى بىز ھازىرلا كېتىپ قال-دىغاندەك، كېتىپ قالسا ئويلانغانلىرىنى ئېيتالماي قالدىغاندەك ئالدىراپ سۆزلەيتتى. ئۇنىڭ مومايلارغا خاس ئۈمچە يىگەن لەۋلە-رى تىنىمىسىز مەدىرلايتتى. ئۇ بىزنى غاچىرلاپ تۇرىدىغان، گۈللۈك پاياندازلار سېلىنغان پەلەمپەيلەر بىلەن يۇقىرىغا باشلاپ چىقىپ كېتىۋېتىپ:

— ئۇيغۇرلار ئۇلۇغ، قەدىمىي مىللەتلەرنىڭ بىرى. بىز ھازىر ياۋروپادىكى تەرەققىي قىلغان مىللەتلەردىن بولۇپ ئالدىنقى، لېكىن سىلەرنى تېخى ياۋروپالىقلار بىلمەيدۇ. سىلەر ئۆزۈڭلارنى ئۆزۈڭلار دۇنياغا تونۇشتۇرۇشۇڭلارنى لازىم. مەن سەكسەن ئالتە ياشقا كىردىم، ئەمدى چوڭ ئىش قىلالمايمەن. لېكىن سىلەرنى تەشۋىق قىلىش - تونۇشتۇرۇش قولۇمدىن كېلىدۇ.

ئۇ، بىزگە پىۋا قۇيۇپ بېرىۋېتىپ، ئۆز كۇتۇپخانىسىدىكى كىتاب جاۋىنىدىن بىزگە مۇناسىۋەتلىك رەسىملەرنى، ئۆزىنىڭ يۈرەك قېنىنى سەرپ قىلىپ يازغان ئەسەرلىرىنى كۆرسەتتى.

— مانا بۇلار ھەقىقىي قەدىمكى ئۇيغۇرلار. تۇرپان بېزەك لىكتىكى رەسىملەر ئەينەن، كۇچار مىڭئۆيىدىكى رەسىملەر ئا-رىلاشما. ئۇلار ھىندى، ئىران ۋە باشقىلارنىڭ تەسىرلىرى ئارىلاشقان. بۇنىڭ سەۋەبى قەدىمكى ئۇيغۇرلار ئەتراپىدىكى دۆلەتلەرگە تاجاۋۇز قىلىنغان، قوشنىلىرى بىلەن دوستلىشىپ قويۇق بېرىش-كېلىش قىلىپ ئۆتكەن. مۇنداق مىللەتلەر ئۆزگىرىدۇ. مەسىلەن، مېنى ئالساق، مېنىڭ ئۈچ يۈز يىلنىڭ ئالدىدىكى ئاتا - بوۋام فرانسۇز

ئىدى، مەن ھازىر گېرمان.

ئۇ، مەندىن سورىدى:

— سىلەر فامىلە ئىجاد قىلىشنى ئويلىشىۋاتامسىلەر؟

— بۇ توغرىدا ئىزدىنىۋاتقانلار بار.

— ناھايىتى ياخشى بوپتۇ. ئۇلارغا مېنىڭ مەسىلەھەتلىرىمنى يەتكۈزۈپ قويۇڭ:

سىلەر ئەرەبچە، رۇسچە ئىسىملاردىن ئەمەس، قەدىمكى ئۇيغۇر ئىسىملىرىدىن فامىلە ياساشقا ياكى ياخشى بولىدۇ. بۇ ئىسىملار كونا يازمىلاردا بار. سىلەر ھازىر مەدەنىيەتتە ئارقىدا. بۇ دېگەنلىك ئەزەلدىن ئارقىدا ئىدىڭلار، دېگەنلىك ئەمەس. ئۆز مەدەنىيىتىڭلارنى ئۆگىنىڭلار، ساقلاڭلار، راۋاجلاندۇرۇڭلار. يازغۇچىلار بۇ ساھەدە كۆپ خىزمەت قىلىشى كېرەك. بولۇپمۇ دېھقانلارنى ئەينەن يېزىش، كۆپلەپ يېزىش كېرەك. سەۋەبى، ئۇلار مىللەتكە ھەقىقىي ۋەكىللىك قىلالايدۇ. ئۇلار ئاساسىي خەلق، بىر مىللەتكە خاس بولغان نۇر-غۇن ئېسىل نەرسىلەر دېھقانلاردا ساقلانغان بولىدۇ. ئۇلارنىڭ ئۆزگەرىپ كېتىشى ئاستا بولىدۇ. ئۇلار يەزلىك ئادەت، يەرلىك تىل، مىللىي مەدەنىيەتكە ئامراق. مەن سىلەرنىڭ ھازىرقى زامان تىلىڭلاردا يېزىلغان نەرسىلەرنى ئوقۇپ باقتىم. تىل ئادىتىڭلار، تىلدىكى مىللىي خۇسۇسىيەتلەردە ئۆزگىرىش كۆپ ئىكەن. سىلەر ئۆز تىلىڭلارنىڭ خۇسۇسىيىتى بويىچە جۈملە تۈزۈشىڭلار كېرەك.

بىز ئۇنىڭ خۇسۇسىي كۆتۈپ-خاننىسىدا ئۇيغۇر ۋە باشقا تۈركىي تىلدا سۆزلەشكۈچى مىللەتلەرنىڭ قەدىمكى ھاياتى، تىلى ۋە تېررىتورىيە، ئېتنوگرافىيىسىگە دائىر نۇرغۇن بۇيۇم، رەسىم، يازمىلارنى كۆردۈق. موماي ماڭا «تىيانشان» تېغىنى كۆرسىتىپ: — بۇ تاغنى ھازىر «تەڭرىتاغ» دەپ ئاتىدىڭلار؟ ئۇنىڭ ئالدىدا چاندىن باشلاپ «تەڭرىتاغ» دەپ ئاتىدىڭلار؟ ئۇنىڭ ئالدىدا بۇ تاغنى نېمە دەيتىڭلار؟ — دەپ سورىدى.

مەن بۇ سوئالغا تۈزۈك جاۋاب بېرەلمىدىم. ئۇ تاماققا كېتىۋېتىپ ئالدىدىكى قارلىق تاغقا قاراپ:

— شەرقنى تەتقىق قىلغۇچى غەرب ئالىملىرى كۆزگە
ئوڭاي كۆرۈنىدىغان ھىمالايا تېغىنىلا كۆرىدۇ. ئېگىز تاغلارنىڭ
نېرىسىدىكى پاكاز تاغلار ئىچىدە نۇرغۇن خىسلەتلەر بار. سىلەر
ئۆزۈڭلار نۇرلانمىساڭلار باشقىلار سىلەرنى ئوڭاي كۆرەلمەيدۇ!—
دېدى.

مەن ئۇنىڭ بۇ مەنىلىك سۆزىدىن: سانى ئاز، ئورنى
تۆۋەن مىللەتلەر ئىچىدە نۇرغۇن بايلىقلار بار. ئاسىيادىكى
چوڭ مىللەتلەرنىلا تەتقىق قىلماستىن، ئۇششاق مىللەتلەرنىمۇ
تەتقىق قىلىش كېرەك، دېگەن مەنىنى چۈشەندىم.

ئارقىدىنلا ئۇ، چىڭغىز ئايتما توۋنى ماختاپ سۆزلىدى:

— «ئەلۋىدا، گۈلسارە...» ئاجايىپ ياخشى يېزىلغان، پىكىر-
لىرى چوڭقۇر. يازغۇچى بىر مىللەتنىڭ ئومۇمىي تەرىپىگە،
ئومۇمىي خەلقىگە ۋەكىللىك قىلالايدىغان بولۇشى
كېرەك. «ئاق پاراخوت» دىكى پىكىر قانداق ياخشى. ئۇ
ئۆز پىكىرىنى بايان قىلىشقا ھەقىقەتەن ماھىر ئىكەن. بۇ
ئەسەردىكى بالا ئۆلىدۇ، لېكىن ئۇ مەڭگۈ ھايات، ئۇ خەلقنىڭ
قەلبىدە ياشايدۇ. مانا بۇ «ئاق پاراخوت» نىڭ مۇۋەپپەقىيىتى.
سىز خەلقىڭىزنىڭ مەنپەئىتىگە ۋەكىللىك قىلالىسىڭىز، دۇنيا
خەلقىنىڭ ئالقىشىغا ئىگە بولالايسىز. لېكىن بۇنىڭغا ئېرىشىش
تولىمۇ مۇشكۈل.

ئۇ بىزنى پاكىز ئاشخانغا باشلاپ كىردى. ئۈستەلدە خىل
مۇ خىل گۆشلەرنىڭ تىزىملىكى بار ئىكەن. مەجىست ئىككىمىز
كېيىك گۆشى بىلەن، موماي چۈچە، غاز گۆشى بىلەن، بالىلار
توخۇ گۆشى بىلەن غىزالاندۇق. موماينىڭ ئىشتىھاسى ياخشىكەن.
سەكەن ئالتە ياشقا كىرىپ بىز بىلەن ئوخشاش غىزالنىۋاتقان،
تېنى، زېھنى خاتىرىسى ساغلام موماينىڭ كەچۈرمىشلىرى توغرىسى-
دا پاراڭلاشتۇق. ئۇ 1930 - يىلى بېيجىڭغا بارغان. ئۇ چاغ-
لاردا ياپونىيە ئالىملىرىمۇ شىنجاڭ توغرىسىدا تەتقىقات ئىشلى-

ردى باشلىغان. 1927 - يىللىرى گابائىن خانىم ياپونىيىگە بېرىپ بىر يىل دەرس ئۆتكەن. ئۇ چاغدا ياۋروپا تۈركۈلۈگىيىگە قىزىقمايتتىكەن. بىرلا بېرىلىندا تەتقىقات ئورنى بار ئىكەن. تۈرك لۈگىيىگە دائىر كىتابلارنى ھېچكىم ئالمايدىكەن. ئۇلارنىڭ مائاشى تۆۋەن، لېكىسىيە پۇلى، قەلەم ھەققى دېگەنلەر يوق ئىكەن. گابائىن خانىمنىڭ بۇ ئىشنى تاللىشىغا، ئۇرۇق - تۇغقان، ئەل - ئاغىنىلىرى نارازى بولىدىكەن. «ئۆمۈرنى زايە قىلىش»، «ئىستىقبالىسىزلىق» دەيدىكەن ئۇلار گابائىن خانىمنىڭ بۇ ئىشنى تاللىشىدىن خاپا بولۇشۇپ، خانىم ئۇ چاغلار (1930 - يىلى) دا يىگىرمە توققۇز ياشلىق قىز ئىكەن. ئۇ ئۆز ئەسەرلىرىنى پۇل تۆلەپ باستۇرىدىكەن، بىرمۇ قېتىم قەلەم ھەققى ئالماپتۇ. ئۇ ياشلىقىدىن تارتىپ ستراخۇانىيە شىركەتلىرىگە پۇل تۆلەپ كەلگەنىكەن، ھازىر شۇ ئورۇنلاردىن ئېيىغا ئۈچ مىڭ مارك پۇل ئالىدىكەن. بۇ پۇل ئۇنىڭ پېنسىيە پۇلى ئىكەن.

— ھازىرقىلار ياخشى، ھازىر تۆت ئۇنىۋېرسىتېتتا بۇ ساھەدە دۇنياغا تونۇلغان تۆت پروفېسسور بار. ئۇلار يۇقىرى ئىش ھەققى، لېكىسىيە ھەققى، قەلەم ھەققى ئالىدۇ. مېنىڭ تۇغقانلىرىم ھازىر ماڭا چاقچاق قىلىپ، سەن بالدۇر تۇغۇلۇپ قالغان سەن، دېيىشىدۇ. دېمىسىمۇ مەن كىتابلىرىم ئۈچۈن قەلەم ھەققى ئالىدىم. ئۇيغۇرلار توغرىسىدا يېزىلغان كىتابلارنىڭ خېرىدارلىرىمۇ ئاز ئىدى. ھازىرچۇ؟ بەزىدە ئىلمىي لېكىسىيە قىلىپ تۆت يۈز - بەش يۈز مارك تاپىمەن. لېكىن ئارقىدىنلا باجخانا خادىملىرى باج ئالغىلى يېتىپ كېلىدۇ!

ئۇ بۇ گەپلەرنى قىلىپ قاقاقلاپ كۈلىدى، بىزمۇ كۈلۈشۈق.

ئۇ تۆۋەندىكى ياتاقخانىسىدا ئون مىنۇت ئۇخلايدى. بىز ئۈستۈنكى قەۋەتتىكى قىرانەتخانىدا ئۇنىڭ كىتابلىرى بىلەن بولدۇق. ئۇ ئاخىرىدا بىزنى ياۋروپا ئادىتى بويىچە تورت، قەھۋە

ۋە چاي بىلەن مېھمان قىلدى. بۇ نەرسىلەرنى ئۇ ئۆز قولى
بىلەن تەييارلىدى. بىز بىللە سۆرەتلەرگە چۈشتۇق. ئۇ بىز بىلەن
تەستە خوشلاشتى....

مەن شۇنىڭدىن كېيىن ميۇنخېن، فرانكفورت، بېرلىنلاردا
بولدۇم. ھەممىلا جايدا، ھەتتا ئەڭ ئاخىرىدا دېموكراتىك گېر-
مانىيىنىڭ پايتەختى شەرقىي بېرلىندا يۈرگەن چاغلىرىمىدەمۇ
پۈتۈن ئۆمرىنى بىزگە بېغىشلىغان مەريەم ئانا — گابائىن خان-
نىمنىڭ خۇش خۇي چىرايى مەن بىلەن بىللە بولدى.

ھايات شۇنداق بىر قانۇنىيەتنى كەشىپ قىلغان: تامامسىز، ھالال
ئەمگەك بىلەن كىشىلەر قەلبىدىن ئورۇن ئالغانلار ھامان ئۆلمەيدۇ.

1988 - يىلى 1-ئاي. بېرلىن - بېيجىڭ - ئۈرۈمچى



ئەرەب يېرىم ئارىلىدا

(زىيارەت خاتىرىسى)

قەشقەردىن پاكىستانغا قاراپ يولغا چىققۇچى يالغۇز مەنلا ئەمەس. يۈز نەچچە يىلدىن بېرى بىزنىڭ ئادەملىرىمىز بۇ يولدا ئات - ئېشەك بىلەن پىيادە، ماشىنىدا نۇرغۇن قېتىملاپ ماڭدى. ھازىر يول قىسقاردى، مۈشكۈل ئازايدى. لېكىن جاپا - مۇشەققەت، ۋەھىمە، ئەندىشە يوقالمىدى. بولۇپمۇ پاكىستان زېمىنىدا گاڭگۈ دەرياسىنى بويلاپ ئۈستى تەرىپى قورام تاشلار ساڭگىلاپ تۇرغان نەچچە يۈز مېتىرلىق تىك تاش قىيا، ئاستى تەرەپ يۈز مېتىردەك تىك ھاك ئاستىدا بۇزغۇپ ئېقىۋاتقان پاكىستاننىڭ ئەڭ چوڭ دەرياسىنى بويلاپ ئەگرى - يۈگرى يول بىلەن، پاكىستانلىق شوپۇرلار قاراملىق بىلەن تېز ھەيدىگەن ماشىنىدا سەپەر قىلغان ھەربىر يولۇچى ھەر مىنۇت، ھەر سېكۇنتتا ئۆلۈمنى ياد ئېتىپ ماڭىدۇ. گېلىڭىتىن ئىسلام ئابادىچە بولغان ئۆت يۈز ئاتمىش كىلو مېتر ئۇزۇنلۇقتىكى خەتەرلىك يولنى بېسىپ بولۇپ، ئىسلامئاباد ھەرمىخانسىدا سۇنايلىنىپ ياتقان يولۇچى راستىنلا ئۆزىنى غالىپ، تەلەپلىك ھېسابلايدۇ، ھاردۇق چىقىدۇ، ۋەھىمە تۈگەيدۇ. ئايروپىلاندا (ئاجايىپ چوڭ، ھەربىر قۇرى ئون بەش كىشىلىك چوڭ ئايروپىلان) ئىسلامئابادتىن كاراچىغا، كاراچىدىن جىددەگە

قاراپ ئۇچقاندا كىشى ۋۇجۇدىدا خۇشاللىقتىن باشقا نەرسە قالمايدۇ.

مەن ئەنە شۇنداق سەپەر خۇشاللىقى بىلەن مەككە مۇكەر-
رەمگە كېلىپ، بەيتىلانىڭ يېنىدىكى «فىندۇق مەككە» (مەككە
مېھمانخانىسى) دىن ئورۇن ئالدىم. بەش كۈندىن بېرى نۇرغۇن
جايىلارنى كۆردۈم، ئادەملەر بىلەن ئۇچراشتىم. بۈگۈن مەندە
يېزىش ئىستىكى پەيدا بولدى. مانا قولۇمغا قەلەم ئالدىم.

قانداق يازاي؟ ئىسلام دىنىنىڭ بۆشۈكى، مۇسۇلمانلارنىڭ
قىبلىگاھى، بۈگۈنكى كۈندە بايلىق ۋە پاراۋانلىقتا ئالدىنقى
قاتاردىكى دۆلەتلەرنىڭ بىرى بولۇپ قالغانلىقى ئۈچۈن دۇنيا-
نىڭ نەزەرى قالدغان بۇ جايىنى ھەج قىلغۇچى مىليوندىن كۆپ
چەت ئەللىكنىڭ بىرى بولۇش سۈپىتىم بىلەن مېھمان سۈپى-
تىدە ماختايمۇ ياكى بۇ دۆلەتكە باھا بېرىش ھوقۇقىنى كىتاب
خانىلارغا تاپشۇرۇپ، بىر رېئالىست ئاپتورنىڭ قەلىمى بىلەن
كۆرگەن، ئاڭلىغان ۋە توپلىغانلىرىمنى ئەينى پېتى خاتىرىلەيمۇ؟
مەن كېيىنكىسىنى تاللىۋالدىم.

مەن ھەرەمنىڭ يېنىدىكى «فىندۇق مەككە» نىڭ ئۈچىنچى
قەۋىتىدىكى يانتىقىمنىڭ ھەرەمگە قارىغان دېرىزىسىدىن تۆۋەنگە
قاراپ تۇرۇپ، ئۆز - ئۆزۈمدىن يۇقىرىقىدەك سورىدىم. مەن قاراپ
تۇرغان بەيتىللا ۋە ئۇنىڭ ئەتراپىدىكى كوچىلارنىڭ كەچكى
مەنزىرىسى كىشىنى ھاياجانغا ۋە ئويغا سالماي قالمايتتى. ئېھرام
كىيگەن ئەرلەر، قارا پۈركەنچە ئىچىدىكى ئاياللار، بەيتىلانىڭ
ئۆگزىسىدىكى قارا يوپۇق يېپىلغان «كەبە» ئەتراپىدا «لەببەك»
(مەن كەلدىم) سۈرىسىنى ۋارقىراپ ئوقۇپ ئايلانماقتا. ئۇزۇنغا
سوزۇلغان «سافا - مەرۋە» ئىچىدە يۈگۈرۈشۈپ يۈرگەن ساناقسىز
ئادەملەرمۇ كۈچلۈك چىراغلار بىلەن يورۇغان زالدا ئاشكارا
كۆرۈنمەكتە. چىراغلار شۇنچىلىك كۆپ، شۇنچىلىك نۇرلۇقكى،
قۇياشمۇ بۇ يەرگە ئۇنچىلىك گۈزەللىك جەۋلان بېرەلمەيدۇ.

بەيتىللا ئەتراپىدا يەردىن ئەللىك — ئاتىشىش مېتىر ئېگىز كۆتۈرۈلۈپ تۇرغان يەتتە مۇنارنىڭ ئۈستىدىكى چىراغلارنىڭ ئالماس ئېقىمىدەك گۈزەل نۇرلىرىنى مەن تېخى ھېچ يەردە كۆرگەن ئەمەسمەن. بەيتىللاغا يانداشقان مەيدان ئادەم دېڭىزىغا ئايلىنغان: ئۇ يەردە ئىبادەت قىلغۇچىلار، ئوقەتچىلەر، قارا ئىش بىلەن جان باقىدىغان تىنىمسىز نېگىر بالىلار، قوللىرىدىكى كىچىك خالتىلارغا قاچىلانغان كەپتەر دانلىرىنى كىشلەرگە تەڭلىشىپ يۈرۈشكەن نېگىر ئاياللار، زەمەمگە چىلانغان داكىلارنى قۇرۇتۇپ يۈرۈشكەن، ئارام ئېلىپ يېتىشقان، سەيلە قىلىپ يۈرۈشكەن، ھەر خىل كىيىملىك، ھەر خىل چىراي ۋە تىل - زۇۋانلىق، ياش - قېرى، ئەر - ئايال ئادەملەر رېتىمىسىز، تىنىمسىز قىمىرلىشىدۇ. ئۇ ئادەم ھەرىكىتى كىشىگە گويىا بىردە لۇمشۇپ ئېقىۋاتقان چېچەك سۈيىنى، بىردە شامالدا دولقۇنلىنىۋاتقان بولۇق بۇغدايلىقنى ئەسلىتىدۇ...

— ھەر يىلى ئىككى - ئۈچ مىليون ئادەم سىرتتىن ھەج قىلغىلى كېلىدۇ. مەككىنىڭ بىر مىليون تۆت يۈزمىڭ ئادىمى قوشۇلسا تۆت - بەش مىليون ئادەم بۇ شەھەردە ھەرىكەت قىلىۋاتقان بولىدۇ. تۆت - بەش مىليون ئادەم نە ياتاق، نە قورساق، نە قاتناش قىيىنچىلىقى تارتماستىن خاتىرجەم ئىبادەت قىلىدۇ، ئوقەت قىلىدۇ. سىز يازغۇچى ئەپەندىم، ئويلاپ كۆردىڭىزمۇ، سەئۇدى ئەرەبىستانى ھۆكۈمىتى بۇ خاتىرجەملىك ئۈچۈن قانچىلىك كۈچ ۋە پەم - پاراسەت، ئىقتىساد سەرپ قىلىدۇ؟ ماڭا ھەمراھ بولغۇچى ئەرەبىستانلىق ئۇيغۇر يىڭىت مەندىن سورىدى. ئۇ سەئۇدى ئەرەبىستانى بىلەن پەخىرلەنمەكتە. مەندىكى ھەيرانلىق ۋە قىزىقىش بىلەن ھۇزۇرلانماقتا، ئۇ بۇنداق قىلىشقا ھەقىلىق. چۈنكى بۇ سەلتەنەتلىك، كۆركەم، قوينى يىللىق ماكان ئۇنىڭ ۋەتەنى!

زامانىۋى يوللاردا كېتىۋاتقان، يۈرۈۋاتقان سانسىز ماشىنىلار،

گياھسىز تاغلارنى تېشىپ ئۆتكەن غول - غولدا پەيدا بولغان
زامانىۋى شەھەرلەرنى تۇتاشتۇرغۇچى تۈنسلار، ئۆتۈشمە كۆۋرۈك-
لەر، قەۋەت - قەۋەت بىنالار (زىچ)، تاغلارنىڭ چوققىلىرى، ھەممە
جاي نۇر بىلەن تولغان. مەن بۇ نۇرلار ئىچىدە تۇرۇۋاتىمەن،
ھەمراھىمغا نېمىمۇ دەيمەن؟

— سىلەرگە رەھمەت، ھەممىلا ئادەم قايىل، سىلەر تولىمۇ
مېھماندوست، مېھرىبان، سېخىي!

ھەمراھىم بېشىنى لىڭشىتىپ قويدى. ئۇ ھوشۇقىنى ياپىدە-
ھان، ئۇزۇن ئاق كۆڭلەك كىيگەن، بېشىغا ئاق يوللۇق قىزىل
غوترا سېلىۋالغان. ئۇنىڭ چىرايىنى خۇشاللىق، مەنۇنلۇق
قاپلىدى. ئۇ:

— ئەلھەمدۇلىللا، بۇ خۇدانىڭ نېمىتى، قۇرئاننىڭ
ساخاۋىتى، — دېدى كۈلۈپ قويۇپ، — قۇرئان بىزنى باي قىلدى،
بىلەمسىز، قۇرئاننى ياخشى كۆرگەن ئادەم زادى خارلانمايدۇ.
بىر ئىنگىلىز قۇرئان تەرجىمە قىلماق بولۇپ ئوقۇۋېرىپتۇ.
ئاخىر ئۆزىمۇ سەزمەستىن ئىسلام دىنىغا كىرىپتۇ. ئۇنىڭغا
خۇدايىم ئىمان بىلەن بىلىم بېرىپتۇ. ئۇ مۇسا چارۇللادىن
قېلىشمايدىغان ئىلىملىك ئادەم بولۇپ قاپتۇ. قۇرئانغا پۈتۈن
ۋۇجۇدى بىلەن بېرىلگەن ھەرقانداق ئادەمگە خۇدايىم تىلىگىنىنى
بېرىدۇ. ئابدۇلئەزىزلەرنىڭ ئاتىسى سەئۇدىخان خۇدادىن ئەۋلاد -
لىرىغا بەخت - سائادەت، مەرتەۋە، بايلىق تىلىگەن - دە، شۇڭا
بۈگۈن ئۇنىڭ خەلقى بەختلىك!

ئۇ ماڭا سەئۇدى ئەرەبىستانى خەلقىنىڭ پاراۋانلىقىنى
تونۇشتۇرۇشقا باشلىدى: سەئۇدى ئەرەبىستانى ھازىر دۇنيادا
بايلىقتا، پاراۋانلىقتا ئالدىنقى قاتاردا تۇرىدىغان تۆت دۆلەتنىڭ
بىرى. پۈتۈن شەھەر ياۋروپادىكى ئەڭ زامانىۋى شەھەرلەردەك
قۇرۇلۇش، ئېلېكتر، يوللار، ماشىنلار ۋە ماللار بىلەن تەمىنلەنگەن.
بۇ يەردىكى ھەيۋەتلىك مەسچىتلەر دۇنيانىڭ ھېچ يېرىدە يوق.

بىرنەچچە يۈز مىڭ كىشى بىرلا ۋاقىتتا ناماز ئوقۇيالايدىغان،
باياشات سۇ ۋە شامالدىرغۇچ بىلەن تەمىنلەنگەن مەسچىتلەر يەنە
ئەدە بار؟ بۇ دۆلەتتە تىجارەت شۇنچە ئەرەك، ھەر قانداق
ئادەم، ھەرقانداق سودا بىلەن توسقۇنسىز شۇغۇللىنالايدۇ ۋە
ناھايىتى تېزلا باي بولالايدۇ. قولىنى سېلىپ بۇ يەرگە پىيادە
كەلگەن ناۋايلىق، ياماقچىلىق، يايىمچىلىق، قارا ئەمگەك بىلەن
ئىش باشلاپ ھازىر نەچچە قەۋەتلىك بىر نەچچە بىنانىڭ خوجا -
يىنى، نەچچە يۈز مىڭ، ھەتتا نەچچە مىليون دوللار (ئامېرىكا
دوللىرى) نىڭ ئىگىسى بولۇپ قالغان ئۇيغۇر بايلىرى بۇنىڭغا
مىسال، ئوتتۇز نەچچە مىڭ ئۇيغۇرنىڭ كەمبەغلى يوق. ئۇلارنىڭ
ئەڭ كەمبەغەللىرى باشقا دۆلەتلەرنىڭ مەن - مەن دېگەن بايلىرىدە
دىن كەم ئەمەس، ئۇلارنىڭ خېلى كۆپلىرى تېخىچە سەئۇدى
ئەرەبىستاننىڭ گراۋدانى ئەمەس، شۇنداق بولسىمۇ ئۇلار باي
ئۇنىڭ بۇ سۆزلىرى ھەقىقەت، ئۇ ئۇيغۇرلارنى مىسالغا
ئېلىپ سۆزلىگەندە، مەن ئىختىيارسىز ھالدا ئۆزۈم ئۆيلىرىدە
مېھمان بولغان ئادەتتىكى ئۇيغۇرلارنىڭ تۇرمۇشلىرىنى كۆز
ئالدىمغا كەلتۈردۈم. بۇلارنىڭ بىرىنچىسى مەن تۇنجى قېتىم
تونۇشقان مەككە - مۇكەررەمە پۇقراسى ئابدۇقادىر ھاجىم، سەكسەن
ئۈچ ياشقا كىرگەن بۇ قىزغىن، مېھماندوست، ئاق كۆڭۈل بوۋاي قەشقەر
يېڭىساردىن بۇ يەرگە چىققىلى قىرىق بىر يىل بوپتۇ. ئۇ ئۆزىنىڭ
كەچۈرمىشلىرىنى سۆزلەپ شۇنداق دېگەن: «قەشقەردىن تاشقور -
غانغا ئون ئۈچ كۈندە، ئۇ يەردىن ھەرەمگە ئون بىر ئايدا يېتىپ
كەلگەندۇق. لاداق يولى تولىمۇ مۇشكۈل، خەۋپلىك ئىدى.
مىڭتېكە (ھازىرقى خونجىراپ) دىن پاكىستانغا كەلگۈچە قولۇم
دىكى بارىم تۈگىگەن. مەن قىلمىغان ئىش قالمىدى. مەن ناۋاي -
لىقنى تاللىۋالدىم. بۇ ئىش ھالال ئىش. ئەرەبىستاننىڭ ئىسىم -
قىدا (يازدا ئەللىك گرادۇس ئەتراپىدا، قىشتا ئوتتۇز نەچچە
گرادۇس) قانچىلىك تەرىمىز ئاقتى، تەر تۈكمىگەن، ئوتتا كۆپ

سېگەن بىرمۇ كۈنىمىز بولمىدى. قۇلدەك ئىشلەپ ھەربىر رىيال پۇلنى تېجەپ يۈرۈپ بۈگۈنكى كۈنىمىزنى ياراتتۇق بالام. ئاق قان تەرىمىزگە خۇدانىڭ رەھىمى كەلدى».

ئۇنىڭ بۈگۈنكى كۈنى قانداق؟ ئۇ ھازىرمۇ باي بولۇشقا ھا قارىماي چامادان دۈكىنىدا سودا قىلىدۇ. ئۇنىڭ كاكى دەپ گەن يەردە ئالتە قەۋەتلىك جايى بار. ھەربىر قەۋەتتە ئىككى يۈرۈش ئۆيى بار ئىكەن. ئۆيلەر قىممەتلىك گىلەم، زامانىۋى دېۋان ۋە باشقا جاھازىلار بىلەن بېزەلگەن. ئەللىك ئېغىزدەك ئوخشاش بېزەلگەن ئۆيدە بوۋاي يالغۇز قىزى، كۈيئوغلى ۋە بىرلا نەۋرىسى (قالغانلىرى خىزمەتتە ئىكەن) بىلەن تۇرىدىكەن. ئۇلارنىڭ بازار ئىچىدە مۇشۇنداق جايىدىن يەنە بىرى بار ئىكەن. نەۋرىسى قادىر ھاجىم بىلەن ئۇنىڭ كۈيئوغلى غوپۇر ھاجىمىنى ھەر كۈنى دۇكانغا ئاپىرىپ ئەكېلىدىكەن. ئۇلارنىڭ بىرنەچچە ماشىنىسى بار ئىكەن. نەۋرىسى ئوقۇتقۇچى، ھەربىي، دوختۇر ۋە باشقا خىزمەتلىرىدە ئىكەن.

— بىز بۇ يەردىكىلەرنىڭ كەمبەغىلى، — دېدى ھاجىم ئۆز ئەھۋالىنى تونۇشتۇرۇپ بولۇپ، — ئالدىراش بولۇپ قالساق بىر — ئىككى ئادەم ياللايمىز، بولمىسا ھەممىنى ئۆزىمىز قىلىمىز. ئۆيىمىزدە بىر ھىندونېزىيلىك ئايال خىزمەتچى بار. لېكىن بىز — نىڭ بايلىرىمىزنى كۆرسىتىش ئۇلار كاتتا. ئابدۇغوپۇر ھاجىم — نىڭ قانچىلىك دۇنياسى بارلىقى نامەلۇم. لېكىن بىر جايىنىڭ بىر يىللىق ئىجارىسىلا ئۈچ يۈز مىڭ رىيال، ھەر يىلى بېرىدىغان زاكات پۇلسىلا ئۈچ مىليون دوللار (ئامېرىكا دوللىرى). ئۇ كىشىمۇ قىرىق يىل ناۋايچىلىق قىلغان. ھالال تەرگە خۇدايىم بەركەت بېرىدۇ بالام.

راست، كېيىن بىلىدىم، ئابدۇقادىر ھاجى بۇ يەردىكى ئۆي — خۇرالارنىڭ كەمبەغىلى ئىكەن. لېكىن شۇنداق بولسىمۇ بۇ ئادەم يۇرتىدىكى (شىنجاڭدىكى) ئۇرۇق — تۇغقانلىرىغا نەچچە ئون

مىڭ دوللار پۇل ئەۋەتىپ، ئۇلارنى باي قىلىپ قويۇپتۇ.
مەن ھەمراھىمنىڭ ئۇيغۇرلارنى مىسالغا ئالغىنىغا خۇشال
بولدۇم. چۈنكى مەن بۇلارغا قىزىقمەن.

سەئۇدى ئەرەبىستانغا كېلىپ بېيىپ كەتكەنلەر يالغۇزلا ئۇي-
غۇرلا ئەمەس، مىسىرلىقلار، تۈركلەر، يەمەنلىك، سۈرىيىلىك،
ئىراق، پاكىستان، ھىندىستان، بېنگال، ھىندونېزىيىلىكلەر، ھەتتا
ياۋروپالىقلار. ئافرىقا نېگىرلىرىمۇ بار. ھازىر بۇ يەردە قارا ئىش
قىلىۋاتقانلار مەسىلەن، كوچا تازىلىغۇچىلار، مېھمانخانا خادىملىرى،
ياللانمىلارنىڭ ھەممىسى دىگۈدەك بېنگاللىقلار بىلەن يەمەنلىك
لەر. كۆرۈپ قالسىلەر بىرنەچچە يىلدىن كېيىن بۇ سېرىق كى-
يىملىكلەرمۇ باي بولۇپ كېتىدۇ. بۇ يەر كەمبەغەللەر باي بول-
دىغان جاي. قاراڭ ئاۋۇ زەمزم قانچىلايدىغان تۇڭلارنى ماشىنى-
لاردىن تالىشىپ ئېلىۋاتقان نېگىر بالىلىرىنى. ئۇلار بىر تۇڭ
زەمزم ئۈچۈن بەلكى بىر، ياكى ئىككى رىيال ھەق ئالار. ئەم-
ما ئەللىك گرادۇسلۇق ئىسسىقتا بىز بۇ ئىشنى ھەرگىز قىلمايمىز.
ئۇلار بىر - ئىككى رىيال ئۈچۈن بۇ ئىشنى خۇشال - خۇرام
قىلىدۇ. چۈنكى بىر رىيالغا بىر نان كېلىدۇ. بىر كۈندە ئۇلار كەم
دېگەندە يىگىرمە نان كەلگۈدەك پۇل تاپالايدۇ. كۆرۈپ قالسىز. ئۇ-
لارمۇ ئون - يىگىرمە يىلغا قالمايلا باي بولىدۇ. ئۇلارنىڭ ئى-
شنى باشقا دۆلەتلەرنىڭ كەمبەغەللىرى ئىگىلەيدۇ.

— سىلەردە چەت ئەللىكلەرنىڭ ئوقەت قىلىشىنى
چەكلەيدىغان قانۇن يوقمۇ؟

— نېمىشقا بولمىسۇن، بىزدە مۇكەممەل قانۇنلار بار. بۇ يەردە
قىرىق - ئەللىك يىل ئوقەت قىلىپمۇ سەئۇدى گراژدانى بولالمى-
غانلار كۆپ. ئۇلارنى قانۇن چەكلىگەن، قانۇن بويىچە تەبە ئا-
لالمىغان (نوپۇسقا كىرمىگەن) ئادەملەرنىڭ مىراس قالدۇرۇش،
ئۆي - جاي سېتىش، ھەتتا تىجارەت قىلىش ھوقۇقى بولمايدۇ.
قانۇن ئۇلارنى قاتتىق چەكلەيدۇ. لېكىن بۇ دۆلەت يەنىلا ئەم-

گەك كۈچىگە ئېھتىياجلىق، قۇرۇلۇش، تازىلىق ئىشلىرى تولىمۇ زۆرۈر. كۈندە قۇرۇلۇش، تازىلىق بولۇپ تۇرمسا بولمايدۇ. بىنا لارنى مىسىرلىقلار، تۈركىيىلىكلەر پىلانلايدۇ، ياسايدۇ. بۇ يەردە بىناكارلارنىڭ چوڭ - چوڭ ئۇيۇشمىلىرى بار. ئۇلار نەچچە يۈز مىڭ ھەتتا مىليونلىغان ئىشچى كۈچىگە موھتاج. بۇ ئىشچى سىرتتىن قوبۇل قىلىنىدۇ.

ئەرەبىستان بايلىرى كۆپ ۋاقىتلىرىنى ئىبادەت، جاھان سەيلىسى بىلەن ئۆتكۈزىدۇ، ئۇلارمۇ ئۆز ئىگىلىكلىرىنى چەت ئەللىك خىزمەتچىلىرى ئارقىلىق پۈتتۈرىدۇ. بۇ خىل زۆرۈر بولغان خىزمەتچىلەرنىڭ تۇرمۇشى ئۇچۇنمۇ قانۇندا يول بار.

ھەمراھىم ماڭا دۆلەتنىڭ شەخسلەرگە قىلىدىغان غەمخورلۇقنى تولىمۇ قىزغىنلىق بىلەن سۆزلەپ كەتتى: بۇ يەردە باج ئېلىنمايدىكەن (پەقەت سىرتتىن كىرگەن مالغىلا باج ئالىدىكەن). سېلىق يوق ئىكەن. ماڭا رىپ پۇلسىز. ئالىي مەكتەپ ئوقۇغۇچىلىرىغا ئىش ھەققى بېرىلىدىكەن. دىنىي مەكتەپ ئوقۇغۇچىلىرىغا ئايدا سەككىز يۈز رىيال. پەننىي مەكتەپ ئوقۇغۇچىلىرىغا مىڭ رىيال ئايلىق بېرىلىدىكەن. ئوقۇش راسخوتى، تاماق پۇلى دېگەنلەرنى ئوقۇغۇچىلار بىلمەيدىكەن. ئالىي مەكتەپ پۈتتۈرگەن ياشلارغا ئەللىك مىڭ رىيال پۇل ئىنئام بېرىلىدىكەن. ئۇلار توي قىلسا يەنە قىرىق - ئەللىك مىڭ رىيال بېرىلىدىكەن. بىر كىشى ئۆي سالىسا دۆلەتتىن يىگىرمە بەش يىلدا قايتۇرۇپ بېرىش شەرتى بىلەن ئۈچ يۈز مىڭ رىيال قەرز بېرىدىكەن، بۇ پۇلنى بۇرۇنراق تۆلىسە دۆلەت بۇ پۇلنىڭ توقسان مىڭ رىيالىنى كۆتۈرۈۋېتىدىكەن. يىگىرمە بەش يىل توشقاندا تۆلىسە ئوتتۇز مىڭ رىيالىنى دۆلەت پاداركا قىلىپ بېرىۋېتىدىكەن. دۆلەت دېھقانلارغا تولىمۇ كۆپ ياردەم قىلىدىكەن. دۆلەت بويىچە سۇ پۇلى، تازىلىق پۇلى دېگەنلەر يوق، دۆلەت قىزىل دېڭىزدىن تازىلانغان سۇنى ئەكېلىپ خەلقنى پۇلسىز تەمىنلەيدىكەن (گەرچە بۇ دۆلەتتە بىرمۇ دەريا ياكى كۆل بولمىسىمۇ). چارۋىچىلارغىمۇ ئالا-

ھىدە ئېتىبار بېرىلىدىكەن؛ قوي باقسا قوينىڭ بىر كۈنىگە بىر رىيال، بىر كالىغا بەش رىيال، تۆڭكىگە ئون رىيال ياردەم پۇل بېرىلىدىكەن. مال دوختۇرلىرى مال - چارۋىلارنى ھەقسىز داۋالايدىكەن. مال بېجى يوق ئىكەن (دېمەك بىر قوي ئۈچۈن ئېيىغا دۆلەت تەرىپىدىن ئوتتۇز رىيال، كالىغا يۈز ئەللىك رىيال، تۆڭكىگە ئۈچ يۈز رىيال ياردەم پۇلى بېرىلىدىكەن).

ھەربىيلەرگىمۇ ئېيىغا تۆت مىڭ رىيال ئايلىق بېرىلىدىكەن. زىيالىيلارغا تېخىمۇ ئېتىبار بېرىلىدىكەن، ئوقۇتقۇچىلار يەتتە - سەككىز مىڭ رىيال، دوختۇرلار ئون مىڭ رىيال ئەتراپىدا ئايلىق ئالىدىكەن. مەملىكەت بويىچە يەتتە داشۇ بار ئىكەن. بۇ مەكتەپلەردە ئىككى يۈز مىڭ ئوقۇغۇچى ئوقۇيدىكەن. باشلانغۇچ، ئوتتۇرا، ئالىي مەكتەپ ئوقۇغۇچىلىرىنىڭ سانى ئىككى مىليون ئىكەن. پەننىڭ ھەرقايسى ساھەلىرىدە سەئۇدى ئەرەبىستاننىڭ ئۆز ئالىملىرى بار ئىكەن. مەسىلەن، تىببىي ساھەدە بۆرەك، يۈرەكلەرنى يەڭگۈشلەش ئوپېراتسىيىسىنى ئۆز دوختۇرلىرى قىلىدىكەن. يالغۇز ئۇيغۇرلاردىنلا دوكتوردىن يۇقىرى پەن خادىملىرى يىگىرىمىدىن ئاشىدىكەن. دوختۇر ئابدۇقادىر تاش بۇنىڭ بىر مىسالى ئىكەن. بۇ يەردە قاتناش تولىمۇ تەرەققىي قىلغان. سەكسەن مىڭ كىلومېتىر ئاسفالىت يول بار بولۇپ، بۇنىڭ ئىچىدە ئوتتۇز بەش مىڭ كىلومېتىر قوش قاناللىق، يۇقىرى سۈرئەتلىك يول ئىكەن، بۇ يوللار پۈتۈن مەملىكەت شەھەرلىرىنى تۇتاشتۇرۇپ تۇرىدىكەن. مەملىكەت بويىچە 5.5 مىليون ماشىنا بار بولۇپ، ھەر 2.8 كىشىگە بىردىن توغرا كېلىدىكەن (ئامېرىكىدا يەتتىن بەش مىليون ماشىنا بار. ھەر ئۈچ كىشىگە بىردىن توغرا كېلىدۇ). جىددەدىكى ئاب دۆلەت زىمىن ئايرودرومىدىن ھەر كۈنى مىڭدەك ئايروپىلان ئۇچىدىكەن. ھاۋا يولى تولىمۇ راۋان. جىددە پورتىدىن دۇنيانىڭ ھەممىلا يېرىگە پاراخوت قاتنايدىكەن...

ھەمراھىم — قىزغىن، تەربىيە كۆرگەن ئۇيغۇر يىگىتى

لېكىن ئەرەبلىشىپ كەتكەن) ماڭا سەئۇدى ئەرەبىستانى ھەققىدە بىلگەنلىرىنى توختىماي سۆزلەپ بەردى. ئۇ كەچ قايتتى، مەن ئەتىگە ئىلىككە بۇ يەردىن مىنادىكى مېھمانخانىغا يۆتكەلمەكچى. مەن بۇ يەردىن يىگىرمە كىلومېتىر نېرىدا، مەن ھەمراھىمنى ئۆزىتىپ قويۇپ، دېرىزىدىن كەچكى مەنزىرىگە ئۇزاق قاراپ ئولتۇردۇم. ھەممىلا يەر نۇر ۋە ئادەمگە تولغان. ئاپئاق كىيىم كىيگەن مىليونلىغان ئادەملەر بۇ يەرگە — مەككە بەيتىللاسى تەرەپكە قاراپ ئاقماقتا. ئىبھرام ئىچىدىكى بۇ ئادەملەر نە - نە - لەردىن — ياپونىيە، فىلىپپىن، يېڭى زىللاندىيە، ئامېرىكا، برازىلىيىدىن ... ياۋروپا، ئاسىيا، ئافرىقىنىڭ ھەرقايسى دۆلەتلىرىدىن كېلىشكەن. «ئەل رىيازۇ» گېزىتىگە يېزىلىشىچە، زۇلھەججەنىڭ 9 - كۈنى ئاللاھنىڭ بىر مىليوندىن كۆپ مېھىمىنى ھەج پەرزىنى ئادا قىلغىلى ھەرەمگە كەلگەن.

مەن كەچ بولغاندا، تېلېۋىزورنى ئاچتىم. تېلېۋىزوردا كەبىنىڭ بىنا بولۇشى توغرىسىدىكى مەشھۇر ھېكايىگە ئاساسەن ئىشلەنگەن تېلېۋىزىيە فىلىمى بېرىلمەكتە. قاينام - تاشقىنلىق ئېلىپكىتىر نۇرلىرى، قەۋەت - قەۋەت بىنالار بىلەن قورشالغان ھازىرقى بەيتىللا ھەرەمنىڭ بۇندىن تەخمىنەن بەش مىڭ يىل بۇرۇنقى مەنزىرىسى ئېكراندىن ئۆتمەكتە.

...قارايدىغان گىياھسىز تاش تاغلار، قۇملار ئۇچۇپ يۈرگەن، ئادەمزات ئىزى چۈشمىگەن جىلغىلار ئېكراندىن ئۆتتى. تاغلار ئارىسىدىكى بۇ كىچىككىنە بوشلۇقتا ئاتلىق ئادەم ئۆزىگە مەن گەشكەن، پۈركەنجىلىك ئايالنى يەرگە چۈشۈردى.

— سەن مۇشۇ يەردە تەۋەللۇت قىلىسەن (توغمىسەن)، — ئەر ئاتتىن چۈشمەيلا ئايالغا قاراپ قويۇپ شۇنداق دېدى. بۇ كىشى قويۇق ساقاللىق، چاچلىرى ئۆسكىلەڭ، بەدىنى قوپال، سارغۇچ ماتادىن يېپىنچا ئارتقان ھالدا ئايالغا قاراپ قويۇپ كەلگەن يولى بىلەن ئارقىسىغا ياندى.

— ھەي ئىبراھىم! — دېدى ئايال يوغان، قارا كۆزلىرىگە
ياش ئېلىپ، — بۇ سېنىڭ ئىشىڭمۇ؟ خۇدانىڭ ئەمرى —
بۇيرۇقىمۇ؟

— ھەي ھاجەر، — دېدى ئەركىشى، كەينىگە قاراپ قوپ-
چاستىن، — بۇ خۇدانىڭ بۇيرۇقى.

بۇ ئەر كىشى نەھ ئەلەيھىسسالامدىن بىر مىڭ ئىككى
يۈز يىل كېيىن ئۆتكەن پەيغەمبەر ئىبراھىم ئەلەيھىسسالام ئىدى.
ئېكراندا ھاجەرنىڭ چىرايى كۆرۈنىدۇ: ئۇ مەمنۇن ۋە
قانائەت بىلەن كۈلۈمسىرەيدۇ. رىۋايەت قىلىنىشىچە، ھاجەر بىر
كەمبەغەلنىڭ قىزى ئىكەن. قىز تولىمۇ ياخشى بولغاچقا، ئىبرا-
ھىم ئەلەيھىسسالامنىڭ ئايالى سارە ئۇنى ئۆز ئېرىگە كىچىك
خوتۇنلۇققا ئېلىپ بېرىدىكەن، لېكىن ھاجەر ھامىلىدار بولغاندىن
كېيىن، سارە ئىبراھىم ئەلەيھىسسالامغا «بۇ ئايالنى كۆزدىن
يوقىتىسەن» دەپ بىشەملىك قىلىدىكەن، ئىبراھىم ئەلەيھىسسالام
ئاخىر خۇدانىڭ ئەمرى بىلەن بۇ كىچىك ئايالنى مۇشۇ چۆلگە
ئەكەپ تاشلايدىكەن.

ئېكراندا ئۇچۇۋاتقان قۇم، ھۇۋۇلغان بوزان، تۇمانلىق
چىغىلار، چاڭ - تۇزانلىق ئاسمان كۆرۈنىدۇ، ئاندىن بالىنىڭ
يىغا ئاۋازى ئاڭلىنىدۇ، ئارقىدىن يالساچ بالا، ئۇنىڭ ئاچچىق
بىلەن قۇمغا ئۇرۇلغان ئاياغلىرى، ئالاقزادە بولۇپ سۇ ئىزدەپ
يۈگۈرۈپ يۈرگەن ئانا كۆرۈنىدۇ.

رىۋايەت قىلىنىشىچە، ھەجەر ئانىسىز شۇ چۆللۈكتە ئىسمائىل
ئەلەيھىسسالامنى تۇغىدىكەن. بالىنى چۆمۈلدۈرۈپ زاكىغا ئېلىش
ئۈچۈن، ئانا سۇ ئىزدەپ يۈرگىنىدە، بالىنىڭ پۇتلىرى تەگكەن
قۇملۇقتىن بۇلاق چىقىدىكەن، ھاجەر ئانا سۇنى كۆرۈپ ئېقىپ
كەتمسۇن دەپ ئالدىنى قۇم بىلەن توراپ، «زەمەم، زەمەم»
(توختا، توختا) دەيدىكەن. زەمەم سۈيى ئەنە شۇ ئىسمائىل
ئەلەيھىسسالامنىڭ ئايىغى تەگكەن يەردىن چىققان بۇلاق ئىكەن.

كېيىن بۇ يەرنى ئىبراھىم ئەلەيھىسسالام تاغدىن تاش ئەكېلىپ تام تۇرغۇزۇپ كەبە قىلىپ ياسايدىكەن. ھازىرقى مۇسۇلمانلارنىڭ قىبلىگاھى بولغان كەبە، ئەنە شۇ ئىسمائىل ئەلەيھىسسالامنىڭ تۇغۇلغان جايى؛ ئانا سۇ ئىزدەپ يۈگۈرگەن ئارىلىق ساڧا - مەرۋە. ئىسمائىل ئەلەيھىسسالامنىڭ ئون ئىككى ئوغلىنىڭ تۇنى جىسى قايزارنىڭ نەسلىدىن مۇھەممەت پەيغەمبەر تۇغۇلغان. ھا - زىر ھەج قىلغۇچىلار ئەشۇ ئىسمائىل ئەلەيھىسسالامنىڭ تۇغۇلغان جايى - كەبىنى يەتتە ئايلىنىدۇ. ساڧا - مەرۋىدە ئۇ باشتىن بۇ باشقا ھاجەر ئانىمىزنى ياد ئېتىپ - يەتتە قېتىم يۈگۈردۈ، ھەج قائىدىسىدە كەبىنى تاۋاپ قىلماق پەرھىز، ساڧا - مەرۋىنى يەتتە قېتىم ئايلىنماق ۋاجىپ، دەپ بېكىتىلگەن. ھەج قىلغۇچىلار ئېھرام باغلاپ، بۇ پەرھىز بىلەن ۋاجىپنى چوقۇم ئورۇندىشى لازىم.

مۇندىن بىرنەچچە مىڭ يىل بۇرۇن، بىر بوۋاق ئىكراپ ياتقان، بىر ئانا يۈگۈرۈپ سۇ ئىزدەپ يۈرگەن قۇملۇق جىلغا ھازىر بىر مىلياردتىن كۆپ مۇسۇلماننىڭ قىبلىگاھى. ھازىر بۇ يەرگە بىرنەچچە يۈز مىڭ ئادەم بىرلا ۋاقىتتا ناماز ئوقۇيالايدىغان، زامانىۋى ئۈسكۈنىلەر، ئېسىل گىلەم - جايىنامازلا بىلەن بېزەلگەن، سالقىن، پاكىز، سىلىق مەرمەردەك ئەرەب تېشى يات - قۇزۇلغان ھەيۋەتلىك بەيتىللا ياسالغان. بۇ بەيتىللا جامە ئۆزىنىڭ بىناكارلىق جەھەتتىكى گۈزەللىكى، چوڭ - ئازادلىكى بىلەن دۇنيادا بىرلا مىسىر ئىنژېنېرلىرى، بىناكارلىرىنىڭ ئەمگىكى بىلەن قايتىدىن كېڭەيتىپ ياسالغان. جامەگە ئادەمنىڭ كىرىشە كىرگۈسى كېلىدۇ، سىلىق - پارقىراق تاشلىرىدا ياتسا ياتقۇسى، مۇزدەك جانغا ئارام سۇلىرىنى ئىچسە، ئىچكۈسى كېلىدۇ. قاچانلا قارىسىڭىز، مەيلى كېچەيۇ، كۈندۈز بولسۇن، بۇ يەردە مىغىلداپ تۇرغان ئادەملەرنى كۆرىسىز. بىرلا ئايال سۇ ئۈچۈن ئويماقتىن - بۇياققا يۈگۈرگەن جاي - ھازىر كاتتا شەھەر،

مۇقەددەس جاي. بىر بالا تېپىرلاپ ئىگراپ ياتقان جاي — ھا-
زىر قىبلىگاھ، بىر مىلياردتسىن كۆپ ئادەمنىڭ تەلپۈنىدىغان
جايى. مانا بۇ ئىنسانىيەت بېسىپ ئۆتسكەن يول — تارىخ -
تەرەققىيات.

مىنا مېھمانخانىسىدا

مەن «دۇنيا ئىسلام ئىتتىپاقى» (رابىئەلتەالم السلامى) نىڭ
ھەج ئۈچۈن مەخسۇس ياسالغان مىنا مېھمانخانىسىغا كۆچۈپ
چىقتىم. بۇ يەرگە ئالاھىدە تەكلىپ بىلەن كەلگەن مېھمانلاردىن
باشقا دۇنيادىكى ھەرقايسى دۆلەتلەرنىڭ ھەج ئۆمەكلىرى جاي-
لاشقان. مەن «جۇڭگو ھەج ئۆمىكى» گە قوشۇلدۇم. جۇڭگو
ئىسلام جەمئىيىتىنىڭ مۇئاۋىن رەئىسى ئەخمەت ۋاجىدى باشلىق
بولغان بۇ ئۆمەكتە ئون تۆت ئادەم بار ئىكەن. بىز ئون بەش
ئادەم ھەج پائالىيىتىمىزنى مۇشۇ مېھمانخانىدىن باشلىدۇق.

بۇ يەردىكى ھەج پائالىيىتى: ھارپا (ئايەم) كۈنى ئەرەپاتقا
چىقىش، ئۇ يەردە بىر كۈن تۇرۇپ، قۇرئان ئوقۇپ (ناماز ئوقۇپ)
خۇدادىن ئۆتكۈزگەن گۇناھلار ئۈچۈن ئەپسۇ سوراپ پاكلىنىش.
كېچىدە مۇز تەلپىگە قايتىپ كېلىپ ئۇ يەردە بىر كېچە تۈنەش،
تاڭغا يېقىن مىناغا قايتىپ كېلىپ شەيتانغا تاش ئېتىش ۋە ئا-
خىرىدا ھەرەمگە كىرىپ، ئىككى رەكەت ناماز ئوقۇپ، كەبىنى
يەتتە، ساقا - مەرۋىنى يەتتە ئايلىنىپ بولۇپ چېچىنى ئالىدۇ-
رۇشلارنى ئۆز ئىچىگە ئالىدۇ. بۇ ئىسلام دىنىنىڭ ھەج پەرزىنى
ئادا قىلغىلى كەلگۈچىلەر جەزمەن ئورۇندىشى لازىم بولغان پائالى-
يەت. بۇ پائالىيەت ئۈچۈن دۇنيادىكى ئاتىشى دۆلەتتىن كەلگەن
بىر مىليوندىن كۆپ ئادەمگە مۇشۇ مىنا ئەتراپىدىكى بوش يەر-
لەر، تاغ قاپتاللىرى، ھەتتا قاقاس تاغنىڭ چوققىلىرىغا نەچچە
يۈز مىڭ چېدىرلار تىكىلگەن. بۇ چېدىرلار شامالدۇرغۇچ، مۇز-

دەك سۇ، تېگىگە سېلىنىدىغان سېلىنجا بىلەن تەمىن ئېتىلگەن. مىنادىكى چېدىرلاردا ئۈچ كۈندىن بەش كۈنگىچە مۇددەت بىلەن ئىبادەت ئۈچۈن كۆچۈپ چىققان مىليونلىغان خەلقنى تاماق، ئۇسسۇزلۇق، داۋالاش، قاتناش بىلەن تەمىنلىمەك ئۈچۈن لىك ئاسان ئىش ئەمەس. لېكىن، سەئۇدى ھۆكۈمىتى نەچچە مىڭلىغان ئىشچى كۈچى (بېنىگال، يەمەن ئىشچىلىرى)، ساقچى - ھەربىيلەر، ماشىنىلار، دوختۇرخانا - نىلار (سەييارە)، ئاشخانا، تەرەتخانا، نەچچە مىليون دوللارلىق خىراجەت بىلەن بۇ ئىشنىڭ تەييارلىقىنى تېزلا پۈتتۈرگەن. مەن مىنا مېھمانخانىسىنىڭ سالىقى ئۆيىدە ھېچقانداق مۇشەققەت كۆرمىدىم. لېكىن ئەتراپىمىزدىكى ئىسسىق تاشلىقتا ئېھرام بىلەن ماكان تۇتۇپ يېتىشقان نەچچە يۈزمىڭلىغان ئادەملەر (قېرىلار، ئاياللار، بالىلار، مۇبار) ئەللىك گرادۇس ئەتراپىدىكى ئىسسىق، چاڭ قاش، قاتتىق يەردە يېتىش، پىيادە مېڭىش قاتارلىق مۇشكۈلاتلارغا چىداشلىق بەرمەكتە. مەن مېھمانخانا ئالدىدىكى سەھنىدە تۇرۇپ، مىنادا ھەريان مېڭىشىپ قىلىداپ يۈرگەن ئوخشاش كىيىملىك (ئېھرام ئىچىدە، يەنى يالىڭاچ بەدەنگە بەلنىڭ تۆۋىنى ۋە يۇقىرىسىغا ئورالغان ئاق رەخ)، يالاڭباش ئادەملەرگە ئۇزاق تىن - ئۇزاق قاراپ تۇرمىەن. بۇ قاراپ تۇرۇشۇم تاماشا ئۈچۈن ئەمەس، بەلكى پىكىر قىلىش ئۈچۈن. ئېتىقاد ئىنسانغا روھ، ئىرادە ۋە ئىشەنچ بېغىشلايدىكەن. ئىنسان ئېتىقاد يولىدا ھەر قانداق قۇربان بېرىشكە تەييار تۇرىدىكەن. ئېتىقاد يولىدا تارتقان مۇشەققەت ئۇنىڭغا كۆڭۈللۈك ۋە بەخت بىلىنىدىكەن. ھەر قانداق بىر ئىنسان بىر ئېتىقاد بىلەن ئۆزىگە روھىي ئوزۇق، خۇشاللىق ۋە بەخت تاپىدىكەن...

مىنا ئاسىمىنىدا يەردىن ئىككى يۈز مېتىردەك ئېگىزلىكتە بىر تىك ئۇچار ئايروپىلان چارلاپ يۈرمەكتە. تاشلىق تاغلارنىڭ قاپتاللىرى، ھەتتا تاغ ئۈستىمۇ چېدىرلار بىلەن تولغان. ھۆپۈلدەپ

تۇرغان تومۇزدا ئادەملەر تاشلىق ساي، تاغ قاپتاللىرىدا تەزگە
مېلىنىپ چاڭقاپ، ھاسراپ تۇرۇشماقتا. تىك ئۇچار ئايروپىلانلار
نەچچە يۈزلىگەن دوختۇر ماشىنىلىرى بۇ ئادەملەرنىڭ ھالىدىن
خەۋەر ئېلىش ئۈچۈن ئۇياقتىن - بۇياققا ئۇچۇپ يۈگۈرۈپ يۈر-
مەكتە. ھوشسىزلانغان ياكى سەكراتقا چۈشكەن نىمجان ئادەملەر
ئۆزلىرىنى بەختلىك، مۇرادىغا يەتكەن ھېسابلايدۇ. باشقىلار ئۇ-
چۈن ئىشلەپ چارچىغان ئەرەبىستان خادىملىرىمۇ ئۆزلىرىنى شۇنداقلا
بەختلىك ۋە تەلەپلىك ھېسابلايدۇ. بۇلار نېمە ئۈچۈن؟
ئېتىقاد ئۈچۈن ئەمەسمۇ!

مەن مېھمانخانىسىنىڭ ئۆگزىسىدە تۇرۇپ، ئەتراپىم-
دىكى قىمىلدىشىپ يۈرگەن ئادەملەرنىڭ چىرايلىرىدىكى خۇشال-
لىقىنى كۆرۈپ يۇقىرىقىلارنى ئويلىدىم. مېنا - مەككە شەھىرىدىن
بەش كىلومېتىر يىراقلىقتىكى، شەرقىي جەنۇب تەرەپتىكى بىر جىك
خاھ ھازىر بىر كىچىك شەھەر. ئۇ، ئەسلىيەتتە مەككە شەھىرى-
نىڭ بىر پارچىسى. ئۇ يەرگە مەككىدىن بارىدىغان نۇرغۇن،
راۋان، كەڭ، زامانىۋى يوللار بار. بۇ يوللار ستېرېئولۇق كۆۈرۈكلەر،
تاغ تەشىملىرىنى ئۆز ئىچىگە ئالىدۇ. ئەتراپى قارا تاشلىق پا-
كار تاغلار بىلەن قورشالغان بۇ قاقاس ساي زۇلھەججىنىڭ 9-
كۈنى (كونىچە 12 - ئاينىڭ 9 - كۈنى) دىن بىر كۈن بۇرۇن
(يەنى 7 - ئاينىڭ 23 - كۈنىدىن باشلاپ) ئاۋات تاۋاب -
ئىبادەت، سودا - سېتىق مەيدانىغا ئايلىنىدۇ. مەككىدىن مېناغا
قاتنىغۇچى ماشىنىلار شۇنچىلىك ئولىكى، كېچىسى بىر ئېگىزدىن
يوللارغا قارىسىڭىز، ماشىنا چىراغلىرى بىر - بىرىگە تۇتىشىپ،
ئاسماندىكى سامان يولى ياكى بىر ئوت يولىنى ھاسىل قىلغان
بولىدۇ.

مەن شۇ كۈنى كەچتە «دۇنيا ئىسلام ئىتتىپاقى» نىڭ مە-
نادىكى مېھمانخانىسىنىڭ يولغا قارىغان ئېگىز سۇپىسىدا تۇرۇپ،
نەچچە يۈزلىك ئادەم مېغىلداپ تۇرغان كەڭ سەينىغا قاراپ

ئۇزاق تۇردۇم: بۇ يەر ئادەم دېگىزى، لېكىن بۇ يەردە، باشقا سەيلە - بايرام ئورۇنلىرىدىكىدەك ناخشا، ساز، كۈلگە - ماجىرا يوق. ئادەملەرنىڭ ھەممىسىلا قارىماققا غەمكىن، جىددىي، سۈر-لۈك. گويا بۇ ئادەملەر مۇسبەتتىكىدەك، خۇشاللىقنى ئۇنتۇش قاندىك... لېكىن بۇ ئادەملەرنىڭ قەلبى بەخت ۋە رازىلىق ئىككىدە. ئۇلار مۇلايىم، سىلىق - يۇمشاق، ئۇلار ئۆزئارا ئىناق مېھرىبان. بۇ چىرايلىرى كۆرگەن ئادەم مۇھەممەت پەيغەمبەرنىڭ ھاجىلار توغرىسىدا ئېيتقان مۇنۇ جاۋابىنى ئىختىيارسىز ئېسىگە ئالىدۇ:

— ھاجىلارنىڭ نىشان - بەلگىسى قانداق بولىدۇ؟ - دەپ سوراپتۇ بىرى مۇھەممەت پەيغەمبىرىمىزدىن.

— ھاجىلارنىڭ نىشان - بەلگىسى، - دەپ جاۋاب بېرىپتۇ پەيغەمبىرىمىز، - كىيىملىرى جۈل - جۈل، قورسىقى ئاچ، ھېرىپ - چارچىغان، چاچلىرى ئۆسكەن، كالىپۇكلىرى قۇرۇپ يېرىلغان، قەلبى پاكىز ئادەمنىڭ ئەينى ئۆزى.

سەپ تارتىپ قولىتۇقلىشىپ كېتىۋاتقان ھەر خىل رەڭلىك بىر خىل كىيىملىك (ئېھرام ئىچىدە) ئادەملەر توپىدا كىملىرى يوق دەيسىلەر؟ پالەچ قېرىلار ئۆز ئوغۇللىرىنىڭ سايىۋەنلىك ناسلىكلىرىدا، نارەسىدىلەر ئاتىلىرىنىڭ يەلكىلىرىدە، يېڭى توپى بولغان قىزلار ئۆز يىگىتلىرىنىڭ كۈچلۈك بىلەكلىرىنىڭ ھەممايىسىدە... توپ بىلەن بىللە يولدىن ئۆتمەكتە.

مەن مىنادىكى بۇ مېھمانخانىدا ئاتىشىش نەچچە دۆلەتنىڭ ھەج ئۆمەكلىرىدىكى ئادەملەر بىلەن بىللە، لېكىن ئۇلار بىلەن سۆز-لىشەلمەيمەن. يالغۇز سوۋېت ئىتتىپاقىدىن كەلگەن شەمشىدىن ئەپەندى باشلىق بولغان يىگىرمە بەش كىشىلىك ھەج ئۆمىكى، كۆپىنچە تۈركلەردىن بولغان بۇلغارىيىلىك ئالتە كىشىلىك ھەج ئۆمىكى بىلەنلا سۆزلىشەلمەيمەن. شەمشىدىن ئەپەندى ئەتراپلىق بىلىمگە ئىگە، بىرقانچە خىل تىل بىلىدىغان خۇش خۇي ئادەم.

مەن كۆپىنچە شۇ كىشى بىلەن سۆزلىشىمەن. ئۇ كىشى ئەزەب-
لەر، ئىسلام دىنى ۋە ھازىرقى دۇنيا توغرىسىدا ماڭا نۇرغۇن
يېڭىلىقلارنى سۆزلەپ بەردى. سوۋېت ئىتتىپاقى ھەج ئۆمىكىدە-
كى قالغان ئەزالار ئۆزبېك، قىرغىز، ئەزەربەيجان، تاتار، تۈرك
مەنلەرمۇ ماڭا ئۆز بىلگەنلىرىنى قىزغىنلىق بىلەن سۆزلەپ بې-
رىشتى. مەن ئۇلارنىڭ ياردىمى بىلەن ئۆز بىلىمىمنى خېلى
كۆپەيتىۋالدىم.

ياپونىيە ھەج ئۆمىكىنىڭ باشلىقى (داپەن دىنىي مەھكىمە
باشلىقى) شەنكۇجۇڭجاۋ ئەپەندى (ئەزەبچە ئىسمى ئابدۇل
رەخمى ياماگوچ) بىلەنمۇ خەنزۇچە خەت ئارقىلىق پىكىر ئالماش-
تۇرالىدىم. مەن ئۇنىڭدىن خەنزۇچە خەت بىلەن:

— ياپونىيىدە قانچىلىك مۇسۇلمان بار؟ — دەپ سورىۋىدىم،
ئۇ ئوخشاشلا خەنزۇچە خەت بىلەن:

— داپەندە قىرىق مىڭ مۇسۇلمان بار، — دەپ جاۋاب يازدى.

— سىلەر نېمىشقا ئىسلام دىنىغا كىردىڭلار؟

— ئىسلام دىنىدا نۇرغۇن ھەقىقەت بار، — دەپ يازدى ئۇ.

ئىتالىيەلىك ياش گېئولوگىيە ئالىمى، ئامېرىكىلىق بىر
پروفېسسور، برازىيەلىك بىر باي، فرانسىيەلىك بىر كىنو شىر-
كەت خادىمى ھەم بىزنىڭ بۇ خىل سوئاللىرىمىزغا شەنكۇجۇڭ
جاۋ ئەپەندىگە ئوخشاشلا جاۋاب بەردى. بىز شەمشىدىن ئەپەندى
بىلەن ئىككىمىز ئوخشاشلا سوتسىيالىستىك دۆلەتتە چوڭ بولغان.
بىزنىڭ بېسىپ ئۆتكەن ھايات يوللىرىمۇ ئوخشىشىدىكەن. ئەزەب
پېرىم ئارىلى بۇ قەدىمىي چۆللۈك، ئىجتىمائىيەتتە زوراۋانلىق
قۇللۇق دەۋرىنى بېشىدىن چىق كۆچۈرگەن، خەلقى تەبىئەتتىن تولا
ئازار يېگەن بۇ جايدا بۇندىن بىر مىڭ تۆت يۈز سەككىز يىل ئىلگىرى
(يەنى 622 - يىلىدىكى ھىجرەتنىڭ 1 - يىلىدىن باشلاپ) ئىش
ھالىيەت باشلىغان ئىسلام دىنى بۈگۈنكى كۈندە يەر شارىنىڭ
يەنە بىر تەرىپىگە ئۆتۈپ، ھازىرقى زامان ئىلىم - پەن تەرەق-

قىياتىنىڭ يۈكسەك نامايەندىسى بولغان دۆلەتلەردە، زامانىۋى ئىلىم - پەن ئەھلى ئارىسىدا ئەسەر پەيدا قىلماقتا. بۇ زادى نېمە ئۈچۈن؟ بىز شەمشىدىن كەپەندى بىلەن مۇشۇ مەسىلە ئۈس-تىدە ئۇزاق ۋە مەنىلىك پاراڭلاشتۇق. بىز دۇنيادىكى ھەر خىل ئىدىئولوگىيە، ئېتىقاد، پەلسەپە ئېقىملىرى توغرىسىدا تالاش-تارتىش قىلىشتۇق. لېكىن يۇقىرىقى مەسىلىگە قانائەت ھاسىل قىلغۇدەك جاۋاب تاپالمىدۇق. ئاددىي جاۋابىلار ئەلۋەتتە تولا. لېكىن جاۋاب چوڭقۇر پەلسەپە، ئىلىم ئاساسىدا بۈگۈنكى ئەمەلىيەتكە باپ بولۇشى لازىم ئىدى.

زۇلەھجىنىڭ 9 - كۈنى سەھەردە (بىزچە ئايەم كۈنى) بىز مىنادىكى بۇ مېھمانخانىغا جايلاشقان مېھمانلار نۇرغۇن ماشىنا بىلەن ئەراپات تېغىغا قاراپ يولغا چىقتۇق.

ئەراپات - مىنادىن يەتتە كىلومېتىر يىراقلىقتىكى بىر تۈز-لەڭلىك، ھەج قىلغۇچىلار مۇشۇ تۈزلەڭلىكتە ئەتىگەنلىكى كېلىپ كۈن پاتقۇچە تۇرۇشى شەرت. بۇ يەردە قۇرئان تىلاۋەت قىلماق، ئەراپاتتا پېشىن بىلەن ئەسرنى قوشۇپ قەسىدە قىلىپ بىر ئەزان، ئىككى تەگبىر بىلەن ناماز ئوقۇماق، ھەج پائالىيەتىدىكى ئۈچ پەرھىزنىڭ بىرى. ئەراپات تۈزلەڭلىكىدىكى جەبەلى ئەرە-پات تېغى مۇھەممەت پەيغەمبەر ھەج قىلغۇچىلارغا ئاخىرقى قېتىم نۇتۇق سۆزلىگەن جاي ئىكەن.

ھەج پائالىيەتىنىڭ پەللىسى بولغان بۇ كۈن تولىمۇ ھەيۋەتلىك، دەيدەبىلىك بولىدىكەن. مىليوندىن ئارتۇق ئادەم ھەر تەرەپتىن بۇ تۈزلەڭلىككە قاراپ ئاقىدىكەن. بىز سالقىن شامال دۇرغۇچلۇق، يۇمشاق ئورۇندۇقلۇق ماشىنىدا، ئەتراپىمىزدىكى يىپ-يادىلەر توپى بولسا سەپ - سەپ بولۇپ، قولتۇقلىشىپ ھەر قايسى دۆلەتلەرنىڭ بايراقلىرىنى كۆتۈرۈشۈپ، قوللىرىغا كۈنلۈك، دولىسىغا چايدان ئارتىپ «لەببەك» سۈرىتىنى ئوقۇپ كېتىپ بارماقتا. مانا شۇ سەپ ئىچىدە ئۆزىنىڭ ھايات بىلەن خوشلىق

شش ئالدىدا تۇرغانلىقىنى بىلىپ تۇرىدىغان نىمجان قېرىلار، دۇنيانىڭ ھەممىلا ئىشىنى قىزىقچىلىق بىلىدىغان بالىلار، ھاياتىدا مۇشۇ كۈننى ئەڭ مۇقەددەس بىلىپ ئۆمۈر بويى شۇ كۈننى تەقەززا بولۇپ كۈتۈشكەن ساددا دىل ئادەملەر، يەنە بۇ كۈندە خۇدادىن ئۆزىگە باقىي ئالەم سەپىرىنى تىلەيدىغان مۇرتلار بىلەن، بۇ كۈننى ھاياتىدىكى ئەڭ مۇقەددەس كۈن سۈپىتىدە ئېسىدە ساقلايدىغان ئىخلاسىمەنلەر... ھەر خىل پىكىرلىك، ھەر خىل ئېتىقاد، كۆز قاراشتىكى ئەر - ئايال، ياش - قېرىلار بار. بۈگۈنكى دەبدەبىلىك پائالىيەت ھەممىلا ئادەمنىڭ دىلىدا ئېتىقاد قىلىنغۇچىغا كۈچلۈك ئىشەنچ، سېغىنىش، بېقىنىش تۇيغۇسى پەيدا قىلغانلىقى ئۈچۈن بۇ ئادەملەر مۇلايىم، لېكىن جىددىي؛ ئىرادىلىك، لېكىن چارچىغان؛ مىسكىن، لېكىن غەيۇر كۆرۈنىدۇ.

بىز سالىقىن، يۇمشاق ئورۇندۇقلۇق ماشىنىدا كېتىپ بارىمىز. ئەتراپىمىزدا ئېقىمۇ ئاتقان ئادەم ئېقىنى بىزنى ئۆز ئېقىنىدا ئەم كېتىۋاتىدۇ. بىز شۇ ئېقىننىڭ بىر پارچىسى، لېكىن بىزدە مۇھەممەت پەيغەمبەر تەرىپىنى قىلغان ھاجىلارنىڭ سۈپىتى يوق. بىز ماشىنىدىكىلەر ئىچىدە ھەرقايسى دۆلەتلەرنىڭ جامائەت ئەربابلىرى، ئىجادكارلار، دەۋرىمىزنىڭ پەيلاسوپلىرى (ھەر خىل كۆز قاراشتىكى)، ھەر خىل ئىجتىمائىي تۈزۈملەرگە سادىق سىياسەتچىلەر بار. بىز «دۇنيا ئىسلام ئىتتىپاقى» نىڭ مىنادىكى مېھمانخانىسىدا ياخشى غىزا، سالىقىن ئۆي بىلەن كۈتۈلۈپ، ئەتراپىمىزدىكى چېدىرلاردا، كۆۋرۈك ئاستى، تام تۈۋىلىرىدە يېتىشقان ھەج ئەھلىگە تاماشا ۋە كۆزىتىش نەزەرى بىلەن قارىغۇچىلار. بىزدە شۇنىڭ ئۈچۈن ئېتىقادقا قارىغاندا سوئال ۋە مۇلاھىزە كۈچلۈك. بىز جۇڭگو، سوۋېت، بولغارىيىلىك ھاجىلارنىڭ بۇ جەھەتتە ئالاھىدىلىكىمىز روشەن. بىزنىڭ سۆھبەت، چاخچاق ۋە مۇئامىلىمىزدە بۇ ئالاھىدىلىكىمىز

ئىپادىلىنىدۇ. بىز ماشىنىدا كېتىۋېتىپ مىسىرلىق ياۋروپالاشقان زىيالىيلارنىڭ، ياكى سۇدانلىق قەددى - قامىتى تولىمۇ كۆركەم قارا تەنلىك ئەزىمەتلەرنىڭ سوغۇق مۇئامىلىسى، گۇمانلىق قاراشلىرىغا دۇچ كېلىمىز. ئۇلار كۆزلىرى بىلەن گۇيا: «سىلەر، ماركسنىڭ ياۋروپادىكى قەبرىسىنى زىيارەت قىلماي، بۇ يەرگە نېمىگە كەلدىڭلار؟» دەۋاتقاندەك تۇيۇلدى. مانا بۇ ئۆز ئارا چۈشىنىشمەسلىك، ئەلۋەتتە. بىزنىڭ ئۇزۇن يىل ئىشكىنى تاقاپ ياشىغانلىقىمىزدىن پەيدا بولغان. مەن ئۇلارغا سۆزلەشنى، بۈگۈنكى ھاياتنىڭ نازۇك سىرلىرىنى چۈشەندۈرۈشنى تولىمۇ خالايتتىم، لېكىن مەن تىلىمىز. بىزنىڭ ئەراپاتتىكى تۇرالغۇمىزمۇ توقۇما سىم بىلەن قورسالىغان، دەرۋازىسىنى ئەرەبىستان ئەسكەرلىرى ساقلايدىغان، چېدىرلىرى شامالدىرغۇچ، يۇمشاق گىلەم، ئۇسسۇزلۇق بىلەن تەمىنلەنگەن ئالاھىدە جاي. بىز بۇ يەردە ياخشى غىزا بىلەن كۈتۈلدۈق. ئالاھىدە يوپۇق بىلەن ياسالغان، ئاستىغا ئېسىل گىلەملەر سېلىنغان مەسچىت ۋە تەرەت ئالدىدىن ئورۇنلار بىزگە راھەت ۋە ئوڭايلىق بېغىشلايدۇ. بىزنىڭ بۇ يەردىكى ئادەملىرىمىزنى پەرھىز ئادا قىلىۋاتىدۇ، دېگەندىن كۆرە، ساياھەت قىلىپ يۈرىدۇ، دېگەن تۈزۈكرەك، ئۇلار مەسچىتنىڭ سالقىن گىلەملىرى ئۈستىدە، ئۆز چېدىرلىرى ئىچىدە نامازلىرىنى ئوقۇپ بولۇپ راھەتلىنىپ ئۇخلاشماقتا. مەن يېنىمىزدىكى چېدىرغا جايلاشقان بۇلغارىيىلىك تۈركلەر بىلەن سۆزلەشمەكتىمەن. ئۇلار ئۆزلىرىدىن سۇلايمانوۋ چىققانلىقى بىلەن ماختاندى ۋە بۇلغارىيىدىكى ئىككى مىليون تۈركنىڭ ئەھۋالىنى توغۇشتۇردى. ئۇلار بىز ئۇيغۇرلارنى زادىلا بىلىمەيدىكەن. قىرغىزلار بىلەن قازاقلارنى ئايتما توۋ، مۇختەر ئەۋىزوۋلار ئارقىلىق بىلىدىكەن. ئۆزبېكلەرنى تولىمۇ ھۆرمەت قىلىدىكەن. سەۋەبى بۇ ئالتە كىشىلىك ھەج ئۆمىكى بۇخارادىكى ئىسلام ئىنىستىتۇتىنىڭ ياش تالىپلىرىدىن تەشكىللەنگەن ئىكەن. مەن ئۇلارغا بىزنىڭ شەھىرىمىزدىمۇ ئىسلام ئىنىستىتۇتىنىڭ بار ئىكەنلىكىنى، بۇ قېتىم

ئۇيغۇرلاردىن بەش يۈزگە يېقىن ئادەمنىڭ ھەج قىلغىلى بۇ يەرگە كەلگەنلىكىنى سۆزلەپ بەردىم.

كەچقۇرۇن بۇ يەردىكى بىر كۈنلۈك ئىبادەت ئاخىرلىشىش ئالدىدا، قۇرئان ئوقۇپ ئۆز گۇناھلىرى ئۈچۈن خۇدادىن كەچۈرۈم سوراپ دۇئا قىلىش باشلاندى. ھەممىلا يەردە دۇئا، يىغا - زارە ۋە قۇرئان ئوقۇۋاتقان مۇسۇلمانلار. مەن بىزنىڭ ئۆمىكىمىزدىكى چىن ئىخلاس بىلەن گۇناھى ئۈچۈن خۇدادىن كەچۈرۈم سوراۋاتقان پېشقەدەم كادىرلارغا ھەيرانمەن. ئۇلار يېلىنماقتا، يىغلىماقتا. بىرىنى دوراپ ئەمەس، پۈتۈن ئىخلاسى بىلەن يىغلىماقتا. بۈگۈن ئۇلار نېمە ئۈچۈن كۆز يېشى قىلىدۇ؟ ئىنسان ئۆزىنى ھەممەدىدىنمۇ ياخشى بىلىدۇ. ياسالمايلىق، ئالدامچىلىق، زىيانكەشلىك قىلغۇچىلارمۇ ئۆز گۇناھلىرىنى سالماقلايدۇ. لېكىن ئىنسانلارغا بىر يامان ئەيىب ئورتاق، ئۇ بولسىمۇ ئۆز گۇناھلىرى ئۈچۈن ئۆز خەلقىدىن ئەيۇ سورىمايدۇ.

— ئەرسات كۈنى قىساس كۈنى، — دېدى سوۋېت ئىتتىپاقى تۈركمەنىستانىدىن كەلگەن ھاجىم مېنىڭ نېمىنى ئويلاۋاتقىنىمنى چۈشەنگەندەك ئۆزىچىلا ماڭا سۆزلەپ، — مۇڭگۈزلۈك مۇڭگۈزسىزنى ئۈسسۈگەنلىكى ئۈچۈن جاۋاب بېرىدۇ. ئىنسان نېمىنى قىلمايدۇ دەيسىز؟ ئىنسانلارنىڭ قىلغان گۇناھلىرىنىڭ مىڭدىن بىرى ئاشكارىلىنىدۇ. قالغانلىرىنى ئۆزلىرى ئەرسات كۈنى بويىغا ئالىدۇ. خۇدايىم بىزنى گۇناھ قىلغىلى ياراتقان ئەمەس؛ ۋە مەيۋەئەللىمەن ئەھەددى ھەتتى يەقۇلا ئىننەمە نەھنۇفتنە تۇفە لەتەكفۇرا! بۇ گەپنىڭ تەرجىمىسى مۇنداق: ھارۇت، ھارۇت ئاتلىق ئىككى پەرىشتە ھېچ كېشىگە ساختىلىقنى ئۆگەتمەيدۇ. لېكىن بۇلار دەيدۇكى، بىز ئەكەلگەن ۋە سۈپەتلىگەن نەرسە پىتنە، بۇنىڭغا ئەگىشىپ ئېزىپ يۈرمەڭلار! ھارۇت بىلەن ھارۇت ئىنساننى ئازدۇرغۇچى پىتنىلەرنى تارقىتىدۇ. لېكىن ئۇنى قوبۇل قىلىش - قىلماسلىق ھەرىكىتىڭ ئۆز ئىشى.

ئەرەپاتتىكى داغدۇغىلىق ئىبادەت توغرىسىدا مەن سوۋېت
ئىتتىپاقى، بۇلغارىيەلىك ياشلار بىلەن ئۇزاق پاراڭلاشتىم. بىر
فرانسۇز يىگىت مېنىڭ ئالدىغا كېلىپ ئۆزىنى تونۇشتۇردى ۋە
مەندىن:

— سىز ياپونغۇ ھە؟ — دەپ سورىدى. ئىنگىلىز تىلىدىن
ئۇنىڭ گېپىنى تەرجىمە قىلغۇچى شەمشىدىن ئەپەندى كۈلۈپ
كەتتى ۋە فرانسۇز يىگىتكە بىزنى چۈشەندۈردى. فرانسۇز يىگىت
بىر كىنو شىركىتىنىڭ خوجايىنى ئىكەن. ئۇ ئىسلام دىنىغا كىر-
گىلى بىر نەچچە يىل بوپتۇ. ئۇ ئۆزىنىڭ بۇ دىننى قوبۇل قىلغان
لىقى بىلەن پەخىرلىنىپ سۆزلەپ كەتتى:

— ئەمەۋىلەر ياۋروپانىڭ غەربدە يەنى بىزنىڭ قوشنىمىز
ئىسپانىيەدە تۈرلۈك ئىسلام ھۆكۈمەتلىرىنى قۇردى. 730 - يىلى
پارىسلىنىشتىن بۇرۇن قۇرۇلغان بۇ ئەمەۋى ھۆكۈمەتلىرى ئىسلام
دىنىنىڭ ماھىيىتىگە چۈشەنمىدى. بۇ ھاكىمىيەتنىڭ ئاساسى بوش
ئىدى. شۇنىڭ ئۈچۈن XV ئەسىرگە كەلگەندە، بۇ سەككىز يۈز يىللىق
ھاكىمىيەت بىر كاچات بىلەنلا قوغلاندى. ئۇ يەرلەردە مەن مۇ-
سۇلمان، دېگەن بىر مۇ ئادەم قالمىدى. نېمىشقا شۇنداق؟ سەۋەبى،
ياۋروپالىقلار ئىسلامنىڭ ماھىيىتىنى ئەمەس، ھەيۋىتىنى قوبۇل
قىلىشقان. مانا بىز زورلۇق، ھەيۋە بىلەن ئەمەس، بىلىم، ئىزدىنىش،
ئەقىل ئىشلىتىش بىلەن ئىسلام دىنىنى قوبۇل قىلدۇق. ئىسلام
دىنىنىڭ ئىنسانىيەت ئۈچۈن پايدىلىق ئىكەنلىكىنى تونۇپ يەتتۇق.
قاراڭلار، شۇنچە ئادەم ئەرەپات كۈنى قوللىرىغا قۇرئان تۇتۇپ
پاكلىنىش ئۈچۈن ياش تۆككەكتە. بۇ نېمىنى چۈشەندۈرىدۇ؟
بۈگۈن ئىنسانىيەتنىڭ پاكلىق، گۈزەللىك ئۈچۈن كۈرەش قىلىۋات-
قانلىقىنى چۈشەندۈرىدۇ. بۈگۈنكى دۇنيا — بۇلغانغان دۇنيا،
ھاۋامۇ، يېمەكلىكلەرمۇ، ئادەملەرمۇ بۇلغانغان! قانچىلىغان قاتىللار
تەخت ئۈستىدە، خەلقنىڭ بېشىدا تۇرۇۋاتىدۇ. قانچىلىغان جىنا-
يەتچىلەر سىياسەت ۋە كىسلى، ھەقىقەت ۋە كىسلى بولۇۋېلىۋاتىدۇ!

بۇنى كىم ھېسابلايتۇ؟ پۈتۈن ئىنسانىيەت مانا بۈگۈنكىدەك چىن ئىخلاس بىلەن گۇناھلىرىغا تۆۋە قىلىپ پاكلىغان بولسىدى، ئىنسانىيەت بەختلىك بولغان بولاتتى. دۇنيادا ياۋۇزلۇق، ساختىم پەزىلىك، ئالدامچىلىق، زوراۋانلىق يوقالغان بولاتتى. بۈگۈنكى دۇنيا پاكلىققا موھتاج. خۇددى بېلىق سۇسىز ھايات تۇرالمىغىنىدەك، ئىنسانىيەتمۇ گۈزەللىكىسىز، پاكلىقىسىز ياشيالمايدۇ.

تەرجىمان ئۇنىڭ گېيىنى زوق بىلەن خۇددى شېئىر ئوقۇغاندەك تەرجىمە قىلىپ بەردى. سېرىق چاچ، كۆك كۆز، قامەتلىك فرانسۇز يىگىت تىۋۇۋەندىكى كەلەمەنى ياد ئوقۇدى: ۋە خەلق ئەلەكۇم، ماقىل ئەرزى چەد، ئە (تەرجىمىسى: زېمىنى ئىنسانلارنىڭ مەنپەئىتى ئۈچۈن ياراتتىم).

— شۇنداق، — دېدى ئۇ قوللىرىنى ھاۋادا پۇلاڭلىتىپ، — بىر ئەقىدىنى قوبۇل قىلىش ئۈچۈن ئۇنى بىلىش كېرەك. فەئىلەم ئەننەھۇ، لائىلاھە ئىلاھۇ (ئاۋال بىل، ئاندىن ئىمان ئېيت)، زېمىن بىزنىڭ نېمىتىمىز، لېكىن بىز بۇنېمەتنى بۇلغاۋاتىمىز! ئۇنىڭ ئېھرام ئىچىدىكى گەۋدىسى تىتىرىدى، كۆپكۆك كۆزلىرىدىن ياش ئەگىدى.

— ۋەجەدىلەھوم بىللەتى ھىيەئەھسەن، — دېدى ئەزەربەيەجانلىق چارساقال، بۇدۇر چاچ ئادەم بېشىنى لىڭشىتىپ. بۇ كەلىمەنىڭ مەنىسى: سەن بىرى بىلەن سۆزلەشسەڭ ئاتىق بول، دېگەن بولىدۇ. بۇ كىشى تولىمۇ سۆزمەن، بىلىملىك ئىكەن. ئىست، بىزنىڭ تىلىمىزنى بىلگەن بولسا سۆزىنى ئاڭلىساق بولغانىكەن.

فرانسۇز ياپونىيىلىك مۇسۇلمانلار بىلەن قۇچاقلىشىپ كۆرۈشتى. ئۇلار نېمىلەرنى دېيىشەركىن؟ مېنىڭ بۇنى بىلگۈم كەلدى، لېكىن ئامال يوق. ئۇنىڭ سۆزلىرىنى خاتىرەمگە شۇ يەردىلا قوندۇرۇۋالدىم. «بۈگۈنكى دۇنيا پاكلىققا موھتاج» دېگەن سۆز مانا تولىمۇ ياقتى. ئىنسانىيەت تارىخى، ئىنسانىيەتنىڭ پاكلىقى، گۈزەللىك

ئۈچۈن كۈرەش قىلىش تارىخى. مەن ئىنسانىيەتنىڭ بۇ ئارزۇ-
سىنى شۇ كۈنى كېچىدە مۇز تەلپىدە تۈنىگەن چېغىمدا تېخىمۇ
چوڭقۇر ئويلىدىم.

مۇز تەلپە — ئەرەپات بىلەن مېنا ئارىلىقىدىكى، مېنانىڭ
غەربىگە جايلاشقان بىر يېرىم كىلومېتىردەك ئۇزۇنلۇققا سوزۇلغان
تۈزلەڭلىك. بۇ تۈزلەڭلىكنىڭ ئىچكىرىسىدە مەشەرىل ھەرەم دەپ
ئاتىلىدىغان بىر تاغ بار. ھەج قىلغۇچىلار كۈن پاتقاندىن كېيىن،
ئەرەپاتتىن مۇشۇ مۇز تەلپە تۈزلەڭلىكىگە قاراپ يولغا چىقىدۇ ۋە
بۇ تۈزلەڭلىكنىڭ مەشەرىل ھەرەم تېغىغا يېقىنراق جايىدىن
ئورۇن ئېلىپ، بۇ تاشلىق تۈزلەڭلىكتە بىر كېچە ئىبادەت قىلىدۇ.
ھەج قىلغۇچىلار ناماز شام بىلەن خۇپتەننى بىر ئەزان، ئىككى
تەگبىر بىلەن ئوقۇپ بولۇپ، خۇداغا سېغىنىپ قۇرئان تىلاۋەت
قىلىدۇ. بۇ يەردىكى ئىبادەت تاكى تاڭ يورۇغچە داۋاملىشىدۇ.
بىزگە ئاتاپ ئالدىنلا تاشلىق يەرگە گىلەملەر سېلىنغان،

يازنىڭ ئىسسىقى بىلەن قىزىغان، قۇرغاق يەر ئۈستىدە كېچىنىڭ
سالقىن شامىلى بىلەن راھەتلىنىپ يېتىش ياكى ئولتۇرۇش تولىمۇ
كۆڭۈللۈك. بۇ يەردە ئولتۇرۇپ ئەتراپقا قارىسىڭىز، سانسىز چىراغ
لار بىلەن يورۇغان چەكسىز تاشلىق كۆرۈنىدۇ. بۇ يەردە دۆلەت،
مىللەت، جىنسى، رەڭگى سۈرۈشتۈرۈلمەيدىغان مىليوندىن جىق
مۇسۇلمان تەبىئەتنىڭ يىللىق قوينىدا ۋاجىپ ئادا قىلىماقتا.
پۈتۈن تۈزلەڭلىك شۇنچىلىك يورۇق، شۇنچىلىك قاينام — تاشقىن
لىقىكى، بەلكى يەر يۈزىدىكى ھېچقانداق بىر چۆللۈك بۇنداق
نۇر ۋە ئىنسان مېھرىدىن تېخى بەھرىمەن بولالمىغان بولسا كېرەك.
رىۋايەت قىلىنىشىچە، ئادەم ئەلەيھىسسالام بىلەن ھاۋا ئانىسىز
جەننەتتىن قوغلانغاندىن كېيىن، تۇنجى قېتىم مۇشۇ تۈزلەڭلىكتە
تېپىشقان ۋە ئەر — ئايال بولۇپ جۈپلىشىپ ئىنسانىيەتنىڭ تۇنجى
ئۇرۇقىنى مۇشۇ يەردە ئالەمگە چاچقانكەن. بۈگۈنكى ئىنسانىيەت
ئەنە شۇ ئۇرۇقتىن تارالغان. پەيغەمبىرىمىز مۇھەممەت رەسۇلىللا

مۇشۇ مەشەرىل ھەرەم تېغىدا توختىغان ۋە ئۆزىنىڭ: «ئەرەبلەر غەيرىي ئەرەبلەردىن ئەۋزەل ئەمەس، غەيرىي ئەرەبلەرمۇ ئەرەبلەر-دىن ئۈستۈن ئەمەس، ئاق تەنلىكلەر قارا تەنلىكلەردىن ئۈستۈن ئەمەس، قارا تەنلىكلەر ئاق تەنلىكلەردىن ئۈستۈن ئەمەس... خوجايىنلار قۇللىرىمىزغا مېھرىبان، ئادىل بولۇڭلار، چۈنكى ئۇلار سىلەرنىڭ ئىشىڭلارنى قىلىدۇ...» دېگەن مەشھۇر ئاخىرقى نەسىھەتنى بۇ يەردە تەكرارلىغانىكەن.

بۇ يەرنىڭ ھاۋاسى سالقىن، باغرى ئىسسىق، جانغا ئارام بېغىشلايدۇ، ھۇزۇرلىنىپ ئۇخلىغۇڭ كېلىدۇ. لېكىن مەن چەرخ يۇلتۇزلۇق ئاسماننى سۈرەتلەيدىغان بۇ ئەرەب زېمىنىدىكى مەن زىرىنى كۆز يۇمماستىن كۆرمەكچى، خىيال ۋە تەپەككۈر بىلەن تاڭ ئاتقۇچە جىمجىت ئولتۇرۇپ مىليون خەلقنىڭ سىلىق، سۈرلۈك، ئاستا ئاۋازىدىن پەيدا بولغان كۈچلۈك شاۋقۇننى ئاڭلىماقچى. مەن بۇ شاۋقۇندىن ئىنسانىيەتنىڭ ھاياتقا، ياشاش ۋە ياشىتىشقا بولغان كۈچلۈك ئارزۇسىنى ئاڭلىماقتىمەن. ئىنسان بىر ئاتا، بىر ئانىدىن تارالغان، يىللار ئۆتۈپ ئۇلار بىر - بىرىگە دۈشمەن، خۇددى ياۋايىلار توپىدەك بىر - بىرىنى ئوۋلاش كويىدىكى دۆلەت، گۇرۇھ، مىللەت، تەبىئەتلەرگە بۆلۈنۈپ كەتكەن. ئەسلىدە قېرىنداش بولۇپ يارالغان ئادەملەر-نى بۇنداق كېلىشكىلى بولمايدىغان ماجىرا ۋە قىرغىنلارغا باشلىغان زادى قانداق بىر كۈچ؟ مەن ئويلايمەنكى، بۇ كۈچنى تەبىئەت ئەمەس، ئىسلامىيەت ئەمەس، ئىنسانلارنىڭ ئۆزلىرى پەيدا قىلغان.

مۇز تەلپەدىكى ئېلىپكتر نۇرى، ئىنسان قەلبىدىن چىقىپ كۈچلۈك شاۋقۇنغا ئايلانغان ئۇلۇغ سادا ماڭا بۈگۈنكى ئىنسانلارنىڭ قاپاھەتكە قارشى جەڭ باشلىغانلىقىنى ئاڭلاتتى: دۇنيىب باراۋەرلىك، پاراۋانلىق، مېھرىبانلىققا قاراپ يۈزلەنمەكتە. لېكىن ئىنسانىيەتنىڭ خېلى نۇرغۇن قىسمى تېخى بۇنى قارشى ئېلىشنى

خالمايدۇ، ئۇلار مەنپەئەت، بايلىق ۋە ئۆز گۇرۇھىنىڭ ھېسسىياتى ئۈچۈن باشقىلارنى تالان - تاراج قىلىش كويىدا. ئادەم ئەلەيھىسسالامغا رەھىمەت ئېيتىشنىڭ ئورنىغا ئۇنى قالاغىدىغانلارمۇ بار. مۇزەلپەدىكى تۈنەك مانا ئىنسانىيەتنىڭ ئۆز ئەجدادىغا بولغان مۇھەببىتىنى چۈشەندۈردى، ئىنسان مۇھەببەتكە موھتاج بولغىنىدەك، سەمىمىي - ساداقەتلىك موھتاج. روس يازغۇچىسى ل. تولستوي: «بىر ئادەم گۈزەللىككە قانچىلىك سەمىمىي بولسا ئىنسانىيەتتىن شۇنچە يىراق بولىدۇ» دېگەن سۆزنى قايسىبىر مەنىدە ئېيتىۋىدىكىن؟ «گۈزەللىك» بىلەن «ئىنسان» ئارىسىغا تەڭلىك بەلگىسى قويۇلسا خاتا بولارمۇ؟ دۇنيادا مەن چۈشەنمەيدىغان ئادەملەر قانچىلىك كۆپ بولسا، مەن چۈشەنمەيدىغان گەپلەرمۇ شۇنچىلىك جىق ئوخشايدۇ. لېكىن تېبىبىي مۇسۇلمان بولمىسۇن، بۈگۈنكى ئىنسانىيەت گۈزەللىككە موھتاج. ئىنساننىڭ پەيدا بولۇشى يەر يۈزىدىكى ئەڭ زور گۈزەللىك. ئۇنىڭ ساختىلىق، رەڭگۈزلىق، ۋەھشىيلىككە قارشى تۇرۇشى گۈزەللىككە ۋەكىللىك قىلالغانلىقى. مەن ئەتىگەنلىكى مىنادىكى شەيىتەنغا تاش ئېتىش مەيدانىدا بۇنى تېخىمۇ چوڭقۇر ھېس قىلىدىم. قائىدە بويىچە، ھەج قىلغۇچىلار مۇزەلپەدىن چوڭ شەيتانغا ئېتىش ئۈچۈن قوينىڭ ئايىقىدەك تاشتىن يەتتە دانە تېرىپ ۋېلىش كېرەك (قالغىنىنى مىنادىن تەرسىمۇ بولىدۇ). ھەج قىلغۇچىلار نېمە ئۈچۈن مىنادا شەيتانغا تاش ئاتىدۇ ۋە بۇ پائالىيەت ھەج قائىدىسىدە ۋاجىپ دەپ بېكىتىلگەن؟ رىۋايەت قىلىنىشىچە: خۇدايىم ئىبراھىم ئەلەيھىسسالامدىن ئۆزىنىڭ ئەڭ نامرات ئوغلى ئىسمائىلنى خۇدا يولىدا قۇربانلىق قىلىشنى تەلپ قىلىدۇ. بۇ تەلپنى ئىبراھىم ئەلەيھىسسالام خۇدا شاللىق بىلەن قوبۇل قىلىدۇ ۋە ئوغلى ئىسمائىلنى باشلاپ مۇشۇ مىناغا كېلىدۇ. چەمرە تۇل ئەقەبە ئىسىملىك چوڭ شەيتان ئادەم سىياقىغا كىرىۋېلىپ، ئىسمائىل ئەلەيھىسسالامنىڭ يولىنى

توسۇپ: «داداڭ يالغان ئېيتىدۇ، خۇدادىن ۋەھىي كەلگىنى يالغان، ئۇ سېنى ئالداپ ئۆلتۈرمەكچى» دەپ ئازدۇرماقچى بولىدۇ. لېكىن ئىسمائىل ئەلەيھىسسالام ئۇنىڭغا ئالدىنمايدۇ ۋە ئاللاتائالاغا بولغان ساداقىتىنى ئىسپاتلاپ، دادىسىغا ئۆزىنى قۇربانلىق قىلىشقا خۇشاللىق بىلەن تەقدىم قىلىدۇ. ئىبراھىم ئەلەيھىسسالام ئوغلىنى ياتقۇزۇپ، ئىتتىك پىچاقنى تەگبىر بىلەن ئوغلىنىڭ بوغۇزىغا سۈركەيدۇ. لېكىن پىچاق ئۆتمەيدۇ. يەنە سۈركەسە يەنە ئۆتەمەيدۇ. شۇنچە بىلىگەن ئىتتىك پىچاقنىڭ كىچىك بالا بوغۇزىغا زادىلا ئۆتمىگىنىگە خاپا بولغان ئىبراھىم ئەلەيھىسسالام پىچاقنى تاشقا ئۇرىدۇ. ئۇيۇلتاش پارچە - پارچە بولۇپ كېتىدۇ. شۇ چاغدا خۇدادىن: «ئىبراھىم، قۇربانلىقنىڭ قوبۇل بولدى» دېگەن ۋەھىي كېلىدۇ ۋە ئاسماندىن پەيغەمبەرنىڭ ئالدىغا كۆك قوچقار چۈشىدۇ. شۇنىڭدىن بېرى قۇربانلىق ئۈچۈن قوي سويۇلۇپ كەلمەكتەكەن.

مانا بۇ ساداقەت سىنىقى ئېلىپ بېرىلغان جايىنى مۇھەممەت پەيغەمبەر تاۋاپ قىلغان ھەم مۇزتەلپەدىن يەتتە تال تاش تېرىپ ۋېلىپ شەيتانغا ئاتقان.

سىنادىكى شەيتانغا تاش ئاتىدىغان بۇ جاي شۇنىڭدىن بېرى مۇسۇلمانلارنىڭ ۋاجىپ ئادا قىلىدىغان جايغا ئايلانغان. ساداقەت سىنىقى ئېلىپ بېرىلغان جاي بولغانلىقى، ئۇنىڭ ئۈستىگە ساداقەتنىڭ دۈشمىنى بولغان ئېزىتقۇ شەيتانغا ئىنسانلارنىڭ غەزىپىنى ئىپادىلەيدىغان جاي بولغانلىقى ئۈچۈن، سىنادىكى چۆرىسى ئاق تاش بىلەن توسالغان، ئوتتۇرىسىغا تاشلاردىن تۆت چاسا بەلگە قاتتۇرۇلغان بۇ جاي قۇربان ھېيتىنىڭ بىرىنچى كۈنى سەھەردە نەچچە يۈزىڭ مۇسۇلمانلارنىڭ قورشاۋى ئىچىدە قالىدۇ. بۇ ئادەملەرنىڭ قوللىرىدا تاش، ئۇلار بىر - بىرىنى ئىتتىرىشىپ توسۇق يېنىغا بېرىشىدۇ ۋە غەزەپ بىلەن شەيتانغا تاش ئېتىشىدۇ. ھەج ۋاقتىدىكىدە، ئادەملەرنىڭ بىر - بىرىگە قوپاللىق

قىلىشى، قىستىشىش، ئىتتىرىشىش، چوڭ تاشلارنى ئېتىش قاتتىق چەكلەنگەن بولسىمۇ، غەزەپلەنگەن خەلق ھامان بۇ چەكلىمىلەر - نى بۇزۇپ، ھەج قائىدىسىگە خىلاپلىق قىلىشىدۇ؛ ئادەملەر بىر - بىرىنى قىستايدۇ، ئىتتىرىدۇ، ھەتتا دەسسەيدۇ؛ يوغان تاشلارنى ھەتتا باشقا نەرسىلەرنى ئاتىدۇ.

مىنادا ئىككى ئۈچ كۈن تۇرۇش ھەج قائىدىسى. بۇ كۈن ئىچىدە ھەر كۈنى كۈن ئېگىلىگەندىن كېيىن نەچچە مىڭلىغان ئادەملەرنىڭ سەپ بولۇپ ئۆز چىدىرلىرىدىن چىقىپ مىنادىكى شەيتانغا تاش ئاتىدىغان جايغا قاراپ ئاقىدۇ. قائىدە بويىچە، مەككىنىڭ ئەڭ يىراق تەرىپىدىكى بىرىنچى شەيتاندىن باشلاپ، ئۈچىدىن كېيىن ئوتتۇراىنچى شەيتانغا، ئاخىرىدا چوڭ شەيتان جەمەت تول ئەقەبەگە تاش ئېتىش (ھەر بىر شەيتانغا ئارقىمۇ ئارقا يەتتە دانە تاشنى ئاللاھۇ ئەكبەر، دەپ ئېتىش) كېرەك. لېكىن ھاجىلار ئۆز غەزىپىنى باسالماستىن قائىدىنى بۇزۇپ، ئاۋ - ۋال چوڭ شەيتانغا تاش ئاتىدۇ. ئۇلار خۇددى مەككە - بەيتىل لادىكى مەجرۇل ئەسۋەد تېشىنى سۆيۈشكە ئىنتىلگەندەك ياكى مەدىنە ھەرەمىدىكى رەسۇلىلانىڭ قەبرىسىنى زىيارەت قىلغاندا مەسچىتنىڭ تاملىرى، قەبرە ئەتراپىدىكى تۆمۈر رېشاتكىلارنى سىلىۋېلىشقا ئۆزىنى ئاتقاندا، شەيتانغا تاش ئېتىش ئۈچۈن قورشاۋ يېنىغا ئۆزىنى ئاتىدۇ.

قارماققا، بۇ ئىشلار بىر ئىخلاسمەن مۇسۇلماننىڭ ئۆز دىنىغا بولغان ساداقىتىنى ئىپادىلەيدىغان بىر ئاددىي ھەرىكەت، ھېسىد ياتقا بېرىلىشنىڭ ئالامىتى بولۇپ كۆرۈنىدۇ. لېكىن يەنىمۇ چوڭقۇرراق ئويلىساق، بىز بۇ ھەج پائالىيىتىدىكى بىر باسقۇچ (ۋاجىپ) دىن ئىنسانلارنىڭ ساداقەت، گۈزەللىك دۈشمەنلىرىگە؛ بولۇپمۇ بۇ دۈشمەنلەرنىڭ ئەڭ چوڭلىرىغا بولغان غەزەپ - نەپ رىتىنى كۆرۈۋالالايمىز.

بۈگۈنكى يەر يۈزىدە ئىنسانىيەتنى ساداقەتتىن، مېھرىبانلىق،

ئۆزئارا مۇھەببەتتىن ۋاز كېچىشكە قىستاۋاتقان ۋەھشىي «شەي-
تان» لار يوقمۇ؟ ئۇلارنىڭمۇ ئەڭ چوڭ «جەمرە-تول ئەقەبە»
لىرى باردۇ - ھە؟ ئىنسانىيەت ئەلۋەتتە ئۆز دۈشمەنلىرى بىلەن
كۈرەش قىلىشقا، ئۇلارنى غەزەپ - نەپرەت تاشلىرى بىلەن
كۆمۈپ تاشلاشقا قادىر. چوڭ - كىچىك شەيئەلەر بىر مەھەل
ئۆزلىرىنى پەرىشتە، ئەۋلىيا، ھەتتا ئىنسانىيەتنىڭ تەقدىرىنى
بەلگىلىگۈچى «خۇدا» قىلىپ پەردازلاپ كۆرسىتىدۇ. لېكىن ئىن-
سانىيەت راست بىلەن يالغاننى، گۈزەللىك بىلەن قاباھەتنى
پەرقلەندۈرۈشتە مول تەجرىبىگە ئىگە، ھامان بىر كۈنى بۇ يال-
غان «پەرىشتە»، «خۇدا» لار ئىنسانىيەتنىڭ غەزەپ - نەپرەت
تاشلىرى ئىچىدە كۆمۈلۈپ قالىدۇ.

مىنادىكى شەيئەغا تاش ئېتىش مەيدانىدىن تاشقا يېقىن
قايتىپ كەلدۇق. مەن شەمشىدىن ئەپەندىگە يۇقىرىدىكى مۇلا-
لاھزىلىرىمنى ئېيتتىم.

بىز تۆتىنچى قەۋەتتىكى ياتقىمىزغا ھېرىپ ئۇيقۇسراپ چىقتىم.
قىنىمىزدا، تاغلارنىڭ بېشىنى قۇياش نۇرى ئالتۇن ھەل بىلەن
يېزىمىگەندى. بۈگۈن بىر يىلدا بىر كېلىدىغان قۇربان ھېيت
كۈنى، مۇشۇ قۇياش يالغۇز ئەرەب يېرىم ئارىلىنىلا ئەمەس،
ھەممىلا جايىنى، مېنىڭ يىراقتىكى ئانا يۇرتۇمنىمۇ ئۆز نۇرلىرى
بىلەن مۇبارەكلەيدۇ. چۈنكى، مېنىڭ يۇرتۇمدىمۇ بۈگۈن
قۇربان ھېيت!

سەئۇدى ئەرەبىستانى پادىشاھى فەھەد بىن ئابدۇل ئەزىز
جانابلىرى ھۇزۇرىدا

1988 - يىل 7 - ئاينىڭ 25 - كۈنى (زۇلھەججىنىڭ
11 - كۈنى) يەنى قۇربان ھېيتىنىڭ 2 - كۈنى ئەتمىگەنلىكى
مەن ماشىنىغا چىقىپ بازار (مەككە) غا ماڭماقچى بولۇپ تۇرغىم

نېمدا، ماڭا ئەرەبچە كىيىنگەن چىرايلىق بىر يىگىت پادىشاھ ھۇزۇرىغا تەكلىپ قىلىنغىنىمنى ئۇقتۇردى. بىز جۇڭگودىن ھەج قىلغىلى كەلگەن بىر مىڭ بىر يۈز نەچچە كىشىگە ۋە كالىتەن ئىككى ئادەم، يەنى جۇڭگو ئىسلام جەمئىيىتىنىڭ مۇئاۋىن رەئىسى، جۇڭگو ھەج ئۆمىكىنىڭ باشلىقى ئەخمەت ۋاجىدى ئاكا ئىككىمىز پادىشاھنىڭ مىنادىكى قەسىرىسىگە — پادىشاھ ھۇزۇرىغا كىرىش ئۈچۈن تەييارلاندىق. بىز كاستۇم — بۇرۇلكا، گالىتەن تۈكلەر، ئۇيغۇر دوپپىسى بىلەن ياساندۇق (گەرچە كۈن ھەددىدىن زىيادە ئىسسىق بولسىمۇ). ماڭا بۇ ياسىنىش كۈلكىلىك ۋە ئازابلىق تۇيۇلدى. تەكشۈرۈش رەسمىيەتلىرىدىن ئۆتۈپ سالقىن، ئازادە قوبۇل زالغا كىرگەندىن كېيىن، مىللىي كىيىم بىلەن ياسىنىشنىڭ مەنىسىنى چۈشەندىم. زالدا ھەر خىل كىيىنگەن، ھەر خىل چىراي، ھەر خىل رەڭلىك ئادەملەر (تامامەن ئەرلەر) ئولتۇراتتى. ئاق، قىزىل چېكىتلىك ئاق غوترا (باشلىق ياغلىق) سېلىپ، ئۈستىگە ئېقال (چەمبىرەك) كىيىۋالغان، ئاق يىپەك تونۇ (ئۇزۇن كۆڭلەك)، ئۈستىگە ياقا، پەش، يەڭ ئۇچلىرىغا زەر كەشتىلەر تۇتۇلغان قارا، سېرىق، ئەت رەڭ ئاباي (لىباس يېپىنچا) كىيىشكەن، قامەتلىك، قارا بۇرۇت، قىش — كۆزى قارا، ئاق يۈزلۈك يىگىتلەر مېھمانلارنى كۈتۈش، ئۇزۇنلاشتۇرۇش بىلەن ئالدىراپ مېڭىپ يۈرۈشىدۇ. سارغۇچ، قىسقا يەڭ ھەربىيچە كىيىنگەن، شاپ بۇرۇت، گەۋدىلىك يىگىتلەر ئۇزۇن قىلىچلىرىنى پۈتۈنلاشتىرىپ سۈرلۈك مېڭىشىپ، كىچىك قەدەھلەردە مېھمانلارغا يېشىل رەڭلىك ئەچمىلىك (ئالىي چاي) قۇيۇپ يۈرمەكتە. مەن مېھمانلارغا قارىدىم، سەھنىگە يېقىن جايدا پاكارراق، قارا بۇرۇتلۇق تۈركىيە زۇڭلىسى تۇرغۇت ئۇزال كاستۇم — بۇرۇلكا كىيگەن ھالدا، ئۇنىڭ يېنىدا تىك ئۆرە ياقىلىق قارا ئۈست باس كىيگەن بېنگال زۇڭلىسى (بۇلارنى ماڭا باشقىلار تونۇشتۇردى)، مىسىر ۋە باشقا ئەرەب دۆلىتىنىڭ رەھبەرلىرى، جامائەت

ئەربابلىرى پادىشاھنىڭ كىرىشىنى كۈتۈپ تۇرۇشماقتا. ئورۇن
دۇقلاردا دۇنيانىڭ ھەرقايسى جايلىرىدىن كەلگەن ھەج ئۆمەك
لىرىنىڭ مەسئۇللىرى، تەكلىپ بىلەن بۇ يەرگە كەلگەن مەشھۇر
زاتلار سەھنە يېنىدىكى يان ئىشىككە قاراشماقتا. نۇرغۇن تېلپ
ۋىزور، سۈرەت ئاپپاراتلىرى سەھنىگە كۆزلىرىنى توغرىلاپ جىم
جىت قېتىپ قېلىشقان...

بىز سوۋېت ئىتتىپاقى، جۇڭگو، بۇلغارىيە ۋەكىللىرى (سو-
ۋېت ئىتتىپاقىدىن شەمىدىن ئەپەندى، بۇلغارىيىدىن بىر ئاز
سانلىق مۇسۇلمان مىللەت ۋەكىلى) ئەڭ ئارقىدىن ئورۇن ئالدۇق
(بىزنىڭ يېنىمىزدا ياپونىيە، فىلىپپىن ۋەكىللىرى بار). بىز ئۆز-
ئارا پاراڭلىشالايمىز. ياپونىيەلىك شەنكۇ جۇڭجاۋ (ئابدۇك
رەھىم ياماگوچى) ياپونىيە مىللىي كىيىمى بىلەن ھېلىدىن - ھې-
لىغا ئورنىدىن تۇرۇپ ئالدىغا تەمىشلىدۇ. لېكىن تەرتىپ ساق
لىغۇچى سەئۇدى يىگىتلىرى (ھېلىقى چىرايلىق، ئوخشاش كىيىم
گەن يىگىتلەر) بەلگىلەنگەن ئورۇندىن يۆتكىلىشكە ھېچكىمگە
رۇخسەت قىلمايدۇ. ياپونىيە ھازىرقى دۇنيادا قۇدرەتلىك دۆلەت-
لەرنىڭ بىرى. ئۇنىڭ ئۈستىگە، سەئۇدى ئەرەبىستانى بىلەن
ياخشى مۇناسىۋەتتە، شۇنداق تۇرۇپ ياپونىيە ۋەكىلى نېمىشقا
تۇرغۇت ئۇزال زۇڭلى بىلەن بىللە سەھنە ئالدىدىن ئورۇن
ئالمىدى؟ دېگەن سوئال ئۇنىڭ جىددىيلەشكەن چىرايىدىن بى-
لىنىپ تۇراتتى. بىز ئۈچ سوتسىيالىستىك دۆلەت ۋەكىللىرىدە
بۇ خىل نارازىلىق يوق. چۈنكى بىز، سەئۇدى ئەرەبىستانى بى-
لەن دىپلوماتىك مۇناسىۋەت ئورناتمىغان دۆلەتلەردىن (مەملىكەت-
تىمىز ئۇ چاغدا تېخى مۇناسىۋەت ئورناتمىغان) كەلگەن مۇسۇلمانلار.
— سىلەر ئۇيغۇرنىڭ، مەن ئۆزبېكنىڭ ۋەكىلى، — دېدى
شەمىدىن ئەپەندى ئەخمەت ۋاجىدى ئاكا ئىككىمىزگە چاقچاق
قىلىپ، — ئاۋۋ يۇقىرىدا ئولتۇرغان نېگىرلار سۇدان، نېگى-
رىيە، ئېفىئوپىيە قاتارلىق دۆلەتلەرنىڭ ۋەكىللىرى، لېكىن بىز

پادشاھ بىلەن قول ئېلىشىپ كۆرۈشكەندە ئاۋۋال دۆلىتىمىزنى، ئاندىن ئۆزىمىزنى تونۇشتۇرىمىز. مىللىتىمىزنى تونۇشتۇرۇشنى بېشىمىزدىكى دوپپىلىرىمىز ئۈستىگە ئالىدۇ.

پادشاھ كىردى، پۈتۈن زالىدىكىلەر ئورنىمىزدىن تۇردۇق. پادشاھ بېشىغا بايقى ئەرەب يىگىتلىرىدەك ئېقال بىلەن غوترا كىيگەن، ئۇچىسىغا ئەت رەك ئاباي (يېپىنچا)، سۈتتەك ئاق توفى كىيگەن، چىرايلىق - كىچىككىنە ساقال قويغان، ئاق يۈزلۈك، ساغلام - تىمەن پادشاھ فەھەدىبىن ئابدۇلئەزىز جانابلىرى تولىمۇ خۇشال، خۇشۋاخ ئىدى. ئۇنىڭ ئەتراپىدا سەئۇدى ئەرەبىستاننىڭ يۇقىرى دەرىجىلىك ئەمەلدارلىرى، يەنى ئابدۇلئەزىزخان ئائىلىسىنىڭ بۇ دۆلەتتە يۇقىرى دەرىجىلىك ۋەزىپىلىرى بىلەن جامائەتكە تونۇلغان پەرزەنتلىرى، ھەرقايسى دۆلەتلەرنىڭ رەھبەرلىرى بىلەن مەشھۇر ئەربابلىرى بار ئىدى. تەبرىك، مەدھىيە، مىننەتدارلىق سۆزلىرى باشلاندى. ۋەزىر ئەزەم، دۇنيا ئىسلام ئىتتىپاقىنىڭ باش كاتىپى دوكتور ئابدۇللا ئۆمەر تەسىنى، مىسىر ئەزھەر ئۇنىۋېرسىتېتىنىڭ بىر دوكتورى ئۆز نۇتۇقلىرىنى تاماملىغاندىن كېيىن، پادشاھ نۇتۇق سۆزلىدى. بىز ئەرەبچە بىلىمىگە ئىلىكىمىز ئۈچۈن بۇ نۇتۇقلارنى چۈشىنەلمىدۇق. لېكىن بىلىدىغان ئاتالمىلار، ئومۇمىي كەيپىياتقا قاراپ سۆزلەر-نىڭ تەخمىنى مەنىسىنى پەرز قىلدىم. سۆزلەر تەبرىك، مىننەتدارلىق ۋە مەدھىيىگە مەركەزلەشكەن بولسا كېرەك.

ئەتىگەن سائەت ئون بىرلەر بىلەن قوبۇل قىلىش باشلاندى. پادشاھ ۋە يۇقىرى دەرىجىلىك ئەمەلدارلار سەھنىدە (يەنى ئالدىنقى قاتاردا) قاتارلىشىپ ئۆرە تۇرۇشتى. مېھمانلار قاتارتىز-لىشىپ ئۇلار بىلەن بىر مۇبىر كۆرۈشتى. پادشاھ ھۈرمەتلىك مېھمانلار بىلەن قۇچاقلىشىپ، ئىككى مەڭزىگە يېقىشىپ كۆرۈشتى. ئادەتتىكى مېھمانلار بىلەن قول ئېلىشىپ كۆرۈشتى. مەن ئەسلى پادشاھ سەپ بولۇپ تىزىلغان مېھمانلارنىڭ ئالدىدىن ئاستا

مېڭىپ ئۆتمىدۇ ۋە بىز بىلەن بىللە سۈرەتكە چۈشىدۇ، شۇنىڭ بىلەن قوبۇل قىلىش ئاخىرلىشىدۇ، دەپ ئويلىغانىدىم. لېكىن ئۇنداق بولمىدى. پادىشاھ ئىككى سائەتتەك ئۆرە تۇرۇپ، ھەر-بىر ئادەم بىلەن قول ئېلىشىپ بىرمۇ بىر ئەھۋاللاشتى.

ئەڭ ئاخىرىدا كۆرۈشكۈچىلەر قاتارىدا مەنمۇ پادىشاھ بىلەن قول ئېلىشىپ كۆرۈشتۈم ۋە ئۆزۈمنى تونۇشتۇرۇپ:

— چەينا، زوھورىدىن ساپىرا! — دېدىم. پادىشاھ كۈلۈپ كەتتى.

ئەرەب تىلىدا زوھور (خىلپۇر) — گۈل دېگەن مەنىسىمۇ بېرىدۇ. كەن، «دىن» قوشۇلغاندا مېنىڭ ئىسمىم «دىننىڭ گۈلى» دېگەن مەنىنى بېرىدىكەن. پادىشاھ شۇنىڭغا كۈلگەنمەن.

مەن يېشى يەتمىشكە يېقىنلاشقان، بايلىقتا دۇنيانىڭ ئالدىنقى قاتارىدا تۇرۇۋاتقان بىر مىلياردتىن كۆپ مۇسۇلمانلارنىڭ قىبلىگاھى بولغان مەلىكەتنىڭ پادىشاھى بولغان ئادەم نىڭ ئىككى سائەت ئۆرە تۇرۇپ، ئاددىي ئادەملەر بىلەن بىرمۇ بىر قول ئېلىشىپ كۆرۈشۈشى مېنىڭ تەسەۋۋۇرۇمدا يوق ئىش بولغانلىقى ئۈچۈن، پادىشاھ ئىلاجسىز رەسمىيەت يۈزىدىنلا كۆرۈشۈۋاتقان بولسا ئۇنىڭ چىرايىدىن زېرىكىش، رەنجىش ئالامەتلىرى بايقىلىدۇ، دېگەن ئىيەت بىلەن پادىشاھنىڭ چىرايىغا قارىدىم. ئۇنىڭ نۇرلىنىپ تۇرىدىغان ئاق يۈزىدە، يوغان، خۇمار كۆزلىرىدە شادلىق ۋە قىزغىنلىقتىن باشقا ھالەت تېپىلمىدى، مەن خۇشاللىق ۋە مىننەتدارلىق بىلەن مېنى قوبۇل قىلىۋاتقان ساھىبخاننىڭ چىرايىنى كۆرۈپ، ئۆز گۇمانخورلۇقىمدىن خىجىل بولدۇم.

پادىشاھ بىلەن كۆرۈشۈپ بولغان مېھمانلار مەمۇرىي ۋە ھەربىي ساھىبخانلارنىڭ يول كۆرسىتىشى بىلەن، ئەت رەڭ گىلەم ئۈستىدە مېڭىپ زىياپەت زالغا كىرىشتۇق. پادىشاھ زالغا ئاخىرىدا كىردى، زىياپەت باشلاندى. ماڭا داستىخاندىكى غىزا ۋە زىياپەت رەسمىيەتلىرىمۇ ئۆزگىچە بىلىندى. بۇ يەردە نەقەدەھ

سۆزى، نە ئۆرە تۇرۇپ رۇمكا ئۇرۇشتۇرۇشلار، نە ئارقا - ئارقىدىن قوشۇلۇپ تۇرىدىغان خىلمۇ خىل مەزىزلىك قورۇما (سەي)، يېمەكلىكلەر، نە ھەر خىل شېشە - رومكىلار يوق، ھەممىلا غىزا ئۈستىلگە تىزىلغان: چوڭ - چوڭ لېگەنلەردە ئىسسىق پۇلۇ، ھەربىر لېگەندە پۇلۇ ئۈستىدە پۈتۈن پېتى قويۇلغان تونۇر كاۋىپى (پاقلان)، قوشۇمچە ھەر خىل مېۋە - چېۋە، يېمەكلىكلەر ۋە قەھۋە، مۇزدەك سۇ...

بىز تەكەللۇپسىز، ئەركىن - ئازادە، خۇددى ئۆز ئۆيىمىز - دىكىدەك غىزالاندۇق. غىزادىن كېيىن ئىختىيارىچە تارقالدۇق. پادىشاھ ھۇزۇرىدا بولغان تۆت - بەش سائەت ۋاقىت ئىچىدە، نە داغدۇغىلىق چاۋاكلار، نە ھېسسىياتلىق ناخشا - مۇزىكا، نە سۈرلۈك - داغدۇغىلىق ئامانلىق ساقلاش كۆرۈنمىدى. ھەممىلا ئىش تولىمۇ ئاددىي، تەبىئىي ۋە قىزغىن بېجىرىلدى. مەن قوبۇلدىن كېيىن بىر ئەرەبىستان پۇقراسىنىڭكىگە مېھمانغا بارغاندەك، ساھىبخان تولىمۇ قىزغىن كۈتۈۋالغانلىقى ئۈچۈن، بۈگۈنكى مېھماندارچىلىقتىن رازى بولۇپ قايتقاندەك تەبىئىي، يەڭگىل ۋە يېقىملىق ھېسسىيات بىلەن ياتقىمغا قايتىپ كەلدىم. — مۇسۇلمان پادىشاھلىرى تولىمۇ سۈرلۈك، تەكەببۇر بولىدۇ. دەپ ئاڭلىغانىدىم. پادىشاھ فەھەد جانابلىرى ماڭا بۇنداق تەسىرات قالدۇرمىدىغۇ؟

— مەلىك ئابدۇلكەزىز جانابلىرى ئۆزىنىڭ قىرىق سەككىز ئوغلىغا باي بىر دۆلەت قۇرۇپ بەردى. بۇ دۆلەتنى ئوغۇللىرىغا تاپشۇرۇپ بېرىشتە يالغۇز بايلىقنىلا تاپشۇرۇپ بېرىپ قالماي، ئۆزىنىڭ دۆلەت باشقۇرۇش، ئۆزىنى تۇتۇش، ئىسلامغا، دۆلىتىگە، خەلقىگە سادىق بولۇشتەك ياخشى خىسلەتلىرىنىمۇ تاپشۇرۇپ بەرگەن. بالىلىرى دادىسىنىڭ ۋەسىيىتىگە سادىق. دادىسىنىڭ ۋەسىيىتى بويىچە قايىسى ئوغلىنىڭ يېشى چوڭ بولسا، شۇ ئوغۇل پادىشاھ بولىدۇ. كىم پادىشاھ بولسا، قالغان ئوغۇللار ئۇنى قەتئىي ھۆر-

مەت قىلىدۇ، ئۇنىڭ بۇيرۇقىغا بويسۇنىدۇ، ئۇنىڭ خىزمىتىنى قىلىدۇ. مەلىك ئابدۇلكەزىز جانا بىلىرى 1953 - يىلى ۋاپات بولدى. شۇنىڭدىن بېرى ئۇنىڭ ئوغۇللىرىدىن سەئۇد، فەيسال، خالىت قاتارلىقلار ۋاپات بولدى. بۇلارنىڭ ھەممىسى ئۆزلىرىنى: «بىز ئىككى ھەرەمنىڭ خادىمى» دەپ ئاتىدى. ھازىرغىچە خان جەمەتنىڭ ھەممىلا ئەزالىرى ھۆكۈمەت بەرگەن ئايلىق بىلەن تەمىنلىنىدۇ. خەزىنىدىن خالىغىنىچە پايدىلىنىش، خەلقنى زور - لۇق - زومبۇلۇق بىلەن بايلىق يۇلۇۋېلىش بۇ يەردە يوق. سەئۇدى ئەرەبىستاننىڭ دۆلەت قانۇنىدا: ھەرقانداق بىر پۇقرانىڭ خان جەمەتى ئۈستىدىن ئەرز - شىكايەت قىلىش ھوقۇقى بار، دەپ بېكىتىلگەن.

سەئۇدى ئەرەبىستانى پۇقراسى مۇھەممەت قاسىم ئەمىن پۇخارى مېنىڭ سەئۇدى ئەرەبىستانى پادىشاھى توغرىسىدىكى سوئالىغا يۇقىرىقىدەك جاۋاب بەردى.

مەن بۇ پادىشاھلارغا قىزىقىپ قالدىم، بىر قالاق خەلق ياشايدىغان ئۈنۈمسىز تۇپراق ئۈستىدە يېقىنقى ئاتىشى - يەتمىشى يىل ئىچىدىلا ئاجايىپ زور ئۆزگىرىش بولغانىكى، بۇ ئۆزگىرىشنى ياۋروپادىكى ئىلغار سانائەت دۆلەتلىرىنىڭ ياكى ئامېرىكىدەك، ياپونىيىدەك سانائەت تەرەققىياتى تېز بولغان دۆلەتلەرنىڭ ئىككى يۈز يىللىق تەرەققىياتىغا سېلىشتۇرۇشقا بولىدۇ. بەزىلەر: «ئەرەبلەر نېفىت بىلەن ئۆرە تۇرۇۋاتىدۇ. نېفىتى تۈگىسىلا ئۇ دۆلەتلەر تۈگەيدۇ» دېيىشىدۇ. يەنە بەزىلەر: «ئەرەبلەردە پۇل جىق، لېكىن ئۇلار ئىلىم - پەن، سانائەتتە يەنىلا قالاق» دېيىشىدۇ. مەن ئىگىلىگەن ئەھۋاللار بۇ گەپلەرنىڭ خاتا ياكى بىر تەرەپلىمە ئىكەنلىكىنى ئىسپاتلايدۇ. ھازىرقى سەئۇدى ئەرەبىستانى: دۆلەت ئىقتىسادى تەرەققىي قىلغان، ئالىي مائارىپ تەرەققىي قىلغان، خەلق تۇرمۇشى يۈكسەك دەرىجىدە ياخشىلانغان، دېھقانچىلىق، چارۋىچىلىق، بولۇپمۇ، يەرلىك سانائەت بىلەن سودا - سېتىق

ياۋروپا ئورتاق بازىرىغا قاتناشقان دۆلەتلەردىن ئۈستۈن دېگۈدەك يۈكسەلگەن. شەھەرلىرى، يوللىرى، قاتناش، ھەربىي ئىشلىرى يۇقىرى دەرىجىدە زامانىۋىلاشقان بىر دۆلەت. بۇ دۆلەتنىڭ پۇلى، بايلىقى بولۇپلا قالماي، يەنە مۇكەممەل دۆلەت قانۇنى، ئۆزىگە خاس دېموكراتىيىسى، خېلى قاتتىق تۈزۈم - تەرتىپلىرى بار.

مەن بۇ دۆلەتنىڭ تەرەققىيات تارىخىنى بىلىشكە قىزىقتىم، بۇ دۆلەتنىڭ قايتا قۇرغۇچىسى بولغان مەلىك ئابدۇلئەزىز - بىن ئابدۇراخمان سەئۇد (الملىك عبدالئىزىبن عبدالرحمىن آل سعود) خۇددى مۇھەممەت پەيغەمبەردەك ساۋاتسىز ئادەم تۇرۇپ ئۇق. بۇ ئەمەلۋەرلەرنىڭ ئاخىرقى ئادىل پادىشاھى ئۆمەر ئىبنى ئابدۇلئەزىز 719 - يىلى ۋاپات بولغاندىن كېيىنلا بىرنەچچە قەدەم كەينىگە چېكىنىپ، پارچىلىنىپ ئايىاسىلار، ئوسمانلىلار تەرىپىدىن ئۇزۇن يىللار مۇستەملىكە قىلىنىپ خارايلاشقان دۆلەتنى قانداق بىرلىككە كەلتۈرۈپ گۈللەندۈرەلەيدى؟

مەن مۇشۇ مەسىلىدە ئىزدەندىم. بىلەرمەنلەرگە مۇراجىئەت قىلدىم ۋە ئانچە - مۇنچە بىلىمگە ئىگە بولۇپ قالدىم. مېنى بۇ ئىشتا بىلىم ۋە ساۋاتقا ئىگە قىلىشتا زېرىكمەي ياردەم قىلغان ھۈرمەتلىك ئۇستاز مۇھەممەت قاسىم ئەمىن بۇخارى ئاكىغا رەھمەت ئېيتىمەن.

سەئۇدى ئەرەبىستانىنىڭ قايتا تىرىلىش ۋە گۈللەنىشىگە بېسىپ ئۆتكەن يولى

ھەرقانداق بىر مەملىكەت زور ئىجتىمائىي ئىسلاھات ئارقىلىق تەرەققىياتقا ئېرىشەلەيدۇ، بۇرۇنقىلارنىڭ ئىزى بىلەن ماڭغان پادىشاھ ۋە دۆلەت باشلىقلىرى دۆلىتىدە ھېچقانداق زور ئۆزگىرىش قىلالمايدۇ ۋە تېزلا سەھنىدىن غۇلاپ چۈشىدۇ.

مانا بۇ تارىخ بىزگە ئۆگەتكەن ھەقىقەت.

سەئۇدى ئەرەبىستانىنىڭ تىرىلىشى ۋە گۈللىنىش تارىخىمۇ مۇشۇنداق ئىجتىمائىي ئىسلاھات ئارقىلىق يارىتىلغان، بۇ زور ئىسلاھاتنىڭ نەتىجىلىرى ئەلۋەتتە مۇناسىپ ھالدا مەلىك ئابدۇلئەزىز جانابلىرىغا مەنسۇپ. مەلىك ئابدۇلئەزىز ئۆزىنىڭ قىرىق نەپەر باتۇرلىرى بىلەن كۆۋەيتتىن 1901 - يىلى رىياز ھاكىمىنىڭ ئوردىسىغا ھۇجۇم قىلىپ كىرىشتىن بۇرۇن ئەرەب يېرىم ئارىلىدىكى بۇ دۆلەت قانداق ئىدى؟ مەلىك ئابدۇلئەزىز زادى كىم؟ ئۇ، نېمىلەرنى قىلدى؟

گەپنى بىرىنچى سوئالغا جاۋاب بېرىشتىن باشلايلى.

يۇقىرىدا ئېيتقىنىمىزدەك، ئەرەب يېرىم ئارىلى دەرياسىز، كۆلسىز، قىشۇياز ھاۋا ھۇپۇلدەپ ئىسسىپ كۆيىدىغان، تاش ۋە قۇملۇق يېرىنىڭ كۆپ قىسمىنى ئىگىلەيدىغان بىر جاي، ئىسلام دىنى مانا مۇشۇنداق قۇرغاق، خەلقى نامرات بىر جايدا پەيدا بولغان. ئىجتىمائىيەتتە بۇ يېرىم ئارىلدا زوراۋانلىق، قۇللۇق تۈزۈم ھۆكۈم سۈرگەن، 621 - يىلى پەيغەمبەرلىك ۋەھىي كەلگەن، 622 - يىلى مۇھەممەت پەيغەمبەر ئىسلام دىنىنى مۇستەھكەملەش ئۈچۈن مەككىدىن مەدىنىگە كۆچكەن، مانا بۇ يىل ھىجرەتنىڭ بىرىنچى يىلى ھېسابلىنىدۇ. شۇ يىلدىن باشلاپ ھىجرەتنىڭ بىرىنچى يۈز يىلى ئەرەب يېرىم ئارىلىدا ئىسلام دىنىنىڭ ھۆكۈمرانلىقىنى ئورنىتىش، بۇ دىن ئارقىلىق چېچىلاڭقۇ تەرەپلەرنى بىرلەشتۈرۈش بىلەن ئۆتتى، ئىسلام دىنىنىڭ پەيدا بولۇشى بىر زور ئىجتىمائىي ئىسلاھات ئىدى، بۇ دىن ئۆز ۋاقتىدا زوراۋانلىقنى چەكلەش، باراۋەرلىكنى تەشەببۇس قىلىش، ئىنسان - دىيانەتنى قاپاھەت ئورنىغا دەسسىتىش جەھەتلەردە زور رول ئوينىغان، بۇ دىن بىلەن پۈتۈن ئەرەب دۇنياسى جالھالەت بىلەن كۈرەش قىلىشقا قوزغىلانغان ۋە بۇ دىننىڭ ھەقىقەتكە ۋەكىللىك قىلالايدىغان تەشەببۇسلىرىنى تارقىتىش،

رىئالىققا ئايلاندۇرۇش ئۈچۈن ئاتىلىنغانىدى.

«ئىنناللاھ، لاغەييۇرۇبىقاۋمىن، ھەتتا يوغەييۇرۇ ماىئەن فوسسىھىن» (مەنىسى: بىر قوۋم (مىللەت) ئۆزىدىكى ئەيىبلەرنى ئۆزى قوزغىلىپ ئۆزگەرتىمگۈچە ئاللا ئائالا ئۇ ئەيىبلەرنى ئۆزگەرتەيدۇ) دېگەن قۇرئان كەلىمەسى شۇ چاغدا ئەرەبلەر - نىڭ ئۆز شارائىتىنى، ئۆزلىرىنى ئۆزگەرتىش كۈرىشىدىكى شۈبھىسىنى بىلدۈرۈپ قالغانىدى.

ئەمەۋىلەرنىڭ ئادىل پادىشاھى ئۆمەر ئىبنى ئابدۇلئەزىز 719 - يىلى ۋاپات بولغاندىن كېيىن، ئىسلام دىنى بىلەن پەيدا بولغان تەرەققىيات توختاپ، ئەرەبلەر ھەممىلا جەھەتتە كەينىگە چېكىندى. ئىسلام دىنىنىڭ ماھىيىتى بۇرمىلىنىپ ئەزگۈچىلەر ئۈچۈن بىۋاسىتە خىزمەت قىلىدىغان نۇرغۇن ئەمىرلەر، قانۇنلار پەيدا بولدى. ئادەملەر خۇراپاتلىق پاتقىقىغا چوڭقۇر پېتىپ مازارلارغا، پەيغەمبەرلەرنىڭ قەبرىلىرىگە نەزەر - چىراغ قىلىپ سېغىنىدى، سوپى - ئىشانلارنىڭ ئالدامچىلىقلىرىغا ئىشىنىپ بۇ دۇنيادىن تەركىدۇنيا بولدى، نامراتلىق، بېقىنە دىلىق، ئۆزئارا قىرىش - چېپىشلارنىمۇ ئىسلام ئەقىدىلىرى ئىچىگە كىرگۈزۈۋېلىشتى، ئومۇمەن ئىقتىسادىي جەھەتتىكى قاتتىق كەمبەغەلچىلىك، مەنئىي جەھەتتىكى ئۈمىدسىزلىك شۇ چاغدىكى ئىجتىمائىي بوھراننىڭ ماھىيىتى بولۇپ قالغانىدى.

730 - يىلىدىن كېيىن ئەمەۋىلەر پارچىلاندى، ئابباسىلار (ھازىرقى ئىراق) ئابوموسلىم خوراساننىڭ ياردىمى بىلەن ئىسلام خەلىپىلىكىنى قۇرۇپ، ئىسلام ھۆكۈمرانلىقىنى تۇرغۇزدى. لېكىن بۇ ھاكىمىيەت پۈتۈن سەككىز يۈز يىللىق ھۆكۈمرانلىقى دەۋرىدە ئىسلام دىنىنى كېڭەيتىش ئۈچۈن ياۋروپاغا يۈرۈش قىلىش، باش - ئاخىرى يوق سوقۇشلار بىلەن خەلقنى قان تۆكۈش، بالايىناپەتكە ئۆزىنى ئېتىشىملا مەجبۇرلىغاندىن سىرت، ئىجتىمائىي پاراۋانلىق، ئىلىم - پەن، مەدەنىيەت جەھەتلەردە ھېچ

قانداق يېڭىلىق يارىتالمىدى. خەلق پالما يوپۇرماقلىرى بىلەن يېپىلغان، ئۆتمىشۈشۈك ئۆيلەردە داق يەردە يېتىپ - قوپۇپ، پۈتۈن ئۆمرىنى ئۇ دۇنياغا بەغشلاپ ئاچ - زېرىنلىق بىلەن يا - شاۋەردى، ئابباسلار ئورنىنى ئوسمانلى ھاكىمىيىتى ئىگىلىگەندىن كېيىنمۇ، ئەرەب يېرىم ئارىلىدا ھېچقانداق يېڭىلىق بولمىدى. ھەتتا ياۋروپادا پەيدا بولغان پار ماشىنىسى، ئىشچىلار سىنىپى، كاپىتالىزم قاتارلىق زور ئۆزگىرىشلەرمۇ ئەرەب يېرىم ئارىلىغا تەسىر كۆرسىتەلمىدى. بۇ ئارالدا نە ئوت كۈچى بىلەن ماڭمىدىغان بىرەر زاۋۇت، نە ئېلېكتر، نە ستانوك، نە دۆڭگاتېل، نە شامال تۈگمىنى پەيدا بولمىدى. ماتېماتىكا، ئاسترونومىيە، تىببىيات، خىمىيە ئىلىملىرىگە بۇرۇنلا ئاساس سالغان ئەرەبلەر دۇنيا يادا بولۇۋاتقان ئۆزگىرىشلەردىن بىخەۋەر ھالدا VII، VIII ئەسىردىكى تۇرمۇش شەكلى بىلەن ياشاۋەردى.

ئەرەب دۇنياسىدىكى نادانلىق، قالاقلق، نامراتلىق تاكى مۇشۇ ئەسىرنىڭ بېشىغىچە داۋاملاشتى. بۇخىل ئۇزۇنغا سوزۇلغان ئىجتىمائىي ھالەتنى ئۆزگەرتىشكە ئەرەبلەرنىڭ باتۇر ئوغلى مەلىك ئابدۇلئەزىز بىرىنچى بولۇپ بەل باغلىدى.

مەلىك ئابدۇلئەزىز 1880 - يىلى 12 - ئاينىڭ 5 - كۈنى رىياز شەھىرىدە قەدىمكى رىيازخان جەمەتلىرى ئائىلىسىدە دۇنياغا كەلگەن. بۇ خاندانلىق ئابدۇلئەزىزنىڭ بەشىنچى بوۋىسى سەئۇدنىڭ نامى بىلەن سەئۇدى خانلىقى دەپ ئاتالغان. بۇ خاندانلىق XVIII ئەسىرنىڭ بېشىدا ئوتتۇراھال بىر ھاكىمىيەت قۇرغان. بۇ ھاكىمىيەتنىڭ دىئانەت ئىشلىرىغا شۇ چاغنىڭ ئىسلاھاتچى مۇھەممەت بىن ئابدۇل ۋاھاپ دېگەن كىشى باشچىلىق قىلغان، بۇ كىشى ئىسلام دىنىغا يېپىشقان بارلىق ناچار نەرسىلەرگە بىرىنچى بولۇپ قارشى چىققان ۋە ئەرەبلەرنىڭ مەنئى ھاياتىدا زور ئۆزگىرىش پەيدا قىلىش ئۈچۈن ئىسلاھات بايرىقىنى دادىلىق بىلەن ئېگىز كۆتۈرۈپ چىققان. مۇھەممەت بىن ئابدۇل

ۋاھاپ (1703 - يىلى تۇغۇلۇپ 1791 - يىلى ۋاپات بولغان)
رىياز شەھىرىنىڭ غەربىي شىمالىدىكى ھويەينا دېگەن يەردە
تۇغۇلغان، ئۇنىڭ ئاتىسى ئابدۇل ۋاھاپ شۇ يەرنىڭ قازىسى ئىدى،
مۇھەممەت ئاتىسىنىڭ قولىدا، كېيىن مەدىنە شەھىرىدە ئوقۇپ
يېتىلگەن. ئۇ ياش چاغلىرىدىلا ئىسلام دىنىغا يات بولغان خۇرا-
پاتلارنى تەنقىد قىلىشقا پېتىنالىغان. ئۇ چاغدا مەدىنەدە قەب-
رىلەرگە، دەرەخلەرگە چوقۇنۇش، خۇدادىن باشقىغا نەزىر - چ-
راغ قىلىش، ئۆلىمالارنىڭ نامىغا سېغىنىش ئەۋج ئالغان. ۋا-
ھاپ بىرىنچى بولۇپ بۇ نەرسىلەرنى تەنقىد قىلغان ھەتتا بەد-
غەمبەر قەبرىسىگە چوقۇنۇشنى توسقان. ئەرەبلەرنى خۇراپاتلىقنى
تۈگىتىپ يېڭىلىققا، ئىلىم - پەنگە ئىنتىلىشكە تەشەببۇس قىل-
غان. لېكىن، ئۇ كۈچ ئېلىشالماي، بىلىمنى ئاشۇرۇش ئۈچۈن
ئىراققا بېرىپ يەنە ئوقۇغان. ئىراقتىمۇ خۇراپىي كۈچلەر بىلەن
توختىماي ئېلىشقانلىقى ئۈچۈن، ئىراقتىن قوغلانغان. ئۇ دەھنە
چۆلى بىلەن يالڭايغ، يالڭىباش، ئاچ - زېرىن ھالدا پىيادە مې-
كىپ ئۆز يۇرتىغا قايتقان ۋەدېرىيە دېگەن جايدا بىر كىچىك
ھاكىمىيەتكە سېغىنغان. بۇ ھاكىمىيەتدۇ سەئۇدى ھاكىمىيەتكە
قارايتتى. ئۇ شۇ جايعا ئازراق سىڭگەندىن كېيىن، ئۇ يەردىمۇ
تىنچ تۇرمىغان ئۇ خەلقنى قايىمۇقتۇرغۇچى مازار - ماشايىقلارنى
چېقىپ، قېرى دەرەخلەرنى كېسىپ تاشلىغان. بۇنىڭ بىلەن خۇ-
راپىي كۈچلەرنىڭ چىشىغا تېگىپ، بۇ كۈچ ئۇنى ئۆلۈم جازاسى-
غا ھۆكۈم قىلغان. كىچىك ھاكىمىيەت ئۇنى قوغداپ قالالمىغان.
لېكىن، ھۆكۈم ئىجرا قىلغۇچى ئەسكەرلەر ئۇنى چۆلگە ئېلىپ
چىقىپ ئۆلتۈرۈش ئورنىغا ئىلىمىنى ھۈرمەت قىلىپ قويۇۋەتكەن.
جاڭگالدا ئۇ ئاچارچىلىقتىن ئۆلەر ھالەتكە كەلگەندە، ئۇنى بىر
سەھراىق يولۇچى قۇتۇلدۇرۇپ قالغان. ئۇ ھوشىغا كېلىپ يەنە
بىر ھاكىمىيەتكە سېغىنغان. ئۇ ھاكىمىيەتنىڭ پادىشاھى مۇ-
ھەممەت بىن سەھۇد ئەلكە بىر دېگەن ئادەم ئۇنى ئۆز ھاكىمى-

يېتىنىڭ دىن، دىيانەت ئىشلىرىغا مەسئۇل بولۇشقا تەكلىپ قىلغان، ئىسلاھاتچى ۋاھابى بۇ ھاكىمىيەتتە خۇراپاتلىققا قارشى نۇرغۇن خىزمەتلەرنى ئىشلىگەن. بۇ ھاكىمىيەت بۇنىڭ بىلەن جانلانغان، روناق تاپقان. رىيازە ئەھسا ئۆلكىلىرىمۇ بۇ ھاكىمىيەتكە قوشۇلغان. مۇھەممەت بىن ئابدۇل ۋاھاب بۇ سەئۇدى ھاكىمىيەتتە زور ئۆزگىرىشلەرنى پەيدا قىلىپ، 1791 - يىلى ۋاپات بولغان، مەلىك ئابدۇلئەزىز مانا شۇ ئىسلاھاتچى ياشىغان دۆلەتنىڭ بىر كىچىك شەھىرىگە ھاكىملىق قىلغۇچى ئابدۇراخمان سەئۇدىنىڭ ئائىلىسىدە 1885 - يىلى تۇغۇلغان. ئۇ ئابدۇل ۋاھاب ۋاپات بولغاندا ئالتە ياشلىق گۆدەك بالا بولغىنى بىلەن تولىمۇ ھوشيار، ئەقىللىق بالا بولغانلىقى ئۈچۈن كىچىكىدىنلا مۇھەممەت بىن ئابدۇل ۋاھابنىڭ ئەقىدىسىنى تاللىۋالغان. ئۇ كىچىك چېغىدىنلا ئىسلاھات روھى، قەيسەرلىك خىسلىتى بىلەن تەسىرلەنگەن.

شۇ چاغدا ئوسمانلارغا بېقىنغۇچى ئىبنى رەشىت ئائىلىسىدىكى ھاكىمىيەت كۈچىيىپ سەئۇد ئائىلىسىنى رىيازىدىن قوغلىۋەتتى. سەئۇد ئائىلىسى كۈۋەيتكە باشپاناھلىق ئىزدىگەن، ئۇ چاغدا كۈۋەيتتە تەلىم - تەربىيە يوق، ئۇلار ئاڭسىز ياشىماقتا ئىدى. ئابدۇلئەزىز ساۋاتسىز قالدى، لېكىن ئۇنىڭ ئېگىدىكى ھاكىمىيەت، قىساس، ئىسلاھات ئۈچۈن پەيدا بولغان ھېسسىيات ۋە مىللىي غۇرۇر يېشى چوڭايغانسېرى ئۆسۈۋەردى. ئۇ ئاخىر مۇھەممەت بىن ئابدۇل ۋاھابنىڭ ئەقىدىسىگە سادىق، خۇددى ئۇنىڭدەك ئۆز ئەقىدىسى ئۈچۈن جاندىن كېچىپ كۈرەش قىلمايىدىغان يىگىت بولۇپ يېتىلدى. ئۇ رىيازدا ئون سەككىز يېشىدا ئۆپمەندى، بىر نەچچە كىشى بىلەن رىيازغا كەلدى. سەلىق توقۇنۇشىدا ئىبنى رەشىت غالىب بولۇپ ئابدۇلئەزىز يەنە كۈۋەيتكە قېچىپ كەلدى ۋە رىيازنىڭ ئەھۋالى بىلەن ياخشى تونۇشۇپ، تەييارلىق كۆرۈپ، 1901 - يىلى قىرىق كىشى بىلەن رىيازغا قاراپ ئاتلاندى...

ئابدۇلئەزىزنىڭ بۇ قېتىمقى قەھرىمانلىقى توغرىسىدا مەن نۇرغۇن ھېكايىلەرنى ئاڭلىدىم. خۇددى كىنولاردىكى توقۇلمىلار- دەك كىشىگە تەسىر قىلىدىغان بۇ ۋەقەلەردىن پەقەت بىرىنىلا كىتابخانلارغا تەقدىم قىلماقچىمەن:

تىنچىق تۇن، ئابدۇلئەزىز رىيازغا يېقىن جايدىكى قارا تاشلىق تاغ يېنىدا ئۆزىنىڭ قىرىق نەپەر باتۇر يىگىتلىرى بىلەن توختىدى. ئۇ يىگىتلەردىن ئوچلا يىگىتنى يېنىغا ئالدى - دە، قالغانلىرىغا:

— تۆت سائەتكىچە مىللىتى ئاۋازى ئاڭلانمىسا بىزنى ھا- لاك بولدى دەپ ھېسابلاڭلار ۋە كۈۋەيتكە قايتىپ كېتىڭلار. ئەمما، مىللىتى ئاۋازىنى ئاڭلىغان ھامان ئوردىغا بېسىپ كىرىڭلار، — دەپ چىكىدى.

يىگىرمە ئىككى ياشلىق باتۇر يىگىت ئابدۇلئەزىز ئۆز يىگىتلىرى بىلەن تاڭ ئالدىدا ئوردىغا كىردى ۋە بارلىق مۇھاپىزەتچىلەرنى ئۇستىلىق بىلەن ئۆلتۈردى، تاتلىق ئۇيقۇدىكى رىياز ھاكىمى ئىبنى ئەجلاننى ئۆز قولى بىلەن ئۆلتۈرۈپ ساقلاپ تۇرغان يىگىتلىرىگە مۇددەتتىن بۇرۇن بەلگە بەردى. ئۇلار ناھايىتى تېزلا ئوردىنى ئىگىلىدى. ناماز بامداتىنى ئوردىدا ئوقۇپ ئۆزى خانچە كىيىندى ۋە پۈتۈن رىيازغا «يۇرت ھاكىمىيىتى خۇدا يولىدا ئابدۇلئەزىزنىڭ» دەپ جاكارلىدى. بۇ ۋەقە تارىخ ھىجرى 1319 - يىل روزى ھېيتىنىڭ تۆتىنچى كۈنىگە توغرا كېلىدۇ... ئۇ چاغدىكى رىياز بەش كۋادرات كىلومېتىر دائىرىدىكى ئۆيلىرى پالما يوپۇرمىقى، قانائىرلار بىلەن يېپىلغان، كوچىلىرىدا قۇم ئۇچۇپ تۇرىدىغان كىچىك شەھەر ئىدى. مەلىك ئابدۇلئەزىز ھاكىمىيەت بېشىغا چىققاندىن كېيىن، 1925 - يىلىغا كەلگەندە بۇ شەھەر تۆت يۈز ئەللىك مىڭ كۋادرات كىلومېتىرلىق چوڭ شەھەرگە ئايلاندى. مەلىك ئابدۇلئەزىز ھاكىمىيىتىگە تەۋە ئاھالە سانىمۇ ئىككى

مىليوندىن ئېشىپ ئەللىك يەتتە شەھەر، قىشلاق ئۇنىڭغا قارىدى. ئۇ بىرىنچى جاھان ئۇرۇشى دەۋرىدە ئۆز ھاكىمىيىتىنى بوران-چاپقۇندىن ساقلاپ قالالدى. بۇ چاغدا دۇنيادا، ئەرەب زېمىنىدا نېمىلەر بولمىدى؟ 1909 - يىلىدىن باشلاپ ئوسمانلىلاردىن بولغان خەلىپە ئابدۇلئەھەدنى ئامېرىكا، ئەنگلىيە، روسىيە كېسەل خەلىپە دەپ ئاتاشتى ۋە ئۇنى ئىستامبۇلدىن ھەيدىدى. 1914 - يىلى بىرىنچى جاھان ئۇرۇشى پارتلىدى. 1917 - يىلى چار روسىيە ئاغدۇرۇلدى، ئۆكتەبر ئىنقىلابى بولدى. 1922 - يىلى بۇخارا خانلىقى يىقىلدى، ياۋروپا، ئاسىيادا زور ئىجتىمائىي ئۆزگىرىش لەر بولدى. لېكىن، مەلىك ئابدۇلئەزىز ئۆزىنىڭ ئوقۇمىغانلىقىغا قارىماي دۇنيادىكى زور ۋەقەلەردىن ئۆزىگە پايدىلىق تەجرىبە-ساۋاقلارنى قوبۇل قىلىپ دۆلەتنى كۈچەيتىش، خەلقنى باي قىلىشنىڭ يوللىرىنى ئۈزلۈكسىز ئىزدىدى. دۆلەتنى قۇدرەتلىك دۆلەت قىلىپ قۇرۇپ چىقىش، مىللەتنىڭ سۈپىتىنى ئۆستۈرۈش، خەلقنىڭ تۇرمۇشىنى ياخشىلاشنىڭ بىرىنچى شەرتى — باشقىلارنىڭ قۇللۇق ئاسارىتىدىن قۇتۇلۇش، دۆلەتنى بىرلىككە كەلتۈرۈپ، مىللەتنى ئىتتىپاقلاشتۇرۇش ئىكەنلىكىنى چوڭقۇر تونۇپ يەتكەن مەلىك ئابدۇلئەزىز ئەرەبلەرنى ئوسمانلارنىڭ ئاسارىتىدىن ئۈزۈل - كېسىل قۇتۇلدۇرۇش ئۈچۈن ئېلىپ بېرىلغان شەرىپ فايىسال ناملىق پەيغەمبەر زاتىنىڭ قوماندانلىقىدىكى مىللىي ھەرىكەتنى قوللىدى. لېكىن سەئۇدى ئەرەبىستاننىڭ ئىككى مۇھىم شەھىرى بولغان ئىككى ھەرەم جايلاشقان مەككە بىلەن مەدىنە شەرىپ فايىسال خانلىقىدىن بولغان شەرىپ ھۈسەن ناملىق ئادەمنىڭ قولىدا بولۇپ، بۇ ھاكىمىيەت ئابدۇلئەزىزنىڭ ئەزەب يېرىم ئارىلىدا يۈرگۈزمەكچى بولغان زور ئىسلاھاتلىرىغا توسقۇنلۇق قىلماقتا ئىدى. مانا بۇ چاغدا، مەلىك ئابدۇلئەزىز يىراقتىن كۆرەر، پاراسەتلىك رەھبەر ئىكەنلىكىنى ئىسپاتلىدى؛ يەنى ھەربىي يول بىلەن ئىككى ھەرەمنى مۇتەئەسسىپ كۈچلەرنىڭ قولىدىن قارتى-

ۋېلىپ، ئۆزىنىڭ ھەربىي قابىلىيەتتە شۇ چاغدىكى ئوسمانلى مۇشاۋۇرلىرىدىن ئۈستۈن ئىكەنلىكىنى كۆرسەتتى، ھەربىي يۈرۈشلەردە كۆپ ئادەم ئۆلدى. لېكىن، مەلىك ئابدۇلئەزىز يېتىشكەن زىيالىيلار، ئىش بىلەر ئىدارىچى، قازى - مۇپتىلارنىڭ ئورۇنلىرىنى مەقسەتلىك ھالدا ساقلاپ قالدى. مەككە مۇكەررەمدە تۇنجى قېتىم ئىسلام ئەنئەنىسىگە باغلىق بولغان خاندانلىقلار مەجلىسى چاقىردى ۋە ئەرەب دۇنياسىدا تۇنجى دېموكراتىيە ئاۋازىنى جاراڭلىتىپ: «مىللەت زىيالىيلىرىنىڭ ھۆكۈمەتكە، مەلىك ئابدۇلئەزىزگە بىۋاسىتە پىكىر بېرىش ئەركىنلىكى بار!» دەپ جاكارلىدى ۋە ئۆزى خەلق ئارىسىدىكى بىر ئاددىي قورۇدا ئولتۇرۇپلاشتى. ئۇ، ئاخشاملىرى كوچىلاردا يۈرۈپ خەلق بىلەن ئۇچراشتى، پىكىرلەشتى. پادىشاھنىڭ ئولتۇراقلاشقان بۇ جايى ھا-زىرمۇ قارارە (مەركەز مەككە) دەپ ئاتايدۇ، (بۇ جاي كەبىنىڭ غەربىدىكى ئېگىزلىكتە). مەلىك ئابدۇلئەزىز قۇرغان مىللەت ۋەكىللىرى قۇرۇلتىيى ھازىرمۇ داۋام قىلماقتا. ئەرەب تارىخىدىكى بۇ تۇنجى دېموكراتىك ھاكىمىيەتنىڭ مەركىزىي مەككە شەھىرى ئىدى.

ئىسلام مىللەتلىرى مۇھەممەت بىن ئابدۇل ۋاھابنىڭ توغرا ئەقىدىسىنى چۈشەنمەيتتى، شۇنىڭ ئۈچۈن ئىسلام دۇنياسىدا توسقۇنلۇق زور ئىدى. ئىككى ھەرەمنى قانداق ئىدارە قىلىش، ھاجىلارغا قانداق مۇئامىلە قىلىش، پۈتۈن دۇنيا ئىسلام ئەللىرى ۋە مىللەتلىرى بىلەن قانداق ئالاقىلىشىش كېرەك؟ دېگەن مەسىلىلەردە دۇنيا مىقياسىدا سۆھبەتلىشىش مەقسىتى بىلەن مەلىك ئابدۇلئەزىز 1926 - يىلى ھەج مەزگىلىدە تارىختا تۇنجى قېتىم دۇنيا ئىسلام قۇرۇلتىيى چاقىردى. بۇ قۇرۇلتايغا ئالتە يۈزدىن ئوشۇق دۇنيا ئىسلام ۋەكىللىرى، ئۆلىمالىرى قاتناشتى. روسىيە مۇسۇلمانلىرىغا ۋە كالىتەن مەشھۇر ئىسلام پەيلاسوپى مۇسا چارۇللا ئەپەندى ھەم قۇرۇلتايغا قاتناشقان. ئۇ كىشى خوتەنلىك زىيالىي

قاسىمجان ھاجىم بىلەن مەككىدە ئۇچرىشىپ قالىدۇ. قاسىمجان ھاجىم ئانىسى ۋە ھەمىشلىرىنى ئېلىپ ھەج قىلغىلى كەلگەن كەن. ئۇلار 1918 - يىلى ئۈرۈمچىدە تونۇشقانىكەن. مۇسا- جارىللا قاسىمجان ھاجىمنىڭ بىلىمىگە قاراپ ئۇيغۇرلارغا ۋە كىلىك قىلالايدۇ دەپ تونۇپ بۇ زاتنى مەلىك ئابدۇلئەزىزگە تونۇشتۇرىدۇ. قاسىمجان ھاجىم ئۇيغۇر ۋەكىلى بولۇپ بۇ قۇرۇل- تايغا قاتنىشىدۇ.

قۇرۇلتايدا مەلىك ئابدۇلئەزىز ئۆزىنىڭ ھازىرقى ۋە كەل- گۈسىدىكى ئومۇمىي سىياسىتىنى ۋە ھاكىمىيەت ئۈستىدە تۇرۇپ بىلگەن، ھېس قىلغانلىرىنى ئىسلام ئالىملىرى بىلەن ۋەكىللەرگە سۆزلەپ بەردى. ئۇ ئۆز سۆزىدە سەئۇدى ئەرەبىستان ھۆكۈمىتى- نىڭ پۈتۈن دۇنيادىن كېلىدىغان ھاجىلارنىڭ خىزمىتىنى كۆڭۈل- دىكىدەك ئىشلىشىگە كېپىللىك قىلىدىغانلىقىنى جاكارلىدى. ئۇ يەنە مۇھەممەت بىن ئابدۇل ۋاھاپ ئەقىدىسىنى شەرھلەپ: «بۇ بىر مەزھەپ ئەمەس، ئۇ كىشى مەزھەپچى ئەمەس، ئۇ كى- شى ئىسلام دىنىغا يېپىشقان ھەر خىل خۇراپاتلىقلارنى تۈگىتىپ، مۇسۇلمانلارنىڭ ئاللاغا بولغان ئېتىقادىدا توغرا بىر نىشانغا رەھ- بەرلىك قىلغۇچى!» دەپ چۈشەندۈردى. ئۇ باي - پۇلدارلارنى تەلىم - تەربىيە ئورگانلىرىغا پۇل ھەدىيە قىلىشقا چاقىردى. ئۇنىڭدىن باش تارتقانلارنى مەكتەپ قۇرۇش ئۈچۈن ھۆكۈمەتكە پۇل قەرز بېرىشكە مەجبۇرلىدى، بۇنىڭ بىلەن 1927 - يىلى بىر- مىليون ئۈچ يۈز مىڭ كۋادرات كىلومېتىرلىق زېمىندا يۈزدىن- ئوشۇق پەننىي باشلانغۇچ مەكتەپ تەسىس قىلىندى.

تارىختىن بېرى ئىككى ھەرەمدە تۆت ئورۇندا باشلانغۇچ مەكتەپ قۇرۇلغان بولۇپ، بۇ مەكتەپلەرنىڭ ئىككىسىنى ھىندىس- تان بايلىرىدىن سەئۇلىيە دېگەن ئايال قۇرغان، قالغان ئىككى- سىنى زەينال ئائىلىسى قۇرغانىدى. ئۇ چاغدا ھىجازدىكى ئۈچ- مىليون نوپۇس ساۋاتسىز ئىدى، گەرچە ئىككى ھەرەم ھاجىلار-

ئىك كېلىپ - كېتىشى بىلەن بىر ئاز ئۆزىنى تەمىنلىيەلەيدىغان بولسىمۇ، باشقا جايلاردىكى خەلقنىڭ ئىجتىمائىي ھالىتى ناھايىتى تۆۋەن ئىدى. 1900 - يىلىدىن بۇرۇن، ئوسمانلىلار ھاكىمىيىتى يۇرتنىڭ داڭلىق ئىگىلىرى بىلەن ھۆكۈمەت خادىملىرىغا، ھالى خاراب نامراتلارغا ئاز - تولا پۇل ياردەم قىلاتتى. لېكىن، بۇ يېتىشمەيتتى. نامراتلىق سەۋەبىدىن يۇرتتا چىرىكىلىشىش، قاپاھەت كۈچەيگەن: بۇلاڭچىلىق، ئوغرىلىق، ئالدامچىلىق، پارىغورلۇققا ئوخشاش جىنايىتى قىلمىشلار نۇرغۇن ئىدى. مەلىك ئابدۇلئەزىز ھاكىمىيىتىنىڭ دەسلەپكى دەۋرلىرىدەمۇ ئىقتىساد ئۈنچىلىك تېز راۋاجلانمىغان بولسىمۇ، پادىشاھ دېموكراتىك سىياسەت قوللىنىپ خەلقنىڭ دەردىگە دەرىمان بولدى. ئۇ ھۆكۈمەت نامدا بايلاردىن قەرز ئېلىپ تۇرۇپ، بۇ پۇلنى جەمئىيەتنىڭ پاراۋانلىقىغا ئىشلەتتى. لېكىن، بۇ ۋاقىتلىق چارە ئىدى.

مەلىك ئابدۇلئەزىز خەلقنى نامراتلىقتىن ئۈزۈل - كېسىل قۇتۇلدۇرۇش ئۈچۈن، چەت ئەل مۇتەخەسسسلرىنى تەكلىپ قىلىپ دۆلەت ئىچىدە گېئولوگىيىلىك تەكشۈرۈش ئېلىپ باردى. نەتىجىدە مەملىكەتنىڭ شەرقىدىن بېتىرۇن (نېفىت) تېپىلدى. 1938 - يىلىغا قەدەر، ئىشلەپچىقىرىش (نېفىت ئېلىش) چەت ئەل شىركەتلىرىدىن قەرز ئېلىش يولى بىلەن ئېلىپ بېرىلدى. 1939 - يىلى، دۇنيا ئۇرۇشى پارتلاپ چەت ئەل شىركەتلىرى چېكىندى. 1946 - يىلىدىن باشلاپ قايتىدىن نېفىت ئىشلەپچىقىرىش يولغا قويۇلدى، لېكىن، نېفىت كىرىمىنىڭ يەتمەش بەش پىرسەنتى ئامېرىكا شىركەتلىرىنىڭ، يىگىرمە بەش پىرسەنتى سەئۇدى ھۆكۈمىتىنىڭ ھېسابىغا بولدى. مەلىك ئابدۇلئەزىز ئىلىم - پەن تەرەققىي قىلمىسا ئۈزۈل - كېسىل قەد كۆتۈرۈشنىڭ مۇمكىن ئەمەسلىكىنى چوڭقۇر ھېس قىلىپ، نېفىتتىن كىرگەن كىرىمگە تايىنىپ مائارىپنى راۋاجلاندۇرماقچى بولدى. تۆت يىلدىن كېيىن، مەملىكەت بويىچە باشلانغۇچ، ئوتتۇرا، تولۇق ئوتتۇرا، دارىلمۇئەللىمىن ۋە كەسپىي

مەكتەپلەرنىڭ سانى تۆت مىڭ ئالتە يۈزگە يەتتى، 1950 - يىلى سەئۇدى ئەرەبىستان ئوقۇغۇچىلىرى ئالتە يۈز مىڭدىن ئاشتى. شۇ يىلدىن باشلاپ ھۆكۈمەت زامانىۋى ئىلىم - پەن تەربىيىسى ئۈچۈن چەت ئەلدىن مۇئەللىملەرنى تەكلىپ قىلىپ ئەكىردى. 1980 - يىلىغا كەلگەندە بىرلا مىسىردىن كىرگەن مۇئەللىملەر سانى يەتمىش مىڭغا يەتكەن. ئىئوردانىيە، سۈرىيە، لىۋان، ئىراقلاردىنمۇ نۇرغۇن ئوقۇتقۇچىلار كىردى، 1950 - يىلىدىن 1980 - يىلىغىچە سىرتتىن بىر يۈز يىگىرمە مىڭ مۇئەللىم كېلىپ، تەلىم - تەربىيە بىلەن شۇغۇللاندى.

ئەرەب زېمىنىدا مائارىپنى تەرەققىي قىلدۇرۇش ھەر خىل خۇراپىي، مۇتەئەسسەپ كۈچلەرنىڭ قاتتىق قارشىلىقىغا ئۇچرىدى. لېكىن، مەلىك ئابدۇلئەزىز: «فەئىلىم ئەننەھۇ، لائىلاھە ئىللاھۇ» (ئاۋۋال ئىلىم ئال، ئاندىن ئىمان ئېيت) دېگەن كەلىمە، «ئوۋ - ئىتىلىرىغىمۇ ئىلىم ئۆگەت» دېگەن ھەدىسلەرنىڭ كۈچى بىلەن ئىسلام دىنىنىڭ ئىلىم - پەنگە قارشى ئەمەسلىكىنى ئىسپاتلاپ، ئومۇمىي خەلقنى نادانلىق، ئاكسىزلىققا قارشى كۈرەشكە دادىل يېتەكلەپ، توسقۇنلۇقلارنى ئۈزلۈكسىز يەڭدى. يۇقىرىقى سەۋەب لەر بىلەن، قىزلار تەلىم - تەربىيىسى كېچىكتى، 1961 - يىلىغا كەلگەندىلا ئومۇمىي يۇرت بويىچە قىزلار تەلىم - تەربىيىسى يولغا قويۇلدى. ھازىر ھەر خىل بىلىم يۇرتلىرىدا سەئۇدى ئەرەبىستاننىڭ ئىككى مىليوندىن ئارتۇق ئوغۇل - قىزلىرى ئوقۇماقتا. بۇ ئوقۇغۇچىلارنىڭ بىر مىليونى ئەرەب قىزلىرىدۇر، ھەر خىل قىزلار مەكتەپلىرىدە بۈگۈن ئون يەتتە مىڭ ئايال ئوقۇتقۇچى قىزلارغا دەرس ئۆتەكتە. بۇ ئاياللارنىڭ تۆت مىڭدىن كۆپى ماگىستىرلىق ئۇنۋانىغا، ئۈچ يۈز يەتمىش نەپىرى دوكتورلۇق ئۇنۋانىغا ئېرىشتى. قىزلار تەلىم - تەربىيە باش ئىدارىلىرىنى ئاشۇ ئاياللار باشقۇرىدۇ. ھازىر چەت ئەللەردە ئون بەش مىڭ قىز داشۆ ئوقۇغۇچىسى بار. مائارىپنى تەرەققىي قىلدۇرۇش، بولۇپمۇ ئالىي مائارىپنى

تەرەققىي قىلدۇرۇش — ئەرەب مىللىتىنىڭ ساپاسىنى ئۆستۈرۈش
نىڭ ئاچقۇچى ئىكەنلىكىنى تونۇپ يەتكەن سەئۇدى پادىشاھى
1960 — يىلى دۆلىتىدە «مەلىك سەئۇد» داشۆسىنى قۇردى. ئۇنىڭ
دىن كېيىن، مەدىنە مۇنەۋۋەردە ئىسلام داشۆسى قۇرۇلدى. مەم-
لىكەتنىڭ شەرقىدە نېفىت ۋە يەر ئاستى بايلىقلار داشۆسى قۇ-
رۇلدى، 1986 — يىلى داشۆنىڭ نامى «مەلىك فەھەد داشۆسى»
قىلىپ ئۆزگەرتىلدى.

ھازىر سەئۇدى ئەرەبىستاندا يەتتە داشۆ بار، ئۇنىڭدىن
سىرت، چەت ئەللەردە (سوۋېت ئىتتىپاقى بىلەن جۇڭگودىن باش-
قا) يۈز مىڭدىن كۆپ ئوقۇغۇچى ئوقۇماقتا، يالغۇز ئامېرىكىدىلا
يەتتى مىڭ ئەرەب ئوغۇل — قىزلىرى ئالىي بىلىم يۇرتلىرىنىڭ
ھەرخىل فاكۇلتېتلىرىدا ئوقۇماقتا.

سەئۇدى ئەرەبىستاندا كەسپىي تېخنىكوم ئوقۇغۇچىلىرى
ئاتىش مىڭدىن ئاشىدۇ. ئۇلار ئىككى يىل ئوقۇغاندىن كېيىن خىز-
مەتكە كىرىدۇ، خىزمەت قىلىشنى خالىمىسا، ئۇلارنىڭ ئۆز ئال-
دىغا كەسپىي تېخنىكوم ئېچىشى ئۈچۈن ھۆكۈمەت يۈز مىڭ
رىيال قەرز بېرىپ تۇرىدۇ. بۇ قەرزىگىرە بەش يىلدا تۆلىنىدۇ. شۇ
قەرەلىدە تۆلىسە قەرزنىڭ يىگىرە پىرسەنتىنى ھۆكۈمەت كۆتۈرۈۋېتىدۇ.
بۈگۈن سەئۇدى ئەرەبىستاندا مائارىپ تەرەققىي قىلغانلىق-
قى ئۈچۈن، بۇ دۆلەت خەلقى ياراملىق مىللەت بولۇپ يېتىشىپ،
دۇنيادىكى ئىلگىرىلىگەن مىللەتلەر قاتارىدىن ئورۇن ئالماقتا.

مەلىك ئابدۇلئەزىزنىڭ قىرىق سەككىز نەپەر ئوغلىمۇ يۇقىرى
ئىلىم-پەن بىلەن تەربىيەلەنگەن، ئاتىسىنىڭ ئىشلىرىغا سادىق بول-
غانلىقى ئۈچۈن، ھازىر ئاجايىپ ئىتتىپاق، بىر — بىرىگە ئىتائەت-
مەن بولۇپ، ئاتا ۋەسىيىتى بويىچە دۆلىتىنى باشقۇرماقتا.
مەلىك ئابدۇلئەزىز ئەللىك ئۈچ يىل ھاكىمىيەت ئۈستىدە تۇرۇپ،
دۆلەتنىڭ بايلىقى، خەلقنىڭ پاراۋانلىقى، مىللەتنىڭ ساپاسى
ئۈچۈن كۈرەش قىلىپ، 1953 — يىلى ۋاپات بولغاندىن كېيىنمۇ

ئۇنىڭ ئوغۇللىرى ئاتىسىنىڭ ئىسلاھات ۋە يېڭىلىق يارىتىش روھىغا ۋارىسلىق قىلىپ، ئاتىسى ئورۇنلاشقا ئۈلگۈرەلمىگەن ئىشلارنى بىرمۇ بىر ئورۇندىدى ۋە ئورۇندىماقتا. ئاتىسىدىن كېيىن تەختكە ئولتۇرغان سەئۇد، فايسال، خالت، فەھەت قاتارلىق ئوغۇللىرى ئاتىسىنىڭ ئىشلىرىنى سادىقلىق بىلەن داۋاملاشتۇردى، 1901 - يىلىدىن ھازىرغىچە سەكسەن يەتتە يىل بولدى، سەكسەن يەتتە يىل ئىچىدە سەئۇدى ئەرەبىستانى قەدەممۇ قەدەم ئىلگىرىلىپ، ئۆز - ئۆزىگە خوجا، كۈچلۈك، XX ئەسىرگە لايىقلاشقان بىر دۆلەتكە ئايلىنالدى. مۇقىملاشتۇرۇشقا بولىدۇكى، بۇ ئۇلۇغ تۆھپە ئەرەب خەلقىنىڭ مۇنەۋۋەر ئوغلى، ئەرەب يېرىم ئارىلىدا مۆجىزە ياراتقان قەيسەر ئىسلاھاتچى مەلىك ئابدۇلئەزىز جانابلىرىغا مەنسۇپ.

نېفىت ۋە ئۇنىڭ باشقا ساھەلەرگە تەسىرى

بىز جىددە شەھىرىدىن مەككىگە، مەككىدىن مەدىنىگە ماشىنا بىلەن ماڭدۇق، جىددەدىكى ئابدۇلئەزىز ئايروودرومىدا بولدۇق. بىزگە يول باشلىغۇچى ماختىنىپ:

— بۇنداق ھاۋالەن (ئايروودروم دېمەكچى) دۇنيادا يوق، كۆردۈڭلارمۇ، ھېلىدىن ھېلىغا سەييارە (ئايروپىلان) ئۇچۇپ تۇردۇ، سوتكىسىغا مىڭ سەييارە ئۇچىدۇ. بۇنداق كارامەت نەدە بار؟ دېدى. ئۇ سەئۇدىلىك ئۇيغۇر، لېكىن، ئۇ ئەرەب دۇنياسىغا مەنسۇپ، ئۇ ئاشۇرۇپ سۆزلىدى، لېكىن، مەن ئىگىلىگەن ئەھۋالدىن قارىغاندا، سەئۇدى ئەرەبىستانىدا قاتناش تولىمۇ تەرەققىي قىلغان. جىددە ئايروودرومى ئۈچكە بۆلۈنگەن (خەلقئارا، ھاجىلار، سەئۇدىنىڭ) ھەر ئىككى - ئۈچ مىنۇتتا بىر ئايروپىلان كۆتۈرۈلۈپ تۇرغانلىقى راست. مەملىكەتنى ھەر ياققا كېسىپ ئۆتكەن سەكسەن مىڭ كىلومېتىرلىق يۇقىرى سۈرئەتلىك زامانىۋى

يوللار، ئۆتۈشمە كۆۋرۈك، ماي قاچىلاش پونكىتلىرى، چۆللەرنى كېچە - كېچىلەپ يورۇتۇپ تۇرىدىغان ئېلېكتر چىراغلىرى، جىم دە پورتىدىكى دۇنيانىڭ ھەممە يېرىگە بارالايدىغان پاراخوتلار... مانا بۇلارنىڭ ھەممىسى مۇشۇ دۆلەتنىڭ بۈگۈنكى كۈنىگە مەن سۇپ. ئۇنىڭ ئۈستىگە شەخسلەرنىڭ ماشىنا بىلەن تەسلىنىش ئەھۋالى دۇنيادا ئالدىنقى ئورۇندا دېيىشكە بولىدۇ.

سەئۇدى ئەرەبىستانى نېمە بىلەن بېيىدى؟ تەبىئىكى نېفىت بىلەن سەئۇدى ئەرەبىستانىنىڭ تېررىتورىيىسى ئىككى مىليون تۆت يۈز مىڭ كىۋادرات كىلومېتىر. ئۇ پاكىستان زېمىنىدىن ئۈچ ھەسسە، ئافغانىستان زېمىنىدىن تۆت ھەسسەدەك چوڭ. بۇ كەڭرى زېمىننىڭ يەر يېتى قۇرغاق، تاشلىق، قۇملۇق بولغىنى بىلەن، يەر ئاستى بايلىقى ناھايىتى مول. بولۇپمۇ نېفىت زاپىسى دۇنيادا بىرىنچى ئورۇندا تۇرىدۇ. دېڭىز قاتنىشى راۋان بولغاچقا، ئىمپورت قىلىشقا ئەپلىك. مانا بۇ سەئۇدى ئەرەبىستانىنىڭ ئىككىنچى جاھان ئۇرۇشىدىن كېيىن تېزلا بېيىپ كېتىشىنىڭ تۈپكى سەۋەبى.

سەئۇدىدا نېفىت ئېچىش ئىشى 1933 - يىلى مەلىك ئاب دۇلئەزىزنىڭ ئىزدىنىشى بىلەن باشلانغان. شۇ يىلى ئامېرىكا نېفىت شىركەتلىرى بىلەن بىرلىشىپ قۇرغان «ئارامكو» ناملىق چوڭ شىركەت بىلەن كېلىشىم تۈزگەن. كېلىشىم ئوتتۇز يىللىق مۇددەتكە تۈزۈلگەن. «ئارامكو» يەتمىش پىرسەنتىنى، سەئۇدى يىگىرمە بەش پىرسەنتىنى ئېلىش شەرتى بىلەن تۈزۈلگەن. بۇ كېلىشىم تۈزۈلۈپ يىگىرمە بەش يىلدىن كېيىن، سەئۇدى ئەرەبىستانى ئەللىك بىر پىرسەنتىنى ئېلىش ھوقۇقىغا ئىگە بولالىغان. بۇ ھال شۇ چاغدا سەئۇدى تېخنىكىلىرىنىڭ يېتىشمەسلىكى، مەھسۇلاتىنىڭ كۆپلۈكى سەۋەبىدىن شۇنداق بولغان. بولمىسا، سەئۇدى ھۆكۈمىتى تېخىمۇ كۆپ نىسبەتكە ئېرىشىش غەرىزىدە ئىدى. كېيىنچە، ئامېرىكا شىركەتلىرىنىڭ قولىدىكى قىرىق توققۇز پىرسەنتىنىمۇ ئالتۇن بېرىپ سېتىۋالدى دە.

نېفىت ئىشلەپچىقىرىشتا ئۆز - ئۆزىگە خوجا بولالدى. بۇ جەرياندا، «ئارامكو» شىركىتى سەئۇدى ئۈچۈن ئىككى يۈز مىڭدىن ئوشۇق نېفىت كادىرلىرى بىلەن تېخنىكلارنى يېتىشتۈرۈپ بەردى. ھازىر نېفىت كادىرلىرىنىڭ سەكسەن پىرسەنتى، تېخنىكلارنىڭ ئوتتۇز بەش پىرسەنتى سەئۇدى ئەرەبىستانىنىڭ ئۆز خادىملىرى، ھازىر كۈنىگە بەش يېرىم مىليون باك نېفىت ئىشلەپچىقىرىدۇ. لېكىن بۇدۆلەتنىڭ ئىشلەپچىقىرىش ئىقتىدارى يىگىرمە مىليون باكقا يېتىدۇ (ئەمەلدە سەئۇدى 1980 - يىلى ئون ئىككى مىليون باكتىن ئىشلەپچىقارغانىدى). 1983 - يىلى، دۇنيا بازىرىدا نېفىتنىڭ ناھاسى چۈشكەنلىكى ئۈچۈن، دۇنيادىكى نېفىت ئىشلەپچىقارغۇچى يەتتە دۆلەت بىر - لىشىپ «ئۇ ب ك» ئۇيۇشمىسىنى قۇردى. بۇ ئۇيۇشما نېفىتنىڭ قىممىتىنى ساقلاپ قېلىش ئۈچۈن كۈنىگە ئون يەتتە مىليون باك نېفىت ئىشلەپچىقىرىشنى بەلگىلىگەن، سەئۇدى بۇ كېلىشىمگە ئاساسەن ئۆزىنىڭ كۈنلۈك مەھسۇلاتىنى تۆۋەنلىتىپ بەش يېرىم مىليون باكقا چۈشۈرگەن. شۇنداق بولسىمۇ، ھازىر مەھسۇلات جەھەتتە سوۋېت ئىتتىپاقى، ئامېرىكىدىن قالسا دۇنيادا ئۈچىنچى ئورۇندا تۇرىدۇ. ئاھالىسى ئون بەش مىليونغا يەتمەيدىغان بىر دۆلەت ئۈچۈن بۇ خىل بايلىق تولمۇ كەڭرى باياشاتچىلىق ئەكىلىدىغانلىقى تەبىئىي، نېفىت ئىشلەپچىقىرىشى بىلەن گۈللەنگەن دۆلەت ئىقتىسادىي مەملىكەتنىڭ ھەممە ساھەسىگە باياشاتچىلىق، مەمۇرىيلىك ئېلىپ كەلگەن.

دۆلەت مۇداپىئەسى، تاشقى سودا، سانائەت - قاتناش، دېھقانچىلىق - چارۋىچىلىق، شەھەر قۇرۇلۇشى، خەلق تۇرمۇشى، مەدەنىيەت - مائارىپ، ساقلىقنى ساقلاش جەھەتلەرگە دۆلەت نۇر - غۇن مەبلەغ ئاجرىتىپ، ياردەم بېرىش ئىمكانىيىتىگە ئىگە بولالمايدىغانلىقى ئۈچۈن ھازىر ھەممىلا ساھەدە دۇنيادىكى ئىلغار سەۋىيە بىلەن ئورۇن تالاشش، ئەرەب خەلقىنىڭ مىللىي غۇرۇرىنى تولۇق قوزغىتىپ ۋەتەن، خەلقى بىلەن پەخىرلىنىش، ئۇنى

سۆيۈش تۇيغۇسى ئەۋجىگە چىققان.

مەن كىم بىلەنلا سۆزلەشمەي ئۇنىڭ ئاغزىدىن ئۆزى ياشاۋاتقان دۆلەت بىلەن پەخىرلىنىش، ئۆز پادىشاھىغا مىننەتدارلىقى بىلدۈرۈشتىن باشقا سۆز ئاڭلىمىدىم. ئۇلار ھەقىقەت ھالدا ئۆز بايلىقى، دۆلىتى، تۇرمۇشى بىلەن پەخىرلىنىپ سۆزلەيدۇ. مەن تۆۋەندە مەككە شەھىرىدە نەچچە قەۋەتلىك بىنالاردىن بىرنەچچىسىنىڭ ئىگىسى، مال بىلەن تولغان دۇكانلارنىڭ خوجايىنلىرى بولغان ئۇيغۇر ئاكىللىرىنىڭ سۆزلىرىنى خاتىرىلىدىم بۇ ماقالىگە كۆچۈرۈپ قويماقچىمەن:

— ياقۇپ ھاجىم ئىككىمىز بۇنىڭدىن قىرىق يىل ئاۋۋال قەشقەردىن ئات، ئېشەك بىلەن سەككىز ئاي ئون ئۈچ كۈن مېڭىپ ھەرەمگە كەلگەندىدۇق. مەن ئون سەر ئالتۇن بىلەن يولغا چىققان، بىر سەر قانچە گىرام دەمسىز؟! مەن زەرگەر، سەرمىسقاللارنى تازا بىلىمەن. بىر سەر تۆت تىللا كېلەتتى، بىر تىللا ئىككى مىسقال، ھازىر بىر تىللا سەككىز يۈز سەكسەن رىيال، سەرراپ ئۈچ يۈز ئاتمىش رىيالغا يۈز دوللار (ئامېرىكا دوللىرى) بېرىدۇ، ھە راست، گىرامغا چاقسا قانچە بولىدۇ دېيۈدىڭىزما؟ ئوتتۇز ئۈچ گىرامى بىر سەر كېلىدۇ، سەئۇدىدا ئالتۇننىڭ بىر سەرى جۇڭگو پۇلىغا ئۈچ مىڭ ئىككى يۈز كويچەن، تۈر-كىيىدە ئەرزان، بىر سەرى ئىككى مىڭ ئالتە يۈز كويچەن، سىلەردە تۆت مىڭ بەش يۈز كويچەن ئىكەن، مەن زەرگەر بولغاچقا تازا بىلىمەن!

— گەپنى ئەپقاچىدىغان خۇيۇڭ ھېلىمۇ بار ئىكەن - دە، دېدى قەشقەر ۋىلايىتىنىڭ سابىق مۇئاۋىن ۋالىيسى ياقۇپ ھاجىم كۈلۈپ قويۇپ، — تۇرمۇشۇڭنى سۆزلە.

— نېمىسىنى سۆزلەيتتىم، مانا قارا، ئىككىمىز تەڭ، بىر تۆگىدە سېۋەتنىڭ بىر بېشىدا سەن، بىر بېشىدا مەن ئولتۇرۇپ مەككىدىن مەدىنىگە ئون ئىككى كۈندە بارغانىدۇق - ھە؟ ھازىر بىر كۈنلۈك يول، سالقىن ماشىنىدا بارىسىلەر. سەن يۇرتقا كېتىپ ۋالىي بولپسەن، مەن بۇ يەردە قېلىپ زەرگەرچىلىك قىلىدىم، ئەمما

قارا، سەن بوۋاي، مەن يىگىت، ماختىنىۋالاي. قىزىم مۇئەللىم، ئايدا يەتتە مىڭ رىيال ئايلىق ئالىدۇ. ئوغلۇم دوختۇر، ئېيىغا ئون مىڭ رىيال ئالىدۇ، بۇ جايمىنىڭ ئۈچىنچى قەۋىتىنى تۇر-كىيىلىك ھاجىلارغا يەتمەش مىڭ رىيالغا ئىجازىگە قويدۇم. نەچچىلىك ئالتۇنۇم بار، نەچچە يەردە جايىم بار، بۇنى دېمەيمەن. لېكىنزە پۇل تاپتىم، بېيىدىم، لېكىن يۇرتقا ياردەم قىلالىدىم، — ياقۇپ ھاجىم ماڭا چاقچاق قىلىپ، — ئۈچ خىل ئادەمنىڭ تامىقىنى يېگىلى بولمايدۇ، بۇلار: زەرگەر، قاسساپ، باجگىر، بۇلارنىڭ پۇتىنى چىشلىگەن ئىت جەننەتكە كىرىدۇ، سەن ئالداپ - سالداپ بېيىدىڭ دەيدۇ تېخى. ئوتتۇز بىر مىڭ ئۇيغۇر ئەرەبىستان يېرىدە كۈن كۆرۈۋاتىدۇ. ئۇلارنىڭ ھەممىسىلا باي، بەزىلىرى كاتتا باي، بۇلارنىڭ ئەۋلادلىرى ئەرەب بايلىرىنىڭ بالىلىرى بولىدۇ. بىز-دەك قوغالتاقتىن قىرىق نەچچە يىلدىن كېيىن ئەرەب بايلىرى چىقىدۇ. يەنە نېمىنى تونۇشتۇراتتىم.

— ئۇيغۇرلاردىن ھازىر يىگىرمە نەپەر پەن دوكتورى بار، — دېدى يەنە بىر ياش يىگىت، — خىمىيە، تارىخ، تىببىي ساھەدە ئالىملار يېتىشتى. دوكتور ئابدۇقادىر تاش ھازىر رىيازدا تۇرىدۇ. — مەن يېڭىشەھەر ناھىيىسىدىن قۇرۇق قول بىلەنلا چىققان، — دېدى ئۆز ئەھۋالىنى تونۇشتۇرۇپ داڭلىق بايلاردىن بىرى بولغان قۇربان ئابدۇللا ھاجىم ئۆز ئەھۋالىنى تونۇش تۇرۇپ، — قىلىمىغان ئىشىم قالدى. ھالال ئىش بولسىلا قىلىدىم. تېجەپ يىغىپ يۈرۈپ ھازىرقى ھالغا يەتتۇق. ھازىرمۇ تىجارەت قىلىۋاتىمىز، خۇدايىم بۇيرۇسا يۇرتنى گۈللەندۈرۈشكە ياردەم قىلىمىز.

دېھقانلارغا قاراتقان كەڭ ئېتىبار دېھقانچىلىقنىڭ راۋاجلىنىشىنى ئىلگىرى سۈرگەن. ئىلگىرى خورما بىلەن ئوزۇقلىنىش ئاساس قىلىنىدىغان بۇ يېرىم ئارال دۆلىتى بۇ يىل سىرتقا ئاشلىق سېتىپ بەرگەن. بۇ ھەقىقەتەنمۇ بىر مۇجىزە.

چارۋىچىلىققا بولغان ئېتىبار تېخىمۇ زور ئىكەن. بۇرۇن سەئۇدى ئەرەبىستاندا تۆگە ئاساسىي قاتناش قورالى بولغان. لىقى ئۈچۈن تۆگە ئۇ يەرنىڭ ئاساسلىق چارۋىسى بولۇپ قالغان. ئۇ چاغلاردا بۇ دۆلەتتە بىر مىليونغا يېقىن تۆگە بولغان. لېكىن، 1980 - يىلىدىن كېيىن تاشلىنىپ قالغان. بۇ چارۋا 1970 - يىللارغا كەلگەندە ئازىيىپ ئىككى يۈز مىڭغا چۈشۈپ قالغان. 1970 - يىلى دۆلەت ئومۇمىي چارۋىنى كۆپەيتىش پىرىنسىپىنى تۈزۈپ چىققان. چارۋىچىلىقنى تېز راۋاجلاندۇرۇش ئۈچۈن مەملىكەتنىڭ جەنۇب ۋە شىمال ئۆلكىلىرىدە چاچما سۇ بىلەن يايلاقلار بىنا قىلىنغان. قەسىم ئۆلكىسىدىكى دەھنە چۆلىگە يېقىن جايىلاردا مىڭ كۋادىرات كىلومېتىرلىق چوڭ يايلاقلار بىنا قىلىنغان. گەرچە ھازىر مۇگۇشلۇك ماللار سىرتتىن سېتىۋېلىنسىمۇ، ئۆز-لىرىنىڭ چارۋىسى ئومۇمىي گۆش مەھسۇلاتىنىڭ يىگىرمە پىرسەنتىنى تەشكىل قىلىدىكەن.

سۈت، قېتىق، قايماق گوللاندىيىدىن كەلتۈرۈلگەن سىيىر-لار ئارقىلىق تەمىنلىنىدىكەن. بۇ سىيىرلار ئەرەب زېمىنىدا ياخشى بېقىلغاچقا، ھەر بىرى ئۈچ - بەش چېلەككەچە سۈت بېرىدىكەن. ھازىر سەئۇدى تۇپرىقىدىكى ئوتتۇز ئۈچ مۇئەسسەسىدە بۇ خىل سۈتلۈك سىيىرلاردىن يەتتە مىڭى بېقىلغاچقا، پۈتۈن دۆلەتتە سۈت مەھسۇلاتلىرى تولىمۇ ئەلۋەك ئىكەن.

ئىنكو باتۇرلاردا ھەر كۈنى بەش مىليوندىن يەتتە مىليونغاچە چۈچە چىقىرىلىدىكەن. توخۇ گۆشى (ئاق گۆشى) ئەرەبلەردە تولىمۇ ئومۇملاشقان. ھەر كۈنى بىر يېرىم مىليون توخۇ سويۇلىدىكەن.

سەئۇدى ئەرەبىستاندا ئېلېكتر كۈچى تولىمۇ مول ۋە ئەرزان بولغانلىقى ئۈچۈن (1953 - يىلى توك بار ئىكەن)، پۈتۈن دېھقانچىلىق - چارۋىچىلىق ئەمگەكلىرى ئېلېكتر كۈچى بىلەن پۈتمىدىكەن.

— 50 — يىللاردا خېلىلا تەس ئىدى، — دەيدۇ داڭلىق بايلاردىن ئەيسا قارى ھاجىم بۇرۇنقى كۈنلىرىنى ئەسلەپ، — بۇيەرنىڭ قىيىنچىلىقلىرىغا چىداپ، ھولۇلداپ تۇرغان تونۇرغا كەچ كىرگۈچە باش تىقىپ ناۋايلىق قىلماق، قاقشال تاشلىقتا كەچ كىرگۈچە تەرلەپ — پىشىپ ئولتۇرۇپ يايىمىچىلىق قىلماق ئاسانمۇ؟ ناۋادا ئەرەبىستان نېفىت بىلەن باي بولمىغان بولسا، بىز ھەرقانداق قىلىپمۇ باي بولالمىغان بولاتتۇق. دۆلەت باي بولمىسا خەلق باي بولالمايدۇ. شۇڭا بىز راست گەپنى قىلساق، يەر تېگىدىكى خۇدا ياراتقان نېمەت — نېفىت بىلەن ئوزۇقلىنىۋاتىمىز.

بۇ گەپ راست، سەئۇدى ئەرەبىستانى نېفىت دۆلىتى، ئۇنىڭ باشقا ساھەلىرىدىكى تەرەققىياتى نېفىت بىلەن پەيدا بولغان. — «ۋە خەلق نەلەكۇم، مافىل ئەرزى جەمئىيە» يەنى

زېمىننى سىلەرنىڭ پايداڭلار ئۈچۈن ياراتتىم، — دەپ يېزىلغان قۇرئاندا دەيدى ماڭا سەكسەن ئىككى ياشلىق بوۋاي، يېڭىسارلىق قادىر ھاجىم دۇئا قىلىپ تۇرۇپ، — ئابدۇلئەزىز پادىشاھلىرىمىزنىڭ بېشى ئامان بولسۇن، بۇ نېمەتنى ئۇلار ئىناچتى، داستىخان ئۇلارنىڭ، بىز بۇ داستىخاننىڭ مېھمانلىرى. بۇ داستىخانغا كەلگەن ھەرقانداق مېھمان توپىدۇ — باي بولىدۇ، بالام.

دېمەك، سەئۇدى ئەرەبىستانىنى باي قىلغان «نېمەت» نېفىت. لېكىن، بۇ بايلىقنى ئېچىش، خەلققە تەقدىم قىلىشتا سۈپىتى — ئىشانلارنىڭ تەقدىرچىلىك سەپسەتلىرىنىڭ زەھەرلىشىدىن ئۆز خەلقىنى قۇتۇلدۇرۇپ، ياشاش ۋە ياشىتىش يولىغا باشلىغان مەلىك ئابدۇلئەزىز ۋە ئۇنىڭ ئاتىسىغا سادىق ئوغۇللىرى، بۇ بىر جەمەت پادىشاھلارنىڭ ئىسلاھ قىلىشى، يېڭىلىق يارىتىش روھى بولمىغان بولسا، بۈگۈنكى گۈللەنگەن، باي، گۈزەل سەئۇدى ئەرەبىستانى بولمىغان بولاتتى.

دېمەك، گۈللىنىش، كامال تېپىش ئىسلاھات — يېڭىلىق بىر
لىن بارلىققا كېلىدۇ. بۇ قانۇنىيەت دۇنيانىڭ ھەممە يېرىگە
باپ كېلىدۇ.

گېزىت - ژۇرناللار، ئالىي مۇكاپاتلار ۋە سەھىيە ئىشلىرى

بۇنىڭدىن سەكسەن يىل بۇرۇن، بۇ ئىككى مىليون تۆت يۈز مىڭ
كۋادرات كىلومېتىرلىق زېمىندا بىرمۇ گېزىت - ژۇرنال يوق
ئىدى. مەلىك ئابدۇلئەزىز تەختنىڭ مۇستەھكەملىنىشىگە ئەگىشىپ،
1920 - يىلىدىن باشلاپ تۇنجى نەزەر گېزىتى «ھېجاز ئاۋازى»
ناملىق تۆت بەتلىك گېزىت چىقىشقا باشلىدى. ئۇنىڭدىن ئىككى
يىل ئاۋۋال «ئومىيال قورا» (شەھەرلەر خوجىسى) ناملىق گېزىت
چىققان. لېكىن ئۇ بىر شەخسىنىڭ گېزىتى ئىدى.

1925 - يىلى ئىككىنچى شەخسىي گېزىتى — «ئەل مەدىنە»
جامائەت بىلەن يۈز كۆرۈشتى. مەدىنە شەھىرىدە 1925 - يىلى

گېزىت چىقارغان خوجايىن ھاپىز ئائىلىسى ھازىر لوندوننى مەر-
كەز قىلىپ «ئوتتۇراشەرق» گېزىتىنى چىقارماقتا، بۇ گېزىت
ھازىر جىددە، رىياز، لوندون، قاھىرە، پارىژ، مەخرىپىستان، نيۇ-

يورك قاتارلىق سەككىز شەھەردە نەزەرىچە، ئىنگىلىزچە، فرانسۇز-
چە بىر خىل نۇسخىدا، بىرلا سائەتتە باسمىدىن چىقىپ تۇرىدۇ.
بۇ گېزىتنىڭ تەھرىر ھەيئىتى لوندوندا، پۈتۈن خەۋەر ئالماش-

تۇرۇش، تارقىتىش ئىشلىرى ۋېيشىڭ ئارقىلىق ئېلىپ بېرىلىدۇ.
ئۇلارنىڭ دەسلەپكى «ئەل مەدىنە» گېزىتى كېيىن «ھېجاز ئا-
ۋازى» دېگەن نامغا، كېيىن «سەئۇدى نەزەرىچە شەھەرلىرى»
دېگەن نامغا ئۆزگەردى. بۇ گېزىتلەر پۈتۈن دۇنياغا سەئۇدى
نەزەرىچە شىمالىق مۇۋەپپەقىيەتلىرىنى تونۇشتۇرماقتا.

50 - يىللارغا كەلگەندە گېزىتچىلىك ئىلگىرىلىدى. 1955 -

يىلىغا كەلگەندە، سەككىز گېزىت، بەش ژۇرنال تەسىس قىلىندى. 1925 - يىلىدىن 1952 - يىلىغىچە چىقىپ تۇرغان گېزىت لەر ھەپتىلىك گېزىتلەر ئىدى. 1955 - يىلىغا كەلگەندە، پۈتۈن گېزىتلەر كۈندىلىك گېزىتكە ئۆزگەردى.

1982 - يىلى ۋاپات بولغان ھۈرمەتلىك زات ئابدۇل قۇددۇس ئەنسارنىڭ «ئەلمەنھەل» (ئېقىن) ناملىق ژۇرنىلى ئىلىم، تارىخ، ئىجتىمائىي پەنلەرنىڭ باشقا ساھەلىرىنى مەزمۇن قىلغان ئۈنۈپرسال ژۇرنال بولۇپ، مەملىكەتتە ۋە چەت ئەللەردە داڭ چىقارغانىدى. ئۇ زات ۋاپات بولغاندىن كېيىن، ئۇنىڭ ئوغلى نەبى ئەنسارى ئەپەندىم ئاتىسىنىڭ ئىشىغا ۋارىسلىق قىلىپ، «مەنھەل» نىڭ تىراژىنى ئاتىسى بار ۋاقتىدىكىدىن ئۈچ يۈز پىرسەنت ئاشۇردى.

1983 - يىلىدىن باشلاپ پۈتۈن گېزىت - ژۇرناللارنى باشقۇرۇش ئىشىنى ھۆكۈمەت ئۆتكۈزۈۋېلىپ، ھەربىر گېزىت - ژۇرنالغا بىردىن مۇئەسسەسە قۇرغان. بۇ مۇئەسسەسەلەرنىڭ رەھبەرلىرىنى ھۆكۈمەت تەيىنلەيدۇ. بۇ مۇئەسسەسە شىركەت ھېسابلىنىدۇ. مۇئەسسەسەدە ئون بەش كىشى ئىشلەيدۇ. ئۇ شىركەتلەر گېزىت - ژۇرناللارنى كۆتۈرە ئالغان، كىرگەن كىرىمىنى ئون بەش كىشى بۆلۈشۈۋالىدۇ. رەئىسلەر كۆپرەك ئالىدۇ. بەزى رەئىسلەرنىڭ ئايلىق كىرىمى بىر يۈز يىگىرمە مىڭ رىيالىغىمۇ يەتكەن. بۇ خىل ژۇرناللاردىن «ئىسقىرار» (توقماق)، «يەماما» (كەپتەر)، «ئەل مەجەللە»، «ئەل مەنھەل»، «ئەل ئەرەب»، «ئەل قاپىلە» قاتارلىق ھەپتىلىك، ئايلىق ژۇرناللار بار. بۇلاردىن ئىلمىي قىممىتى يۇقىرىلىرى: «مەنھەل»، «قاينىق» «فەيسىل»، «ئەل مەجەللە» ژۇرناللاردۇر.

ھازىر جەمئىيەتتە ئالاقىشلانغان گېزىت - ژۇرناللاردىن: «ئەلبىلات» (يۇرت)، «ئەل مەدىنە»، «بۇم» (بۈگۈن)، «ئەل رىياز»، «نەدىۋان» (يىغىن) «ئەل جەزىرە»، «ئوكاز» (ھاسا)، «قەسىم» (يەر ئىسمى)، «ئەسىر»، «ئوممال قورال» قاتارلىقلارنى ۋە مەخسۇس ئاياللار ئۈچۈن چىقىرىلغان «سەيىدەتى» ژۇرنالىنى

تىلغا ئېلىشقا بولىدۇ. بۇ گېزىت - ژۇرناللاردا ھەر خىل ئىلمىي ماقالىلەر، ئەدەبىي ئەسەرلەر ئېلان قىلىنىدۇ. سەئۇدى ئەرەبىستاندا كىنو - تىياتىرخانىلار، دۆلەت سەنئەت ئۆمەكلىرى، يازغۇچىلار جەمئىيەتلىرى، نەشرىياتلار يوق. ھەربىر شەھەردە يازغۇچىلار كۈلۈبلىرى بار. يازغۇچىلار ھەر ھەپتىدە بىر قېتىم يىغىلىپ سۆھبەتلىشىدۇ. ئۆز ئەسەرلىرىنى ئوقۇپ پىكىر ئالماشتۇرىدۇ، لېكىن سۆھبەت قىلىنىدۇ، كىتاب تارقىتىلىدۇ.

كىتابلارنى ئاپتورلار ئۆزلىرى باسىمخانىلارغا پۇل تۆلەپ باستۇرىدۇ، كىتابچىلار بىلەن كىتاب دۇكانلىرىغا ساتىدۇ. سەئۇدىنىڭ باشقا ساھەلىرىدەمۇ شەھەرلەرنى ئاساس قىلغان جەمئىيەتلەر بار. خەلق غەزەلخانىلىرى يىغىلىشلاردا ناخشا ئېيتىدۇ، ئۇسسۇلچىلار ئۇسسۇل ئوينىيدۇ. مەسىلەن، ناخشىچىلاردىن ئىپتىسان لۇتى (ئايال، ئۇيغۇر)، مۇھەممەت ئامان (ئۇيغۇر) لارنى تىلغا ئېلىپ ئۆتىمىز. ئۇلار ئۆزلىرىنىڭ يېقىملىق ئەرەبچە ناخشىلىرى بىلەن ئالقىشقا ئىگە.

سەئۇدى ئەرەبىستاندا ئەدەبىيات - سەنئەت ئانچە تەرەققىي قىلىمىغان. بۇ ھال بۇ دۆلەتنىڭ يۈكسەك ئىقتىسادىي ئاساسىغا باپ ئەمەس. لېكىن، دۆلەت ۋە پادىشاھ ئەدەبىيات - ئىلىملارنىڭ ئەسەرلىرىنى قەدىرلەيدۇ، ئۇلارنىڭ ئىچىدىكى ئەمگىكى كۆرۈنگەن كىشىلەرنى مۇكاپاتلاپ تۇرىدۇ. شېئىرلار توپلاملىرى، رومانلار، باشقا ئىلمىي ئەسەرلەر ئۈچۈن مۇكاپاتلانغان كىشىلەردىن ئابدۇلكەزىز ئائىلىسىگە ئاتاپ يازغان مەدھىيە شېئىرلىرى (بەش توپلام) «يېشىللىق مېۋىلىرى» (سىمىرات ئالاۋراق) ئۈچۈن دۆلەت مۇكاپاتى ئالغان ئىبراھىم غەزىزاۋى: «كەلىمە تۇل ھەق» (راس سۆز) ناملىق دىنىي ئەدەبىي كىتابى ئۈچۈن مۇكاپاتلار، دۆلەت مۇكاپاتى ئالغان ئەخمەت ئابدۇلغوپۇر ئەتتار، «تارىخىي مەككە» ناملىق تارىخ كىتابى ئۈچۈن دۆلەت

مۇكاپاتى ئالغان ئەخمەت سۇبائى، ئارخېئولوگىيە تەرەققىياتى ساھەسىدىكى ئەمگىكى ئۈچۈن دۆلەت مۇكاپاتى ئالغان، ئەللىك يىللىق ئىلمىي ئەمگىكى سىڭگەن «ئەل - ئەرەب» مەجمۇئەسىنىڭ ئىجادكارى بولغان ھەمەدەل جاسىر؛ «ئەل مەنھەل» مەجمۇئەسىدىكى ئەدەبىي ئەمگەكلىرى ئۈچۈن دۆلەت مۇكاپاتى ئالغان ئابدۇل قۇددۇس ئەنسارىلەرنى سەئۇدى خەلقى ھۆرمەت بىلەن تىلغا ئالدىكەن.

سەئۇدى ئەرەبىستانى پادىشاھى داغدۇغىلىق سورۇندا بۇ بەش كىشىنى يۈز مىڭ رىيال نەق پۇل، ھاياتى بويىچە ئايلىق ھەق ئېلىش، قالغان ئۆمرىدە دەم ئېلىش شەرتى بىلەن مۇكاپاتلاپ، ئۇلارغا دۆلەت ئاكادېمىيە نىشانچىلىرى دېگەن ئالىي نامنى تەقدىم قىلغان. بۇ بەش كىشىدىن ئەخمەت سۇبائى بىلەن ئىبراھىم غەززاۋىلەر ۋاپات بولغان. قالغان ئۈچ كىشى ھازىر يۇقىرىقى ئىلتىپاتتىن بەھرىمەن ئىكەن.

دۆلەت مۇكاپاتىدىن باشقا، مەرھۇم پادىشاھ فايىسالنىڭ نامىدىكى «فايىسال مۇكاپاتى» خەلقئارا ئىلىم - پەن، ئەدەبىيات مۇكاپاتى بولۇش سۈپىتى بىلەن دۇنياغا داڭلىق ئىكەن. مەرھۇم پادىشاھ فايىسال مەملىكىتىنى گۈللەندۈرۈشكە پۈتۈن كۈچ - قۇۋۋىتى، ئەقلىنى تەقدىم قىلغان، ئىلىم - پەن، مەدەنىيەتكە ھۆرمىتى چوڭ، ۋەتەن، خەلقىگە مۇھەببىتى زور كىشى ئىدى. «فايىسال مۇكاپاتى» نى تونۇشتۇرۇشتىن بۇرۇن، مەلىك فايىسال ۋە ئۇنىڭ ئۆز دۆلىتىنى گۈللەندۈرۈش ساھەسىدىكى ئەمگەكلىرى ئۈستىدە قىسقىچە توختالماقچىمەن.

فايىسال مەلىك ئابدۇلئەزىزنىڭ ئىككىنچى ئوغلى، ئۇ 1906 - يىلى تۇغۇلغان، ئۇ ئاتىسىنىڭ خىزمىتىگە ئون ئالتە ياش ۋاقتىدىن باشلاپلا ياردەملەشكەن. ئەنگلىيە ھۆكۈمىتى بىلەن شۇ يېشىدا دۆلەت ۋەكىلى بولۇپ سۆھبەتلىشىپ، يۇقىرى ئابرويغا ئىگە بولغان. مەلىك ئابدۇلئەزىز بۇ ئوغلىنى كىچىك ۋاقتىدىلا ئۆزىگە

ياردەمچى، مەككە شەھىرىگە باشلىق قىلىپ تەيىنلىگەن. مەلك ئابدۇلئەزىز 1953 - يىلى ۋاپات بولۇپ، ئورنىغا چوڭ ئوغلى سەئۇد تەختكە ئولتۇرغاندا، ئاكىسىغا ئورۇن باسار بولۇپ ئولتۇرغان فايسال ئاتىسىنىڭ ۋەسىيىتىگە ئاساسەن، دۆلەتنىڭ ئاساسىي ئىشلىرىنى ئۆز ئۈستىگە ئالغان. 1945 - يىلى سان فرا-نسىسكودا بىرلەشكەن دۆلەتلەر تەشكىلاتى قۇرۇلغاندىلا سەئۇدى ئەرەبىستاننىڭ بىرلەشكەن دۆلەتلەر تەشكىلاتىدىكى ۋەكىلى بولۇپ، دۇنيا جامائەتچىلىكىگە تونۇلغان، بۇ ياش ئەرباب 1964 - يىلى ئاكىسى سەئۇد ۋاپات بولغاندىن كېيىن دۆلەتكە مۇناسىپ ھالدا پادىشاھ بولۇپ، خەلقئارا ئىشلاردا سەئۇدى ئەرەبىستانىنىڭ ئابروي - ئىناۋىتىنى ئۆستۈرىدىغان چوڭ ئىشلارنى قىلىشقا باشلىدى. ئۇ زات نېمىلەرنى قىلغان؟ بۇ سوئال ھەممىلا ئادەمنى قىزىقتۇرىدۇ.

— فايسال ئاددىي - ساددا، قىزغىن، ئۆتكۈر، قەيسەر ئادەم ئىدى، — دېيىشتى مېنىڭ سوئالىغا جاۋاب بەرگۈچىلەر (بۇلار ئەرەبلەر) — ئۇ بىر ئايال بىلەن ئۆتكەن، ئالدىنقى ئايالى ئەزەب ئىدى. ئۇ ئايالدىن بىر ئوغلى قېلىپ، ئۇ ئايالى ۋاپات بولغاندىن كېيىن، تۈرك ئايال بىلەن توي قىلغان. ھازىر ئۇنىڭ بەش ئوغۇل، ئۈچ قىزى بار. ئۇلارمۇ دادىسىدەك قەيسەر، سادىق، خالىس.

رەھىمىتى فايسال زور ئىشلارنى قىلغان. ئۇ دۆلەتنى ئىچىدە، زامانىۋى ھەربىي قورال بىلەن قوراللانغان ھەربىي قوشۇن قۇرۇپ، دۆلەت مۇداپىئەسىنى كۈچەيتتى. نېفىت ئىشلەپچىقىرىشنى كۈچەيتىپ، بازارنىڭ خەلقئارادىكى ئىقتىسادىي ئورنىنى كۈچەيتىش، پۈتۈن مەملىكەت بويىچە سەكسەن مىڭ كىلو مېتىرلىق ئاسفالت يول قۇرۇپ، قاتناشنى راۋانلاشتۇردى، تاشقى بىلەن مەككە ئارىسىدىكى قارا تاغنى كېسىپ سەكسەن كىلومېتىرلىق زامانىۋى يول بىنا قىلدى. مائارىپنى راۋاجلاندۇرۇش، ئاياللار

بازىرى، ئاياللار بانكىسى قۇرۇش، ئاياللار مائارىپىنى گۈللەندۈرۈش ئىشلىرىدىكى تۆھپىلەر فايسال نامىغا مەنسۇپ، خەلقئارا رادىچۇ؟ پۈتۈن ئەرەبلەرنىڭ ئىتتىپاقى، دۇنيانىڭ ھۈرلۈكى، تىنچلىقى ئۈچۈن نۇرغۇن خىزمەتلەرنى قىلدى. 1962 - يىلى دۇنيا ئىسلام ئىتتىپاقىنى، 1974 - يىلى دۇنيا ئىسلام ئىتتىپاقى قىسنىڭ دائىملىق كومىتېتىنى قۇردى. بۇ كومىتېتقا ئاتىشى ئۈچ دۆلەت ئەزا بولدى. ئۇنىڭ رەئىسى فايسالنىڭ تەشەببۇسى بىلەن، تۆت يىلدا بىر قېتىم ئايلىنىش يولى بىلەن سايلىنىدىغان بولدى. 1975 - يىلى دۇنيا ئىسلام تەرەققىيات بانكىسىنى قۇردى، ھازىر دۇنيادا بۇ بانكىنىڭ ئۈچ مىڭدىن ئارتۇق شۆبىسى بار.

فايسال مۇكاپاتى ئەنە شۇ مەشھۇر پادىشاھنىڭ پۈتۈن شەخسىي بايلىقى بىلەن تەسىس قىلىنغان. فايسالنىڭ شەخسىي بايلىقىغا مىراسخورلۇق قىلىشتىن پۈتۈن بالىلىرى ۋاز كېچىپ، بۇ پۇلنى پۈتۈن دۇنيادىكى ئىلىم - پەن. ئەدەبىيات تۆھپىكارلىرىنى مۇكاپاتلاش ئۈچۈن جۇغلانما قىلىشقا تەقدىم قىلىشقان. بۇ مۇكاپاتنىڭ پەخرى رەئىسى - ئىككى ھەرەم خادىمى، ھاكىمى زىرقى پادىشاھ مەلىك فەھەد، رەئىسى - فايسالنىڭ چوڭ ئوغلى ئابدۇللال فايسال. تۈزۈم بويىچە مۇكاپاتقا سۈنۈلگۈچىلەر ئالتە ئاي بۇرۇن پۈتۈن خىزمەت، فاكىتلىرى بىلەن تەييارلىنىدۇ. مۇكاپات ھەيئىتى تەكشۈرۈپ چىقىپ، مەلۇم كىشىلەرنى نىشانلايدۇ ۋە بېكىتىدۇ. ھەر يىلى 12 - ئايدا سەئۇدى ئەرەبىستانى خانلىق مەركىزى رىيازدا مۇكاپاتلاش يىغىنى ئۆتكۈزۈلىدۇ. مەلىك فەھەدنىڭ رەھبەرلىكىدە، مۇكاپات سوممىسى تۆت يۈز مىڭ رىيال نەق پۇل بىلەن (بىر يۈز ئۆتۈز مىڭ ئامېرىكا دوللىرى مىقدارىدا) بىر دانە ئالتۇن مېدال، مۇكاپات ئالغۇچىنىڭ تەرجىمىھالى يېزىلغان ھۈرمەتلىك شاھادەتنامە مۇكاپاتلانغۇچىغا تاپشۇرۇلىدۇ. دۇنيادىكى يەھۇدىيلەردىن باشقا بارلىق مىللەتلەردىن ئىرق ئايرىماستىن بۇ مۇكاپاتقا نىشان بولالايدۇ. لېكىن

مۇكاپاتلانغۇچىنىڭ ئەمگىكى باشقىلار تەرىپىدىن مۇكاپاتلانمىغان بولۇشى شەرت.

ھازىر دۇنيا ئىلىم - پەن ئەھلى بۇ مۇكاپاتتىن بەھرىمەن بولماقتا. ئۇنىڭدىن باشقا، يەنە سەئۇدى ئەرەبىستانى ھۆكۈمىتى سەئۇدى ئەرەبىستانى توغرىسىدا يېزىلغان قىممىتى بار ئەسەرلەرگە مۇكاپات بېرىدۇ. مەسىلەن، 1987 - يىلى 10 - ئايلاردا، جۇڭگولۇق ئەر - خوتۇن بىناكارلار (خەنزۇ) ئەرەب بىناكارلىقىنىڭ جۇڭگودىكى ئۈلگىلىرى توغرىسىدا بىر كىتاب يېزىپ، كىتابىنى ئىنگلىز، ئەرەب تىللىرىغا تەرجىمە قىلىپ، سەئۇدى ئەرەبىستانغا ئەۋەتكەن ۋە كىتابى مۇناسىۋەتلىك ئورۇنلارنىڭ دىققىتىنى قوزغىغانلىقى ئۈچۈن، سەئۇدى ئەرەبىستانىغا مېھمانغا چاقىرىلغان. ئۇلار كەلگەندىن كېيىن مېھمان بولغان، ئىككى يۈز ئوتتۇز بەتلىك كىتابى ئۈچۈن ئوتتۇز مىڭ دوللار مۇكاپات ئالغان. ئاخىرىدا ئۇلار سەئۇدى ئەرەبىستانى باش مۇپتىسى ئاب دۇلتەزىز ئىبنى باز جانابلىرىنىڭ ئالدىدا ئىسلام دىنىغا كىرىش رەسىمىنى ئۆتەپ، ئۇلارنىڭ مۇسۇلمان بولغانلىقى ئەنگە ئېلىنغان، ئەرگە ئەخمەت، ئايالغا لەيلە دېگەن ئەرەبچە ئىسىم قويۇلغان.

سەئۇدى ئەرەبىستانى ھۆكۈمىتى، پادىشاھ فەھەد جانابلىرىنىڭ ئىلىم - مەرىپەتكە ئەھمىيەت بېرىشى، ماددىي رىغبەتلەندۈرۈشتە كەڭ قول بولۇشى، چوقۇمكى بۇ دۆلەتنىڭ ئىلىم - پەن، مەدەنىيەت، ئەدەبىيات - سەنئەت ئىشلىرىنى تەرەققىي قىلدۇرۇشتا ئۆز رولىنى كۆرسىتىدۇ.

سەئۇدى ئەرەبىستانى تېلېۋىزورىدا تىببىي ئىلىمنىڭ ئەڭ يېڭى نەتىجىلىرى ھەركۈنى كۆرسىتىلىدىكەن. بىز بىرنەچچە شىنجاڭلىق ساق ئادەمنىڭ كاردىن چىققان بۆرىكى ئورنىغا ئۆلگەن ئادەمنىڭ ساق بۆرىكىنى ئالماشتۇرۇش ئوپېراتسىيىسىنى كۆردۈق. تېلېۋىزور كۆرۈپ شۇ يەرلىكلەردىن:

— چەت ئەل دوختۇرلىرى ئارىلاشقاندىۇر - ھە؟ — دەپ سورى-
دىم. ئىسلام ھاجىنىڭ دېڭىز ئارىسىدە خىزمەت قىلىۋاتقان ئوغ-
لى ماڭا قاراپ تەنە بىلەن كۈلۈپ قويدى:

— ھازىر ئۆپكە - جىگەرلەرنىمۇ ئالماشتۇرۇش سىناق
قىلىنىۋاتىدۇ. بۇ ئىشنى قىلىۋاتقانلارنىڭ ھەممىسى ئەرەبىستان
پۇقرالىرى. بىزدە تىببىي ئىلىم تەرەققىي قىلغان. مەملىكەت بو-
يىچە ئون يەتتە مىڭ دوختۇر (تېۋىپ دېيىلىدۇ) بار. باشقىلار ئەرەبى-
تاننى ياخشى بىلىمەيدۇ. بەزىلەر: ئەرەبلەر ئاغرىقلارنى داۋال-
مايدىكەن. «كېسەلنىمۇ خۇدا بېرىدۇ، جاننىمۇ خۇدا ئالىدۇ»
دەپ دورىمۇ بەرمەيدىكەن. دېيىشكۈدەك. سەئۇدى خەلقى دىن
بىلەن ئىلىم - پەننى قارىمۇ قارشى قويۇۋالدىغان دەۋرلەر-
نى يۈز يىللاپ كەينىگە چۆرۈۋەتتى. ئىسلام دىنى ئىلىم - پەن-
نى چەتكە قاقمايدۇ. بەلكى ئىلىم - پەننىڭ تەرەققىياتىنى
قۇرئان كەلىمەلىرى بىلەن ئىسپاتلايدۇ.

ئىلىم - پەن ئەرەبلەرنىڭ تۇرمۇشىغا، ئېتىقىغا كۈندىن -
كۈنگە چوڭقۇر سىڭمەكتە. ئۇلار ئىسلام دىنىنىڭ پەيدا بولغان
يېرىدە ياشىماقتا. لېكىن، بۇ يەردە خۇراپات ئۇنچىلىك ئېغىر
ئەمەس. كىشىلەر يالاڭباش ناماز ئوقۇيدۇ، ناماز ئوقۇۋاتقان
ئادەمنىڭ ئالدىدىن ئۆتۈۋېرىدۇ. بىرى ۋاپات بولسا بىزدىكى-
دەك ئۇن سېلىپ يىغلىمايدۇ. داغدۇغىلىق (نەچچە مىڭ باغاق
تارقىتىپ) نەزىر قىلمايدۇ. ھەتتا سەئۇدى ئەرەبىستاندا قەب-
رىستان يوق. ئۆلگۈچىنى مېيىت ئىگىلىرى ھويلا - باغلىرىدا
بىرنەچچە ۋاقىت ساقلايدىكەن - دە، مۇردا چىرىگەندىن كې-
يىن ئۆزلىرى بىر ياقلىق قىلىدىكەن.

ئەرەبلەردە توي نۇرغۇن ئىسراپچىلىق بىلەن بولاتتى-
كەن. بۇ ئەھۋالنىڭ يامان ئەھۋال ئىكەنلىكىنى ئۇلار چۈشەن-
گەن. ئۇلار توي - تۆكۈنلەردە ئاشقان تاماقلارنى بىر ياقلىق
قىلىش كومىتېتى ناملىق بىر مۇلازىمەت ئورنى قۇرۇشقان. توي

ياكى زىياپەت قىلىنۇچى بۇ كومىتېتقا ۋاقتىنى تېلېفون ئار-
قىلىق مەلۇم قىلىدىكەن. كومىتېت شۇ ۋاقتىدا مۇزلىتىش ماشى-
نىلىرى بىلەن ئە ئاشقان گۆش، پولۇ، نانلارنى ياخشى
پېچەتلەپ ئە كېتىدىكەن ۋە ھەر كۈنى كەچقۇرۇن سائەت
تۆتتە بىلەن بۇ تاماققا قارىشىپ تۇرغان نامراتلارغا ئاپىرىپ
بېرىدىكەن. «توڭلاتقۇ» بولمىغان بولسا بۇنداق قىلغىلى بولات-
تىمۇ؟ يەنىچۇ؟ ئۆي كۆچۈش توغرا كەلگەندىمۇ، كۆچكۈچىلەر
كۆچۈش، جايلىشىش ئەھۋالىنى «كۆچۈرۈش مۇلازىمەتچىلىرى»
گە مەلۇم قىلىپ قويۇپ، ئۆزلىرى بىر چايخانىدا چاي ئىچىپ
ئولتۇرۇشىدىكەن. كېلىشكەن ۋاقتىدا يېڭى ئۆيگە قۇرۇق قول
بارىدىكەن. ئۇ يەردە ھەممە نەرسە سەرەمجانلاشقان بولىدىكەن.
ناۋادا زامانىۋى ماشىنا - كرانلار بولمىغان بولسا بۇنداق
ئوڭايچىلىق نەدە بولاتتى؟

سەئۇدى ئەرەبىستانى ھازىرقى زاھان ئىلىم - پەن مېۋى-
لىرىدىن تولۇق پايدىلانماقتا. ئۇلارنىڭ كۈندىلىك تۇرمۇشى
ھەم جەمئىيەتتىكى ئۆزگىرىشكە ئەگىشىپ يېڭىلانماقتا. بۇ يەر-
دە پەقەت بىرلا نەرسە كۈنىچە ئىكەن، ئۇ بولسىمۇ ئاياللارنىڭ
چۈمبەردىسى.

«نامەھرەم» دېگەن سۆز «كۆرۈش چەكلەنگەن» دېگەن
مەنىدە بولىدىكەن. ئەرەب ئاياللىرى چۈمبەردە ئىچىدە تۇرۇپ
ئىلىم - پەن ۋە يېڭىچە تۇرمۇشتىن بەھرىمەن بولىدىكەن. ئۇلار
ماشىنىلاردا ماڭىدىكەن. ئون يەتتە مىڭ دوختۇرنىڭ ئوتتۇز پىرسەن-
تى ئاياللار ئىكەن. ئۇلار ئالىي مەكتەپلەردە ئوقۇيدىكەن
(چەت ئەللەردىمۇ ئوقۇيدىكەن)، خىزمەت قىلىدىكەن، جەمئىيەت
ئىشلىرىغا ئارىلىشىدىكەن، لېكىن بۇ ئىشلارنىمۇ چۈمبەردە ئىچىدە
تۇرۇپ قىلىدىكەن.

قىز - يىگىتلەر يۈز كۆرۈشمەي ئاتا - ئانىسىنىڭ ۋاستى-
سى بىلەن تويلىشىدىكەن، لېكىن، ھازىر نىكاھتىن بۇرۇن

بىر قېتىم يۈز كۆرۈشۈش، تېلېفوندا بىر قېتىم سۆزلىشىش،
لايىق كۆرۈشكەندە نىكاھلىنىش، لايىق كۆرۈشمەسە زورلىماس-
لىق يولغا قويۇلغان. ئاياللار، ئاياللار بانكىسى، ئاياللار بازىرى
قاتارلىق جايلاردا يۈزى ئوچۇق يۈرەلەيدىكەن، شۇنداق بولسا
مۇ، ئاياللارنىڭ سائەت ئۈچ — بەشلەرگىچە ئۆز مەھەللىلىرىدىكى
مەكتەپلەردە ئىلىم ئاشۇرۇشى ئۆز ئىختىيارىدا ئىكەن. ئۇلار
يەنە ئۆز ناملىرىدا دۇكان ئېچىش، ئىچكى — تاشقى تىجارەت
بىلەن شۇغۇللىنىش، سانائەت، تىككۈچىلىك كارخانىلىرى قۇرۇش
ئەركىنلىكلىرىگە ئىگە ئىكەن، ھەتتا شىركەت قۇرۇش، بانكىلاردا
ھېساب ئېچىشقا ھوقۇقلۇق ئىكەن. ئەڭ ياخشىسى، ھەر يىلى چەت
ئەللەرگە ساياھەتكە چىقىدىغان بىر مىليوندىن ئارتۇق ساياھەت-
چىنىڭ يەتمەش پىرسەنتىنى قىزلار بىلەن ئاياللار تەشكىل قىلى-
دىكەن.

ئاياللار مەسىلىسى سەئۇدى ئەرەبىستاندا بۇنىڭدىن كېيىن
ھەل بولغۇسى مەسىلىلەرنىڭ بىرى ئىكەن. بۇ مەسىلىمۇ چوقۇمكى
باشقا مەسىلىلەرگە ئوخشاش ئوڭۇشلۇق ھەل بولغۇسى.

责任编辑：贺加克
责任校对：阿布列孜

Baru 5.196 ff.

Zur code Seite
Seite

散乱的书信（维吾尔文）

左尔东·沙比尔 著

新疆青少年出版社出版
（乌鲁木齐市建设路九号）

新疆新华书店发行 新疆新华印刷三厂印刷

850×1168毫米 32开 8.75印张

1992年3月第1版 1992年3月第1次印刷

平装印数：1—3,400 精装印数：1—2,100

ISBN 7-5371-0928-1/I·312

定价：3.20元